



اقبال کی صحبت میں

ڈاکٹر محمد عبداللہ چغتائی



اردو چینل

www.urduchannel.in

اقبال کی صحبت میں

ڈاکٹر محمد عبداللہ چغتائی

اقبال اکادمی پاکستان

مقدمہ

علامہ اقبال کے فکرو فن اور شخصیت پر اب تک بہت کچھ لکھا جا چکا ہے اور آئندہ اس سے زیادہ لکھا جائے گا، مگر علامہ کے حالات زندگی کے اکثر پہلو ایسے ہیں جن کے بارے میں کما حقہ، تحقیق نہیں کی گئی اور اگر کی گئی تو وہ بے حد تشنہ ہے۔ شاید یہی وجہ ہے کہ علامہ کے علمی و فنی کارناموں پر تو سبھی متفق ہیں مگر ان کے سوانح کے معاملے میں خاصا وسیع اختلاف رائے موجود ہے۔ اس ضمن میں اب تک جو کتابیں لکھی گئی ہیں ان میں سے درج ذیل خاص طور پر قابل ذکر ہیں:

1 اقبال۔۔۔ ایک نظر: مصنف مولوی احمد الدین وکیل

2 ذکر اقبال: مصنف عبدالمجید سالک

3 روزگار فقیر: مصنف فقیر سید وحید الدین

علاوہ ازیں علامہ کی زندگی کے بعض حالات متعدد غیر منظم تحریروں سے بھی دستیاب ہو جاتے ہیں۔

راقم الحروف نے 1951ء سے 1953ء تک کوشش کی تھی کہ جو کچھ علامہ کے فکرو فن کے بارے میں لکھا گیا ہے اسے محفوظ کر لیا جائے۔ اقبال اکیڈمی نے بھی قاضی احمد میاں اختر جو ناگڑھی کی ایک کتاب ”اقبالیات کا تنقیدی جائزہ“ شائع کی تھی۔ انہی دنوں عبدالغنی اور خواجہ نور الہی نے لاہور سے اقبال پر کتابیات کا مجموعہ شائع کیا۔ فوراً بعد اقبال اکیڈمی کی طرف سے کتابیات متعلقہ اقبال مرتبہ خواجہ عبدالوحید کا مجموعہ طبع ہوا۔ پھر بہاولپور سے نذیر احمد ملک نے اس سرمائے میں ”کلید اقبال“ کے نام سے ایک ضخیم کتاب کا اضافہ کیا۔ بعد

میں پروفیسر رفیع الدین ہاشمی اور عبدالقوی دسنوی نے ”اقبال ریویو“ 1976ء میں اس سلسلے میں مزید اضافہ کیا۔ بہر حال یہ حقیقت ہے کہ علامہ کے فکر و فن کے مقابلے میں ان کے سوانح پر نسبتاً کم توجہ صرف کی گئی ہے۔

یوں تو مجھے علامہ اقبال کی نظمیں ابتدا ہی سے انجمن حمایت اسلام کے جلسوں اور بعض دوسری مجالس میں سننے کا اتفاق ہوا مگر سنہ 1914ء کے اخیر سے مجھے ان سے زیادہ قریب ہونے کا موقع ملا۔ پھر 1923ء سے لے کر ان کی رحلت تک سفر و حضر میں ان کے ہمراہ رہنے کا شرف حاصل ہوا یہی وجہ ہے کہ میں نے اپنی اس تالیف کا نام ”اقبال کی صحبت میں“ رکھا ہے۔ میں نے اس میں اپنی یادداشتوں اور مشاہدات کو جمع کرنے کی کوشش کی ہے۔

میں سمجھتا ہوں کہ یہی وہ وقت ہے جب علامہ اقبال کے حالات زندگی پوری صحت کے ساتھ ضبط و تحریر میں لائے جاسکتے ہیں۔ علامہ اقبال کے مداحین و معتقدین سے اب تک اس ضمن میں جو غفلت ہوئی ہے اس کا کفارہ اسی طرح ادا کیا جاسکتا ہے کہ علامہ کے بارے میں جس کو بھی، جتنا کچھ بھی معلوم ہو، اسے وہ مستند حوالوں کے ساتھ، منظر عام پر لے آئے۔ ابھی بعض ایسے لوگ زندہ ہیں جنہوں نے علامہ کے فیض صحبت کا اعزاز حاصل کیا۔ علامہ کی اولاد موجود ہے، علامہ کے اعزہ و اقربا موجود ہیں۔ ان سب کی طرف سے علامہ کے حالات زندگی کی جزئیات یک جا کرنے کا کام ہونا چاہیے تاکہ مستقبل کے محقق کا کام آسان ہو جائے اور وہ علامہ کی زندگی کے بعض ایسے گوشوں کی من مانی تاویلیں نہ کرتا پھرے، جن کے متعلق تحقیق و تفتیش کرنے سے اس دور کے لوگ ہچکچاتے رہے یا سہل انگاری کے شکار رہے۔

راقم الحروف نے کوشش کی ہے کہ علامہ کے حالات زندگی ترتیب و تنظیم اور اختصار کے ساتھ پیش کر دیے جائیں فیصلہ ہمیشہ قارئین کرام کے ہاتھ میں ہوتا ہے کہ وہ کسی مصنف یا

مولف کی مساعی کی تحسین یا تنقید کریں۔ مجھے صرف اتنا یقین دلانا ہے کہ میں نے واقعات کی ترتیب اور استخراج نتائج کے ضمن میں حتی الامکان احتیاط سے کام لیا ہے۔

علامہ کا ہر عمل اور ہر قول، اپنے عصر کے حوالے سے، ہمیشہ بہت اہم اور بہت با معنی رہا ہے، چنانچہ علامہ کے حالات زندگی کو قلم بند کرنے والے کی ذمہ داریاں دو چند ہو جاتی ہیں۔ میں نے یہ ذمہ داریاں کس حد تک نبھائی ہیں، اس کا فیصلہ قارئین کریں گے۔

محمد عبداللہ چغتائی



1۔ اقبال کے بلند مقام کا اعتراف و احترام

آج ہم علامہ اقبال کا سو سالہ جشن ولادت منا رہے ہیں۔ 1977ء کو ”سال اقبال“ قرار دیا جا چکا ہے اور مختلف سرکاری و غیر سرکاری ادارے اپنی اپنی بساط کے مطابق تقریبات کا اہتمام کر رہے ہیں۔ علامہ کے کلام اور علمی کارناموں پر، مختلف موضوعات کے تحت، دنیا میں اتنا کچھ لکھا جا چکا ہے کہ آج اسے مہیا کرنا تو درکنار، ان تمام نگارشات کی مفصل فہرست مرتب کرنا بھی ایک بہت بڑا کارنامہ ہے۔ یہ علامہ اقبال کے تبحر علمی کا اعجاز ہے کہ ان کے فکر و فن پر قلم اٹھانے والے ہر صاحب علم نے ان کی عظمت کا اعتراف کیا ہے اور ان کے کلام کو انسانیت کی فلاح کے لیے بالعموم اور دنیائے اسلام کی سر بلندی کے لیے بالخصوص ایک الہامی پیغام کا درجہ دیا ہے۔ اقبال کے کلام میں اسلامی اخوت و صداقت، عدل و مساوات، جرأت و سرفروشی اور عالم گیر اسلامی اتحاد کا پیغام ہے۔ حضور اکرمؐ سے اقبال کی والہانہ محبت اور اسلام کی سچائی پر ان کا غیر متزلزل ایمان ان کے لیے ہمیشہ سرمایہ افتخار رہا۔ اگرچہ بعض کم فہم اور اقبال نا شناس حضرات نے علامہ کی تخلیقات پر مشکل اور دقیق ہنرے کا الزام بھی عائد کیا ہے مگر حقیقت میں ایسا ہرگز نہیں ہے۔ اگر سچی لگن کے ساتھ اقبال کو سمجھنے کی کوشش کی جائے تو کلام اقبال کوئی معمہ نہیں ہے کہ اسے سمجھنا نہ جاسکے لیکن اگر کوئی اس پر مائل ہی نہ ہو تو الگ بات ہے۔ علامہ نے خود بھی فرمایا ہے:

ہوں وہ مضمون کہ مشکل ہے سمجھنا میرا

کوئی مائل ہو سمجھنے پہ تو آسان ہوں میں

یہ درست ہے کہ اقبال کا ابتدائی کلام حسن و عشق کی شوخیوں سے معمور ہے لیکن اگر بنظر

تعمق دیکھا جائے تو اس میں بھی اس غیر فانی پیغام کے نقوش تلاش کئے جاسکتے ہیں جو آگے چل کر عالم انسانیت کو اخوت و مساوات، حریت و سرفروشی اور خودی و خود شناسی کی دولت سے مالا مال کرتا ہے۔ یہ اقبال ہی کی اقبال مندی ہے کہ انہیں اپنے حین حیات وہ عزت اور عالمگیر شہرت نصیب ہوئی جو بہت کم لوگوں کے حصے میں آتی ہے۔ مگر افسوس کہ آج نہ وہ اقبال ہمارے درمیان موجود ہے اور نہ وہ صاحبان بصیرت جنہوں نے اقبال کی پیشانی پر ملت کے شاندار مستقبل کی جھلک دیکھی تھی اور انہیں شاندار خراج عقیدت پیش کیا تھا۔ شبلی نعمانی جیسے نابغہ روزگار نے 1911ء میں انہیں ”ملک الشعراء“ کا خطاب دیا تھا جب کہ اقبال کی عمر صرف 34 برس تھی۔ اسی زمانے میں آزاد بلگرامی نے ”حسان الہند“ اور اس کے ایک سال بعد سید سلیمان نے انہیں ”فرزدق ہند“ کے خطاب سے مخاطب کیا۔ غالباً یہی زمانہ تھا جب لسان العصر حضرت اکبر الہ آبادی نے ایک موقع پر کہا تھا:

حضرت اقبال میں جو خوبیاں پیدا ہوئیں
قوم کی نظریں جو ان کے طرز کی شیدا ہوئیں

یہ خود آگاہی، یہ خوش گوئی، یہ ذوق معرفت!
یہ طریق دوستی، خود داری، یا تمکنت!

اس کی شاہد ہیں کہ ان کے والدین ابرار تھے
باخدا تھے، اہل دل تھے، صاحب اسرار تھے
آپ کے ایک گرامی قدر دوست حضرت علامہ گرامی نے کہا تھا:

در دیدہ حق نگراں حضرت اقبال

پیغمبری کرد و پیمبر نتواں گفت

اسی پر بس نہیں، بلکہ علامہ کو ان کی زندگی ہی میں قوم نے ”ترجمان حقیقت“ اور ”ترجمان اسلام“ جیسے خطابات سے نوازا جس کی شاہد انجمن حمایت اسلام میں پڑھی جانے والی نظمیں ہیں جو انہی خطابات کے ساتھ شائع ہوئی تھیں:

کھول کر آنکھیں مرے آئینہ گفتار میں

آنے والے دور کی دھندلی سی اک تصویر دیکھ

اقبال اول و آخر ایک سچے مسلمان تھے اور اسی نقطہ نظر سے سوچتے تھے۔ وہ اپنی چشم تصور سے ایک ایسی جمہوری دنیا کو دیکھتے تھے جس میں تمام اسلامی ریاستیں مدغم ہو کر ایک نئی عظیم الشان اسلامی دنیا وجود میں آجائے جس میں باہمی تفرقے اور فرقہ بندی کا کوئی وجود نہیں ہو۔ یہی تصور اقبال کے کلام میں ہمیں جا بجا نظر آتا ہے اور اسی وجہ سے ”انسائیکلو پیڈیا برٹانیکا“ میں آپ کو ”شاعرین اسلامزم“ کہا گیا ہے۔ آپ کے استاد پروفیسر آرملڈ نے آپ کی شاعری کو ”انکشاف حقیقت“ کہا ہے اور بعض دوسرے مغربی مفکرین نے آپ کو گوئے، ٹٹے اور شیکسپیر سے ملایا ہے۔ ایک امریکی نقاد نے لکھا ہے کہ گزشتہ آٹھ سو سال سے اقبال کے پائے کا شاعر دنیا میں پیدا نہیں ہوا۔ بعض اطالوی یونیورسٹیوں میں پروفیسر نکلسن کا ترجمہ ”اسرار خودی“ نصاب میں شامل ہے اور کئی نظمیں ترکی زبان میں منتقل کی گئی ہیں تاکہ انہیں ترک طلبہ کو پڑھایا جاسکے۔ غرض کلام اقبال صرف برعظیم پاک و ہند کے لیے سرمایہ افتخار نہیں بلکہ بیرونی دنیا میں بھی اس کو قدر و منزلت کی نگاہ سے دیکھا جاتا ہے۔

کلام اقبال کی مقبولیت دیکھ کر بہت سے لوگوں نے اس کی تقلید کی کوشش کی مگر اس کا جو

نتیجہ نکلا اس کی کیفیت مولانا عبدالحمید سائلک کے الفاظ میں یوں ہے:

”علامہ اقبال نے اپنی حیات افروز شاعری سے شعر کی دنیا میں

جو انقلاب پیدا کر دیا ہے، وہ کسی سے مخفی نہیں، لیکن اس کی غلط تقلید نے بہت سے نوجوان شاعروں کی کاوشیں برباد اور عمریں تباہ کی ہیں۔ ان کے نزدیک اقبال کی تقلید صرف اسی بات میں ہے کہ فارسی کی چند ترکیبیں جمع کر کے ایک نظم تیار کر دی جائے۔ اس میں معنی نہ ہوں، اس میں شاعرانہ بلند خیالی اور فطرت کی صحیح مصوری نہ ہو، اس کی پروا نہیں۔۔۔ لیکن شعر گفتنی ضرور است“

1922ء میں نوبل پرائز پر تنقید کرتے ہوئے ”بمبئی کرائیکل“ نے لکھا تھا:
”شاعری کے خداداد وصف کی بدولت جو اثر مسٹر بیٹس (Yeats) نے اپنے ساتھیوں میں پیدا کیا ہے، اس کی ہمسری اگر کوئی کر سکتا ہے تو وہ ہندوستان کا اعلیٰ ترین شاعر اقبال ہے۔“

اسی موقع پر ”ٹائمز آف انڈیا“ نے یوں اپنی رائے ظاہر کی تھی:

”یہ اعلان کہ اس سال علم و ادب کا نوبل پرائز مسٹر بیٹس کو دیا گیا ہے، ہندوستان میں کسی قدر مایوسی کا باعث ہوگا۔ تین چار مجوزہ ناموں میں سب سے زیادہ قابل وقعت نام ہندوستان اور یورپ کے علمی حلقوں میں سر محمد اقبال کا ہے۔ اگر ہندوستان کی ایک دفعہ اور قدر و منزلت کی جاتی تو اقبال سے بہتر کوئی اور اس کا مستحق نہ ہوتا۔“

راقم الحروف اپنی اس خوش بخشی پر ہمیشہ ناز کرے گا کہ اسے ایک طویل عرصے تک شاعر مشرق کی جوتیوں میں بیٹھنے کا شرف حاصل رہا۔ خود ان کی مبارک زبان سے ان کا حیات افروز کلام سنا، ان کی بلیغ تقریریں سنیں اور ان کی شگفتہ مجالس میں بیٹھنے کی سعادت حاصل کی۔ آنے والی نسلیں اس خوش بخشی پر یقیناً رشک کریں گی۔

www.urduchannel.in

جس پہ خالق کو بھی ہو ناز وہ انساں ہوں میں



2- تاریخ ولادت

علامہ اقبال اپنے آبائی وطن سیالکوٹ میں پیدا ہوئے۔ آپ کی صحیح تاریخ پیدائش تلاش کرنے کی کما حقہ کوشش کی گئی اور آپ کے تمام ٹیٹولفیکٹ وغیرہ کا پوری طرح جائزہ لیا گیا۔ اس ضمن میں دو تین مرتبہ مولانا غلام رسول مہر مرحوم کی معیت میں سیالکوٹ جانے کا اتفاق بھی ہوا تا کہ آپ کی صحیح تاریخ پیدائش کا تعین ہو سکے۔ اس سلسلے میں ایک میٹنگ لاہور میں ہوئی تھی جس میں علامہ کے بڑے بھائی شیخ عطا محمد کے بڑے صاحبزادے شیخ اعجاز احمد نے شرکت کی تھی اور انہوں نے مندرجہ ذیل تاریخ پیش کی تھی جو میونسپل کمیٹی سیالکوٹ کی یادداشتوں میں درج ہے:

There is absolutely no reason for us to disregard the date of Iqbals birth as given by him, that is 3rd ziqadah 1294 A.H. Corresponding to 9th November 1877. although the Municipal record of sialkot town make no mention of this date.

اس کے بعد میں نے یورپ کے ریکارڈوں سے بھی استفادہ کرنے کی کوشش کی۔ چنانچہ مندرجہ بالا ریکارڈ کی میونک یونیورسٹی جرمنی سے بھی تائید ہوتی ہے جہاں سے آپ نے ڈاکٹریٹ کی ڈگری (پی ایچ ڈی) حاصل کی تھی۔ کیونکہ آپ نے خود بھی 3 ذی قعدہ

1294 ھ اپنی تاریخ پیدائش بیان کی ہے جو 9 نومبر 1877ء کے مطابق ہے۔
ان حالات میں 3 ذی قعدہ 1294 ھ مطابق 9 نومبر 1877ء ہی کو طے شدہ تاریخ
پیدائش تصور کرنا چاہیے کہ آپ اسی تاریخ کو مقام سیالکوٹ میں پیدا ہوئے تھے۔ آئندہ اسی
تاریخ کو رواج پانا چاہئے جس کے مطابق پاکستان میں یاد دوسرے ممالک میں تقریبات یوم
اقبال منائی جائیں۔



3۔ خاندان

علامہ اقبال کشمیر کے ایک قدیم خاندان سے تعلق رکھتے ہیں۔ اس ضمن میں مرحوم محمد دین فوق نے اپنی تالیف ”مشاہیر کشمیر“ میں بھی کچھ روشنی ڈالی ہے اور علامہ نے خود بھی اپنے ایک مکتوب (مورخہ 15 اکتوبر 1935ء بنام شیخ اعجاز احمد ابن شیخ عطا محمد) میں وضاحت کی ہے۔ چنانچہ آپ لکھتے ہیں:

”لاہور، 15 اکتوبر 1925ء

برادر مکرم السلام علیکم

آپ کا کارڈ مل گیا ہے جس سے بہت اطمینان ہوا۔ الحمد للہ علی ذالک۔ جاوید اقبال بالکل تندرست ہے۔ آج پورے ایک سال کا ہو گیا ہے۔ اس کی والدہ آج قربانی دینے میں مصروف ہے۔ آپ اور والد مکرم یہ سن کر خوش ہوں گے کہ مدت کی جستجو کے بعد اپنے بزرگوں کا سراغ مل گیا ہے۔ حضرت بابا لولی جج، کشمیر کے مشہور مشائخ میں سے تھے۔ ان کا ذکر خواجہ اعظم کی ”تاریخ کشمیر“ میں اتفاقاً مل گیا ہے۔ والد مکرم نے جو کچھ اپنے بزرگوں سے سنا تھا وہ بحیثیت مجموعی درست ہے۔ ان کا اصل گاؤں لوچرنہ تھا بلکہ موضع چکو پرگنہ اڈون تھا۔ بارہ سال کشمیر سے باہر رہے اور ممالک کی سیر میں مصروف رہے۔ بیوی کے ساتھ ان کے تعلقات اچھے نہ تھے، اس واسطے ترک دنیا کر کے کشمیر سے نکل گئے تھے۔ واپس آنے پر اشارہ

نبی پا کر حضرت بابا نصر الدین کے مرید ہوئے جو حضرت نور الدین ولی کے مرید تھے۔ بقیہ عمر انہوں نے بابا نصر الدین کی صحبت میں گزاری اور اپنے مرشد کے جوار میں مدفون ہیں۔ اب امید ہے کہ مزید حالات معلوم ہو جائیں گے۔ خواجہ اعظم کا تذکرہ مختصر ہے مگر یہ مختصر نشان غالباً مزید انکشافات کا باعث ہوگا۔ ان حالات کے معلوم ہونے کا سبب بھی عجیب و غریب ہے، دہلی یونیورسٹی کے رجسٹرار، الہ آباد یونیورسٹی سے ڈاکٹری کی ڈگری حاصل کرنے کے لیے ایک کتاب ”کشمیر کی تہذیب و تمدن“ لکھ رہے ہیں۔ میں ان کا ممتحن ہوں۔ باقی دو ممتحن انگلستان اور آئرلینڈ کے پروفیسر ہیں۔ اتفاق سے رجسٹرار صاحب کل آئے ہوئے تھے۔ انہوں نے کسی اپنے دوست کو ہدایت کی تھی کہ خواجہ اعظم کی ”تاریخ کشمیر“ کا قلمی نسخہ میرے مکان پر پہنچادے۔ وہ شخص قلمی نسخہ تاریخ مذکور کا لایا۔ میں اس وقت فارغ بیٹھا تھا، یہی کتاب دیکھنی شروع کر دی۔ دو چار ورق ہی الٹے تھے کہ بابا صاحب کا تذکرہ مل گیا جس سے مجھ کو بڑی خوشی ہوئی۔ غالباً بابا نصر الدین کی اولاد کشمیر میں ہوگی۔ ان سے مزید حالات معلوم ہونے کی توقع ہے، اور کیا عجب کہ ان کے پاس اپنے مریدوں کا سارا سلسلہ موجود ہو۔“

اس خط سے پتا چلتا ہے کہ علامہ اپنے والد محترم کی روایت کی تصدیق کے لیے اپنے اجداد کا سراغ لگانے کی ٹوہ میں رہتے تھے۔ ویسے ”تاریخ کشمیر“ اعظمی (واقعات کشمیر) کے قلمی نسخے مل جاتے ہیں۔ میرے پاس بھی ایک نسخہ موجود ہے یہ کتاب 1166ھ میں

تالیف ہوئی تھی۔

علامہ کے اس کشمیری خاندان پر مزید روشنی ڈاکٹر باقر نے روزنامہ ”نوائے وقت“

(17 نومبر 1974ء) میں بھی ڈالی ہے جس کے اعادے کی یہاں ضرورت نہیں ہے۔



علامہ اقبال کے والدین

میں نے علامہ کے والد ماجد شیخ نور محمد صاحب کو پہلی مرتبہ 1911ء میں دیکھا تھا جب وہ رواز ہوسٹل میں علامہ کی نظم ”شکوہ“ سننے کے لیے تشریف لائے تھے۔ ان کا انتقال 1930ء میں سیالکوٹ میں ہوا۔ علامہ اقبال ان کا بے حد احترام کرتے تھے۔ وہ فارسی زبان کی اچھی خاصی استعداد رکھتے تھے اور علامہ کی مثنوی ”اسرار خودی“ کو باسانی سمجھ لیتے تھے۔ ایک مرتبہ علامہ نے دوران گفتگو میں فرمایا تھا کہ میں نے والد صاحب کی سہولت کے لیے مثنوی ”اسرار خودی“ کو جلی قلم سے لکھا ہے تاکہ وہ پڑھنے میں کوئی دقت محسوس نہ کریں۔ وہ انجمن حمایت اسلام کے جلسوں میں اکثر علامہ کی نظمیں سننے کی غرض سے تشریف لاتے تھے۔ چنانچہ انجمن کی مختصر تاریخ میں لکھا ہے:

سنہ 1900ء میں انجمن کی سٹیج پر شاعر اسلام علامہ ڈاکٹر سر محمد اقبال (علیہ الرحمہ) کا طلوع ہوا اور آپ نے ایک نہایت رقت آمیز نظم موسومہ ”نالہ یتیم“ اپنے مخصوص رنگ اور درد انگیز آواز میں پڑھی۔ اس وقت سامعین کے تاثر کی حالت احاطہ تحریر میں نہیں آسکتی۔ ہر دیدہ اشک ریز اور ہر قلب مضطرب تھا۔ وجدان کی یہ کیفیت تھی کہ جب منشی عبدالعزیز مرحوم (پیشہ اخبار) نے مدوح کو نظم کے چند بند پڑھنے کے بعد اس غرض سے روک دیا کہ نظم مذکور کی مطبوعہ کا پیاں، جن کی تعداد کئی صد تھی، فروخت کر لی جائیں (اور قیمت فی جلد چار روپے بتلائی) تو یہ تمام جلدیں آنا نانا اسی قیمت پر فروخت ہو

گئیں لیکن مانگ بدستور تھی۔ چنانچہ بعض حضرات نے خرید کردہ جلدیں اس شرط پر انجمن کو مکرر دے دیں کہ کوئی جلد پچاس روپے سے کم میں فروخت نہ ہو۔ چند لحوں میں وہ بھی بک گئیں۔ خود علامہ کے والد ماجد مرحوم نے، جو اس وقت گیلری میں تشریف فرما تھے، سولہ روپے میں ایک جلد خریدی تھی۔

میں نے ”زبور عجم“ کی اشاعت پر ایک مضمون روزنامہ ”انقلاب“ میں 24 جولائی 1927ء کو لکھا تھا۔ جسے علامہ کے والد ماجد نے بھی پڑھا اور اپنی پسندیدگی کا اظہار ایک خط میں کیا جو انہوں نے علامہ کو لکھا تھا۔

علامہ کی والدہ ماجدہ کا اسم گرامی امام بی بی تھا۔ وہ ایک ہر دلعزیز خاتون تھیں اور علامہ ان کا حد سے زیادہ احترام کرتے تھے۔ جب 1914ء میں وہ انتقال فرما گئیں تو علامہ نے ان کی وفات پر ”والدہ مرحومہ کی یاد میں“ کے نام سے ایک رقت انگیز مرثیہ تحریر فرمایا جو ”بانگ درا“ میں شامل ہے۔ حضرت اکبر الہ آبادی نے بھی مرحومہ کی وفات پر ایک قطعہ تاریخ وفات لکھا تھا جو ان کے مزار پر کندہ ہے۔

علامہ کی چار بہنیں تھیں اور ایک بڑے بھائی تھے جن کا نام شیخ عطا محمد تھا۔ ان سے وزیر آباد اور پھر لدھیانہ میں راقم نے نیاز حاصل کیا تھا۔

میں نے علامہ کے بڑے بھائی شیخ عطا محمد صاحب کو پہلی مرتبہ 1922ء میں لاہور میں دیکھا تھا جب وہ ملازمت سے سبکدوش ہو چکے تھے۔ انہی دنوں علامہ نے انارکلی والے مکان کو چھوڑ کر میکلوڈ روڈ والی کوٹھی میں منتقل ہونے کا فیصلہ کیا تھا اور چونکہ ان کے بڑے بھائی شعبہ انجینئرنگ میں ملازم رہے تھے لہذا ان کی معرفت مذکورہ کوٹھی میں کچھ عمارتی ردو بدل کرانا تھا۔ چنانچہ 1923ء میں جب علامہ کو ”سر“ کا خطاب ملا تو یہ مکان بھی درست ہو

چکا تھا۔ شیخ عطا محمد کی قوت سماعت کمزور تھی اور وہ اونچا سنتے تھے۔ علامہ صاحب اپنے بڑے بھائی کا بہت احترام کرتے تھے اور انہیں ”بھاجی“ کہہ کر مخاطب کرتے تھے۔

علامہ اقبال کبھی کبھی اپنے سفر بلوچستان کا تذکرہ بھی کیا کرتے تھے جو انہوں نے 1903ء میں کیا تھا۔ اس سفر میں ان کا پرانا خدمتگار علی بخش بھی ان کے ہمراہ تھا۔ سفر کی غرض و غایت یہ تھی کہ علامہ کے بڑے بھائی شیخ عطا محمد صاحب ان دنوں بلوچستان میں تعینات تھے اور بعض شریکوں نے سازش کر کے انہیں ایک فوجداری مقدمے میں ملوث کر لیا تھا۔ چنانچہ علامہ خود بلوچستان کے شہر فورٹ سنڈین تشریف لے گئے۔ ان کی کوششوں سے ان کے بھائی باعزت طور پر بری ہو گئے اور ملازمت پر بحال رہے۔

اس کے بعد جب شیخ عطا محمد صاحب کا تبادلہ ایبٹ آباد میں ہو گیا تو علامہ بھی ایک مرتبہ وہاں تشریف لے گئے۔ وہاں کے اہل علم حضرات کے اصرار پر آپ نے وہاں ایک لیکچر بھی دیا جس کا عنوان تھا ”قومی زندگی“ یہ لیکچر رسالہ ”مخزن“ کے دو شماروں یعنی اکتوبر 1904ء اور مارچ 1905ء میں شائع ہو چکا ہے۔

1911ء میں شیخ عطا محمد مرحوم کا تبادلہ کمبیل پور میں ہوا تو علامہ وہاں بھی تشریف لے گئے۔ وہ ہمیشہ اپنے بڑے بھائی کی عزت کرتے تھے اور ان کے لیے تقویت کا باعث بنتے تھے۔ مگر معلوم ہوتا ہے کہ علامہ کے بڑے بیٹے آفتاب اقبال کو اپنے چچا سے بعض شکایات بھی تھیں۔ یہ خاندانی نوعیت کی شکایات تھیں۔ جن کا تذکرہ یہاں مناسب نہیں۔ شیخ عطا محمد صاحب کا انتقال 22 دسمبر 1941ء کو سیالکوٹ میں ہوا۔ اس وقت ان کی عمر اسی برس کے قریب تھی۔

علامہ کو اپنے بڑے بھائی شیخ عطا محمد مرحوم کی اولاد بھی بہت عزیز تھی اور وہ ان کا بہت خیال رکھتے تھے۔ چنانچہ میکلوڈ روڈ والی کوٹھی میں قیام کے زمانے میں انہوں نے شیخ

صاحب کے چھوٹے بیٹے مختار احمد کو خود تعلیم دلوائی اور پھر ملازم کروایا۔ جب 1931ء۔
1932ء میں گول میز کانفرنس میں شرکت کی غرض سے آپ لندن تشریف لے گئے تو مختار
احمد ان کے گھر میں موجود تھے۔



شعر گوئی کا آغاز اور داغ سے تلمذ

1895ء میں علامہ اقبال نے گورنمنٹ کالج لاہور میں بی اے کی کلاس میں داخلہ لیا اور اس طرح لاہور میں ایک طالب علم کی حیثیت سے اپنی زندگی کا آغاز کیا۔ بعض شواہد سے پتا چلتا ہے کہ لاہور میں اپنے قیام (1895ء) سے خاصا عرصہ پیشتر علامہ اقبال شاعری کا آغاز کر چکے تھے۔ رسالہ ”آجکل“ دہلی کے 15 جولائی 1944ء کے شمارے میں علامہ کی دو غزلیں ہمیں ملی ہیں جو دراصل رسالہ ”زبان“ دہلی کے شمارہ نومبر 1893ء اور فروری 1894ء سے نقل کی گئی ہیں۔ نومبر 1893ء اور فروری 1894ء وہ زمانہ ہے جب علامہ اقبال سیالکوٹ میں ایف اے کی کلاس میں سال اول اور سال دوم کے طالب علم تھے۔ رسالہ ”زبان“ دہلی کا مذکورہ شمارہ جس میں سب سے پہلے یہ غزلیں شائع ہوئیں، کتب خانہ ”الاصلاح“ دہلی ضلع پٹنہ کے مجموعہ رسائل میں محفوظ ہے اور اسی سے نقل کر کے رسالہ ”آجکل“ کے 15 جولائی 1944ء کے شمارے میں یہ غزلیں شائع کی گئی ہیں۔ رسالہ ”آجکل“ کا یہ شمارہ ہمارے پاس محفوظ ہے اس میں شائع شدہ غزلیں ہم ہدیہ ناظرین کر رہے ہیں۔ بقول ”آج کل“ ان غزلوں کے شروع میں ”تلمذ بلبل بند حضرت داغ دہلوی“ کے الفاظ بھی ہیں جن سے واضح ہوتا ہے کہ اقبال اس زمانے میں داغ کی شاگردی اختیار کر چکے تھے۔ ”آجکل“ کے نوٹ میں یہ بھی لکھا ہے کہ اقبال پہلے پہل صاحب عالم میرزا ارشد گورگانی دودمان مغلیہ سے مشورہ سخن کیا کرتے تھے، مگر اصلاح کا یہ سلسلہ منقطع ہو گیا تو نواب فصیح الملک میرزا داغ دہلوی کو اپنا کلام بھیجنے لگے۔ یہ دونوں غزلیں طرہی ہیں اور علامہ کے کسی مجموعہ کلام میں شائع نہیں ہوئیں:

”غزل مندرجہ رسالہ ”زبان“ دہلی، بابت ماہ نومبر 1893ء مصرع مطروحہ زبان

دہلی:“

خوب طوطی بولتا ہے ان دنوں صیاد کا

کیا مزہ بلبل کو آیا شیوہ بیداد کا

ڈھونڈتی پھرتی ہے اڑ اڑ کر جو گھر صیاد کا

کس بت پردہ نشیں کے عشق میں ہوں مبتلا

حسرت دل پر ہے برقع دامن فریاد کا

جب دعا بہر اثر مانگی تو یہ پایا جواب

غیر رو کر لے گئے حصہ تری فریاد کا

ہوں وہ ناداں ڈر سے زیر دام پنہاں ہو گیا

دور سے چہرہ نظر آیا اگر صیاد کا

سن کے اس کو بیرخی سے بھاگ جاتا ہے مدام

کیا اثر معشوق ہے اے دل تری فریاد کا

شرم آئی، جب مری رگ میں لہو نکلا نہ کچھ

آب میں ہے غرق گویا نیشتر فساد کا

قمریوں نے باغ میں دیکھا ہے اس خوش قد کو کیا

ہے چھری ان کے لیے پتا ہر اک شمشاد کا

بھول جاتے ہیں مجھے سب یار کے جور و ستم
میں تو دیوانہ ہوں اے اقبال! تیری یاد کا

2

غزل مندرجہ رسالہ ”زبان“، دہلی، بابت ماہ فروری 1894ء
مصراع مطروحہ زبان دہلی:

یہ اشارے مجھے پیغام قضا دیتے ہیں

جان دے کر تمہیں جینے کی دعا دیتے ہیں
پھر بھی کہتے ہو کہ عاشق ہمیں کیا دیتے ہیں
کوچہ یار میں ساتھ اپنے سلایا ان کو
بخت خفتہ کو مرے پاؤں دعا دیتے ہیں
بدگمانی کی بھی کچھ حد ہے کہ ہم قاصد سے
قسمیں سو لیتے ہیں، جب ایک پتا دیتے ہیں
موت بازار میں بکتی ہے تو لا دو مجھ کو
ہم نشیں کے لیے جینے کی دعا دیتے ہیں
رحم آتا ہے ہمیں قیس کی عریانی پر
دھجیاں دامن صحرا کی اڑا دیتے ہیں
ایسی ذلت ہے مرے واسطے عزت سے سوا
خود وہ اٹھ کر مجھے محفل سے اٹھا دیتے ہیں

غیر کہتے ہیں کہ یہ پھول گیا ہے مردہ
قبر پر میری جو وہ پھول چڑھا دیتے ہیں
موت بولی جو ہوا کوچہ قاتل میں گذر
سر اسی راہ میں مردان خدا دیتے ہیں
ان کو بیتاب کیا، غیر کا گھر پھونک دیا
ہم دعائیں تجھے اے آہ رسا دیتے ہیں
گرم ہم پر کبھی ہوتا ہے جو وہ بت اقبال
حضرت داغ کے اشعار سنا دیتے ہیں

شاگردی داغ کے سلسلے میں علامہ کا وہ خط خاصا اہم ہے جو انہوں نے مولانا احسن

مارہروی کو لکھا تھا۔ اس کا ضروری حصہ نذر قارئین ہے:

”۔۔۔ اگر آپ کے پاس استادِ حضرت میرزا داغ کی
تصویر ہو تو ارسال فرمائے گا۔ بہت ممنون ہوں گا۔ اگر آپ کے پاس
نہ ہو تو مطلع فرمائیے گا کہ کہاں سے مل سکتی ہے۔ میں نے تمام دنیا
کے بڑے بڑے شاعروں کے نوٹوں جمع کرنے شروع کر دیے ہیں۔
چنانچہ انگریز، جرمن اور فرنیچ شعرا کے نوٹوں کے لیے امریکا لکھا ہے۔
غالباً کسی نہ کسی استاد بھائی کے پاس حضرت کا نوٹ ضرور ہوگا۔ اگر
آپ کو معلوم نہ ہو تو ازراہ عنایت جلد مطلع فرمائیے۔ حضرت امیر
مینیائی کے نوٹوں کی بھی ضرورت ہے۔ والسلام خاکسار محمد اقبال

ازلاہور گورنمنٹ کالج بورڈنگ ہاؤس، 28 فروری 1899ء

حکیم احمد شجاع، جن کا 76 سال کی عمر میں 4 جنوری 1969ء کو انتقال ہوا، اقبال کو

اس زمانے سے جانتے تھے جب وہ گزشتہ صدی کے آخر میں بھائی دروازہ لاہور کے اندر ان کے ہاں مشاعروں میں شرکت کیا کرتے تھے۔ انہوں نے ”نقوش“ لاہور میں بھی ”لاہور کا چیلیسی“ کے عنوان سے ایک مضمون اقبال پر لکھا ہے اور اپنی سوانح حیات ”خوں بہا“ میں بھی ان کا ذکر کیا ہے۔ چنانچہ رسالہ ”نقوش“ میں وہ لکھتے ہیں:

”30 نومبر 1895ء کو پہلا جلسہ مشاعرہ حکیم امین الدین بار ایٹ لا کے عالی شان مکان پر شام چھ بجے ہوا۔ اس بزم مشاعرہ کے دوسرے مشاعرے میں حضرت اقبال نے بھی شرکت کی تھی اور سب سے پہلے اپنی غزل پڑھی تھی۔ اس محفل مشاعرہ کی روداد ”شور محشر“ بابت دسمبر 1895ء میں ان کی غزل پر ان کا نام اس طرح درج ہے:

”جناب شیخ محمد اقبال صاحب اقبال، تلمیذ فصیح الملک حضرت داغ دہلوی۔“

اس غزل کے مقطع میں اقبال نے داغ کی شاگردی پر اس طرح فخر کا اظہار کیا ہے:

نسیم و تشنہ ہی اقبال کچھ نازاں نہیں اس پر
مجھے بھی فخر ہے شاگردی داغ سخن داں کا

اس زمانے میں اقبال کا قیام بھائی دروازہ لاہور کے اندر ایک مکان میں تھا۔ ان مشاعروں میں شاعری سے دلچسپی رکھنے والے اکثر صاحب ذوق حضرات شرکت کرتے تھے اور شعرا کو داد سخن طرازی دیتے تھے۔ اسی قسم کی ایک محفل میں اقبال نے اپنی وہ غزل پڑھی تھی جس کے اس غیر فانی شعر نے لکھنؤ اور دلی کے اساتذہ سخن کو بھی ورطہ حیرت میں ڈال دیا تھا:

موتی سمجھ کے شان کریمی نے چن لیے
قطرے جو تھے مرے عرق انفعال کے

اس محفل میں میرزا محمد عبدالغنی، میرزا ارشد گورگانی اور میر ناصر حسین دہلوی جیسے شعرا
بھی موجود تھے جو اس شعر کو سن کر تصویر حیرت بنے ہوئے تھے۔ اس وقت کے کم عمر اور
نوجوان اقبال کی زبان سے اتنا بلند پایہ شعر واقعی حیرت ناک بات تھی جو اس کے اقبال بلند
اور روشن مستقبل کی علامت تھی۔

اس کے بعد بھی اقبال نے بھائی دروازے کے بعض مشاعروں میں حصہ لیا اور اپنا کلام
سنایا جس سے ان کی شہرت میں خاصا اضافہ ہوا۔ اس کے بعد آپ نے انجمن حمایت اسلام
کے جلسوں میں شرکت شروع کی اور 1899ء کے بعد باقاعدگی سے ان جلسوں میں اپنے
کلام کا جادو جگاتے رہے۔ اس سے ان کی شہرت و مقبولیت کو جیسے پر لگ گئے اور ملک کے
طول و عرض میں اقبال کا نام اور کلام خوشبو کی طرح پھیل گیا جس نے پورے برعظیم کو مہر کا
دیا۔



گورنمنٹ کالج لاہور میں داخلہ

علامہ اقبال گورنمنٹ کالج لاہور میں اپنے زمانہ طالب علمی اور پھر ملازمت کے واقعات اکثر بیان فرمایا کرتے تھے۔ سیالکوٹ کے مشن کالج سے 1895ء میں ایف اے کا امتحان پاس کرنے کے بعد آپ نے اعلیٰ تعلیم کی غرض سے گورنمنٹ کالج لاہور میں داخلہ لیا تھا۔ 11 فروری 1898ء کو پروفیسر سر ٹامس آرنلڈ گورنمنٹ کالج لاہور میں پرنسپل کی حیثیت سے آئے جو فلسفے کے معروف استاد تھے۔ اپریل 1899ء کو وہ اور نیٹل کالج کے پرنسپل بنے مگر 23 نومبر 1899ء کو وہ پھر گورنمنٹ کالج میں اپنے سابقہ منصب پر واپس آ گئے۔ پروفیسر آرنلڈ ہی وہ شخص ہیں جنہوں نے علامہ اقبال کی غیر معمولی صلاحیتوں کو پرکھا اور بامعروف پر پہنچنے میں ان کی بھرپور حوصلہ افزائی کی۔ 1897ء میں اقبال نے بی اے کا امتحان امتیاز کے ساتھ پاس کیا اور انگریزی اور عربی مضامین میں اول آنے پر تمغے حاصل کیے۔ پھر 1899ء میں فلسفے میں ایم اے کیا۔ زمانہ طالب علمی میں اقبال گورنمنٹ کالج کے کوڈریٹنگل ہوٹل (اب یہ ”اقبال ہوٹل“ کہلاتا ہے) کے کمرہ نمبر 1 میں مقیم رہے۔ گورنمنٹ کالج میں قیام کے زمانے میں ہی اقبال بھائی دروازے کے مشاعروں میں شرکت کیا کرتے تھے۔ اس کا ثبوت ہمیں ان کے اس قدیم ترین خط سے بھی ملتا ہے جو انہوں نے اسی ہوٹل سے مولانا احسن مارہروی کو لکھا تھا اور جس کا ذکر ہم پہلے بھی کر چکے ہیں۔ غالباً یہ آخری خط ہے جو انہوں نے ہوٹل سے لکھا تھا۔ اس کے بعد وہ بھائی دروازے

www.urduchannel.in

والے مکان میں اٹھ آئے تھے۔



انجمن حمایت اسلام میں پہلی نظم

اقبال کو بھائی دروازہ کی محفل ہاے مشاعرہ میں خاصی شہرت حاصل ہو چکی تھی۔ جو لوگ ان محفلوں میں شامل ہوتے تھے وہی لوگ آپ کو انجمن حمایت اسلام کے ایک سالانہ جلسے منعقدہ 1899ء میں پہلی بار انجمن کی سٹیج پر لے آئے۔ یہ جلسہ انجمن حمایت اسلام کے ہائی سکول واقع شیرانوالہ گیٹ کے اندر میدان میں منعقد ہوا تھا۔ چنانچہ آپ نے یہاں اپنی ایک طویل نظم بعنوان ”نالہ یتیم“ نہایت درد انگیز آواز میں پڑھی۔ اس وقت سامعین کے تاثرات کی کیفیت احاطہ تحریر میں نہیں آسکتی۔ ہر چشم اشک آلود اور لوگوں کے قلوب مضطرب تھے۔ تاثر کی یہ کیفیت تھی کہ جب منشی عبدالعزیز (پیسہ اخبار) مرحوم نے آپ کو نظم کے چند بند پڑھنے کے بعد روک دیا تاکہ نظم مذکور کی مطبوعہ کاپیاں، جن کی تعداد کئی صد تھی، فروخت کر لی جائیں (قیمت فی نسخہ چار روپے اعلان کیا گیا) تو یہ تمام جلدیں آنا فناً اسی وقت فروخت ہو گئی تھیں، لیکن ان کی مانگ بدستور باقی تھی۔ چنانچہ بعض حضرات نے اپنی خرید کردہ کاپیاں اس شرط پر انجمن کو مکرر عطیے میں دے دیں کہ کوئی جلد پچاس روپے سے کم میں فروخت نہ ہو۔ مگر چند لمحوں میں وہ بھی بک گئیں۔ علامہ کے والد مرحوم نے، جو گیلری میں تشریف رکھتے تھے، سولہ روپے میں ایک جلد خریدی تھی۔ اس کے بعد علامہ نے مسلسل وہ نظم اپنے مخصوص انداز میں ترنم کے ساتھ پڑھی۔

اس کے بعد علامہ متواتر انجمن حمایت اسلام کے جلسوں میں اپنی نظمیں پڑھتے رہے

اور انجمن حمایت اسلام کے ساتھ آپ کا تعلق اخیر تک قائم رہا۔
لاہور میں ایک انجمن ”بزم اردو“ کے نام سے قائم تھی جس میں لوگ مشاعروں کا
اہتمام کرتے تھے اور اکثر معاصر شعرا شامل ہوتے تھے۔ ایک مرتبہ 25 مارچ 1956ء کو
خواجہ دل محمد نے مجھ سے بیان کیا کہ اس بزم کے مشاعرے عام طور پر محمد ن ہال لاہور میں
ہوتے تھے۔ اس کے سیکرٹری خان بشیر حسین خاں شاہجہان پوری تھے جو اس وقت تک بقید
حیات تھے۔ اقبال نے اس انجمن کے مشاعروں میں اکثر شرکت کی ہے۔ ان کو یاد تھا کہ
اقبال نے بھی اس بزم کے ایک جلسے میں نظم پڑھی تھی۔ خواجہ دل محمد نے ایک سوال کے
جواب میں فرمایا تھا کہ میں نے بھی ان کی نظم ”نالہ یتیم“، تبھی سنی تھی جب انہوں نے
شیرانوالہ دروازہ کے اسلامیہ ہائی سکول میں پڑھی تھی۔ وہ فرماتے تھے کہ میں خود بھی اس
سکول میں اس وقت پڑھتا تھا۔



ملازمت کا آغاز

”تاریخ اور نیشنل کالج لاہور“ مرتبہ ڈاکٹر غلام حسین میں لکھا ہے:

”شاعر مشرق علامہ اقبال، جنہوں نے 1899ء میں ایم اے (فلسفہ) کا امتحان پاس کیا تھا، اسی سال 13 مئی کو میکلوڈ پنجاب عریک ریڈر مقرر ہوئے اور چار برس تک اسی حیثیت سے تصنیف و تالیف اور درس و تدریس کے فرائض انجام دیتے رہے۔ واکر کی سیاست مدن کا اردو ترجمہ کیا اور اردو میں علم اقتصاد پر ایک تالیف انہوں نے اسی دوران میں مرتب کی۔ 1“

اس کے بعد آپ گورنمنٹ کالج لاہور میں اسٹنٹ پروفیسر ہو کر چلے گئے جہاں آپ نے 16 اکتوبر 1902ء کو اپنے اس عہدے کا چارج سنبھالا اور 2 جنوری 1908ء تک اس کالج سے وابستہ رہے اگرچہ 1905ء میں آپ بیرسٹری کی اعلیٰ تعلیم کی غرض سے یورپ تشریف لے گئے تھے مگر جولائی 1908ء کو جب آپ واپس تشریف

1 تاریخ یونیورسٹی اور نیشنل کالج لاہور، مصنفہ ڈاکٹر غلام حسین، ص 44

لائے تو جزوقتی ٹیچر کی حیثیت سے اسی کالج میں تعینات ہوئے۔ بالآخر آپ نے کالج کی ملازمت کو ہمیشہ کے لیے چھوڑ دیا اور مستقل طور پر پیشہ وکالت سے منسلک ہو گئے۔

اور نیشنل کالج کے زمانہ تدریس کی یادگار کتاب ”علم الاقتصاد“ سب سے پہلے

1903ء میں شائع ہوئی تھی۔ اس کے بعد 1963ء میں اقبال اکیڈمی نے اسے کراچی سے شائع کیا۔ آپ نے اس کتاب میں جو نظریات پیش کئے ان پر وہ زندگی بھر قائم رہے اور انہی نظریات کا پرتو ان کے ایک اور مقالے میں بھی نظر آتا ہے جس کا نام ”ملت بیضا پر ایک عمرانی نظر“ ہے۔ پنجابی کسان اور قائد اعظم کے خطوط میں بھی ان نظریات کی تائید ملتی ہے۔ اور نیشنل کالج لاہور میں علامہ اقبال کا دوسرا علمہ کا رنامہ شیخ عبدالقادر جیلانی کے نظریہ

توحید مطلق پر وہ بلند پایہ مقالہ ہے جو The Doctrine of the Absolute کے نام سے بمبئی کے ماہوار انگریزی رسالے Indian Antiquity میں 1900ء میں شائع ہوا تھا۔ اس زمانے میں اقبال اور نیشنل کالج میں بی او ایل اور انٹرمیڈیٹ کو پڑھاتے تھے۔

1908ء میں جب اقبال علامہ یورپ سے واپس آئے تو آپ نے چنگڑ محلہ (رائے بہادر سوہن لال روڈ اردو بازار) میں مکان کرائے پر لیا۔ ان ایام میں اقبال کے رہن سہن کے متعلق میر غلام بھیک نیرنگ کا وہ بیان بہت دلچسپ ہے جو انہی دنوں اقبال سے اس مکان میں ملے تھے۔ وہ کہتے ہیں کہ میں اقبال سے ملاقات کی غرض سے لاہور گیا تھا۔ میں دن کے وقت لاہور پہنچا اور سیدھا اقبال کی قیام گاہ پر حاضر ہوا۔ ملازموں سے معلوم ہوا کہ علامہ گھومنے کے لیے باہر گئے ہیں۔ میں بہت خوش ہوا کہ اقبال گھر سے نکلتا سیکھ رہے ہیں۔ تھوڑی دیر بعد جب وہ تشریف لائے تو مجھے بہت حیرت ہوئی کیونکہ اقبال نہایت نستعلیق سوٹ میں ملبوس تھے (اس سے پیشتر وہ لباس کے معاملے میں نہ صرف سادگی پسند تھے بلکہ لا پرواہ واقع ہوئے تھے) خیر ملاقات ہوئی تو بہت گرمجوشی سے گلے ملے۔ اس کے بعد وہ سوٹ اتر گیا اور ہمیشہ کی طرح تہ بند اور بنیان کے ساتھ ساتھ کمبل ان کے شانوں پر سوار ہو گیا۔ ان کا دیرینہ ہم نفس حقہ بھی حاضر ہو گیا اور ہم حسب سابق فرش پر بیٹھ کر دنیا

جہان کی باتیں کرنے لگے۔

1928ء کے ایک موسم گرما کا ذکر ہے۔ علامہ اقبال راقم الحروف کو ساتھ لے کر کالکا ریلوے سٹیشن سے موٹر میں بیٹھ کر شملے جا رہے تھے۔ دوران سفر ہم کسی وجہ سے ایک موٹر پر رک گئے۔ اسی اثنا میں ایک موٹر آگئی جو ہمارے قریب آ کر رکی اور اس میں سے غلام بھیک نیرنگ مرحوم برآمد ہوئے۔ تھوڑی دیر بعد جب ہم اپنی اپنی موٹروں میں سوار ہو کر منزل مقصود کی طرف روانہ ہونے لگے تو ایک تیسری موٹر ہمارے قریب آ کر رکی جس میں فلسفے کے معروف پروفیسر دیوان چند سفر کر رہے تھے۔ وہ کانپور سے آرہے تھے۔ مجھے اس وقت بہت خوشی ہوئی تھی کیونکہ میں نے پہلی مرتبہ ان صاحبان علم کو یکجا دیکھا تھا۔ اس مختصر ملاقات میں غلام بھیک نیرنگ مرحوم نے قدیم دکنی اردو کے کچھ اشعار بھی سنائے تھے۔ ان میں سے ایک شعر میں لفظ ”شیشہ“ کو پانی کی بوتل کے معنوں میں استعمال کیا گیا تھا۔

ولایت سے آ کر جب علامہ نے وکالت کا آغاز کیا تو وکالت کے علاوہ کچھ عرصہ گورنمنٹ کالج میں جزوقتی طور پر فلسفہ اور انگریزی بھی پڑھاتے رہے۔ کالج نے بطور خاص علامہ کے لیے یہ انتظام کیا تھا کہ چیف کورٹ میں جن مقدمات میں علامہ کو پیش ہونا ہوتا تھا ان کی سماعت کالج کے اوقات کے بعد ہوتی تھی۔ تقریباً ڈیڑھ برس تک یہ انتظام رہا۔ ان دنوں انڈین سول سروس اگرچہ زیادہ تر انگریزوں کے لیے مخصوص تھی مگر گورنمنٹ نے بطور خاص علامہ اقبال کو یہ اعلیٰ اسامی پیش کی جو انہوں نے قبول نہ فرمائی اور اس کے مقابلے میں اپنے وکالت کے آزاد پیشے کو پسند کیا۔ کیونکہ آپ طبعاً ملازمت کو پسند نہیں کرتے تھے۔ چنانچہ آپ نے ایک مرتبہ اپنے بھتیجے شیخ اعجاز احمد کو بطور مشورہ ملازمت کے متعلق جواب میں جو کچھ لکھا اس میں ملازمت سے اپنے اجتناب کو اس طرح ظاہر فرمایا:

”ایک مرتبہ طالب علموں کی حاضری کے متعلق پرنسپل گورنمنٹ

کالج لاہور نے مجھ سے اس طرح گفتگو کی جیسے کوئی اپنے کلرک سے کرتا ہے، اس لیے اس دن سے ملازمت سے طبیعت بیزار ہو گئی اور ارادہ کر لیا کہ جہاں تک ہو سکے گا، ملازمت سے پرہیز کروں گا۔“

1923ء میں جنوری کے مہینے کی پہلی تاریخ کو سرکار انگلشیہ نے علامہ کو ”سر“ کے خطاب سے سرفراز کیا۔ 1931ء میں پروفیسر چیٹر جی نے لندن سے آکر گورنمنٹ کالج لاہور کے شعبہ فلسفہ کا چارج لیا۔ اسی زمانے میں قاضی اسلم علی گڑھ سے بی اے پاس کر کے یہاں ایم اے فلسفہ کی کلاس میں داخل ہوئے تھے۔ انہوں نے اپنی یادداشتوں کے ضمن میں ایک مضمون Iqbal at a College Reception in Lahore سے کراچی کے مجلہ ”اقبال ریویو“ (اکتوبر 1970ء) میں لکھا تھا جو بڑا دلچسپ ہے۔ انہی کی کوشش سے اقبال کے اعزاز میں ایک استقبالیے کا اہتمام ہوا جو گورنمنٹ کالج کی فلسفے کی انجمن ”بریٹ“ کی طرف سے دیا گیا، کیونکہ یہ خوشی اس مجلس کی بھی تھی۔ اقبال کو ”سر“ کا خطاب ان کے علمی کارناموں کی بدولت ملا تھا، کسی سیاسی خدمت کا صلہ نہ تھا۔

گورنمنٹ کالج کی مذکورہ انجمن سے زیادہ تر بی اے کے طلبہ وابستہ ہوتے تھے جن میں ہندو، مسلم اور سکھ سب شامل تھے۔ چنانچہ وہ علامہ کی خدمت میں چیٹر جی کی چٹھی لے کر استقبالیے میں شرکت کی دعوت دینے کے لیے حاضر ہوئے۔ علامہ اپنے گھر واقع میکلوڈ روڈ پر بے تکلف بیٹھے ہوئے تھے۔ وہ دعوت کا دن اور وقت طے کر آئے اور واپس آ کر انہوں نے مدعوین کی فہرست مرتب کی جس میں شہر کے معززین بھی شامل تھے۔ اس بزم کے سیکرٹری کلیم الرحمن لاہور کے ایک معروف خاندان کے فرد تھے اور اسٹنٹ سیکرٹری منوہر ناتھ تھے۔ دعوت کا دن 23 جنوری 1923ء مقرر ہوا تھا۔ یہ دعوت کالج کے مغربی لان میں منعقد ہوئی تھی۔ ایک گروپ فوٹو بھی ”بریٹ“ (Brett) کی طرف سے ہوا تھا

جس میں کالج کے عہدے داروں میں سے پرنسپل مسٹر بھی، پروفیسر چیٹر جی، پروفیسر احمد حسین (جو بعد میں اسلامیہ کالج گوجرانوالہ کے پرنسپل 78 سال کی عمر تک رہے) اور شرکائے دعوت میں سے شیخ فضل حق اور انور سکندر خاں شامل تھے۔ یہ دعوت بہت سادہ تھی یعنی کالج کی جانب سے استقبالیہ اور پھر علامہ اقبال کا خطاب آپ نے اس موقع پر ایک نظم بھی سنائی تھی۔ اس دعوت کی مکمل روداد قاضی اسلم نے متذکرہ بالا رسالے میں شائع کر دی ہے۔

یہاں یہ بیان کرنا بے جا نہ ہوگا کہ اہل لاہور کی طرف سے بھی جنوری 1923ء میں علامہ اقبال کے اعزاز میں ان کو ”سر“ کا خطاب ملنے پر ایک شاندار عصرانہ مقبرہ جہانگیر میں منعقد ہوا تھا، جس میں سکول اور کالج کے طلبہ نے تنظیمیں بھی پڑھی تھیں۔

گورنمنٹ کالج سے علامہ کے تعلق کے ضمن میں عرض ہے کہ جس سال علامہ اقبال نے اس کالج میں داخلہ لیا اسی سال میر غلام بھیک نیرنگ بھی میٹرک پاس کرنے کے بعد اس کالج میں داخل ہوئے۔ ان کے ہمراہ کالج میں اور ہوسٹل میں ان کے ہم جماعت چودھری جلال الدین (ضلع سیالکوٹ، ڈسکہ کے رہنے والے) بھی تھے۔ ایک روز اقبال بھائی دروازے سے کالج کی طرف آرہے تھے کہ چودھری جلال الدین نے اقبال کا تعارف میر غلام بھیک نیرنگ سے اس طرح کروایا کہ آپ مولوی سید میر حسن کے خاص تربیت یافتہ ہیں اور شاعر بھی ہیں۔ اس کے بعد ان کو اقبال کا کلام سننے یا پڑھنے کا شوق ہوا تو چودھری صاحب اقبال کے کچھ مطبوعہ اشعار ان کے پاس لائے جو اب ”بانگ درا“ وغیرہ کتابوں میں نہیں ہیں۔ اسی طرح اقبال نے بھی میر غلام بھیک کے کلام کا نمونہ دیکھنا چاہا۔

آپ کے ہم جماعت طلبہ میں ایک صاحب مولوی ضیاء الدین احمد تھے جو کوچہ ہنومان گٹی بازار لاہور میں رہتے تھے۔ اقبال اکثر ہوسٹل سے نکل کر ان کے ہاں آجاتے تھے۔ وہ

ان کا ذکر اکثر کیا کرتے تھے۔ بعد میں وہ بمبئی میں پولیس آفیسر ہو گئے تھے۔ میر غلام بھیک نیرنگ اور مولوی ضیاء الدین احمد گہرے دوست تھے۔ میں اور اقبال اکثر ان سے ملنے جایا کرتے تھے۔

گورنمنٹ کالج میں اقبال کے زمانہ پروفیسری میں ایک صاحب پروفیسر مدن گوپال سنگھ چاولہ ریاضی پڑھاتے تھے۔ اگرچہ وہ اپنے مضمون میں بہت قابل تھے مگر عام مجلسی آداب سے قدرے عاری تھے۔ ایک مرتبہ میکلوڈ روڈ والی کوٹھی میں کوئی صاحب اقبال سے ملنے آئے۔ وہ بھی اقبال کو عام آداب سے ذرا عاری نظر آئے تو اس کے جانے پر آپ نے مسکرا کر کہا کہ میں اکثر پروفیسر چاولہ کو کالج میں کہا کرتا تھا، خاص کر جب وہ سٹاف روم میں ہماری طرف پیٹھ کر کے خلاف قاعدہ بیٹھ جاتے ”پروفیسر چاولہ! نوازش فرما کر آپ مجھے ریاضی پڑھا دیں اور میں آپ کو عام مجلسی آداب سکھا دوں گا تاکہ آپ ذرا آداب محفل کے مطابق ٹھیک ہو کر بیٹھ جایا کریں۔“

ایک روز علامہ اقبال نے اپنی عادت کتب بینی کا ذکر کرتے ہوئے فرمایا کہ جب میں گورنمنٹ کالج کے ہوٹل میں رہتا تھا تو تمام وقت اپنے کمرے میں مطالعے میں گزارتا تھا۔ ایک روز قریب شام جب دیگر طلبائے ہوٹل گراؤنڈ میں کھیل میں مصروف تھے اور میں پڑھنے میں مستغرق تھا، تو ہمارے پرنسپل صاحب میرے کمرے میں تشریف لے آئے اور فرمانے لگے کہ تمام طالب علم باہر گراؤنڈ میں ورزش اور کھیل میں مصروف ہیں اور تم یہاں پڑھ رہے ہو۔ میں نے ادب سے جواب دیا کہ یہ بھی تو اپنی جگہ ایک ورزش ہی ہے۔

اقبال سے جن طلبہ نے گورنمنٹ کالج میں پڑھا وہ اکثر بعد میں بھی آپ سے ملنے آیا کرتے تھے۔ مجھے یاد ہے کہ میکلوڈ روڈ والی کوٹھی میں جناب سلیمان خاں، جو کہیں افسر مال تھے، اور سکندر خاں، جو سابق ہیڈ کلرک پنجاب یونیورسٹی کے صاحبزادے تھے، جب بھی

لاہور آتے، علامہ کے یہاں ضرور حاضر ہوتے۔ میں نے ان کو بارہا دیکھا تھا۔ علی بخش بھی ان کی عزت کرتا تھا۔ ایک مرتبہ وہ علامہ کے سامنے ان کے ایک لیکچر کا ذکر کر رہے تھے جو علامہ نے شیلے پر دیا تھا وہ دیر تک علامہ کے نظریات شاعری پر گفتگو کرتے رہے۔ علامہ کو انگریزی شعر میں شیلے بہت پسند تھا۔ غالباً علامہ نے خود یا ان کے کسی شاگرد نے علامہ کی مدد سے شیلے کے نظریات شاعری کے بارے میں ایک کتاب بھی شائع کی تھی۔ میں نے خود علامہ کے ہاں اس کے معمولی طباعت کے نسخے دیکھے تھے۔ اس پر شیخ محمد اقبال بحیثیت مصنف درج تھا۔

مولوی محمد علی قصوری بیان کرتے ہیں کہ انہوں نے 1909ء سے لے کر 1911ء تک گورنمنٹ کالج لاہور میں علامہ سے پڑھا تھا جب وہ فلسفے کے پروفیسر تھے۔ انہوں نے کئی انگریزی نظمیں بھی علامہ سے پڑھی تھیں۔ ان کا بیان ہے کہ علامہ اقبال دوران لیکچر اکثر مطالب سمجھانے کے لیے فارسی اشعار بطور مثال پیش کر کے انگریزی شعروں کا مفہوم واضح کیا کرتے تھے۔ انہوں نے بیان کیا تھا کہ ہم نے ملٹن کی نظم ”Paradise Lost“ اور ورڈز ورثہ کی نظم ”Ode to Immortality“ علامہ ہی سے پڑھی تھی۔ آپ نے ان کو اس خوش اسلوبی سے سمجھایا کہ آج تک یاد ہے۔ میں نے اپنی یادداشتوں کو ایک مرتبہ علامہ صلاح الدین سلجوقی افغانی کے سامنے بیان کیا جو ان دنوں بمبئی میں افغان گورنمنٹ کے کونسل تھے، تو ان کو بھی علامہ اقبال سے ملنے کا شوق ہوا۔ علامہ صلاح الدین سلجوقی مرحوم اسلامی رنگ کی خاص شان کے مالک تھے۔

علامہ اقبال کبھی کبھی گورنمنٹ کالج کے ماحول کا ذکر بھی کیا کرتے تھے۔ اس کالج میں جہاں اب مسجد تعمیر ہوئی ہے، اس کے قرب میں ایک خانقاہ کسی بزرگ کی تھی جہاں سال میں ایک مرتبہ عرس ہوتا تھا۔ جو لوگ اس میں شرکت کرتے تھے وہ زیادہ تر ”ہیروارث شاہ“ پڑھا

کرتے تھے۔ علامہ نے بھی اپنے زمانہ طالب علمی میں ایسی بعض مجالس دیکھی تھیں۔ راقم نے خود بھی آج سے پچاس سال قبل ایسی مجالس دیکھی ہیں جن میں مولوی غلام رسول مصنف ”سوہنی مہینوال“ جیسے عظیم پنجابی شاعر شامل ہوا کرتے تھے۔

میر سید غلام بھیک نیرنگ بیان کرتے تھے کہ ہماری سہ سالہ صحبتوں میں، جو اسی گورنمنٹ کالج میں ہوتی تھیں، اقبال اپنی ایک تجویز بار بار پیش کیا کرتے یعنی وہ ملٹن کی مشہور نظم ”Paradise Lost“ اور ”Paradise Regained“ کا ذکر کر کے کہا کرتے تھے کہ میں بھی واقعات کر بلا کو اس رنگ میں نظم کروں گا کہ ملٹن کی ”Paradis Regained“ کا جواب ہو جائے، مگر اس کی تکمیل کبھی نہ ہو سکی۔ بقول سید غلام بھیک نیرنگ، علامہ اس زمانے میں پروفیسر آرنلڈ سے بہت متاثر تھے۔

جب پروفیسر ڈکنسن گورنمنٹ کالج لاہور میں شعبہ انگریزی کے صدر ہو کر علی گڑھ سے آئے تو وہ اکثر علامہ سے ملنے کے لیے ان کے گھر آتے تھے اور علمی معاملات میں ان سے مشورہ کیا کرتے تھے۔ علامہ نے ان کے دماغ سے ڈراما ”دارالشکوہ“ کا خیال نکال دیا تھا جس پر وہ بہت مصر تھے۔ علامہ نے تاریخ کی روشنی میں بحث کر کے بہت سے حقائق ان پر واضح کیے۔ علامہ کے یہاں ان کے آنے سے ایک علمی فضا نظر آیا کرتی تھی، اور علامہ کو ان کی خاطر ذرا زیادہ ٹھوس علمی گفتگو کرنا پڑتی تھی۔ عموماً اسلامی ثقافت گفتگو کا موضوع ہوا کرتی تھی۔ علاوہ ازیں وہ اپنے زمانے کے بعض یورپین پروفیسروں کے پڑھانے کے طریقے پر بھی گفتگو کیا کرتے تھے۔

1۔ رسالہ ”ہلال“ (فارسی۔ پاکستان) میں ایک قدیم گروپ تصویر گورنمنٹ کالج لاہور

سے متعلق چھپی ہے۔ اقبال اس تصویر میں دیگر حضرات کے ہمراہ درمیان میں بیٹھے ہیں۔

غالباً یہ تصویر ان ایام کی ہے جب اقبال وکالت کرنے کے ساتھ ساتھ کالج میں پروفیسر بھی تھے۔ (دیکھئے مسلسل شمارہ نمبر 100، ج 18)



تجھ پر اے پنجاب نازل ہوں خدا کی رحمتیں
اے کہ تو اسلام کی دولت سے مالا مال ہے
ہم نے مانا تو نہیں مسخور تہذیب فرنگ
تجھ میں سب کچھ ہے اگر اسلام اور اقبال ہے

(حضرت علامہ عبداللہ عمادی)



کوچہ ہنومان کا ایک واقعہ

ایک روز علامہ نے برسبیل تذکرہ کسی غیر مذہب پر گفتگو کے دوران میں بیان فرمایا کہ وہ ایک مرتبہ لاہور کے کوچہ ہنومان میں ٹھہرے ہوئے تھے۔ ہر روز علی الصبح ایک ہندو پنڈت جب نہایت دلکش اور بلند آواز میں کوئی کچھن گاتا تو میں بیدار ہو جاتا اور سوچتا کہ خدا جانے یہ کیا صدا لگاتا ہے۔ آخر ایک صبح میں نے اس سے دریافت کیا تو معلوم ہوا کہ وہ محض دلکش آواز میں اپنی صدا کو ادا کرتا ہے۔ علامہ نے خیال کیا کہ اگر یہ شخص اسی سریلی آواز میں اسلام کی حقانیت اور وحدانیت بیان کرتا تو کتنا اچھا ہوتا۔ آپ نے یہ بھی فرمایا کہ یہ وہ زمانہ تھا جب میں ابھی گورنمنٹ کالج میں زیر تعلیم تھا۔ اس سے یہ بھی معلوم ہوا کہ اقبال کالج میں قیام کے زمانے میں اکثر اپنے بعض احباب کے ہاں آیا جایا کرتے تھے۔

دراصل کوچہ ہنومان میں مولوی صلاح الدین احمد مرحوم کا مکان تھا جہاں علامہ ان کے بڑے بھائی مولوی ضیاء الدین احمد کی وجہ سے جایا کرتے تھے جو گورنمنٹ کالج کے زمانے میں علامہ کے ہم جماعت تھے۔ یہ مکان لاہور کے گٹی بازار سے آگے سید مٹھا بازار کو جاتے ہوئے ایک تنگ کوچے (کوچہ ہنومان) کے بائیں طرف واقع تھا میں نے بھی اس مکان کو دیکھا ہے۔ اس کے چاروں طرف ہندوؤں کی آبادی تھی اور صرف یہی ایک مکان تھا جس میں مولوی صلاح الدین احمد کے والد مولوی احمد بخش پروفیسر چیفس کالج رہتے تھے۔ یہاں مولوی صلاح الدین احمد نے اپنے فرزند اکبر وجیہہ الدین احمد کی شادی بھی کی تھی جس کی

دعوت ولیمہ میں سر عبدالقادر، پروفیسر ڈاکٹر شیخ محمد اقبال اور قاضی محمد اسلم وغیرہ بہت سے احباب نے شرکت کی تھی۔ شیخ عبدالقادر اس مکان کے متعلق اپنے تاثرات یوں بیان فرماتے ہیں:

”جس زمانے میں میر غلام بھیک نیرنگ لاکالج میں پڑھتے تھے تو وہ اسی مکان میں رہتے تھے۔ میر صاحب، مولوی ضیاء الدین احمد کے بڑے گہرے دوست تھے۔ اقبال مرحوم اور میں اکثر ان سے ملنے یہاں آیا کرتے تھے۔ ہمارے ایک دوست کدار ناتھ چوڑا بھی ہمارے ساتھ ہوتے تھے۔ مولوی ضیاء الدین احمد اور میر نیرنگ کو کسرت کا بہت شوق تھا۔ اس کے ایک کونے میں ایک اکھاڑہ بھی انہوں نے بنا رکھا تھا جہاں وہ کشتی لڑتے تھے۔ کبھی کبھی اقبال مرحوم کو شوق آتا تو وہ بھی لنگوٹ باندھ کر اکھاڑے میں اترتے اور میر صاحب کے ساتھ ان کا دن گل بڑا لطف دیتا تھا۔۔۔۔۔“

افسوس کہ مولانا صلاح الدین احمد کا یہ مکان مارچ 1947ء کے فسادات میں جل گیا تھا اور اب وہ موجود نہیں ہے۔ مولانا صلاح الدین احمد کے ایک بڑے بھائی حافظ فیروز الدین احمد تھے۔ مولوی ضیاء الدین احمد بمبئی پولیس میں ملازم تھے اور حافظ فیروز الدین پنجاب میں پولیس آفیسر تھے۔ میں نے ان کے ہاں امرتسر میں 1915ء میں ایک دعوت میں شرکت کی تھی جو انہوں نے حکیم بھورے میاں کے اعزاز میں دی تھی۔ یہ معلوم نہ ہو سکا کہ اقبال اپنے قیام لاہور کے ابتدائی دنوں میں اور کہاں کہاں آتے جاتے تھے۔ یہ واقعہ محض اتفاق سے یاد رہ گیا ہے۔

www.urduchannel.in



لاہور میں علامہ کی قیام گاہیں

بھائی دروازہ:

علامہ اقبال گورنمنٹ کالج کے ہوٹل کو چھوڑ کر سنہ 1900ء کے فوراً بعد بھائی دروازے کے اندر کرائے کے ایک مکان میں منتقل ہو گئے تھے۔ غالباً بھائی دروازے کی ادبی محفلوں نے علامہ کو اپنی طرف متوجہ کیا ہوگا۔ انہوں نے یہاں آکر کئی مکان بدلے۔ پہلا مکان جس میں وہ قیام پذیر ہوئے، میاں احمد بخش کی ملکیت تھا۔ اس کے ایک طرف مولوی محمد باقر پروفیسر فارسی (مشن کالج) رہا کرتے تھے اور ذرا فاصلے پر آگے جا کر شمس العلماء مولوی محمد حسین (پروفیسر عربی، مشن کالج) کی رہائش تھی۔ اسی بازار میں مولوی حاکم علی پروفیسر اسلامیہ کالج اور مفتی عبداللہ ٹونگی کا قیام بھی تھا۔ موجودہ حالت میں اس مکان کا تعین ہمارے لیے ممکن نہیں۔ البتہ کچھ عرصے کے بعد علامہ جس دوسرے مکان میں آئے اس کے بارے میں حتمی طور پر بعض معلومات پیش کی جاسکتی ہیں۔ بھائی دروازے کے اندر جا کر تھوڑے ہی فاصلے پر دائیں طرف یہ مکان موجود ہے۔ آج کل اس کا نمبر 417 بی ہے۔ مکان کے ساتھ ہی ایک گلی مڑتی ہے جو کوچہ جلوٹیاں کہلاتی ہے۔ کوچے کے موڑ پر ایک کنواں ہے جس کے ساتھ ہی ایک سیڑھی اوپر جاتی ہے۔ اسی کی بالائی منزل پر علامہ اقبال چند مہینے رہے۔ عرف عام میں یہ مکان مولی پٹاں کا مکان کہلاتا ہے۔ اس کا مالک کھنڈوارا میں تھا جس نے بعد میں اسے رائے بہادر لالہ رام سرنداں کے ہاتھ فروخت کر دیا

تھا۔ تقسیم برعظیم کے بعد یہ متروکہ جائداد میں شامل ہے۔

چند ماہ بعد علامہ اقبال اس مکان کے قریب ہی مکان نمبر 597 بی میں اٹھ آئے۔ اس مکان کو بھی بعد میں لالہ رام سرناس نے خرید لیا تھا۔ یہاں علامہ کا قیام انگلستان جانے تک رہا، یعنی 1905ء تک علامہ سے پہلے اس مکان میں مولوی حاکم علی رہا کرتے تھے۔ انہی کے مکان چھوڑنے پر علامہ اس میں آئے تھے۔ مکان کا دروازہ گلی کے اندر ہے۔ اوپر کی منزل میں بازار کے رخ تین کھڑکیاں اور تین بخارچے تھے۔ علامہ اسی مکان میں قیام پذیر تھے جب 1905ء کا زلزلہ آیا تھا مگر وہ بخارچے میں بیٹھے اطمینان سے مطالعہ کرتے رہے، حالانکہ زلزلے کے اثر سے دوسرا بخارچہ ٹوٹ گیا۔ اسی مکان 1 میں علی بخش ان کی ملازمت میں آیا۔ اس مکان کے قریب ہی علامہ کے ہم وطن شیخ گلاب دین مختار عدالت بھی رہائش پذیر تھے۔ حکیم شہباز الدین کے مکان پر بدستور لطف صحبت

1 اس مکان پر میں نے 1952ء میں ”بزم اقبال“ لاہور کی معرفت سنگ مرمر کی ایک تختی لگائی تھی جو ہنوز موجود ہے۔ اس پر علامہ کے قیام کی تاریخیں بھی درج ہیں۔

رہتا۔ کہا جاتا ہے کہ علامہ روزانہ وہاں جاتے تھے۔ مکان کے باہر ایک چبوتر تھا جس پر محفل جمتی تھی۔ حقہ نوشی کے لیے ایک پیسے کا تمباکو منگوا یا جاتا اور سب مل کر حظ اٹھاتے۔ علامہ اقبال ان دلچسپ محفلوں کا اکثر ذکر کیا کرتے تھے۔

چنگڑ محلہ، موہن لال روڈ:

27 اگست 1905ء کو علامہ اقبال ولایت تشریف لے گئے اور 27 جولائی 1908ء

کو واپسی ہوئی۔ احباب کے مشورے سے وکالت کرنے کا پروگرام بنا تو موہن لال روڈ پر رہائش کا بندوبست کیا گیا۔ علی بخش کو بھی بلا لیا گیا۔ اس زمانے میں یہ مکان لالہ چونی لال

موٹگا کی ملکیت تھا۔ قیام پاکستان کے بعد اس میں بٹ سٹیشنری مارٹ کے نام سے سٹیشنری دکان قائم ہوئی۔ آج کل یہ عمارت بدل چکی ہے۔ ستمبر 1908ء تک علامہ اقبال کا قیام اسی عمارت میں رہا۔

انارکلی:

اکتوبر 1908ء کو علامہ موہن لال روڈ (اردو بازار) والے مکان سے انارکلی والے مکان میں اٹھ آئے۔ منشی طاہر الدین کے مشورے سے یہ مکان کرائے پر لیا گیا تھا۔ علامہ سے قبل اس مکان میں سر فضل حسین اور میاں شفیع بھی رہ چکے تھے۔ اب اس مکان کو گرا کر اس کی جگہ نیو مارکیٹ قائم ہو چکی ہے۔ علامہ کے ہاں راقم کی حاضری اسی انارکلی والے مکان سے شروع ہوئی۔ دسمبر 1914ء کے آخر میں علامہ کی شادی لدھیانہ میں ہوئی اور میں جنوری 1915ء کی ابتدا میں لدھیانہ میں ملازم ہوا۔ مجھے علامہ کی اہلیہ کے عزیزوں کے قریب ہی مکان مل گیا تھا۔ وہ لاہور آتے تھے تو میرا بھی آنا جانا ہو گیا۔ علامہ اقبال مجھے ”ماسٹر“ کے نام سے پکارا کرتے تھے۔ اس دور کی اکثر محفلیں میری دیکھی ہوئی ہیں۔ علامہ اس مکان کی بالائی منزل میں بازار والے حصے کی طرف رہتے تھے۔ عقب میں کھڑکیاں تھیں۔ پچھوڑے میں ایک اور مکان بھی تھا جس میں منشی طاہر الدین رہا کرتے تھے۔ علامہ اقبال نے ایک لگ رکھی ہوئی تھی۔ وہ خود ہی اس لگ کو ہائی کورٹ تک لے جاتے تھے۔ 1919ء میں جب امرتسر میں کانگریس کا جلسہ ہوا تو علامہ اقبال اسی مکان سے امرتسر گئے تھے۔ انہی دنوں لاہور میں مولانا محمد علی اور مولانا شوکت علی کا جلوس نکلا تھا اور انہوں نے انارکلی والے اسی مکان میں آکر نماز عصر ادا کی تھی۔ کچھ سیاسی گفتگو بھی ہوئی تھی۔ نظم ”خضر راہ“ بھی اسی مکان میں لکھی گئی تھی جو انجمن حمایت اسلام کے سالانہ جلسے منعقدہ اسلامیہ

ہائی سکول شیرانوالہ دروازہ میں پڑھی گئی تھی۔ اقبال نظم پڑھنے کے دوران میں شلو اور کوٹ پہنے، سر پر لنگی باندھے اور ہاتھ میں چھڑی لیے تھے۔ ”اسرار خودی“ اور ”رموز بے خودی“ بھی یہیں لکھی گئی تھیں۔ ”پیام مشرق“ کی پہلی اشاعت بھی یہیں سے ہوئی۔ اسی مکان میں آپ کے ہاں مولانا گرامی بھی آیا کرتے تھے۔

میکلوڈ روڈ:

1922ء کے اواخر میں علامہ اقبال انارکلی والے مکان کو چھوڑ کر میکلوڈ روڈ کی کوٹھی میں آگئے۔ پہلے اکثر ان کا بھائی دروازے آنا جانا رہتا تھا مگر یہاں آ کر کم ہو گیا۔ یکم جنوری 1923ء کو آپ کو ”سر“ کا خطاب ملا تھا۔ میکلوڈ روڈ کی رہائش کا اس خطاب سے گہرا تعلق ہے۔ یہ کوٹھی جج سید محمد لطیف مصنف ”تاریخ لاہور“ کی بیوی کی ملکیت تھی۔ مکان کا کرایہ وصول کرتے اور اس کی دیکھ بھال کرنے کا کام سید محمود احمد کیا کرتے تھے جو ہائی کورٹ میں ملازمت کرتے تھے اور پھر سبکدوش ہو گئے تھے۔ کوٹھی کا نمبر 34 تھا۔ اب اسے پاکستان گورنمنٹ نے محکمہ آثار قدیمہ کی تحویل میں دے دیا ہے۔ کوٹھی کا صرف ایک حصہ حکومت نے لیا ہے اور وہاں اقبال کے متعلق لائبریری قائم کی ہے۔ دوسرا حصہ، جس میں علامہ کی لائبریری، منشی خانہ اور ملازمین کی رہائش تھی، کسی اور کی ملکیت ہے۔ اس مکان میں منتقل ہونے کی روداد علامہ اقبال نے اپنے بعض خطوط میں بھی بیان کی ہے۔ مولانا گرامی کو 14 اکتوبر 1922ء کے خط میں لکھتے ہیں

”میں نے مکان بھی تبدیل کر لیا ہے۔ مرزا جلال الدین

صاحب کے قریب ہے۔ ایک کوٹھی ایک سو ستر روپے کرائے پر لے

لی ہے۔ آپ تشریف لائیں گے تو آپ کو زیادہ آسائش ملے گی۔

آپ ضرور تشریف لائیے۔۔۔۔۔ مصطفیٰ کمال پاشا کی فتوحات کا
مادہ تاریخ یہ ہے:“

شاخ ابراہیم را نم مصطفیٰ
سال فتحش اسم اعظم مصطفیٰ

1341ھ

اس کے بعد 11 اکتوبر 1922ء کو آپ پھر مولانا گرامی کو لکھتے ہیں:
”مصطفیٰ کمال پاشا کی تاریخ فتح پر مصرع ایزاد کر کے آپ نے
مادہ تاریخ کو چار چاند لگا دیے ہیں۔ جب ذرا صحت ہو جائے تو
ضرور تشریف لائیے۔ اب تو سردی کا موسم آرہا ہے۔ میں دو چار روز
تک نئے مکان میں منتقل ہو جاؤں گا۔ نواب صاحب (ذوالفقار علی
خاں) بھی شملہ سے تشریف لے آئے ہیں۔۔۔۔۔“ 1

مجھے اچھی طرح یاد ہے کہ علامہ دسمبر کے آغاز میں نئے مکان میں آگئے تھے اور یکم
جنوری 1923ء کو انہیں ”سر“ کا خطاب ملا تھا۔ مکان کی شکل و صورت بنانے میں علامہ کے
بڑے بھائی شیخ عطا محمد نے بڑا کام کیا تھا۔ وہ اس مکان کو بنانے سنوارنے کے لیے
سیالکوٹ سے آکر کئی مہینے لاہور میں قیام پذیر رہے تھے۔ علامہ کی زندگی کے اہم واقعات
اسی مکان کے دوران قیام سے تعلق رکھتے ہیں۔ وہ کم وبیش ساڑھے تیرہ برس یہاں رہے
اور مئی 1935ء میں اپنے ذاتی مکان میں منتقل ہوئے۔ میں 1924ء سے مستقل طور پر
لاہور آ گیا تھا اور اکثر علامہ کی خدمت میں حاضر رہنے کا موقع ملتا تھا۔

اسی مکان میں قیام کے زمانے میں ”پیام مشرق“ کا دوسرا ایڈیشن چھپ کر آیا تھا۔ مطبع
جامعہ ملیہ نے اسے بڑے اہتمام سے شائع کیا تھا۔ اس کے فوراً بعد ”بانگ درا“ کا پہلا

ایڈیشن چھپا تھا۔ پنجاب لچسلیو کونسل کے ایکشن کے ہنگامے (1927ء) بھی اسی مکان میں رہائش کے دور سے تعلق رکھتے ہیں۔ جب ”رنگیلا رسول“ کے خلاف جلسے ہوئے اس وقت بھی علامہ کا قیام یہیں تھا۔ سید عطاء اللہ شاہ بخاری کی گرفتاری اسی کوٹھی کے باہر

1۔ مکاتیب اقبال بنام گرامی، مرتبہ محمد عبداللہ قریشی، کراچی 1969ء، ص 231، 230

عمل میں آئی تھی۔ مسجد شہید گنج، راولڈ ٹیبل کانفرنس اور مدراس لیکچرز کا دور بھی یہی ہے۔ مدراس لیکچرز کی تیاری کے سلسلے میں فراہمی مواد کے ضمن میں بھی راقم کو کچھ خدمت کا موقع ملا اور جنوبی ہند کے اس سفر کی رفاقت بھی نصیب ہوئی۔ لیکچروں کی تیاری کے سلسلے میں علامہ اکثر علمائے دین سے مشورہ کرتے تھے۔ مولانا سید طلحہ مرحوم نے مشورہ دیا تھا کہ امام شاطبی کی کتاب ”الموافقات“ کا مطالعہ قیاس کے ضمن میں کیا جائے۔ اسی طرح مولانا اصغر علی روجی کو بھی میں ایک روز علامہ کی کوٹھی پر لے گیا تھا۔ مجھے یاد ہے کہ علامہ کوٹھی کے درمیانی حصے میں بیٹھے تھے اور حقے کی نے ہاتھ میں تھی۔ مولانا نے بے تکلفی سے حقے کا رخ اپنی طرف کر لیا مگر معلوم ہوا کہ حقہ بجھا ہوا ہے۔ اس پر علامہ نے فرمایا کہ میں تو حقے سے محض باتیں کر رہا تھا۔ یہ کہہ کر علی بخش کو حقہ تازہ کر کے لانے کو کہا اور مولانا روجی اپنے مخصوص رنگ میں گفتگو کرنے لگے۔ بعض حوالوں کے سلسلے میں مولانا نے کہا کہ وہ لوگ بکتے ہیں جو یہ کہتے ہیں کہ مترادفات سے ایک ہی طرح کے معنی مقصود ہیں۔ نہیں، ہر لفظ الگ الگ اپنا خاص معنی اور مفہوم رکھتا ہے۔

علامہ کے قیام کے دوران میں اس کوٹھی کی مرمت ہوتے کبھی نہیں دیکھی گئی۔ اکثر

دیواروں سے پلستر غائب تھا۔

ایک دفعہ کا ذکر ہے، سخت گرمی کا زمانہ تھا۔ پروفیسر ڈکنسن، جو گورنمنٹ کالج لاہور میں

ان دنوں تازہ تازہ علی گڑھ سے آئے تھے، علامہ کے ہاں آئے۔ کوٹھی کے درمیانی کمرے

میں علامہ کی نشست تھی اور نہایت بے ترتیبی سے کمرے کی دیوار پر ملکہ و کٹوریہ کی رنگین تصویر اور بغیر شیشے کے آویزاں تھی۔ پروفیسر ڈکنسن کی نظر جب تصویر پر پڑی تو مسکرا کر علامہ سے پوچھا کہ آپ کو تصاویر کا ذوق بھی ہے؟ علامہ نے تصویر کو اپنے ہاتھ سے ذرا سی حرکت دی تو پیچھے سے دیوار میں ایک شکاف نمودار ہوا جسے تصویر نے ڈھانپ رکھا تھا اور یہی اس تصویر کا مصرف تھا۔

ڈاکٹر سید محمد حسین ہر روز 10-9 بجے کے قریب اس کوٹھی میں اپنے ٹانگے میں آتے اور بے تکلفی سے سیدھے زنانے میں چلے جاتے۔ پھر خیر و عافیت معلوم کر کے واپس چلے جاتے۔ علی بخش ان کے ہمراہ رہتا۔ وہ واپس جانے سے پہلے علامہ سے بھی دریافت کرتے ”اقبال کیا حال ہے؟“ علامہ اسی طرح ادب سے جواب دیتے ”شاہ صاحب خیریت ہے“ ایسا لگتا تھا کہ اس شخص کا اپنا گھر ہے۔ اگر دوا کی ضرورت ہوتی تو علی بخش احمدیہ بلڈنگ میں ان کے مطلب سے لے آتا۔ اپنے بعض احباب سے اقبال کے اسی طرح کے گھریلو تعلقات تھے جن کا عوام کو بالکل علم نہیں تھا۔

ایک روز علامہ درد گردہ میں مبتلا تھے۔ مرحوم بشیر احمد۔۔۔۔۔ مولوی احمد الدین وکیل کا لڑکا۔۔۔۔۔ مزاج پرسی کے لیے آیا اس وقت اقبال اندرون خانہ بلند آواز سے بیدل کی غزل سکون حاصل کرنے کے خیال سے پڑھ رہے تھے اور بار بار یہ مصرع دہراتے تھے:

حرص قانع نیست بیدل ورنہ اسباب جہاں

پھر علامہ کو بشیر احمد کی آمد کا علم ہوا تو اسی حالت میں وہ باہر آگئے۔ منشی طاہر الدین نے خیریت دریافت کی تو جواب پھر اسی مصرع سے دیا۔ بشیر مرحوم سے اس طرح ملے جیسے ان کا اپنا لڑکا آگیا ہو مگر اس کو جسم دبانے کی زحمت نہ دی۔

ایک مرتبہ بیماری سے کچھ افاقہ تھا مگر ہائے ہائے برابر کر رہے تھے۔ منشی طاہر الدین

نے دریافت کیا ”خیر تو ہے؟“ جواب دیا ”میں ذرا بیماری کی یاد تازہ کر رہا ہوں۔“
1924ء میں دیوبند کے علمائے کرام کی آپ نے نہایت شاندار دعوت کی تھی جس
میں مولوی احمد علی مرحوم، مولانا سید انور شاہ صاحب اعلیٰ اللہ مقامہ اور ان کے دوسرے
رفقائے دیوبند کے علاوہ سید عطاء اللہ شاہ بخاری، مولوی حبیب الرحمن لدھیانوی اور دیگر
حضرات مدعو تھے۔ مسئلہ سود پر گفتگو ہوئی اور نہ معلوم کن کن نکات نے جنم لیا۔

اسی کٹھی میں قیام کے زمانے میں آپ کا بل گئے تھے۔ جب آپ ریلوے سٹیشن
جانے کے لیے موٹر میں سوار ہو رہے تھے تو اتفاق سے پوسٹ مین نے آکر خطوط دیے۔ ان
میں سے ایک خط میں کسی نے خاتانی کے اشعار کا مطلب دریافت کیا تھا۔ آپ کو خط کا
جواب فوراً دینے کی عادت تھی مگر اس وقت آپ کے لیے جواب دینا ایک مسئلہ بن گیا۔ میں
ہمراہ تھا، میں نے فوراً کہا کہ آپ یہ خط پروفیسر محمود شیرانی کے حوالے کر جائیں، وہ اس کا
جواب لکھ دیں گے۔ چنانچہ ایسا ہی ہوا۔ آپ نے اسی وقت پروفیسر شیرانی¹ کے نام چند
جملے لکھ کر خط علی بخش کو دے دیا کہ ان تک پہنچادے۔

اقبال کی مجلس میں ظرافت ہر وقت جلوہ گر رہتی تھی۔ ایک روز میں ان کے ہاں حسب
معمول آیا تو انہوں نے دریافت کیا کہ فلاں کتاب نہیں لائے؟ اور فلاں شخص سے نہیں
ملے؟ میں

1 ”اقبال نامہ“ میں علامہ اقبال کے یہ جملے محمود شیرانی کی بجائے غلطی سے اختر شیرانی

کے نام منسوب ہو گئے ہیں۔ (دیکھئے اقبال نامہ، حصہ دوم، ص 351)

گرمی کی وجہ سے پوری طرح سنبھلا نہیں تھا۔ میں نے فوراً کہا ”دیکھو! جی وقت ملتا
ہے مگر فرصت نہیں ملتی“ اس پر ڈاکٹر صاحب نے قہقہہ لگایا اور علی بخش کو آواز دی کہ فوراً مہر اور
سالک کو بلا کر لاؤ۔ ماسٹر نے فلسفے کا ایک بہت بڑا مسئلہ حل کر دیا ہے۔ ساتھ ہی کسی طرح

چودھری محمد حسین کو بھی اطلاع دے دو۔ بعد میں احباب میں یہ واقعہ بار بار دہرایا جاتا رہا۔
میں ایک روز صبح صبح پہنچا تو کہنے لگے ”آؤ آج چودھری شہاب الدین کے ہاں
چلیں۔“ ہم موٹر میں چودھری صاحب کے ہاں پہنچے۔ وہ غسل کر کے دھوپ میں بیٹھے تھے۔
انہوں نے فوراً علامہ سے کہا کہ کوئی ایسی ویسی بات مت کرنا۔ ڈاکٹر صاحب نے کہا کہ
ہماری کیا مجال ہے۔ مگر ساتھ ہی ان کے ننگے بازو پر چٹکلی لے کر پوچھا ”آپ نے یہ صوف
کیا بھاؤ لیا ہے؟“ چودھری صاحب بہت سیاہ فام تھے۔

جب علامہ کونسل کے الیکشن میں کامیاب ہو گئے تو حاجی دین محمد کاتب نے ضیافت
کی۔ ان کی دعوت پلاؤ بہت مشہور تھی۔ ہم جب کوٹھی سے باہر نکل رہے تھے تو ایک صاحب
آگے آ کر ملے اور پوچھا کہ کہاں جا رہے ہو؟ علامہ نے فوراً جواب دیا ”مت پوچھو، آج پلاؤ
کی شہادت کا دن ہے۔“

جاوید منزل:

علامہ کا آخری قیام ان کی ذاتی کوٹھی ”جاوید منزل“ میں تھا جو میوروڈ (موجودہ علامہ
اقبال روڈ) پر واقع ہے۔ علامہ نے یہ زمین جاوید اقبال کے نام پر خریدی تھی اور بڑے شوق
سے کوٹھی بنوائی تھی۔ آپ اس میں 1935ء میں آگئے تھے۔ ابھی اس میں آئے ہوئے چند
ہی ماہ گزرے تھے کہ والدہ جاوید کا انتقال ہو گیا۔ آپ نے مرحومہ کی تاریخ وفات ”سرمہ ما
ذاع“ سے 1354ھ نکالی تھی جو ان کی لوح مزار پر لکھی ہوئی ہے۔ اس زمانے میں علامہ
کی اپنی صحت بھی اچھی نہیں رہتی تھی۔ چنانچہ 21 اپریل 1938ء کو اسی مکان میں آپ نے
انتقال فرمایا۔



اعلیٰ تعلیم کے لیے سفر یورپ

جب آپ 1905ء میں لاہور سے اپنے تعلیمی سفر کے لیے یورپ روانہ ہوئے تھے تو پہلے پہل دہلی پہنچے تھے۔ دہلی کے قیام کی تمام تفصیلات میر سید غلام بھیک نیرنگ کے اس مضمون میں ملتی ہیں جو ”مخزن“ کے اکتوبر 1905ء کے شمارے میں شائع ہوا تھا (غلام بھیک نیرنگ خود بھی آپ کے ہمراہ تھے)۔

دہلی پہنچنے پر خواجہ حسن نظامی اور محکمہ تعلیم کے مٹھی نذر محمد نے آپ کا استقبال کیا تھا۔ پھر علامہ نے حضرت نظام الدین اولیا کے آستانے پر حاضری دی اور اپنی نظم ”التجائے مسافر“ کو دلکش آواز میں پڑھا۔ حضرت نظام الدین اولیاء کے آستانے پر موجود قوالوں نے بہت عمدہ قوالی بھی پیش کی تھی۔ اس کے بعد آپ مرزا غالب کے مزار پر گئے اور فاتحہ پڑھی۔ یہ تمام حالات خواجہ حسن نظامی اور ملا واحدی نے اخباری ”وطن“ اور ”منادی“ میں بھی تحریر کئے ہیں۔



عطیہ بیگم۔ پروفیسر آرنلڈ

(ڈاکٹریٹ کی تیاری)

علامہ اقبال کے سوانح پر قلم اٹھانے والا کوئی بھی مصنف عطیہ بیگم کا ذکر کیے بغیر نہیں رہ سکتا۔ بعض کھنے والوں نے اس ضمن میں افراط و تفریط سے بھی کام لیا ہے اور واقعات کے پس منظر کو مد نظر نہیں رکھا۔ برعظیم پاک و ہند کی ان دونوں صاحب علم ہستیوں کی تحریریں ہمارے پاس موجود ہیں جو ہماری رہنمائی بوجہ احسن کرتی ہیں بشرطیکہ سلیم الطبعی سے ان کا تجزیہ کیا جائے۔

علامہ اقبال اور عطیہ بیگم کی پہلی ملاقات یورپ میں یکم اپریل 1907ء کو ہوئی تھی۔ علامہ اقبال ان دنوں پروفیسر آرنلڈ کی زیر ہدایت اپنا مقالہ لکھ رہے تھے اور عطیہ بیگم حال ہی میں ہندوستان سے آئی تھیں۔ چنانچہ عطیہ بیگم اقبال سے اپنی پہلی ملاقات اور سفر یورپ کی بابت لکھتی ہیں:

”مجھے لندن مسلم گرز انسٹیٹیوٹ ڈھا کہ میں استانی مقرر کرنے کے لیے کورنیلیا سہراب جی اور برٹش گورنمنٹ نے ایک وظیفے کا انتظام کیا اور سفر یورپ کے لیے فرسٹ کلاس کا ٹکٹ مہیا کیا گیا۔ اگرچہ مجھ میں کوئی خاص لیاقت نہیں تھی مگر حکام کو یقین تھا کہ میں ضرور کامیاب رہوں گی۔ مجھ سے کہا گیا تھا کہ لندن میں اقبال سے

بھی ملاقات کروں۔ چنانچہ 22 اگست 1906ء کو میں جہاز سے روانہ ہوگئی۔ میں لندن پہنچی تو مس بیک نے، جو علی گڑھ کے پروفیسر بیک کی ہمیشہ ہیں، 21 کورن ویل روڈ پر میرے لیے انتظام کیا ہوا تھا جہاں ہندوستان سے آئے ہوئے لڑکے جمع ہوتے تھے۔

یکم اپریل 1907ء کو مس بیک نے مجھے مدعو کیا اور بتایا کہ عنقریب تمہاری ملاقات ایک نہایت قابل آدمی اقبال سے ہوگی جو کیمبرج سے تمہیں ملنے کے لیے آرہے ہیں۔ وہ تمہیں سید علی بلگرامی کی طرف سے کیمبرج آنے کی دعوت بھی دیں گے۔ سید علی بلگرامی صاحب نے مجھے اپنی کتاب ”تمدن عرب“ (ترجمہ از فرانسیسی) کا ایک نسخہ بھی عنایت فرمایا تھا۔ چنانچہ اقبال سے ملاقات ہوئی اور میں نے انہیں بہت بڑا سکا لرا پایا۔ وہ عربی، فارسی اور سنسکرت سب زبانیں بخوبی جانتے تھے۔ وہ بہت ظریف الطبع اور قادر الکلام آدمی تھے۔ اقبال نے مجھ سے فرمایا کہ آپ اپنے سفر نامے کی وجہ سے ہندوستان میں اور یہاں بہت مقبول ہیں۔ انہوں نے اپنی آمد کی غرض سے عنایت بتاتے ہوئے فرمایا کہ میں یہاں آپ سے تعارف کی غرض سے آیا ہوں اور نیز سید علی بلگرامی صاحب کی طرف سے کیمبرج آنے کا دعوت نامہ بھی لایا ہوں۔ آپ ضرور کیمبرج آئیں۔ میں نے دوران گفتگو ان سے پوچھا کہ آپ لندن کس غرض سے آئے ہیں؟ انہوں نے فرمایا کہ مجھے فلسفہ پڑھنے کا بے حد شوق ہے۔ جو کچھ یہاں میسر ہے وہ حاصل کروں گا، پھر جرمنی اور فرانس

جاؤں گا کیونکہ وہاں بہت کچھ ہے جو یہاں نہیں ہے۔ اقبال، حافظ کے بہت شائق معلوم ہوتے تھے بلکہ وہ حافظ کے حافظ تھے۔ انہوں نے بتایا کہ جب مجھ پر ایک خاص کیفیت طاری ہوتی ہے تو حافظ کی سپرٹ مجھ میں حلول کر جاتی ہے اور میں خود حافظ بن جاتا ہوں۔ میں نے بھی حافظ کو بہت پڑھا تھا لہذا گفتگو کے دوران میں جگہ جگہ میں حافظ کے اشعار سناتی رہی۔ اس سفر نامے کا ذکر بھی ہوا جو ”تہذیب نسواں“ میں چھپتا تھا اور کہا کہ زہرہ بیگم بہت قابل خاتون ہیں۔ اقبال نے کہا کہ میں ایران میں رہ چکا ہوں۔ انہوں نے کہا کہ آپ بابا فغانی کو ضرور پڑھیں۔ ہندوستان میں بہت کم لوگ جانتے ہیں کہ فغانی کتنے بڑے پائے کے شاعر ہیں۔“

علامہ اقبال نے بھی اپنی ڈائری میں عطیہ بیگم سے پہلی ملاقات کا ذکر کیا ہے۔ چنانچہ وہ بھی کیم اپریل 1907ء کو عطیہ بیگم سے اپنے مراسم کے آغاز کی تاریخ بتاتے ہیں۔ اس موضوع پر قلم اٹھانے والے حضرات کو یہ امر ہمیشہ ملحوظ خاطر رکھنا چاہیے کہ علامہ اقبال اور عطیہ بیگم اپنے وقت کے نابغہ روزگار لوگوں میں سے تھے اور وہ عام انسانوں سے بہت بلند مقام رکھتے تھے۔ ہم جس سطح سے ان کی ذات کو موضوع بحث بناتے ہیں، وہ دراصل ہماری اپنی ذہنی سطح ہوتی ہے اور ان بلند پایہ ہستیوں کو بھی ہم اسی سطح پر گھسیٹ لاتے ہیں جو کسی طرح مناسب نہیں۔

عطیہ بیگم قسطنطنیہ میں پیدا ہوئیں۔ ان کے والد حسن آفندی ترکی کے دربار سلطانی میں بہت زیادہ اثر و رسوخ کے مالک تھے۔ عطیہ بیگم کی تعلیم و تربیت ترکی ہی میں ہوئی۔ جب ان کے والد فوت ہو گئے تو یہ خاندان بمبئی میں آ گیا۔ یہاں اس خاندان کے مراسم طیب جی

خاندان سے ہو گئے۔ یہ تین بہنیں تھیں جن میں سے عطیہ بیگم سب سے زیادہ تعلیم یافتہ اور ذہین تھی۔ وہ ترکی، انگریزی، فرانسیسی، جرمن، اردو اور گجراتی زبانیں بہت اچھی طرح جانتی تھی اور ایک اعلیٰ خاندان کی تربیت یافتہ ہونے کی حیثیت سے سوسائٹی میں ایک نمایاں مقام رکھتی تھی۔ اقبال اس کی شائستگی، اعلیٰ ادبی ذوق، ذہانت اور علم و فضل میں اس کے بلند مقام کو سراہتے تھے۔ اور یہ ایسے صفات تھے جو خود اقبال میں بھی بدرجہ اتم موجود تھے اور یہی بات ان دونوں میں قدر مشترک بھی تھی۔

غالباً 1946ء میں نواب حسن یار جنگ بہادر (حیدرآباد دکن) کی ملاقات عطیہ بیگم سے ہوئی تو انہوں نے عطیہ بیگم کو اس بات پر آمادہ کر لیا کہ وہ حیدرآباد کی بزم اقبال کے سالانہ جلسے میں اقبال سے متعلق اپنی یادداشتیں پڑھ کر سنائیں۔ چنانچہ انہوں نے اقبال سے متعلق اپنی یادداشتیں پڑھ کر سنائیں۔ چنانچہ انہوں نے بادل ناخواستہ اپنی یادداشتوں کو اقبال کے خطوط کی روشنی میں مرتب کیا جو ان کے پاس محفوظ تھے اور اس مقالے کا نام ”اقبال“ رکھا۔

عتیہ بیگم اپنے اس مقالے میں لکھتی ہیں کہ 22 اگست 1907ء کو ہائینڈل برگ (جرمنی) کا ماحول پر اسرار سا تھا اور یونیورسٹی کے اساتذہ حیران تھے کہ اقبال کو اس خاص کیفیت سے کیسے واپس لایا جائے جس میں وہ گزشتہ رات سے مبتلا ہے۔ اقبال ان دنوں ہائینڈل برگ میں اپنا فلسفے کا تحقیقی مقالہ مکمل کر رہے تھے اور اسی غرض سے ہائینڈل برگ میں وہ مقیم تھے 1۔ اس سے پہلے لندن میں بھی ان سے ملاقات ہو چکی تھی۔ اس کے بعد وہ لندن میں اقبال سے اپنی ملاقات کا حال بیان کرتی ہیں اور کیمبرج میں سید علی بلگرامی کی دعوت کا ذکر بھی کرتی ہیں۔ اس دعوت میں جو تصویر لی گئی تھی، عطیہ بیگم نے وہ بھی اپنی کتاب میں شائع کی ہے۔ اس میں شیخ عبدالقادر اور دیگر حضرات کے علاوہ عطیہ بیگم اور اقبال بھی بیٹھے

ہوئے ہیں۔

عطیہ بیگم نے اپنی کتاب میں پروفیسر آرنلڈ کا ذکر بھی کیا ہے جو ہندوستان میں اقبال کے استاد تھے اور جب اقبال یورپ آگئے تو یہاں بھی انہیں آرنلڈ جیسے مشفق اور مہربان استاد کی رہنمائی

1907ء-1908ء کے دوران میں علامہ لندن سے پیڈل برگ (جرمنی) تشریف لے گئے تھے اور اسی شہر میں قیام کے دوران میں آپ نے اپنا مقالہ ”ڈوپلمنٹ آف میٹا فزکس ان پریشیا“ تحریر فرمایا تھا۔ یہ یونیورسٹی اس زمانے میں بھی علمی خزانوں کے لیے مشہور تھی۔ پروفیسر آرنلڈ چونکہ ہیڈل برگ کے علمی خزانوں سے بخوبی آگاہ تھے لہذا انہوں نے علامہ کے لیے اسی جگہ کا انتخاب کیا اور ان کو تحقیقی کام کے لیے یہاں قیام کرنے پر آمادہ کیا۔ یہ ماحول علامہ کے لیے بہت سازگار تھا۔ چنانچہ علامہ نے اپنی ڈاکٹریٹ کی ڈگری میونخ (جرمنی) یونیورسٹی سے حاصل کی جو ہیڈل برگ سے تقریباً چار سو کلومیٹر کے فاصلے پر واقع ہے۔

علامہ اقبال کے اس قیام کی یاد کو زندہ رکھنے کے لیے اب حکومت جرمنی نے وہاں ایک یادگاری پتھر بھی نصب کر دیا ہے جس پر علامہ اقبال کا نام اور دیگر تفصیلات درج ہیں۔

میسر رہی۔ وہ بیان کرتی ہیں کہ میں پروفیسر آرنلڈ کی دعوت پر کیمبرج میں ایک پبلک پارٹی میں شریک ہوئی۔ یہ پارٹی دریا کے کنارے ترتیب دی گئی تھی۔ موت و حیات کے موضوع پر گفتگو کرتے ہوئے پروفیسر آرنلڈ نے اقبال کو دعوت دی کہ وہ بھی اس سلسلے میں اپنے خیالات کا اظہار کرے۔ پہلے تو اقبال خاموش رہے مگر آخر میں انہوں نے یہ جملہ کہا ”زندگی دراصل موت کی ابتدا ہے اور موت زندگی کی ابتدا“ اقبال کے اسی فقرے پر بحث کا خاتمہ ہو گیا۔ آگے چل کر وہ لکھتی ہیں:

”میں 9 جون 1907ء کو پروفیسر آرنلڈ کے ہاں کھانے پر مدعو تھی۔ اقبال بھی موجود تھے۔ اس موقع پر پروفیسر آرنلڈ نے ایک اہم عربی مخطوطے کی جرمنی میں موجودگی کا انکشاف کیا اور کہا ”اقبال! میں تمہیں اس مخطوطے پر کام کرنے کے لیے جرمنی بھیجنا چاہتا ہوں کیونکہ میری نظر میں تم ہی اس مخطوطے پر کام کرنے کے لیے موزوں ترین آدمی ہو۔ مگر اقبال نے کہا کہ میں اپنے استاد کی موجودگی میں ایک مبتدی کی حیثیت رکھتا ہوں اور ان کے سامنے ایسی جسارت نہیں کر سکتا اس پر آرنلڈ بولے کہ اقبال ایک قابل فخر شاگرد ہے جو اس کام کے لیے استاد سے زیادہ موزوں ہے۔ وہ یقیناً اپنے استاد کو بھی مات کر جائے گا۔“

اگلے روز اقبال فلسفے سے متعلق عربی اور جرمن زبان کی چند کتابیں ایک جرمن پروفیسر کی معیت میں میرے پاس لائے اور ان میں سے وہ مقامات پڑھ کر سنائے جن میں حافظ کا مذکور تھا۔ اس گفتگو میں ہم سب نے حصہ لیا۔ میں نے محسوس کیا کہ اقبال کو حافظ سے غیر معمولی دلچسپی اور تعلق ہے۔ انہوں نے حافظ کے تصورات کا دوسرے فلسفیوں کے تصورات و نظریات سے تقابل کیا اور یہ بحث تین گھنٹے تک جاری رہی۔ اس بحث و مباحثہ کے اختتام پر اقبال نے کہا کہ اس قسم کی علمی گفتگو سے میرے نظریات کو تقویت ملتی ہے اور وہ زیادہ مستحکم ہوتے ہیں۔

23 جون کو میں نے ایک ضیافت کا اہتمام کیا تھا جس میں

دوسرے احباب کے علاوہ اقبال بھی شریک ہوئے۔ اس محفل میں ڈاکٹر انصاری نے گیت پیش کئے تھے اور لارڈ سہنا کی لڑکیوں کو مولا اور رومولا نے موسیقی۔ اقبال نے اس موقع پر لطائف سنائے تھے جس سے محفل کا لطف دو بالا ہوگا۔

27 جون کو ایک جرمن خاتون مس شولے نے اپنے گھر میں ہندوستانی کھانے کی دعوت کی۔ دراصل اقبال اسی گھر میں ٹھہرے ہوئے تھے اور انہی کے ایما پر اس ضیافت کا اہتمام کیا گیا تھا۔ یہاں اقبال نے اپنے تحقیقی مقالے پر گفتگو کی جس میں حسب مقدور دوسرے لوگوں نے بھی حصہ لیا۔ 29 جون کو لیڈی ایلین نے ایک دعوت کا انتظام کیا۔ اس دعوت میں بھی اقبال موجود تھے اور مس سروجنی داس سے بھی دعوت میں میری ملاقات ہوئی جس نے اقبال کا ہاتھ پکڑ کر کہا کہ میں تو محض آپ سے ملنے کے لیے یہاں آئی ہوں۔ اس پر اقبال بولے کہ ایسی صورت میں یہاں سے زندہ بچ کر نکل جانا مشکل ہے۔

فلسفے میں میری دلچسپی کو دیکھتے ہوئے اقبال نے 13 تا 15 جولائی 1907ء کے تین دن فلسفے کے مطالعے اور مباحثے کے لئے مخصوص کر دیے تاکہ ہر روز دو گھنٹے اس موضوع پر گفتگو کی جائے۔ چنانچہ پروفیسر ہر شمنٹ، اقبال اور میں مقررہ پروگرام کے مطابق اس موضوع پر بحث مباحثہ کرتے رہے۔ اگلے روز اقبال اپنی کتاب ”پولٹیکل اکانومی“ کا اصل مسودہ مجھے دکھانے کے لیے

لائے۔ میں نے اقبال کا پی ایچ ڈی کے مقالے کا مسودہ بھی دیکھا۔
یہ بعد میں جرمن زبان میں ترجمہ ہو کر شائع ہو گیا تھا۔

23 جولائی 1907ء کو ایک مقالاتی گفتگو لندن میں ہوئی تھی
جس میں کافی تعداد میں ہندوستانیوں نے شرکت کی تھی۔ ایک
ہندوستانی طالب علم پر میثور لال نے بطور خاص ہند سے موصول شدہ
خطوط کا ذکر کیا تھا کیونکہ انہی دنوں ہندوستان سے ڈاک آئی تھی جس
میں رسالہ ”مخزن“ بھی تھا۔ اس میں اقبال کی ایک نظم شائع ہوئی
تھی۔ مجھے اقبال کا جرمن زبان میں ایک خط ملا تھا۔ جس کو دیکھ کر
پروفیسر آرنلڈ نے خواہش کی کہ یہ مجھے دے دیں کیونکہ اقبال میرا
قابل فخر شاگرد ہے۔ چنانچہ میں نے انہیں دے دیا۔

16 اگست 1907ء کو پروفیسر آرنلڈ نے مجھے ویمبلڈن میں
مدعو کیا جہاں انہوں نے اپنے لیے ایک مثالی گھر بنایا ہوا تھا۔ وہاں
پروفیسر آرنلڈ کی نو سالہ بیٹی نے مجھے بہت متاثر کیا جس نے ایک
نہایت دل خوش کن سماں پیدا کر دیا۔ ایک جرمن خاتون مس سٹرن
بھی اس موقع پر موجود تھیں۔ گفتگو کا موضوع زیادہ تر میری علمی
مصروفیات رہیں۔ میں عنقریب ہندوستان واپس جا رہی تھی لیکن
پروفیسر آرنلڈ نے مجھے ترغیب دی کہ مجھے اپنا کچھ وقت جرمنی میں اور
خاص کر ہائیڈل برگ میں گزارنا چاہئے۔ چنانچہ میں نے اپنے بھائی
فیضی کے ساتھ جرمنی جانے کا پروگرام طے کر لیا اور انہیں اس سلسلے
میں مطلع بھی کر دیا۔ اس موقع پر پروفیسر آرنلڈ نے اقبال کے

مقالے کے ضمن میں مجھ سے گفتگو کی اور ان کے کچھ مسودات بھی دکھائے۔ اقبال ان دنوں جرمنی میں تھے۔ جب اقبال کو میرے جرمنی جانے کی اطلاع ملی تو انہوں نے مجھے 6 اگست 1907ء کو ایک خط لکھا جس میں کتابوں کی ایک فہرست بھی تھی جو انہوں نے میرے مطالعے کے لئے منتخب کی تھیں۔ میں نے اقبال کو لکھا کہ میں 19 اگست کو جرمنی روانہ ہو رہی ہوں۔

چنانچہ طے شدہ پروگرام کے مطابق 19 اگست کو میں لندن سے روانہ ہوئی اور دوسرے روز شام کے پانچ بجے جرمنی کے شہر ہیڈل برگ پہنچ گئی۔ ہیڈل برگ میں پروفیسر اقبال ہمارے استقبال کے لیے موجود تھے۔ یہاں کا ماحول اگرچہ لندن سے بہت مختلف ہے اور اجنبیت کا احساس زیادہ ہوتا ہے مگر میں ہندوستانیوں میں ہونے کی وجہ سے ایک طرح اپنے ہی ماحول میں تھی۔ اقبال نے کہا کہ مس فیضی! آپ نے جو علمی کام اپنے ذمے لے رکھا ہے وہ یہاں مکمل ہو جائے گا۔ ہیڈل برگ یونیورسٹی میں دو نہایت قابل اور خوبصورت عورتیں اقبال کی استاد تھیں جو انہیں مقالے کی تکمیل میں مدد دیتی تھیں۔

22 اگست 1907ء کو ایک پارٹی کا انتظام کیا گیا جس میں میں نے بھی حصہ لیا۔ جب ہم لوگ پارٹی میں جانے لگے تو سب شرکاء کی قیام گاہوں پر جا کر انہیں ساتھ لیا۔ آخر میں ہم اقبال کے ہاں گئے اور انہیں قدرے مضطرب دیکھا۔ چنانچہ ہم نے انہیں بھی ساتھ لیا

اور پھر ہم سب نے اس دعوت میں شرکت کی۔

23 اگست کو زیادہ لمبی سیر کا پروگرام بنا جس کے اختتام پر ہم

یونیورسٹی بورڈنگ ہاؤس میں واپس آئے۔

25 اگست باغ فردوس میں جانے کے لیے طے شدہ تاریخ

تھی۔ وہاں ایک مسجد بھی تھی جب ہم وہاں پہنچے تو اقبال نے وہاں

کے عربی کتبات پڑھے اور ان کی تاریخ بیان کی۔

28 اگست ہم نے میونک میں گزاری جسے اقبال بہت پسند

کرتے تھے اور اس کو ”عزیز خوشی“ کا نام دیتے تھے۔ اس کے بعد ہم

پروفیسر ران کے ہاں گئے جہاں مس ران نے اقبال کے علمی کام کا

جائزہ لیا۔ یہ لڑکی غیر معمولی ذہین اور شکل و صورت میں قدرت کا

شاہکار تھی۔ میونک میں یہ آخری پروگرام تھا۔ اس کے بعد ہم ہیڈل

برگ واپس آ گئے۔

30 اگست 1907ء کو ہیڈل برگ میں کشتیوں کی دوڑ تھی جس

میں ہم سب شریک ہوئے۔ اقبال اسی دوڑ میں سب سے پیچھے رہ

گئے۔ (کتاب میں دوڑتی ہوئی کشتیوں کی تصاویر بھی دی گئی ہیں)۔

جرمنی میں میرے قیام کی مدت ختم ہو رہی تھی اور میں دوسرے

دن ہیڈل برگ کو خیر باد کہنے والی تھی۔ اسی روز ایک باغ میں ایک

پارٹی کا اہتمام تھا اور ہم لوگ یہاں جمع ہوئے۔ اس دعوت میں سب

نے ایک ایک پکوان تیار کیا۔ اقبال نے بھی ہندوستانی کھانا بنایا۔

آخر میں مجھے الوداع کہا گیا اور اس طرح جرمنی میں میرا یادگار سفر

اختتام پذیر ہوا۔

جب میں ہندوستان واپس آگئی تو اقبال سے ملاقات کا سلسلہ منقطع ہوگی، البتہ ان کے خطوط مجھے ملتے رہے۔ 1908ء میں دوبارہ مجھے یورپ جانا پڑا میرے ساتھ میری بہن رفیعہ سلطان نازلی بیگم اور بہنوئی نواب سیدی احمد خاں بھی تھے۔ اس مرتبہ بھی اقبال ملنے کے لیے آئے اور انہوں نے میری بہن کے الم میں (9 جون 1908ء کو) اپنی ایک نظم لکھی۔ (اس نظم کا آخری شعر یہ ہے):

شمع بزم اہل ملت را چراغ طور کن
یعنی ظلمت خانہ ما را سراپا نور کن
اس کے بعد ہم لوگ ہندوستان آگئے کیونکہ میری والدہ کی بیماری کی اطلاع موصول ہوئی تھی جو بعد میں اسی بیماری میں فوت بھی ہوگئی تھیں۔

جب اقبال واپس ہندوستان آگئے تو ان سے خط و کتابت جاری

نہ رہ سکی مگر وہ برابر اپنی نظمیں مجھے بھیجتے رہے۔“

عطیہ بیگم نے اقبال کو خجیرہ آنے کی دعوت بھی دی تھی جس کا ذکر 13

جنوری 1909ء کے ایک خط میں کیا گیا ہے۔ جب عطیہ بیگم کو معلوم ہوا کہ اقبال نے علی گڑھ یونیورسٹی میں فلسفے کا چیئر مین بننے سے معذرت کر دی ہے تو انہوں نے اس موقع پر بھی اقبال کو ایک خط لکھا تھا۔ اس کے بعد جب اقبال حیدرآباد گئے تھے تو عطیہ بیگم نے انہیں مسٹر اور مسز حیدری کے نام ایک تعارفی خط دیا تھا۔ اپریل 1909ء میں بھی اقبال نے

عطیہ بیگم کو ایک خط لکھا تھا۔

جب 1931ء میں اقبال گول میز کانفرنس میں شرکت کی غرض سے لندن جا رہے تھے تو بمبئی میں ان کی ملاقات عطیہ بیگم سے بھی ہوئی تھی۔ عطیہ بیگم خود لکھتی ہیں کہ انہوں نے اپنی قیام گاہ ”ایوان رفعت“ میں 10 ستمبر 1931ء کو اقبال کے اعزاز میں ایک دعوت کا اہتمام کیا جس میں دیگر احباب بھی مدعو تھے جن سے اقبال کا تعارف کرایا گیا۔ اس موقع پر اقبال نے ان سے ایک کاغذ طلب کیا جس پر حسب ذیل شعر اپنے قلم سے انہوں نے تحریر فرمایا:

بہ طواف کعبہ رتم، بہ حرم رھم نہ دادند
کہ برون در چہ کردی کہ درون خانہ آئی
ایک اور شعر بھی انہوں نے لکھا تھا جس پر خصوصیت سے لفظ ”پرائیویٹ“ تحریر کیا۔
اس کا دوسرا مصرع یہ ہے:

کہیے کیا حکم ہے دیوانہ بنوں یا نہ بنوں
ایک فارسی نظم کے حسب ذیل تین شعر بھی اس موقع پر ایوان رفعت میں بیٹھ کر انہوں نے لکھے تھے جو اشاعت کی غرض سے کسی رسالے کو بھیجے تھے کیونکہ ان پر ”برائے جریدہ“
تحریر ہے:

ترسم کہ تو می رانی زورق بہ سراب اندر
زادی پہ حجاب اندر، میری بہ حجاب اندر
برکشت و خیاباں پیچ، بر کرہ و بیاباں پیچ
برقے کہ بہ خود چپچد، میرد بہ سحاب اندر
ایں صوت دلاویزے از زخمہ مطرب نیست

مہجور جناب حورے نساند بہ رباب اندر

محمد اقبال

در دولت کدہ عطیہ بیگم، بمبئی، 10 ستمبر 1931ء

اس سفر میں اقبال بمبئی کے افغان کونسل خانے میں ٹھہرے ہوئے تھے اور وہیں سے عطیہ بیگم کی مذکورہ دعوت میں شرکت کی غرض سے گئے تھے۔ اس کے بعد آپ ملو جا جہاز کے ذریعے لندن پہنچے اور کانفرنس میں شرکت فرمائی۔ یہ کانفرنس یکم دسمبر 1931ء تک جاری رہی۔

اسی طرح جب 1932ء میں اقبال یورپ جا رہے تھے تو اس موقع پر بھی بمبئی میں عطیہ بیگم کے ہاں وہ سرسری طور پر گئے تھے۔

عطیہ بیگم کا مذکورہ بالا طویل بیان نقل کرنے کا مقصد یہ ہے کہ عطیہ اور اقبال کی علمی رفاقت اور اقبال کے مقالہ پی ایچ ڈی کی تیاری میں عطیہ بیگم نے جو علمی تعاون کیا اسے قارئین کے سامنے پیش کیا جائے۔ اقبال اور عطیہ کی رفاقت دراصل دو صاحب علم ہستیوں کی علمی رفاقت تھی۔ ان کے تبحر علمی نے ہی انہیں ایک دوسرے کے قریب کیا تھا اور یہی علمی افادہ و استفادہ ان کے درمیان قدر مشترک تھی۔

علامہ اقبال کے علاوہ جس ہستی کو عطیہ بیگم کی علمیت نے متاثر کیا وہ مولانا شبلی نعمانی تھے۔ ان کے درمیان جو خط و کتابت اور مراسلت ہوئی وہ چھپ چکی ہے۔ مولانا کے خطوط سے یہ بھی معلوم ہوتا ہے کہ وہ عطیہ بیگم کے بہنوئی یعنی نواب جحیرہ یا ان کی بہن یعنی بیگم جحیرہ سے ندوۃ العلماء کا سنگ بنیاد رکھوانا چاہتے تھے۔

اس تمام کیفیت سے یہی واضح ہوتا ہے اور یہی میرے نزدیک درست بھی ہے کہ عطیہ بیگم ایک غیر معمولی ذہین اور صاحب علم خاتون تھیں اور ان کی اسی ذہانت و علمیت نے اپنے

وقت کی ان دونوں صاحب علم اور نابغہ روزگار ہستیوں۔۔۔ علامہ اقبال اور مولانا شبلی۔۔۔ کو متاثر کیا۔ ان کے ان علمی روابط کو صرف علمی نقطہ نظر سے پرکھنے کی ضرورت ہے اور اس ضمن میں کسی غلط فہمی میں مبتلا ہون یا دور رس نتائج اخذ کرنے کی قطعاً ضرورت نہیں۔

آخر میں ایک واقعہ اور بھی یاد پڑتا ہے۔ 1929ء میں جب علامہ مدراس لیکچرز کے سلسلے میں بمبئی پہنچے تھے اور راقم الحروف بھی آپ کے ہمراہ تھا تو بمبئی میں انہوں نے عطیہ بیگم سے بھی ملنے کی خواہش کی تھی۔ وہ اس زمانے میں خاصی عمر رسیدہ ہو چکی تھیں۔ مگر وقت چونکہ کم تھا لہذا ان سے ملاقات نہ ہو سکی۔

پاکستان بننے کے بعد عطیہ بیگم ہجرت کر کے پاکستان آگئی تھیں اور کراچی میں رہائش اختیار کر لی تھی۔ ان کی وفات سے قبل، جب وہ ہسپتال میں زیر علاج تھیں۔ علامہ کے قدیم خدمت گار علی بخش نے بھی ان سے ملاقات کی تھی۔ بالآخر اسی ہسپتال میں 19 اپریل 1956ء کو جمعہ کے روز اس نابغہ روزگار خاتون نے اپنی جان جاں آفریں کے سپرد کر دی۔

پروفیسر آرنلڈ:

میں نے اپنے اس مضمون کے عنوان میں پروفیسر آرنلڈ کا نام بھی شامل کیا ہے۔ پروفیسر آرنلڈ وہ شخصیت تھی جنہوں نے شروع سے اقبال کی علمی سرپرستی کی تھی۔ وہ گورنمنٹ کالج لاہور میں فلسفے کے پروفیسر کی حیثیت سے آئے تھے اور اقبال بحیثیت ایک طالب علم کے اس کالج میں زیر تعلیم تھے۔ پھر جب اقبال حصول تعلیم کی غرض سے یورپ گئے اور آرنلڈ بھی انگلستان چلے گئے تو انہوں نے قدم قدم پر اقبال کی رہنمائی کی اور خاص کر

ڈاکٹریٹ کی تیاری کے سلسلے میں تو انہوں نے مدد کا کوئی دقیقہ فرو گزاشت نہ کیا۔ چنانچہ جب اقبال کا مقالہ تیار ہو گیا اور میونخ یونیورسٹی نے انہیں ڈاکٹریٹ کی ڈگری دے دی تو لندن کے ایک اشاعتی ادارے نے بخوشی اسے شائع کر دیا۔ اقبال نے اظہار تشکر کے طور پر اپنے اس مقالے کو پروفیسر آرنلڈ کے نام معنون کیا اور اس کے انتساب میں لکھا:

”میرے پیارے مسٹر آرنلڈ!

یہ چھوٹی سی کتاب فلسفے کی اس تعلیم کا نتیجہ ہے جو میں آپ سے گذشتہ دس برسوں سے حاصل کرتا رہا۔ بطور اظہار تشکر میں اپنی اس عاجزانہ کوشش کو آپ کے نام معنون کرتا ہوں۔ آپ نے میرے ساتھ ہمیشہ نہایت فراخ دلی کا سلوک کیا ہے۔ امید ہے کہ میری اس پیشکش کو بھی آپ اسی جذبے سے قبول فرمائیں گے۔

آپ کا پیارا شاگرد، محمد اقبال“

پروفیسر آرنلڈ سے اقبال کی محبت اور عقیدت کا اظہار اس خط سے بخوبی ہوتا ہے جو انہوں نے پروفیسر موصوف کی وفات پر ان کی اہلیہ اور بیٹی کو لاہور سے 16 جولائی 1930ء کو ارسال فرمایا۔ چنانچہ لکھتے ہیں (ترجمہ):

”میری پیاری لیڈی آرنلڈ!

میرے لیے ناممکن ہے کہ میں آپ سے اور نینسی (دختر پروفیسر آرنلڈ) سے اس سانحہ جانکاہ کا اظہار کر سکوں جو ہم پر گزر گیا ہے۔۔۔ اور وہ ہے ٹامس آرنلڈ کی وفات کی خبر جو ہندوستان میں پہنچی ہے۔ آپ کو علم ہے کہ وہ تمام لوگ جو ان سے واقف تھے اور ان کے تمام شاگردان سے محبت کرتے تھے۔ میں جانتا ہوں کہ وہ الفاظ

جو اظہارِ غم میں استعمال کئے جائیں، اگرچہ بہت تھوڑے سے افاتے کا سبب بنتے ہیں مگر میں آپ کو یقین دلاتا ہوں کہ آپ کے غم میں انگلستان، ہندوستان اور ان تمام ممالک کے لوگ برابر کے شریک ہیں جو موصوف کی تصانیف سے واقفیت رکھتے ہیں۔ دراصل ان کی وفات برٹش اور اسلامی علمی حلقوں کے لیے بہت بڑا صدمہ ہے۔ ان کے تخیلات علمی ہم سب کا سرمایہ ہیں اور انہوں نے اخیر دم تک علم و ادب کی خدمت کی ہے۔ میرے لیے ان کی موت کا سانحہ ایک ذاتی حادثہ ہے کیونکہ میری روح کو شاہراہ علم پر ڈالنے والے وہی تھے۔ بظاہر آج وہ شمع مدہم پڑ گئی ہے مگر میرا پختہ عقیدہ ہے کہ محبت اور خدمت کی جو مثال انہوں نے قائم کی اور جس شمع نے میری زندگی کو منور کیا وہ ہمیشہ روشن رہے گی۔

میں اللہ تعالیٰ سے دعا کرتا ہوں کہ مرحوم کی روح کو ہمیشہ امن و سکون میں رکھے اور آپ کو اور نینسی کو زیادہ سے زیادہ صبر عطا فرمائے تاکہ آپ اس سانحے کو صبر اور سکون سے برداشت کر سکیں۔ 1۔

آپ کا خیر خواہ محمد اقبال“

پروفیسر آرٹلڈ نے 1928ء میں ایک مقالہ ”مذہب اسلام“ کے عنوان سے تحریر کیا تھا۔ اس میں علامہ اقبال کی اسلامی خدمات اور احمیائے ملی کے سلسلے میں ان کی شاعری نے جو کارہائے نمایاں انجام دیے، اس کی بابت وہ لکھتے ہیں:

”ہندوستان میں جدید مذہبی تحریک سر محمد اقبال کی شاعری کی بدولت نہایت شان سے نمودار ہوئی ہے۔ اقبال فلسفے کے ایک سنجیدہ

اور مستعد طالب علم ہیں۔ نطشے اور برگساں کے افکار کو اقبال نے ترقی دے کر اپنے نظریات کی بنیاد رکھی ہے، لیکن اس کا یہ مطلب ہرگز نہیں کہ اقبال کا علم و فضل اور ان کا وسیع مطالعہ و تحقیق محض دوسروں کی آواز بازگشت ہے۔ یہاں ہمیں ان کے فلسفیانہ افکار سے سروکار نہیں بلکہ صرف مذہب اسلام کی طرف ان کا رجحان زیر بحث ہے۔ چنانچہ اپنی شاعری میں وہ حضرت محمد (صلی اللہ علیہ وآلہ وسلم) کی ذات سے والہانہ عقیدت کا اظہار کرتے ہیں اور وہ ان کی دوسری سب باتوں سے زیادہ ان کے پیغمبر عمل ہونے کی حیثیت سے ان کی تعظیم و تکریم کرتے ہیں۔ ان کا ایمان ہے کہ

1. Letters and Writings of Iqbal, ed. by Iqbal Academy

Karachi. pp. 115-116

آپ کی تعلیمات ایک مثالی معاشرے کی بنیاد بنسکتی ہیں اور خودی کی قوت اور اس کے ارتقا سے ہی عالم اسلام کی نشاۃ ثانیہ ہو گی۔ جتنا کہ ایک مسلمان اپنے آپ کو ایک مکمل و کامل انسان بنانے میں کامیاب ہوگا اتنا ہی وہ دنیا میں اسلام کی سر بلندی اور ترقی کا باعث بنے گا۔ عمل کی عظمت کا جو سبق سیرت رسولؐ سے حاصل ہوتا ہے اس میں بے عملی یا سکون کی کوئی گنجائش نہیں ہے جو اسلامی تصوف کا ایک مخصوص پہلو ہے اور جس کے اقبال شدید مخالف ہیں۔ ہندوستان کے نوجوان مسلم طبقے پر اقبال کا بہت زیادہ اثر ہے مگر جس فلسفیانہ شکل میں ان کی تعلیمات پیش کی گئی ہیں، طبعاً یہ اثر کسی منظم

مذہبی تحریک کی بنیاد نہیں بن سکا اور نہ ہی۔۔۔۔ کسی حد تک۔۔۔۔

مصنف کا یہ مقصد ہے۔“ 1

جب آرنلڈ 1903ء میں لاہور سے ریٹائر ہو کر انگلستان چلے گئے تو اقبال نے ان کی

یاد میں ایک نظم ”نالہ فراق“ کے نام سے تحریر کی جو ”بانگ درا“ میں چھپ چکی ہے۔ اس کا

پہلا اور آخری بند حسب ذیل ہے:

جا بسا مغرب میں آخر اے مکاں تیرا مکیں

آہ مشرق کی پسند آئی نہ اس کو سر زمیں

آ گیا آج اس صداقت کا مرے دل کو یقین

ظلمت شب سے ضیاءے روز فرقت کم نہیں

1 دیکھئے ٹامس آرنلڈ کی کتاب The Faith of Islam ص 76-77 نیز

اقبالیات کا تنقیدی جائزہ، اقبال اکیڈمی، 955 ع، ص 113

تاز آغوش و داعش داغ حسرت چیدہ است

ہمچو شمع کشتہ در چشم نگہ خوابیدہ است

دیکھتا ہے دیدۂ حیراں تری تصویر کو

کیا تسلی ہو مگر گرویدۂ تقریر کو

تاب گویائی نہیں رکھتا دہن تصویر کا

www.urduchannel.in

خامشی کہتے ہیں جس کو، ہے سخن تصویر کا



یورپ سے واپسی

27 جولائی 1908ء کو علامہ اقبال یورپ سے اعلیٰ تعلیم حاصل کرنے کے بعد لاہور آئے تو ان کا شان دار استقبال کیا گیا۔ ان دنوں گرمیوں کی وجہ سے تمام ادارے بند تھے۔ علامہ کے بڑے بھائی شیخ عطا محمد کے لڑکے مسٹر اعجاز لکھتے ہیں:

”انگلستان سے واپس آنے کے بعد انہوں نے لاہور میں بیرسٹری شروع کی لیکن اس کے ساتھ ساتھ کچھ عرصے تک وہ گورنمنٹ کالج لاہور میں فلسفے کے اعلیٰ پروفیسر بھی رہے۔ کالج کی ملازمت کی وجہ سے وہ صبح کے وقت کچھری نہیں جاسکتے تھے۔ گورنمنٹ نے خاص طور پر ہائی کورٹ سے یہ انتظام کرایا تھا کہ ان کے تمام مقدمات دن کے پچھلے حصے میں پیش ہوا کریں۔ چنانچہ قریباً ڈیڑھ سال تک اس پر عمل درآمد ہوتا رہا۔ اس زمانے میں انڈین ایجوکیشنل سروس میں پنجاب میں غالباً کوئی ہندوستانی نہ تھا اور یہ سروس زیادہ تر انگریزوں کے لیے مخصوص تھی۔ گورنمنٹ نے انہیں اس سروس کی پیشکش بھی کی لیکن انہوں نے اسے قبول کرنے سے انکار کر دیا۔ اور بیرسٹری کے آزاد پیشے کو پسند کیا۔“

ہائی کورٹ میں ایک قانون داں کی حیثیت سے علامہ کا نام درج ہوا اور اس طرح آپ

کے نام کی جو فائل تیار ہوئی وہ اب تک ہائی کورٹ کے ریکارڈ میں موجود ہے۔ اس فائل کے مندرجات کی تفصیل آئندہ مضمون میں ملاحظہ فرمائیے۔

یورپ سے واپسی پر علامہ نے 1909ء میں ”ہندوستان ریویو“ الہ آباد کے دو شماروں میں انگریزی زبان میں ایک مقفانہ مقالہ لکھا تھا جس کا عنوان یہ تھا:

”Islam as a Moral and Political

“Ideal

یہ مقالہ دو قسطوں میں شائع ہوا تھا مگر عام طور پر لوگوں کو اس مقالے کا علم نہیں ہے۔ اسی رسالے میں 1911ء میں بھی آپ نے ایک مضمون لکھا تھا جس کا عنوان یہ تھا:

”Political Thought in Islam”

غرض یورپ سے آنے کے بعد آپ نے اپنی خالص اسلامی تحقیقات کا دائرہ وسیع تر کر دیا اور پھر زندگی کے آخری سانسوں تک اسلام کی برابر خدمت کرتے رہے۔



لاہور ہائی کورٹ میں علامہ کی فائل

جب لاہور ہائی کورٹ میں علامہ اقبال نے بیرسٹر کی حیثیت سے پریکٹس شروع کی تو آپ کا نام باقاعدہ رجسٹر ہوا۔ آپ کی ذاتی فائل کا نمبر 284-A-XIII تھا۔ یہ فائل حسن اتفاق سے ہائی کورٹ کے رجسٹرار میاں محمد خلیل صاحب کے ہاتھ لگ گئی اور انہوں نے اسے 1947ء کے فسادات میں ضائع ہونے سے بچا لیا۔ اس فائل میں حضرت علامہ کی تاریخ وفات 21 اپریل 1938ء درج ہے۔ نیز مندرجہ ذیل امور کی وضاحت بھی ہوتی ہے۔

1 اقبال نے 1898ء میں لاہور لاسکول کے تمام لیکچر سنے اور کورس مکمل کیا۔

2 انہوں نے 1898ء ہی میں ابتدائی امتحان بھی دیا تھا۔

3 مگر وہ علم قانون (Jurisprudence) کے پرچے میں فیمل ہو گئے تھے۔

4 آپ نے لیکچروں میں شمولیت کے بغیر جون 1900ء میں ایک مرتبہ پھر آئندہ دسمبر کے امتحان میں شمولیت کی اجازت طلب کی مگر مسٹر جسٹس چیٹر جی نے قواعد کے تحت ان کی یہ درخواست نامنظور کر دی۔

غالباً یہی وجہ تھی کہ آپ بیرسٹری کا امتحان پاس کرنے کے لیے 1905ء میں یورپ تشریف لے گئے اور بالآخر 1908ء میں یہ امتحان پاس کر کے وطن واپس آئے۔ اکتوبر 1908ء میں ایڈووکیٹ کی حیثیت سے ہائی کورٹ میں وکالت شروع کی۔ مئی 1909ء میں آپ گورنمنٹ کالج میں فلسفے کے پروفیسر مقرر ہوئے۔ مگر بالآخر یہ عارضی اسامی بھی آپ کو چھوڑنی پڑی، کیونکہ چیف کورٹ کے جج صاحبان اس بات پر راضی نہ ہوئے کہ آپ کے مقدمات ہمیشہ کے لیے کالج کے لیکچروں کے بعد لیے جاتے رہیں۔



انجمن حمایت اسلام اور علامہ اقبال

یہ ادارہ انجمن حمایت اسلام لاہور کے نام سے چند اہل دل مسلمانوں نے 1884ء میں قائم کیا تھا۔ سید محمد لطیف نے بھی اپنی ”تاریخ لاہور“ میں اس انجمن کی ابتدا کا ذکر کیا ہے۔ اس انجمن سے علامہ اقبال کا تعلق 1899ء سے قائم ہوا جب آپ گورنمنٹ کالج لاہور سے ایم اے کا امتحان پاس کر چکے تھے۔ چنانچہ 1900ء میں آپ نے ایک نظم بعنوان ”نالہ یتیم“ انجمن حمایت اسلام کے سالانہ جلسے میں پڑھی تھی۔ اس کے بعد آپ کا تعلق انجمن ہذا سے ایک طرح اخیر تک رہا۔ میں نے ان صفحات میں مختلف عنوانوں کے تحت اس ضمن میں لکھا ہے۔ ابتدا میں انجمن حمایت اسلام لاہور کا سالانہ جلسہ عام طور پر اسلامیہ ہائی سکول شیرانوالہ دروازہ میں ہوا کرتا تھا جس میں عموماً اقبال اپنی کوئی تازہ نظم پڑھا کرتے تھے۔ ان سالانہ جلسوں میں ڈاکٹر مولوی نذیر احمد دہلوی، سید سلیمان شاہ پھلواری، مولانا شبلی نعمانی، مولانا الطاف حسین حالی اور دیگر مشاہیر بھی اکثر حصہ لیا کرتے تھے اور لاہور کے لوگ ان کے خیالات اور پند و نصائح سے مستفید ہوتے تھے۔ مجھے یاد ہے کہ میرے والد مرحوم ہم سب بچوں کو وعظ سنانے کے لیے لے جایا کرتے تھے۔ 1910ء کے بعد یہ جلسے اسلامیہ کالج کی گراؤنڈ میں منعقد ہونا شروع ہو گئے تھے۔ علامہ اقبال نے مندرجہ ذیل تنظیمیں انجمن کے حسب ذیل جلسوں میں پڑھی تھیں:

1-1900ء میں آپ نے اپنی نظم ”نالہ یتیم“ پڑھی جس کا ذکر پہلے ہو چکا ہے۔

2-1901ء میں آپ نے ”یتیم کا خطاب ہلالِ عید سے“، نظم پڑھی تھی۔

3-1902ء میں ”دین و دنیا“ اور ”اسلامیہ کالج کا خطاب پنجاب سے“، دو نظمیں

پڑھی تھیں۔

4-1903ء میں نظم ”ابر گوہر بار“ (فریاد امت) پڑھی۔ اس جلسے کی صدارت خان

غلام محمد خان مشیر مال کشمیر و جموں نے کی تھی۔ اس موقع پر خواجہ عبدالصمد کمر و کشمیر سے ایک

نقرا کی تمغہ بنا کر لائے تھے تاکہ اقبال کو ان کی نظم کے صلے میں پہنائیں۔ میں نے خود بھی

خواجہ صاحب کو جلسے میں اقبال کی یہ عزت افزائی کرتے ہوئے دیکھا تھا۔ چنانچہ انہوں نے

علامہ اقبال کو وہ تمغہ پہنادیا تھا۔

5-1904ء میں علامہ نے نظم ”تصویرِ درد“ پڑھی تھی۔ اس جلسے میں بڑے بڑے علما

اور روسا بیٹھے ہوئے تھے۔ جب مولانا الطاف حسین حالی کی باری آئی تھی تو ان کی آواز

ساتھ نہ دے سکی تھی۔ چنانچہ ان کی نظم بھی علامہ اقبال نے پڑھی تھی اور اس نظم سے قبل آپ

نے مندرجہ ذیل رباعی فی البدیہ پڑھی تھی:

مشہور زمانے میں ہے نامِ حالی

معمور مئے حق سے ہے جامِ حالی

میں کشمور شعر کا نبی ہوں گویا

نازل ہے مرے لب پہ کلامِ حالی

1903ء میں یا 1904ء میں علامہ نے انجمن کے جلسے میں جب یہ دیکھا کہ انجمن کی

دو پارٹیاں --- باغبان پورہ اور مزنگ --- ایک دوسرے پر طعن کرتی ہیں تو آپ نے

بطور طنز یہ کہا تھا:

”دو عملی میں ٹھہرا ہے آشیاں ہمارا“

اس کے بعد علامہ اقبال اعلیٰ تعلیم کے لیے یورپ چلے گئے اور وہاں سے 1908ء میں واپس آئے۔ اس عرصے میں اسلامیہ کالج کی عمارت بھی تیار ہو گئی تھی اور ساتھ ہی اس کا ہوٹل بھی، جسے عام طور پر رواز ہوٹل کہتے ہیں، اس کی عمارت بھی زیر تعمیر تھی۔ چنانچہ 1910ء کے بعد انجمن کا سالانہ اجلاس اسی رواز ہوٹل میں ہونا شروع ہو گیا تھا۔

یورپ سے واپسی پر 1911ء میں آپ نے اپنی نظم ”شکوہ“ رواز ہوٹل ہی میں پڑھی تھی۔ چونکہ یہ ہوٹل ابھی زیر تعمیر تھا اس لیے اس جلسے کا انتظام پچھلے صحن میں کیا گیا تھا۔ میں بھی اس جلسے میں شریک تھا۔ آپ معمولی لباس میں ملبوس، سر پر ترکی ٹوپی پہنے ہوئے اپنے والد کے ساتھ تشریف لائے تھے۔ یہ نظم ابھی طبع نہیں ہوئی تھی۔ سر عبدالقادر نے بھی اس کیف کا حال، جو جلسے پر چھایا ہوا تھا، لکھا ہے۔ اس موقع پر بے حد ہجوم تھا۔ جب اقبال ڈانس پر آئے تو چاروں طرف سے اللہ اکبر کے فلک شکاف نعرے بلند ہوئے۔ باوجود سامعین کے اصرار کے آپ نے ترنم سے پڑھنے سے اظہار معذرت کر دیا۔ اس وقت معلوم ہوا کہ نظم کا عنوان ”شکوہ“ ہے۔ آپ نے نظم کا پہلا بند پڑھا:

کیوں زیاں کار بنوں، سود فراموش رہوں
فکر فردا نہ کروں، محو غم دوش رہوں
نالے بلبل کے سنوں اور ہمہ تن گوش رہوں
ہم نوا میں بھی کوئی گل ہوں کہ خاموش رہوں
جرات آموز مری تاب سخن ہے مجھ کو
شکوہ اللہ سے۔ خاتم بہ دہن۔۔۔ ہے مجھ کو

ہزاروں کے مجمع میں ایسا سناٹا چھا گیا کہ کیا مجال ہے کسی کی سانس کی آواز تک سنائی

دے۔ غرضکہ جوں جوں نظم آگے بڑھتی گئی، ہر شعر کے بعد تالیوں اور نعروں کا طوفان برپا ہوتا گیا۔

اس سے اگلے سال 1912ء میں آپ نے ”جواب شکوہ“ موچی دروازے کے باہر باغ میں جنگ بلقان کے موقع پر پڑھی تھی۔ اس جلسے کی صدارت چودھری شہاب الدین نے کی تھی۔ جب آپ نے اس نظم کا یہ شعر پڑھا:

آگ تکبیر کی سینوں میں دبی رکھتے ہیں
زندگی مثل بلال حبشی رکھتے ہیں

تو چونکہ چودھری صاحب سیاہ فام تھے اس لیے آپ نے یہ شعر پڑھتے ہوئے ان کی طرف معنی خیز نظروں سے دیکھا تھا۔ اس کے بعد آپ نے یہ شعر پڑھا:

رہ گئی رسم اذنا، روح بلالی نہ رہی
فلسفہ رہ گیا، تلقین غرالی نہ رہی

غالباً 1912ء ہی کا سال تھا جب علامہ نے اپنی نظم ”شمع و شاعر“ پڑھی تھی۔ اس جلسے کی صدارت فقیر سید افتخار الدین نے کی تھی۔ جب علامہ نظم پڑھنے کے لیے تشریف لائے تو اس وقت گوجرانوالہ کے حافظ جھنڈا اپنی پنجابی نظم پڑھ رہے تھے۔ مولانا ظفر علی خاں بھی اس جلسے میں موجود تھے مگر وہ حافظ جھنڈا کی پنجابی نظم کو اچھی طرح نہیں سمجھ رہے تھے۔ چنانچہ صاحبزادہ آفتاب احمد خاں، جو مولانا کے پاس ہی بیٹھے تھے، اردو میں اس پنجابی نظم کے مطالب کی وضاحت کرتے جا رہے تھے۔ اس اثنا میں علامہ اپنی نظم پڑھنے کے لیے کھڑے ہوئے اور انہوں نے نظم کا آغاز ایک فارسی قطعے سے کیا جس کا پہلا شعر یہ ہے:

دوش می گفتم بہ شمع منزل ویران خویش
گیسوے تو از پر پروانہ دارد شانہ

چونکہ اس زمانے میں لاؤڈ سپیکر رائج نہیں ہوئے تھے لہذا مجمع میں سے کسی شخص نے، جو دور کھڑا تھا اور پشاور سے آیا تھا، علامہ سے فارسی اشعار میں درخواست کی کہ بلند آواز میں پڑھیں۔ اس پر علامہ نے نظم کا پڑھنا بند کر دیا اور اس آدمی کو شعر کی زبان میں ہی جواب دیا کہ اگر تمہارے کان سنتے ہیں تو سنو، دوسروں کو بد مزہ مت کرو۔ اس پر مجمع میں کچھ شور ہوا مگر پھر سناٹا چھا گیا اور علامہ نے نظم پھر شروع کی۔ اس نظم کے آخری حصے کے دوران جلسے کی صدارت مرزا غلام احمد قادیانی کے بیٹے مرزا سلطان احمد نے کی تھی جس کو دیکھ کر علامہ نے یہ شعر فی البدیہہ پڑھا تھا:

درمیان انجمن معشوق ہرجائی مباحث
گاہ با سلطان باشی، گاہ باشی با فقیر

1916ء کے اجلاس میں علامہ نے نظم ”بلال“ پڑھی تھی۔ اس جلسے کی صدارت علامہ کے دوست نواب سر ذوالفقار علی خاں کے سپرد تھی۔

اس سے پیشتر 22 جولائی 1913ء کو حیدرآباد دکن کے وزیراعظم مہاراجہ سرکشن پرشاد جب لاہور میں آئے تھے تو انجمن کا ایک وفد علامہ کی سرکردگی میں ان سے ملا تھا اور انہوں نے ایک ہزار روپیہ انجمن کو عطیہ دیا تھا۔ انجمن کی خواہش تھی کہ کسی طرح نظام دکن کو انجمن کے کسی جلسے کی صدارت پر آمادہ کیا جاسکے مگر وہ بعض مجبوریوں کی وجہ سے نہ آسکے۔

اسی طرح علامہ نے نواب صادق والی بہاولپور کو بھی انجمن کے ایک جلسے کی صدارت کی دعوت دی تھی جو انہوں نے منظور کر لی تھی۔ چنانچہ انجمن کے چھالیسویں جلسے کی صدارت نواب بہاولپور نے کی تھی جو دسمبر 1930ء کو ہوا تھا۔ علامہ نے ایک ایڈریس بھی پیش کیا تھا اس جلسے میں نواب صاحب خیرپور (سندھ) اور نواب صاحب ڈھا کہ بھی موجود تھے۔

1920ء کے سالانہ جلسے کی صدارت نواب حمید اللہ خاں نے کی تھی۔ اس جلسے میں پنجاب کے گورنر سر ہربرٹ امرسن موجود تھے جنہوں نے ایک تقریر بھی کی تھی۔ علامہ علالت کی وجہ سے اس جلسے میں شریک نہ ہو سکے، تاہم گورنر کی اس تقریر پر انہوں نے ایک چٹھی میں تبصرہ کیا تھا جس میں قادیانیت اور پنجاب کے زمینداروں کے مسائل کی طرف توجہ مبذول کرائی گئی تھی۔ علامہ کی یہ چٹھی اخبار میں بھی شائع ہوئی اور بعد میں ایک الگ رسالے کی شکل میں بھی طبع ہوئی۔ صدر جلسہ نواب حمید اللہ خاں نے دس ہزار روپے انجمن کو بطور عطیہ دیے تھے۔

غرضکہ علامہ اقبال نے شروع سے ہی انجمن کے لیے اپنی خدمات وقف کر دی تھیں۔ وہ نہ صرف اس کے جلسوں میں باقاعدگی سے نظمیں پڑھتے تھے بلکہ انہوں نے بعض ایسے بلند پایہ لیکچر بھی دیے جو ہمیشہ یادگار رہیں گے۔ آپ نے انجمن کی جنرل کونسل میں ایک ممبر کی حیثیت سے اکثر شمولیت فرمائی اور اس کے مختلف عہدوں پر بھی فائز رہے۔ چنانچہ 1934ء سے 1937ء تک آپ نے صدر انجمن کی حیثیت سے فرائض انجام دیے مگر بالآخر بوجہ علالت 1937ء میں اس عہدے سے استعفا دے دیا۔

میں نے مختصر طور پر انجمن سے علامہ کی وابستگی کی داستان بیان کی ہے۔ اگر کوئی صاحب اس موضوع پر کام کرنا چاہیں تو انجمن کے ریکارڈ کی مدد سے اس موضوع پر ایک طویل مقالہ لکھا جاسکتا ہے۔ یہ حقیقت ہے کہ انجمن حمایت اسلام ہی کی سٹیج سے علامہ کی شہرت و مقبولیت کا آغاز ہوا مگر یہ بھی حقیقت ہے کہ علامہ نے انجمن کے لیے بے مثال کام کیا اور ان کی ذات سے اس ادارے کو بے شمار فوائد حاصل ہوئے۔

انجمن حمایت اسلام کا چوبیسواں سالانہ جلسہ 11 اپریل 1909ء کو ایسٹر کی تعطیلات میں کالج گراؤنڈ میں منعقد ہوا۔ اس جلسے کی صدارت شیخ عبدالحق وائس پریزیڈنٹ میونسپل

کمیٹی ملتان کر رہے تھے۔ صاحب صدر نے سب سے پہلے انگریزی میں علامہ کا تعارف کرایا اور اس کے بعد علامہ سے درخواست کی کہ وہ اپنی تقریر شروع کریں۔ یہ لیکچر علامہ نے انگریزی زبان میں دیا تھا جو بعد میں لاہور کے انگریزی روزنامے ”آبوز“ میں شائع ہوا۔ پڑھے لکھے سامعین تو براہ راست علامہ کے لیکچر سے محفوظ ہوئے مگر جو حضرات انگریزی زبان سے واقف نہیں تھے ان کے لیے میاں فضل حسین پیرسٹریٹ لانے لیکچر کا خلاصہ اردو زبان میں پیش کیا جو بہت پسند کیا گیا اور سامعین نے دل کھول کر داد دی۔ اس کارروائی کے بعد یہ جلسہ اختتام پذیر ہوا۔¹

1. روداد چوبیسواں سالانہ جلسہ انجمن حمایت اسلام لاہور (بطور رسالہ) بابت شعبان

المعظم 1327ھ، مطابق ستمبر 1909ء، ص 32

16- خواجہ عبدالصمد کلٹرو

خواجہ عبدالصمد کلٹرو کو میں نے عام طور پر انجمن حمایت اسلام کے ان جلسوں میں دیکھا تھا جو اسلامیہ ہائی سکول شیرانوالہ گیٹ میں منعقد ہوتے تھے۔ چھوٹا قد، جسم گول مٹول، کشمیری طرز کا لباس اور اس پر چوغہ اور دستار پہنچتے تھے۔ بارش تھے اور عام طور پر ہاتھ میں تسبیح رکھتے تھے جو ان کا امتیازی نشان تھا۔ وہ بارہ مولا (کشمیر) کے رئیسوں میں شمار ہوتے تھے۔

بارہ مولا کشمیر کا وہ قصبہ ہے جو راولپنڈی سے کشمیر جاتے ہوئے سری نگر کے قریب واقع ہے۔ یہ نہایت حسین اور سرسبز علاقہ ہے۔ خواجہ عبدالصمد انجمن کے جلسوں میں شرکت کے لیے خصوصی طور پر تشریف لایا کرتے تھے۔ ان کے والد خواجہ عزیز کلٹرو بھی اپنے زمانے میں کشمیری مسلمانوں میں ایک ممتاز حیثیت کے مالک تھے۔ وہ سلسلہ نقشبندیہ سے متعلق تھے، جیسا کہ کشمیری مسلمانوں کا ایک بڑا حصہ اس سلسلے سے وابستہ تھا۔ خواجہ عزیز کلٹرو گذشتہ صدی میں لاہور تشریف لائے تھے اور حضرت شاہ محمد غوث کی درگاہ میں قیام کیا تھا کیونکہ حضرت شاہ محمد غوث بھی سلسلہ نقشبندیہ سے وابستہ تھے۔ آپ نے یہیں انتقال فرمایا اور حضرت شاہ محمد غوث کی درگاہ میں دفن ہوئے۔ اس سے پہلے وہ اس درگاہ کی تعمیر میں عملی طور پر حصے لے چکے تھے۔

خواجہ عبدالصمد کلٹرو خود بھی ایک عالم دین تھے اور انہوں نے سری نگر کی انجمن نصرت اسلام میں بڑھ چڑھ کر حصہ لیا تھا۔ یہ انجمن 1905ء میں سری نگر میں قائم ہوئی تھی۔ وہ انجمن نصرت اسلام کے جلسوں میں اپنی نظمیں بھی سناتے اور افتتاحی تقاریر بھی کیا کرتے

تھے۔ ان کی تقریر بڑی عالمانہ ہوتی تھی۔ ان کی وہ تقریر، جو انہوں نے 1910ء کے جلسہ انجمن میں کی تھی، بہت مشہور ہے۔ اس کی ابتدا ان اشعار سے ہوئی تھی:

افتتاح الکلام بسم اللہ
الذی لیس فی الوجود سواہ
قل ہو اللہ واحد احد
الذی لم یلد و لم یولد
بعد حمد خداست نعت رسول
کہ ازوئیم مقبل و مقبول

اسی طرح کی ایک اور تقریر بھی انہوں نے کی تھی جس کی ابتدا میں یہ شعر پڑھا تھا:

پھر بہار آئی چمن میں، زخم گل آلے ہوئے
پھر مرے داغ جگر آتش کے پرکالے ہوئے
تقریر کا خاتمہ اس شعر پر کیا تھا:

مصطفیٰ ماہ و صحابہ انجم
رضی اللہ تعالیٰ عنہم

وہ فارسی میں مقبل اور اردو میں صمد تخلص کرتے تھے۔

خواجہ عبدالصمد مسلم ایجوکیشنل کانفرنس علی گڑھ کے بھی سرگرم رکن تھے۔ وہ اس کے جلسوں میں ہمیشہ شرکت فرماتے تھے اور کشمیری مسلمانوں کے حالات سے دوسرے مسلمانوں کو باخبر رکھتے تھے۔ وہ پہلے مسلمان تھے جنہوں نے کشمیر کی سیاست میں اسلامی تحریک کا آغاز کیا تھا اور اپنا نصب العین اشاعت اسلام ٹھہرایا تھا۔ بارہ مولا کی جامع مسجد بھی انہوں نے تعمیر کرائی تھی اور جامع مسجد سری نگر کی مرمت کے موقع پر بھی کسی سے پیچھے

نہ رہے تھے۔ علاوہ ازیں بارہ مولا میں انجمن اسلامیہ کی بنیاد بھی انہوں نے رکھی تھی۔ سری نگر میں ہائی سکول کے بانی بھی آپ ہی تھے۔ جب تک زندہ رہے۔ مسلمانان قلم و جہوں کی امداد کرتے رہے۔

انجمن حمایت اسلام کے جلسوں میں جب علامہ اقبال اپنی نظم سناتے تو خواجہ عبدالصمد کھڑے ہو کر اس طرح مجمع کو مخاطب کرتے ”اقبال میرا ہے۔۔۔۔ مجھے چندہ دو۔ میں اس کی طرف سے انجمن کو دوں گا“ یہ حقیقت ہے کہ ان کے اس طرح کے طرز عمل سے خوب چندہ جمع ہو جاتا تھا۔

ابتدا میں حضرت مولانا سید انور شاہ جیسے مشہور عالم دین بھی مدرسہ فیض عام بارہ مولا میں پڑھاتے رہے تھے۔ بعد میں وہ دیوبند تشریف لے گئے۔ غالباً اقبال کے شیدائی ہونے کی ایک خواجہ عبدالصمد کلٹو کی وہ تعلیم و تربیت تھی جس میں سید انور شاہ جیسے بزرگوں کا بھی حصہ تھا اور سید انور شاہ سے ان کی وابستگی کی بدولت علامہ اقبال بھی ان کے گرویدہ تھے۔ ان دونوں بزرگوں کے تعلقات انجمن حمایت اسلام کے جلسوں کی رودادوں سے واضح ہیں۔

خواجہ عبدالصمد کلٹو کا فرزند، خواجہ غلام حسن، ایک پابند صوم و صلوة اور ذہین نوجوان تھا۔ اس کا انتقال عالم شباب ہی میں ہو گیا تھا جس سے خواجہ عبدالصمد کو ایک ناقابل برداشت صدمے سے دوچار ہونا پڑا۔ اقبال کو جب اس نوجوان کی وفات کی اطلاع ملی تو آپ نے مندرجہ ذیل مرثیہ لکھا:

اندھیرا	صدمہ	کا	مکان	ہو	گیا
وہ	خورشید	روشن	نہاں	ہو	گیا
بیاباں	ہماری	سرا	بن	گئی	

مسافر وطن کو رواں ہو گیا
گیا اڑ کے وہ بلبل خوش نوا
چمن پائمال خزاں ہو گیا
نہیں باغ کشمیر میں وہ بہار
نظر سے جو وہ گل نہاں ہو گیا
گیا کارواں اور میں راہ میں
غبار رہ کارواں ہو گیا
گرا کٹ کے آنکھوں سے لخت جگر
مرے صبر کا امتحاں ہو گیا
بڑھا اور اک دشمن جاں ستاں
دھواں آہ کا آسماں ہو گیا
ستم اس غضب کا خزاں نے کیا
بیاباں مرا بوستاں ہو گیا
ہوئی غم سے عادت کچھ ایسی مجھے
کہ غم مجھ کو آرام جاں ہو گیا
جدائی میں نالاں ہوں بلبل نہ کیوں
وہ گل زیب باغ جناں ہو گیا
وہ سرخی ہے اشک شفق رنگ میں
حریف مئے ارغواں ہو گیا
بنایا تھا ڈر ڈر کے جو آشیاں

وہی نذر برق تپاں ہو گیا
کروں ضبط اے ہم نشیں کس طرح
کہ ہر اشک طوفاں نشاں ہو گیا
غضب ہے غلام حسن کا فراق
کہ جینا بھی مجھ کو گراں ہو گیا
دیا چن کے وہ غم فلک نے اسے
کہ مقبل سراپا فغاں ہو گیا

اقبال کا یہ مرثیہ ماہنامہ ”مخزن“ لاہور میں 1902ء میں شائع ہوا تھا جس پر مدیر

”مخزن“ شیخ عبدالقادر نے مندرجہ ذیل نوٹ لکھا تھا:

”ہمارے ایک عنایت فرمائیں بارہ مولا خواجہ عبدالصمد کلٹو
ہیں۔ انہیں چند روز ہوئے اپنے چہیتے اور ہونہار بیٹے کی مرگ
ناگہانی کا داغ دیکھنا پڑا۔ خواجہ صاحب خود عالم اور علم دوست رئیس
ہیں جو فارسی زبان کے طباع شاعر ہیں اور مقبل تخلص کرتے ہیں۔ مگر
اس رنج نے ان کی طباعی اور زندہ دلی پر پانی پھیر دیا ہے اور انہیں
تصویر غم بنا دیا ہے۔ شیخ محمد اقبال صاحب نے ان کی طرف سے مرحوم
کا نوٹ لکھا ہے جو اوپر درج کیا گیا ہے۔“

خواجہ عبدالصمد کلٹو سے اقبال کے تعلقات کا ثبوت مندرجہ بالا نوٹ سے بھی ملتا

ہے۔



میرنشی سراج الدین احمد

لاہور ہمیشہ سے علم و ادب کا مرکز رہا ہے۔ یہاں متعدد ادبی انجمنیں قائم تھیں اور علم و ادب کی اشاعت کے لئے طرح طرح کے علمی اور ثقافتی نوعیت کے جراند جاری تھے۔ ادبی جلسے اور مشاعرے بھی اکثر منعقد ہوتے رہتے تھے جن میں لاہور کے اہل ذوق اور سرکردہ شعرا بڑھ چڑھ کر حصہ لیتے تھے۔

بزم ادب پنجاب کی سرگرمیوں نے، جس کے صدر سالک صاحب اور سیکرٹری حفیظ جالندھری صاحب تھے، مولانا تاجور کی انجمن ارباب علم کا چراغ گل کر رکھا تھا۔ اچھے اچھے شاعر اسی انجمن کے جلسوں میں شرکت کرتے تھے۔ ایک دفعہ کشمیر ریڈیو کے میرنشی سراج الدین لاہور آئے۔ یہ صاحب پنجاب کے نہایت ممتاز اہل ذوق حضرات میں سے تھے اور ڈاکٹر صاحب کے بے تکلف دوست بھی تھے۔ یہ بات ڈاکٹر صاحب کے ان خطوط سے بھی واضح ہے جو انہوں نے خود منشی سراج الدین احمد کو لکھے تھے۔ منشی صاحب کو اردو اور فارسی کے ہزار ہا اشعار از بر تھے جنہیں وہ خوبصورت ادائیگی کے ساتھ اور نہایت بر محل استعمال کرتے تھے۔ ایک مرتبہ لاہور میں ان کی موجودگی کے موقع پر ایک مشاعرہ ایس پی ایس ہال بیرون موری دروازہ میں منعقد ہوا۔ حفیظ جالندھری نے منشی صاحب کو اس مشاعرے کی صدارت پر آمادہ کر لیا اور انہوں نے نہایت عالمانہ اور دلچسپ خطبہ صدارت پیش کیا۔ شعرا نے کلام سنایا اور انہوں نے ہر اچھے شعر پر نہایت دل کھول کر داد دی۔ آپ نے خود بھی اپنا

کلام سنایا۔ وہ اس قدر ڈوب کر ذوق سے شعر پڑھتے تھے کہ فنا فی الشعر ہو جاتے تھے۔ آخر میں فرمانے لگے کہ میں اپنی بے بضاعتی کو دیکھتا ہوں اور پھر اس شرف صدارت کو دیکھتا ہوں تو خواجہ حافظ کا یہ شعر یاد آ جاتا ہے:

بہ صدر مصطبہ ام می نشانہ انکوں دوست
گدائے شہ رنگہ کن کہ میر مجلس شد

حافظ کی غزل کے اشعار کو انہوں نے اس قدر بر محل ادا کیا کہ سارا مشاعرہ داد و تحسین کا ہنگامہ زار بن گیا۔

علامہ اقبال نے منشی سراج الدین صاحب کو جو خطوط لکھے ہیں ان میں سے چند چھپ بھی چکے ہیں۔ پہلے ہی خط سے معلوم ہوتا ہے کہ ایک مرتبہ منشی صاحب نے حضرت علامہ کو ایک انگوٹھی بطور تحفہ ارسال کی تھی جس سے متاثر ہو کر علامہ نے شکر یے کے طور پر 1902ء میں ایک طویل نظم لکھی جس کا مطلع یہ ہے:

آپ نے مجھ کو جو بھیجی ارمغان انگشتی
دے رہی ہے مہر و الفت کا نشان انگشتی

ممکن ہے یہ نظم ”مخزن“ میں بھی شائع ہو چکی ہو کیونکہ علامہ نے خود خواہش کی تھی کہ اسے ”مخزن“ میں بھیج دیجئے۔

سنہ 1902ء میں حضرت علامہ نے انہیں ایک خط لکھا جو یوں شروع ہوتا ہے:

”آپ کا خط ملا۔ الحمد للہ آپ خیریت سے ہیں۔ آج عید کا دن

ہے اور بارش ہو رہی ہے۔ گرامی صاحب تشریف رکھتے ہیں اور شعرو

سخن کی محفل گرم ہے۔ شیخ عبدالقادر ابھی اٹھ کر کسی کام کو گئے ہیں اور

بشیر حیدر بیٹھے ہیں۔ ”ابر گہر بار“ کی اصل علت کی آمد آمد ہے۔ یہ

جملہ شاید آپ کو بے معنی معلوم ہو مگر کبھی بوقت ملاقات آپ پر اس کا مفہوم واضح ہو جائے گا۔۔۔ ”ابر گہر بار“ شروع کرنے سے پیشتر میں نے اس خیال سے کہ کوئی وہابی اس کے بعض اشعار پر کوئی فتویٰ نہ دے دے۔۔۔“

”ابر گہر بار“ چوتھی نظم تھی جو علامہ اقبال نے انجمن حمایت اسلام کے اٹھارہویں سالانہ جلسے (منعقدہ یکم مارچ 1902ء) میں ظہر اور عصر کے درمیان پڑھی تھی۔ یہ ایک طرح کی عاشقانہ نعت تھی جو حضور سرور کائنات صلی اللہ علیہ وسلم کی بارگاہ میں نذرانہ عقیدت کے طور پر پیش کی گئی تھی۔ انجمن کے اس جلسے کی صدارت خان بہادر غلام احمد خاں مشیر مال ریاست جموں و کشمیر نے فرمائی تھی۔ اس نظم کا مطلع یہ ہے:

دل میں جو کچھ ہے زباں پر لاؤں کیونکر
ہو چھپانے کی جو بات چھپاؤں کیونکر

غرضیکہ منشی سراج الدین احمد کے نام حضرت علامہ کے متذکرہ خط میں اسی نظم کی طرف اشارہ ہے جسے وہ ان دنوں انجمن کے مذکورہ جلسے کے لیے لکھ رہے تھے۔ ”لفظ وہابی“ سے اس امر کی طرف اشارہ ہے کہ انہوں نے آنحضرت صلی اللہ علیہ وسلم کی شان میں جو الہانہ اشعار لکھے ہیں، ممکن ہے بعض حضرات کی طبع نازک پر ناگوار گزریں۔

اس خط میں حضرت علامہ نے اپنی محفل کے بعض احباب کا بھی ذکر کیا ہے۔ باقی حضرات کا ذکر تو کہیں نہ کہیں مل جاتا ہے مگر بشیر حیدر کا نام بعض لوگوں کے لیے نیا ہے۔ یہ صاحب سیالکوٹ کے رہنے والے اور علامہ کے نہایت بے تکلف دوست تھے۔

منشی سراج الدین کے ایک خط کے جواب میں علامہ لکھتے ہیں۔۔۔۔۔ ”منشوی“ اسرار خودی“ کا ذکر ہو رہا ہے:

”الحمد للہ کہ مثنوی آپ کو پسند آئی۔ آپ ہندوستان کے ان چند لوگوں میں سے ہیں جن کو شاعری سے طبعی مناسبت ہے، اور اگر نیچر ذرا فیاضی سے کام لیتی تو آپ کو زمرہ شعراء میں پیدا کرتی۔ بہر حال شعر کا صحیح ذوق شاعری سے کم نہیں، بلکہ کم از کم ایک اعتبار سے اس سے بہتر ہے۔ محض ذوق شعر رکھنے والا شعر کا ویسا ہی لطف اٹھا سکتا ہے جیسا کہ خود شاعر اور تصنیف کی شدید تکلیف سے اٹھانی نہیں پڑتی۔۔۔۔۔“

آگے چل کر اقبال وضاحت کرتے ہیں:

”یہ مثنوی گزشتہ دو سال کے عرصے میں لکھی گئی ہے۔ اس طرف کئی ماہ کے وقفوں کے بعد طبیعت مائل ہوتی ہے اور یہ ثمر ہے اتوار کے چند فارغ دنوں اور بعض بے خواب راتوں کا۔ اگر مجھے مکمل فرصت نصیب ہوتی تو یہ مثنوی موجودہ صورت سے کہیں بہتر ہوتی۔ اس کا دوسرا حصہ بھی ہوگا جس کے مضامین میرے ذہن میں محفوظ ہیں اور یہ حصہ پہلے حصے سے کہیں بہتر ہوگا تو کم از کم مطالب کے اعتبار سے، گویا ان اور تخیل کے اعتبار سے میں نہیں کہہ سکتا کہ کیسا ہو گیا۔ یہ بات طبیعت کے رنگ پر منحصر ہے، اپنے اختیار کی بات نہیں۔ میں چاہتا ہوں کہ اس مثنوی میں حقیقی اسلام کو بے نقاب کر دوں جس کی اشاعت رسول کریمؐ کی زبان مبارک سے ہوئی۔ صوفی لوگوں نے اسے تصوف پر حملہ قرار دیا ہے اور یہ بات کسی حد تک صحیح بھی ہے۔ انشاء اللہ دوسرے حصے میں دکھاؤں گا کہ تصوف کیا ہے اور

کہاں سے آیا اور صحابہ کرام کی زندگی سے کہاں تک ان تعلیمات کی تصدیق ہوتی ہے جن کا تصوف حامی ہے۔“

اقبال کے اس خط کے مذکورہ اقتباسات سے دو امور پر روشنی پڑتی ہے ایک تو منشی سراج الدین احمد کے ساتھ ان کے تعلقات کی نوعیت کا اندازہ ہوتا ہے اور دوسرے علامہ کے عقیدہ تصوف کی وضاحت بھی ہو جاتی ہے۔ اس خط میں اقبال نے نہایت وضاحت سے تصوف سے متعلق اپنے عقیدے کو لوگوں پر عیاں کر دیا ہے۔

مجھے اچھی طرح یاد ہے ایک مرتبہ جلیل لکھنوی، نواسہ حضرت میر انیس، لاہور میں تشریف لائے ہوئے تھے۔ محلہ چہل بیبیاں کی ناصر حویلی میں مجلس تھی اور اس کے قریب ہی منشی سراج الدین احمد کی رہائش تھی۔ اس مجلس میں اقبال، سر عبدالقادر، ڈاکٹر تاثیر اور سالک مرحوم بھی تشریف رکھتے تھے۔ اس محفل میں جس انداز سے منشی سراج الدین نے اپنی سخن فہمی کے جوہر دکھائے اور شاعر کو داد دی اس پر ساری محفل عیش عیش کراٹھی۔

غرض جس محفل میں بھی منشی صاحب ہوتے اس میں شعر و سخن کے ایسے ایسے نکات سامنے آتے کہ اہل سخن دنگ رہ جاتے۔

میں 1937ء میں پیرس میں تھا۔ وہاں اکثر منشی سراج الدین کی شعر فہمی کا ذکر اقبال شیدائی سے ہوتا تھا۔ وہ اکثر کہا کرتے تھے کہ کسی طرح ان سے غالب کے اردو دیوان کی شرح لکھوائی جائے کیونکہ جس طرح وہ شعر کے اندر ڈوب جاتے ہیں، اس معاملے میں ان کا کوئی مقابلہ نہیں کر سکتا۔



شکوہ اور جواب شکوہ

(جنگ طرابلس اور جنگ بلقان)

1910ء-1911ء میں جنگ طرابلس اور جنگ بلقان کی وجہ سے ملک کی فضا اچھی نہیں تھی۔ اس وقت دفعہ 30 کا نفاذ تھا جس کی وجہ سے کوئی پبلک جلسہ نہیں ہو سکتا تھا۔ ممالک اسلامیہ میں مسلمانوں پر کھلے عام مظالم ہو رہے تھے اور ہر شخص اس صورت حال سے پریشان تھا۔ چنانچہ 6 اکتوبر 1911ء کو مسلمانان لاہور شاہی مسجد میں نماز عصر کے لیے جمع ہوئے اور ایک جلسہ کیا۔ اس جلسے میں علامہ اقبال بھی موجود تھے۔ انہوں نے اس موقع پر اپنی ایک نظم ”حضور رسالت مآب میں“ ترنم سے پڑھی تھی۔ یہ نظم سننے کے لیے کثیر تعداد میں لوگ جمع ہوئے جن میں سربر آوردہ مسلمان بھی خاصی تعداد میں موجود تھے۔ میاں سر محمد شفیع، شیخ عبدالقادر اور انجمن حمایت اسلام سے تعلق رکھنے والے بیشتر سرکردہ ارکان اس موقع پر موجود تھے۔ جب علامہ نے یہ بند پڑھا تو لوگ دھاڑیں مار مار کر رو رہے تھے:

حضور! دہر میں آسودگی نہیں ملتی
تلاش جس کی ہے، وہ زندگی نہیں ملتی
ہزاروں لالہ و گل ہیں ریاض ہستی میں
وفا کی جس میں ہو بو، وہ کلی نہیں ملتی
مگر میں نذر کو اک آگینہ لایا ہوں

جو چیز اس میں ہے، جنت میں بھی نہیں ملتی
جھلکتی ہے تری امت کی آبرو اس میں
طرابلس کے شہیدوں کا ہے لہو اس میں

اس نظم نے مسلمانان لاہور کے دلوں میں ایک قیامت برپا کر دی تھی۔ کوئی آنکھ ایسی نہ
تھی جو آنسوؤں سے لبریز نہ ہو اور کوئی دل ایسا نہ تھا جو مسلمانان طرابلس و بلقان کی مصیبت
پر ٹرپ نہ اٹھا ہو۔

اس سے قبل علامہ نے اپنی مشہور نظم ”شکوہ“، انجمن حمایت اسلام کے سالانہ جلسے منعقدہ
روز ہوسٹل میں اپریل سنہ 1911ء میں پڑھی تھی۔ اس موقع پر آپ کے والد گرامی بھی
موجود تھے۔ پھر اکتوبر 1912ء میں آپ نے اپنی دوسری نظم ”جواب شکوہ“ مोजی
دروازے کے باہر باغ میں منعقدہ ایک جلسے میں سنائی تھی۔ اس جلسے میں جس قدر چندہ جمع
ہوا تھا وہ ساری رقم جنگ بلقان کے مجاہدین کی امداد کے لیے ارسال کر دی گئی تھی۔ میں اس
جلسے میں موجود تھا۔ اس کی صدارت چودھری شہاب الدین مرحوم نے کی تھی۔ مولانا ظفر علی
خاں بھی جلسے میں شریک تھے۔ علامہ کی نظم سے پیشتر آغا حشر نے بھی اپنی نظم سنائی تھی۔

اس جلسے سے چند دن پیشتر ایک اور جلسہ محمدن ہال بیرون مोजی دروازہ میں منعقد ہوا
تھا جس میں اٹلی کی بنی ہوئی ترکی ٹوپوں کو اظہار ناراضگی کے طور پر ترک کرنے کا فیصلہ کیا
گیا تھا کیونکہ جنگ طرابلس و بلقان اٹلی نے چھیڑی تھی اور مسلمانوں پر مظالم ڈھائے جا
رہے تھے۔ مجھے یاد ہے سب سے پہلے ہٹالہ کے رہنے والے اور گورنمنٹ کالج کے ایک
طالب علم قاضی محمد حسین نے اپنی ٹوپی اتار کر زمین پر پھینکی تھی اس کے بعد تمام حاضرین نے
جنہوں نے اٹلی کی بنی ہوئی ٹوپیاں پہن رکھی تھیں، اپنی ٹوپیاں اتار کر پھینک دیں اور ہال
میں ان ٹوپوں کا ڈھیر لگ گیا۔ اس جلسے میں گورنمنٹ کالج لاہور کے طالب علم کثیر تعداد

میں شریک ہوئے تھے۔

انہی ایام میں محڈن ہال میں ایک اور جلسہ بھی ہوا تھا جس میں علامہ نے کسی بیرونی یونیورسٹی کے پروفیسر کی آمد پر فلسفے پر انگریزی زبان میں ایک لیکچر دیا تھا۔ یہ لیکچر زبانی دیا گیا تھا، یہاں تک کہ اس سلسلے میں لکھے ہوئے ارشادات بھی علامہ کے سامنے نہیں تھے۔

اس کا عنوان یہ تھا: 1: Subjective mind and Objective mind اس لیکچر میں فلسفے کے چند نوجوان طلبہ نے بھی حصہ لیا تھا اور مولوی صدر الدین صاحب نے بھی چند اشارات پیش کئے تھے۔ علامہ نے اس لیکچر میں یورپ کے بعض مشہور اساتذہ فلسفہ کی اغلاط کی نشان دہی فرمائی تھی اور منطق کی شکل اول پر بھی اعتراض کئے تھے۔ یہ لیکچر چونکہ جنگ طرابلس کے زمانے میں دیا گیا تھا لہذا علامہ نے دوران تقریر میں اس جنگ کو بھی موضوع سخن بنایا تھا۔



1۔ میرے نزدیک اس انگریزی عنوان کا ترجمہ ”نفسی یا اندرونی کیفیت اور خارجی یا

نظری کیفیت“ ہو سکتا ہے۔

اسرار خودی

سب سے پہلے ”اسرار خودی“ 1915ء میں شائع ہوئی تھی۔ یہ ایک چھوٹے سائز کا نہایت دیدہ زیب ایڈیشن تھا۔ اس کے شروع میں اردو کا ایک مقدمہ بھی شامل تھا۔ اور اسے سر علی امام کے نام منسوب کیا گیا تھا۔ اس میں چونکہ تصوف کے ایک خاص مسلک پر تنقید کی گئی تھی لہذا ملک بھر میں اس کے خلاف احتجاج شروع ہو گیا۔ تصوف کے جس مسلک کی علامہ نے مخالفت کی تھی اس کی وضاحت ان اشعار سے ہوگی:

ہوشیار از حافظ سہبا گسار
جامش از زھر اجل سرمایہ دار

بے نیاز از محفل حافظ گذر!
الحدرا! از گو سفنداں الحدرا!

صدیوں سے مسلمان حافظ کے مسلک تصوف پر چل رہے تھے اور اس کی سچائی کو شک و شبہ سے بالا سمجھتے تھے۔ جب علامہ نے اس پر تنقید کی تو مخالفت کا ایک طوفان کھڑا ہو گیا اور علامہ کی عظمت کو تسلیم کرتے ہوئے بھی لوگ ان کے اس نقطہ نظر سے کسی طرح اتفاق نہ کر سکے۔ چنانچہ اس سلسلے میں علامہ پر تنقید اور اعتراضات کا ایک ایسا سلسلہ چل نہ نکلا جو اس وقت تک جاری رہا جب تک علامہ ان متنازعہ اشعار کو خارج کرنے پر مجبور نہ ہو گئے۔ ذیل

میں ان تنقیدات کی تفصیل دی جا رہی ہے:

1 حافظ محمد اسلم جیرا چپوری نے حافظ پر علامہ کی تنقید کو ناپسند کیا

اور ”جوہر اقبال“ نامی رسالے میں اس کے خلاف مضمون لکھا۔

2 شیخ مشیر حسین قدوائی نے، جو انگلستان میں تھے، علامہ کے

نظریات کے خلاف ایک زوردار مضمون 23 مارچ 1916ء کے

”زمیندار“ میں لکھا۔ علاوہ ازیں دوسرے رسائل میں بھی انہوں نے

”اسرار خودی“ کے خلاف مضامین شائع کرائے۔

3 حکیم فیروز الدین طنغرائی نے ”لسان الغیب“ کے نام سے

ایک رسالہ شائع کیا جس میں اسلم جیرا چپوری کے اعتراضات کی

تائید کی۔

4 پروفیسر محمود علی نے، جو اپنی کتاب ”دین و دانش“ کی وجہ سے

شہرت رکھتے تھے اور رندھیر کالج کپورتھلہ میں پڑھاتے تھے، علامہ

کے خلاف ایک مضمون لکھا۔

5 ملک محمد کاشمیری، جو جہلم کے باشندے تھے، انہوں نے

حافظ کی تائید اور تعریف میں ایک مثنوی لکھی۔

6 خان بہادر مظفر احمد فضل پینشنر ڈپٹی کلکٹر نے ”اسرار خودی“

کے جواب میں ایک نظم لکھی اور حافظ کی مدح سرائی کی۔

7 خواجہ حسن نظامی دہلوی، جو علامہ اقبال کے بہت بڑے مداح

تھے، حافظ پر علامہ کی تنقید برداشت نہ کر سکے اور ان کی مخالفت پر کمر

بستہ ہو گئے۔ چنانچہ انہوں نے اخبار ”وکیل“ امرتسر میں ایک مخالفانہ

مضمون لکھا جو 29 دسمبر 1915ء کو شائع ہوا۔ وہ علامہ کے ساتھ اس مسئلے پر خط و کتابت بھی کرتے رہے۔

8 ایک صاحب، جو علامہ کے احباب میں سے تھے، انہوں نے درپردہ علامہ کی مخالفت شروع کر دی اور کشاف کے نام سے ایک مضمون 22 دسمبر 1915ء کے اخبار ”وکیل“ امرتسر میں شائع کرایا۔

9 سید سلیمان پھلواری بھی علامہ کے مداح تھے مگر اس موقع پر وہ بھی علامہ کی مخالفت پر اتر آئے اور مسئلہ وحدت الوجود کو قرآن مجید سے ثابت کرنے کی کوشش کی۔

10 ذوق شاہ نے ایک طویل مضمون لکھا جس میں تصوف کو عین اسلام ثابت کرنے کی سعی کی۔

11 مولانا عبدالمجید سالک نے بھی اس مسئلے پر اظہار خیال کرتے ہوئے ایک مضمون بعنوان ”اسرار خودی“ ہفت روزہ ”قندیل“ میں لکھا۔

بالآخر علامہ اقبال نے اپنے نظریات کی وضاحت ایک مضمون میں کی جو امرتسر کے اخبار ”وکیل“ میں 15 جنوری 1916ء کو شائع ہوا۔ اس کے علاوہ دو مضامین اور بھی اس ضمن میں علامہ نے لکھے تھے۔ ان میں سے ایک کا عنوان ”تصوف وجودیہ“ تھا اور یہ بھی اخبار ”وکیل“ میں 23 دسمبر 1916ء کو شائع ہوا تھا۔

تاہم علامہ کے ان تمام مضامین اور علمی دلائل کے باوجود معترضین اپنے نقطہ نظر پر اڑے رہے اور بالآخر علامہ کو اندھی عقیدت اور تقلید پرستی کے اس طوفان کے سامنے سپر

انداز ہونا پڑا۔ نتیجہً تصوف کے اس خاص مسلک کے خلاف جو اشعار انہوں نے ”اسرار خودی“ کے پہلے ایڈیشن میں شامل کئے تھے انہیں دوسرے ایڈیشن سے خارج کر دیا اور یوں یہ طوفان تھم گیا۔ جو مقدمہ علامہ نے ”اسرار خودی“ کے پہلے ایڈیشن میں اپنے نظریات کی تائید میں شامل کیا تھا، وہ بھی انہوں نے دوسرے ایڈیشن میں حذف کر دیا۔ فاعترفاً اولی الالبصار۔



ایک مشاعرہ

میں نے قبل ازیں بیان کیا ہے کہ علامہ اقبال نے جنگ طرابلس اور جنگ بلقان کے موقع پر نظمیں بعنوان ”حضور رسالت مآب میں“ اور ”جواب شکوہ“ مسلمان پبلک کو بیدار کرنے کی غرض سے پڑھی تھیں، کیونکہ یہ جنگیں دراصل اسلامی ممالک کے خلاف تھیں جن کے ساتھ ہم لوگ مذہبی حیثیت سے تعلق رکھتے تھے۔ جنگ بلقان کے فوراً بعد 1914ء سے یورپ میں جنگ عظیم اول شروع ہو گئی۔ اس میں برٹش نے بھی حصہ لیا تھا یا اسے ملوث کر لیا گیا تھا۔ جنگ کا خاتمہ 1918ء میں ہوا تو فتح کے جشن کے لیے 18 اکتوبر 1918ء کی تاریخ مقرر کی گئی۔ اس وقت پنجاب کے گورنر سر مائیکل اوڈواٹر تھے جنہوں نے اس جشن کا انتظام کیا تھا اور اس سلسلے میں ایک مشاعرے کا انتظام بھی لاہور کے بریڈ لہال میں کیا گیا تھا۔ سرکاری طور پر علامہ اقبال کو اشعار پڑھنے کی دعوت دی گئی تھی۔ راقم نے اس مشاعرے میں بطور ایک سامع کے شرکت کی تھی۔

پنجاب کے سب چیدہ چیدہ شاعر اس مشاعرے میں مدعو تھے اور اس کی صدارت خود گورنر پنجاب نے کی تھی۔ علامہ چونکہ خاص طور پر اس میں مدعو تھے لہذا انہوں نے دو نظمیں اردو کی پڑھی تھیں جو براہ راست اس جنگ سے متعلق نہ تھیں۔ پھر آپ نے ایک فارسی نظم بھی پڑھی تھی جس کا اول شعر یہ ہے:

پہچ می دانی کہ صورت بند ہستی با فرانس

فکر رنگین و دل گرم و شراب ناب داد

علامہ کو اس مشاعرے کا جج بنایا گیا تھا اور آپ نے اول انعام تلوک چند مرحوم کو دیا تھا۔

اس تمام مشاعرے کی رپورٹ گورنمنٹ کے اپنے ہفتہ وار اخبار ”حق“ میں طبع ہوئی تھی۔

اس کے علاوہ ہاتھی پر ایک جلوس بھی نکلا تھا جس پر پنجاب کے گورنر سوار تھے اور پیچھے

عبدالعزیز (ماما جی) بیٹھا تھا۔ اسی قسم کے جلسے جنگ کے خاتمے پر پنجاب کے دوسرے

اضلاع میں بھی ہوئے تھے۔



اسرار خودی کا انگریزی ترجمہ

یہ مسلمہ امر ہے کہ یورپ میں اقبال کی معرکتہ الآرا تصنیف ”اسرار خودی“ کا ترجمہ، جو ڈاکٹر نکلسن نے بعنوان ”سیکریٹ آف دی سیلف“ کیا تھا، ایک بہت بڑا کارنامہ ہے اور ڈاکٹر نکلسن اس کارنامے کے لیے مبارکباد کے مستحق ہیں۔ یورپ کے لیے چونکہ یہ تصنیف غیر معمولی اہمیت کی حامل تھی لہذا ہر پڑھا لکھا آدمی اس ترجمے کی طرف متوجہ ہوا اور اس کا مطالعہ ضروری سمجھا۔ اس کے بعد یورپ کے مختلف جرائد میں جو تبصرے شائع ہوئے چونکہ وہ اہل ہندوستان کے لیے غیر معمولی اہمیت کے حامل تھے لہذا یہاں کے اہل علم نے فوراً ان تبصروں کے تراجم پر اپنی توجہ مبذول کی اور مولوی سجاد علی انصاری صاحب نے ”معارف“ اعظم گڑھ میں ان تبصروں کی اشاعت کا آغاز کیا۔ چنانچہ سب سے پہلا تبصرہ، جو ہفتہ وار ”پتھم“ میں 1921ء میں شائع ہوا تھا، اس کا ترجمہ جون 1921ء کے ”معارف“ میں طبع ہوا۔ یہ تبصرہ مسٹری ایم فارسٹر نے کیا تھا۔ اردو ترجمے کی ابتدا میں مندرجہ ذیل سطور بطور تمہید شائع ہوئی تھیں:

”پروفیسر نکلسن کے ترجمہ ”اسرار خودی“ کے بعد یورپ میں کلام اقبال پر خاص توجہ ہونے لگی ہے۔ ٹائمز لٹری سپیلمینٹ، لندن ایک سے زائد ریویو کر چکا ہے۔ ذیل میں اس ریویو کا ترجمہ درج کیا جاتا ہے جو مسٹری ایم فارسٹر کے قلم سے انگلستان کے مشہور ہفتہ

وار ”آپتھم“ میں شائع ہوا۔“

پھر جب کیمبرج یونیورسٹی کے پروفیسر ڈکنسن کا تبصرہ ایک ہفتے بعد لندن کے ہفتہ وار رسالے ”نیشن“ میں شائع ہوا تو اس کا اردو ترجمہ بھی سجاد علی انصاری نے کیا اور یہ بھی ”معارف“ کے ستمبر 1921ء کے شمارے میں شائع ہوا۔ تمہید کے الفاظ یہ ہیں:

”اقبال کی کتاب ”اسرار خودی“ پر انگلستان کے ادبی رسالے ”آپتھم“ نے جو ریویو کیا تھا اس کا ترجمہ جون کے معارف میں دیا جا چکا ہے۔ ذیل میں ایک دوسرے ہفتہ وار رسالے نیشن کے ریویو کا ترجمہ درج کیا جاتا ہے جو کیمبرج کے پروفیسر ڈکنسن کے قلم سے نکلا ہے۔“

مولوی سجاد علی صاحب نے فارسٹر کے تبصرے کے متعلق جو رائے ظاہر کی تھی وہ ذیل میں درج کی جاتی ہے:

”ڈاکٹر اقبال پر فارسٹر صاحب کا ریویو مغربی تنقید کی گہرائیوں کی بین مثال ہے۔ ناقد پر اس بات کی کوئی ذمہ داری نہیں کہ شعر کو صحیح طور پر سمجھے یا شاعر کو۔ انصاف پسندی بس یہی چاہتی ہے کہ تعریف اور مذمت ساتھ ساتھ ہو۔“

البتہ اقبال نے ڈکنسن کے تبصرے کی تعریف کی ہے اور اسے سب سے دلچسپ بتایا ہے۔

ڈاکٹر ملک راج انند نے اپنے ایک انگریزی مضمون میں، جو رائل اکیڈمی جرنل میں شائع ہوا تھا، نکلسن کے ترجمہ ”اسرار خودی“ کے متعلق لکھا ہے:

”مسٹر ہربرٹ ریڈ نے مغربی شعرا کے کلام سے اس کا موازنہ

کرتے ہوئے لکھا تھا: ”اقبال کی دو نظموں پر والٹ و ہٹمین کے فلسفہ اقدام و عمل کا اثر پڑا ہے وہ لکھتا ہے کہ وہٹمین کا نصب العین اس اعتبار سے بہت اہمیت رکھتا ہے کہ وہ نظری نہیں بلکہ عملی ہے۔ صرف ایک شاعر ایسا ہے جس کے ہاں یہ چیز نظر آتی ہے اور وہ بھی ہماری نسل اور ہماری قوم سے نہیں ہے۔ میری مراد محمد اقبال سے ہے جن کی نظم ”اسرار خودی“ کا ترجمہ ڈاکٹر رینالڈ نکلسن نے کیا ہے اور میکملن کے اہتمام سے شائع ہوا ہے۔ ادھر ہمارے ملک کے متشاعر تو کیٹس کے زمانے کی پرانی ڈگر پر چل رہے ہیں اور بلیوں اور پرندوں یا دوسرے چھوٹے چھوٹے موضوعات پر نظمیں لکھ رہے ہیں اور ادھر لاہور میں ایک ایسی نظم شائع ہو رہی ہے جس نے ہندوستان کے مسلمان نوجوانوں پر پوری طرح تسلط کر لیا ہے۔ ایک مسلم نوجوان لکھتا ہے کہ ”اقبال اس عہد کا مسیح ہے جس کی آتش نفسی نے مردوں کو زندہ کر دیا ہے۔“ تم پوچھو گے کہ آخر اس میں کون سی ایسی ظاہری کشش ہے جس نے لوگوں کے دل اپنی طرف کھینچ لیے؟ اس کا جواب یہ ہے کہ یہ معجزہ اس قسم کی کسی ظاہری کشش کا مرہون منت نہیں ہے جو مبلغوں اور دنیا کو نجات کا پیغام دینے والوں کے لیے مخصوص ہے۔ یہ اعجاز ایک نظم نے دکھایا ہے جس کے حسن وہ جمال کے آئینہ میں فلسفہ جدید کے اکثر مسائل منعکس نظر آتے ہیں۔ اس میں خیالات کی فراوانی ہے لیکن ان میں اتحاد پایا جاتا ہے اور اس کی منطق ساری کائنات کے لیے آواز غیب کا حکم رکھتی ہے۔“

مسٹر ریڈ کا شمار مغرب کے بہترین شاعروں اور نقادوں میں ہوتا ہے۔ اس کا یہ خراج تحسین ایسا ہے جسے اقبال کو اپنی نگاہ کا فخر اور طرہ امتیاز تصور کرنا چاہئے۔“

مسٹری ایم فارسٹر کا تبصرہ 1921ء میں ”اپتھم“ کے جس شمارے میں شائع ہوا تھا وہ اتفاق سے مجھے لاہور کی پنجاب پبلک لائبریری میں نظر آیا۔ میں نے اسے کسی طرح مستعار حاصل کیا اور اپنے بھائی عبدالرحمن چغتائی مرحوم کے ہمراہ سیدھا علامہ کی خدمت میں پہنچا۔ رسالہ ان کی خدمت میں پیش کیا تو بہت خوش ہوئے کیونکہ ابھی تک انہوں نے یہ رسالہ نہیں دیکھا تھا۔

اسی طرح پروفیسر براؤن نے 1921ء کے رسالہ ایشیاٹک سوسائٹی لندن میں ”اسرار خودی“ کے اس ترجمے پر تبصرہ کیا تھا جس کا ذکر پروفیسر نکلسن کے تبصرہ ”پیام مشرق“ کے ضمن میں کیا گیا ہے۔

ڈاکٹر نکلسن کے ترجمہ ”اسرار خودی“ کو اطالوی زبان میں بھی منتقل کیا گیا تھا۔ یہ ترجمہ اٹلی کے ایک فاضل اے بونوجی (A. Bonucci) نے کیا اور 1921ء میں شائع ہوا۔ یہ بھی حقیقت ہے کہ ”اسرار خودی“ کی اولین اشاعت پر ہندوستان کے بعض علمی حلقوں میں اچھا خاصا ہیجان پایا جاتا تھا۔ چنانچہ اس سلسلے میں کئی مخالفانہ تبصرے بھی شائع ہوئے۔ یہ مخالفانہ فضا دراصل حضرت علامہ کے ان نظریات کے خلاف رد عمل کے طور پر پیدا ہوئی جو انہوں نے حافظ شیرازی کے فلسفہ تصوف کے متعلق ”اسرار خودی“ میں ظاہر کئے تھے۔ اس سلسلے میں تبصروں پر ہی اکتفا نہیں کیا گیا بلکہ بعض حضرات نے تو کتابیں بھی لکھ ڈالی تھیں۔ بالآخر ”اسرار خودی“ کی دوسری اشاعت کے موقع پر حافظ کے متعلق تمام مواد حضرت علامہ نے خارج کر دیا اور وہ مقدمہ بھی حذف کر دیا جو اپنے نظریات کی تائید میں

انہوں نے ”اسرار خودی“ کی پہلی اشاعت میں شامل کیا تھا۔

غیر ملکی تنقید نگاروں میں سے فارسٹر برابر علامہ کے نظریات پر لکھتے رہے۔ انہوں نے 1953ء کے ”پاکستان ریویو“ میں اور پھر 21 اپریل 1959ء کے ”پاکستان ٹائمز“ میں ”یوم اقبال“ کے موقع پر مضامین لکھے۔

راقم کا کام اس سلسلے میں فقط اس قدر تھا کہ ”اسرار خودی“ کے ضمن میں شائع ہونے والے تبصرے، مضامین اور کتابیں بیشتر راقم نے فراہم کر کے علامہ کی خدمت میں پیش کیں اور اس سلسلے کی خط و کتابت میں بھی برابر ان کے ساتھ تعاون کیا۔

یہاں یہ بھی بتادینا ضروری معلوم ہوتا ہے کہ جب علامہ نے نکلسن کے ترجمہ ”اسرار خودی“ کا مطالعہ کیا تو انہیں کئی جگہ نکلسن کے ترجمے میں سقم نظر آئے۔ چنانچہ انہوں نے کئی بار احباب کی محفلوں میں نکلسن کی ان اغلاط کا ذکر فرمایا تھا۔ میں چونکہ علامہ کی خدمت میں اکثر حاضر رہتا تھا لہذا مجھے ان اغلاط کا علم تھا اور ان کا ذکر میں نے اپنے ایک مضمون میں بھی ضمناً کیا تھا اس ترجمے پر مختلف اخبارات و رسائل میں جو تبصرے شائع ہوئے، علامہ نے ان کا مطالعہ بھی کیا اور بالآخر پروفیسر نکلسن کو ایک مفصل خط لکھا جس کا اردو ترجمہ ”فلسفہ سخت کوشی“ کے عنوان سے ”نیرنگ خیال“ کے سالنامے میں شائع ہوا۔

پھر علامہ نے ”اسرار خودی“ کے ایک نسخے پر وہ تمام تصحیحات درج کیں اور پروفیسر نکلسن کو وہ نسخہ بھیج دیا جو کافی عرصہ ان کے کتب خانے میں پڑا رہا۔ جب 1945ء میں پروفیسر نکلسن کا انتقال ہو گیا تو ان کی لائبریری کا کچھ حصہ کیمبرک کے ایک کتب فروش کے پاس فروخت کی غرض سے پہنچ گیا۔ اتفاقاً ایک روز پروفیسر آربری مذکورہ کتب فروش کی دکان پر پہنچے تو مختلف کتابوں کی ورق گردانی کے دوران میں ”اسرار“ کا وہ نسخہ بھی ان کے ہاتھ لگ گیا جو علامہ نے اپنی تصحیحات کے ساتھ نکلسن کو بھیجا تھا۔ پروفیسر آربری نے وہ نسخہ

ڈاکٹر جاوید اقبال کو دکھایا جوان دنوں کیمبرج میں تھے۔ چنانچہ انہوں نے اس پر ایک مختصر مضمون لکھا اور پھر یہ مواد ”نوٹس آف اقبالز اسرار خودی“ کے نام سے چھپ گیا۔ اسے لاہور کے ناشر شیخ محمد اشرف نے شائع کر دیا ہے۔

1932ء میں راقم الحروف لندن میں تھا جبکہ علامہ اقبال بھی گول میز کانفرنس میں شرکت کی غرض سے لندن آئے ہوئے تھے۔ چنانچہ ہم کچھ احباب علامہ کے مشورے سے کیمبرج گئے اور پروفیسر نکلسن سے مل کر ان سے درخواست کی کہ وہ علامہ کے چیدہ چیدہ اشعار کا انگریزی ترجمہ کر کے دیں تاکہ ہم انہیں عبدالرحمن چغتائی کی تصاویر سے مزین کر کے شائع کر دیں۔ ہم نے انہیں چغتائی کا تیار کردہ مصور کام غالب بھی دکھایا جو ”مرقع چغتائی“ کے نام سے شائع ہو چکا تھا۔ مگر پروفیسر نکلسن نے اپنی دیگر مصروفیات اور خصوصاً بڑھاپے کی وجہ سے معذرت کر دی۔ ہم مایوس لوٹ آئے اور علامہ کو صورت حال سے مطلع کر دیا۔

”اسرار خودی“ نے نہ صرف ہندوستان میں بلکہ یورپ میں بھی ایک ہنگامہ برپا کر دیا اور اس پر طرح طرح کے اعتراضات ہوئے۔ ہندوستان میں جو رد عمل ہوا اس کا ذکر قبل ازیں ہو چکا ہے۔ یہاں صرف یہ بتانا مقصود ہے کہ علامہ کو ”اسرار خودی“ کی اشاعت سے پہلے اس بات کا احساس تھا کہ اس کتاب کی اشاعت کے موقع پر منفی رد عمل ظاہر ہوگا۔ چنانچہ اس کی اشاعت سے پہلے آپ نے اپنے دوست محمد دین فوق کو مشورہ دیا تھا کہ وہ ”طریقت“ کے نام سے ایک رسالہ شائع کریں۔ اس پر انہوں نے اپنے رسالے ”کشمیری میگزین“ کی جگہ اگست 1914ء کو یہ رسالہ شائع کیا جس میں تصوف کے متعلق علامہ کا مفصل تبصرہ بھی شائع ہوا۔ یہ تبصرہ سوال و جواب کی شکل میں ہے جو پڑھنے کے لائق ہے۔ اس میں علامہ کے وہ تمام نظریات موجود ہیں جو ”اسرار خودی“ کی بنیاد بنے تھے مگر کہیں بھی اس بات کا

اشارہ نہیں کیا گیا کہ ”اسرار خودی“ شائع ہو رہی ہے۔ یہ درست ہے کہ علامہ نے غلط قسم کے تصوف اور وحدت الوجود جیسے نظریات کے مضر اثرات سے لوگوں کو حتی الامکان بچانے کی کوشش کی اور انہوں نے ”اسرار خودی“ کے لیے راستہ بھی ایک حد تک ہموار کیا مگر نتیجہ وہی نکلا جس کی انہیں توقع تھی اور ”اسرار خودی“ کی اشاعت پر مخالفت کا طوفان کھڑا ہو گیا۔ ایک خط وہ اپنے دوست محمد دین فوق مدیر ”طریقت“ کو لکھتے ہیں۔ اس میں پیر جماعت علی شاہ کا ذکر ملاحظہ فرمائیے:

”ڈیر فوق!

آپ کبھی ملتے بھی نہیں۔ اب تو آپ ”پیر طریقت“ بھی بن گئے ہیں۔ خدا کرے جلد حافظ جماعت علی شاہ صاحب کی طرح آپ کے ورود کشمیر کے متعلق بھی اطلاعاتیں شائع ہوا کریں۔“

22 جولائی 1915ء

آپ کا خادم، محمد اقبال



ترک موالات

(1920ء)

ہندوستان میں ترک موالات کے اعلان کے بعد جس قوم نے سب سے پہلے اس میں حصہ لیا اور سب سے شدید اثر اس تحریک کا قبول کیا وہ مسلمان تھے۔ اس کا اندازہ اس بات سے لگایا جاسکتا ہے کہ مولانا محمد علی جوہر نے علی گڑھ یونیورسٹی کے طلبہ سے اس تحریک میں شمولیت کی اپیل کی تو باوجود یونیورسٹی سے جذباتی لگاؤ اور جوش و خروش کے مسلمان طلبہ نے انگریزی پروفیسروں کا بائیکاٹ کر دیا جس کا نتیجہ یہ ہوا کہ یونیورسٹی غیر معینہ عرصے کے لیے بند ہو گئی۔ اس کے مقابلے میں گاندھی جی نے سر توڑ کوشش کی کہ کسی طرح بنارس کی ہندو یونیورسٹی بند ہو جائے مگر مدن موہن مالوہ نے ان کی ایک نہ چلنے دی اور بالآخر انہیں بے نیل مرام واپس آنا پڑا۔

اسی طرح لاہور کے اسلامیہ کالج کو بند کرنے کی سر توڑ کوشش ہوئی۔ راقم ان دنوں کالج کے سٹاف میں شامل تھا۔ میاں فضل حسین جیسے مدیر سیکرٹری تھے اور علامہ اقبال جنرل سیکرٹری تھے۔ کالج میں طلبہ کا ایک خاص گروپ اس بات پر مصر تھا کہ کالج کو بند کر دیا جائے۔ مجھے حبیبیہ ہال کا جلسہ اچھی طرح یاد ہے جس میں پروفیسر مظفر الدین قریشی اور طالب علم عبدالباری نے ایسی دھواں دھار تقریریں کی تھیں کہ برطانیہ کی پارلیمنٹ میں بھی ایسی تقریریں نہیں ہوئی ہوں گی۔ یہ تمام تقریریں انگریزی زبان میں ہوئی تھیں جن میں

انگریزوں کے خلاف اور ترک موالات کے حق میں پورا زور خطابت مقررین نے صرف کر دیا تھا۔ اس کے علاوہ روزنامہ ”زمیندار“ نے بھی ایک مقالہ افتتاحیہ سپرد قلم کیا جس میں اسلامیہ کالج کو غیرت دلائی گئی تھی کہ وہ بھی تحریک ترک موالات میں شامل ہو کر اتحاد ملی کا ثبوت دے۔ اس مقالہ افتتاحیہ کا عنوان یہ شعر تھا:

بر در مدرسہ تا چند نشینی حافظ
خیز تا از در میخانہ کشادی طلبیم (؟)

اس کا اثر یہ ہوا کہ کالج میں مکمل طور پر ہڑتال ہو گئی جس سے میاں فضل حسین سخت برہم ہوئے۔ مجھے یاد ہے کہ ایک دن، جبکہ ہڑتال پورے شباب پر تھی، ایک ٹرک کا انتظام کیا گیا اور تمام شوریدہ سر لڑکوں کو پکڑ کر ٹرک میں ڈال دیا گیا۔ پھر یہ ٹرک لڑکوں کو دو دراز مقامات پر چھوڑ آیا جہاں سے وہ دوسرے تیسرے روز پیدل چل کر پہنچے۔ ان میں ایک شخص مسٹر نیلسن (ایک آنکھ والا) یعنی مسٹر غلام حسین بھی شامل تھا جو سب سے زیادہ شوریدہ سر تھا۔ اسی زمانے میں دہلی میں جامعہ ملیہ قائم ہوئی تھی، اگرچہ اس کی مالی حالت سخت خراب تھی۔

پروفیسر خواجہ عبدالحمید لکھتے ہیں: ”نومبر 1920ء میں ہندوستان بھر میں تحریک عدم تعاون زوروں پر تھی۔ لاہور میں کانگریس کے کارکنوں کی خاص توجہ اسلامیہ کالج پر تھی۔ ہندو اور مسلمان اکابر لاہور میں جمع تھے اور ان کی ہدایات پر کانگریسی کارکنوں نے اسلامیہ کالج میں پڑھائی کا کام تقریباً ناممکن بنا دیا تھا، یہاں تک کہ اسلامیہ کالج کا وجود معرض خطر میں پڑ گیا تھا۔ ڈاکٹر اقبال ان دنوں انجمن حمایت اسلام کے جنرل سیکریٹری تھے۔ چنانچہ ایک روز کالج کے چند پروفیسروں نے (جن میں راقم الحروف بھی شامل تھا) یہ فیصلہ کیا کہ ڈاکٹر صاحب کی خدمت میں حاضر ہو کر ان متضاد فتوؤں اور قراردادوں کے متعلق، جن کی بارش ہر سمت سے کالج میں ہو رہی تھی، ان کی رائے دریافت کی جائے۔ ڈاکٹر صاحب ان

دنوں انارکلی والے مکان میں رہتے تھے۔ جب ہم پہنچے تو حسب عادت آرام کرسی پر بیٹھے تھے اور حقے سے شغل فرما رہے تھے (میں نے انہیں ان کی قیام گاہ میں حقے کے بغیر کبھی نہیں دیکھا) ڈیڑھ دو گھنٹے تک تحریک عدم تعاون کے مختلف پہلوؤں پر گفتگو ہوتی رہی۔ معلوم ہوا کہ ابھی انہوں نے اس تحریک کی ضرورت اور اہمیت کے متعلق کوئی قطعی رائے قائم نہیں کی۔ گاندھی جی کی انہوں نے بہت تعریف کی اور جو کام وہ ہندو قوم کے لیے کر رہے تھے اسے مد نظر رکھتے ہوئے فرمانے لگے کہ کوئی تعجب نہ ہوگا اگر ہندوؤں کی آئندہ نسلیں انہیں اتار تسلیم کر لیں۔ آخر میں ہم لوگوں نے دریافت کیا کہ ان حالات میں ہمیں کیا کرنا چاہیے؟ ظریفانہ انداز میں فرمانے لگے کہ جس قدر کام کالج میں ہو سکتا ہے، کرتے جاؤ۔ کہیں ایسا نہ ہو کہ کالج ٹوٹ جائے اور آپ لوگوں کو تلاش روزگار کی زحمت اٹھانا پڑے۔ بلکہ میرا مشورہ ہے کہ ایک وقت کا کھانا چھوڑ دو۔ میں نے بھی یہ کام شروع کر دیا ہے اور میری صحت پر اس کا بہت اچھا اثر پڑا ہے۔ اس پر ایک قبہ بلند ہوا اور ہم لوگ سلام کر کے واپس آ گئے۔“

یہ بہت ہی ابتلا اور آزمائش کا زمانہ تھا جس میں ہر شخص پریشان تھا۔ راقم بھی ان دنوں ڈی پی سکول لدھیانہ سے طویل چھٹی لے کر لاہور آ گیا تھا۔ لاہور میں پارٹ ٹائم ملازمت تو لگئی مگر یہاں بھی روز بروز کالج کو بند کر دینے کا مطالبہ زور پکڑتا جا رہا تھا۔ تاہم یہ کالج محض میاں سرفضل حسین کے مدیرانہ رویے کی بدولت اس طوفان کی نذر ہونے سے بچ گیا۔ جب تحریک ترک موالات میں شرک ہونے اور کالج کو بند کر دینے کا مطالبہ زور پکڑ گیا تو 1920ء میں انجمن حمایت اسلام کے زیر اہتمام مناظرانہ نوعیت کے ایک جلسے کا اہتمام کیا گیا۔ اس میں تمام سرکردہ ارکان مثلاً میاں سرفضل حسین، شیخ عبدالقادر، علامہ اقبال اور مزنگ پارٹی نے شرکت کی۔ کل تیس ارکان اس مذاکرے میں شریک ہوئے۔ علاوہ ازیں مولانا محمد علی جوہر، مولانا شوکت علی اور مولانا ابوالکلام آزاد کو بطور خاص اس جلسے میں مدعو کیا

گیا تھا جنہوں نے پورے زور شور سے ترک موالات کے حق میں تقریریں کیں۔ مولانا آزاد نے ترک موالات کے حق میں تقریر کرتے ہوئے فرمایا کہ جو لوگ مسلمانوں کے دشمن ہیں ان سے ترک موالات کرنا عین ایمان ہے۔ ان لوگوں کی طرف سے، جو ترک موالات کے حق میں نہیں تھے، خان بہادر شیخ عبدالقادر نے تقریر کی اور کہا کہ مسلمان پہلے ہی تعلیمی لحاظ سے خاصے پس ماندہ ہیں۔ اگر ترک موالات میں حصہ لے کر مسلمان طلبہ کو تعلیم سے محروم کیا گیا تو اس سے ہمیں ناقابل تلافی نقصان ہوگا۔ پھر مولانا محمد علی نے ایک طویل تقریر ترک موالات کے حق میں کی جس کے بعد ممبران کی تحریک سے ایک ریزولوشن پیش کیا گیا۔ اس میں تحریر تھا کہ گورنمنٹ سے آئندہ کوئی مالی امداد نہ لی جائے اور یہ مالی بوجھ مسلمان قوم خود اٹھائے۔ نیز اگر طلبہ کثرت رائے سے منظور کر لیں تو کالج کا الحاق یونیورسٹی سے ختم کر دیا جائے۔

جب یہ ریزولوشن پیش ہوا تو علامہ اقبال اور دوسرے تمام ہم خیال ارکان نے اس کی سخت مخالفت کی۔ کیونکہ سوال امداد کا نہیں تھا اور نہ ہی مالی امداد کو بنیادی اہمیت حاصل تھی۔ اصل مسئلہ طلبہ کی تعلیم اور مستقبل کا تھا جو کالج بند ہونے سے یقیناً خطرے میں پڑ جاتا۔ اس موقع پر علامہ نے خود بھی ایک خط روزنامہ ”زمیندار“ کو اسلامیہ کالج کے یونیورسٹی سے الحاق کے بارے میں 15 نومبر 1920ء کو لکھا جو ”زمیندار“ میں 18 نومبر 1920ء کو طبع ہوا۔ چنانچہ آپ لکھتے ہیں:

”السلام علیکم! آج کے ”زمیندار“ میں جنرل کونسل انجمن حمایت اسلام لاہور کے جلسہ منعقدہ 14 نومبر 1920ء کی کارروائی پر آپ نے جو کچھ لکھا ہے اس میں ایک آدھ فروغ گذاشت ہو گئی ہے جس کا ازالہ عام مسلمانوں کی آگاہی کے لیے ضروری ہے، لہذا یہ

چند سطور لکھتا ہوں۔ مہربانی کر کے اپنے اخبار میں درج فرما کر ممنون کیجئے۔ اراکین کونسل کے سامنے تین تجویزیں تھیں:

1- اسلامیہ کالج کا الحاق پنجاب یونیورسٹی سے جاری رکھا جائے۔ محرک میاں فضل حسن صاحب سیکرٹری کالج، موید مولوی فضل الدین صاحب و اُس پریذیڈنٹ انجمن۔

2- انجمن حمایت اسلام اپنے طور پر علمائے پنجاب و ہندوستان کی ایک کانفرنس بلائے جس میں حالات حاضرہ سے واقف کار لوگ بطور مشیر کام کریں تاکہ حضرات علما مسائل متنازعہ فیہ کے ہر پہلو پر پوری بحث و تمحیص کے بعد نتائج پر پہنچیں۔ علما کی اس بحث میں مشیروں کو رائے دینے کا کوئی حق نہ ہوگا اور فیصلہ کثرت آراء سے ہو گا۔ اختتام کانفرنس تک اسلامیہ کالج کا الحاق یونیورسٹی سے قائم رہے۔ محرک مولوی ابراہیم سیالکوٹی۔

3 جمعیت علما کا اجلاس دہلی میں عنقریب ہونے والا ہے۔ ان کے فتوے کا انتظار کیا جائے اور چند حضرات انجمن کی طرف سے بطور وفد اس جلسے کے بحث و مباحثہ میں شریک ہوں۔

محرک ڈاکٹر کچلو،

اس طویل خط میں کئی امور زیر بحث آگئے ہیں۔ ویسے یہ ضروری بھی نہیں کہ ہم اس

طویل خط کو مکمل طور پر یہاں نقل کر دیں، تاہم اس خط میں لکھا ہے کہ:

مولانا محمود حسن کے فتویٰ میں الحاق کے متعلق کوئی سوال نہیں کیا

گیا۔ اسی طرح مولوی اشرف علی صاحب تھانوی کی خانقاہ کا فتویٰ یا

مضمون ترک موالات کے مسئلے پر ایک عام بحث ہے۔۔۔ ایک دوست سے سنا کہ پروفیسر حاکم علی صاحب اسلامیہ کالج نے اپنے فتوے کی تصدیق میں مولوی احمد رضا صاحب بریلوے سے ایک فتویٰ حاصل کیا ہے۔ پروفیسر خود بھی بریلی تشریف لے گئے تھے۔ لاہور آنے پر انہوں نے مولوی اصغر علی روجی سے استدعا کی کہ وہ بھی مولوی احمد رضا صاحب کے فتوے پر دستخط کر دیں۔ چونکہ حضرات دیوبند اور مولوی اشرف علی تھانوی صاحب پر اس فتوے میں سب و شتم کیا گیا تھا اس واسطے مولوی اشرف علی صاحب نے اس پر دستخط کرنے سے انکار کر دیا۔

قوم آوارہ عنان تاب ہے پھر سوئے حجاز
۔۔۔ لیکن مسلمانان پنجاب سے میری التماس ہے کہ وہ اس کام کو توکل بخدا اپنے ذمے لیں اور لاہور یا باہر کے مسلمانوں میں سے کوئی اللہ کا بندہ اور نبی امی کا عاشق ایسا نکلے کہ اس کا نفرس کا تمام خرچ اپنے ذمے لے لے۔۔۔۔۔ اگر تمام حالات سننے کے بعد فقہائے اسلام کی یہی رائے ہو کہ الحاق قائم رکھا جائے تو میں بھی نہایت خوشی کے ساتھ اراکین انجمن کا ہم نوا ہوں۔

محمد اقبال



خضر راہ

حضرت علامہ نے اپنی مشہور نظم ”خضر راہ“ پہلی جنگ عظیم (1914ء-1918ء) کے بعد انجمن حمایت اسلام کے سالانہ جلسے منعقدہ اپریل 1922ء میں پڑھی تھی۔ برسوں کے بعد انجمن کا یہ جلسہ اسلامیہ ہائی سکول شیرانوالہ گیٹ کے صحن میں منعقد ہوا تھا۔ تمام صحن اور گیلری میں سامعین کا ہجوم تھا۔ سٹیج پر ایک قالین بچھا دیا گیا تھا اور تکیہ بھی رکھ دیا گیا تھا۔ علامہ جب وقت مقررہ پر جلسہ گاہ میں داخل ہوئے تو سامعین کے جوش اور جذبے کی عجیب کیفیت تھی۔ آپ کے ہمراہ سٹیج پر آپ کے عزیز دوست نواب سر ذوالفقار علی خاں رئیس مالیر کوٹلہ اور خان بہادر سر عبدالقادر بھی آپ کے دائیں اور بائیں موجود تھے۔ علامہ نہایت معمولی لباس یعنی شلوار اور کوٹ میں ملبوس تھے اور سر پر لنگی مع کلاہ تھی۔ چونکہ ان دنوں آپ نقرس کے موذی مرض میں مبتلا تھے اور زیادہ دیر تک کھڑے نہیں رہ سکتے تھے اس لیے آپ کے لیے بیٹھ کر پڑھنے کا انتظام کیا گیا تھا۔

مبصرین لکھتے ہیں کہ یہ نظم دراصل دنیا کی موجودہ سیاست پر ایک تبصرہ ہے جس میں نہایت دل نشیں انداز میں سلطنت کی حقیقت، جمہوری نظام کی فسوں کاریاں اور قیصریت کے نظر فریب بہروپ دکھائے گئے ہیں۔ مجالس آئین اور اصلاحات وغیرہ کی تمام شعبہ بازیوں نے بے نقاب کر دی ہیں۔ مزدوروں کی کمر شکن محنت اور سرمایہ داروں کے غیر منصفانہ نظریات کی قلعی کھولی ہے۔

علامہ کے نظم شروع کرنے سے پیشتر مسٹر محمد صدیق نے، جو اے جی کے دفتر میں ملازم تھے۔ ایک نعت نہایت دلکش ترنم سے پڑھی۔ اس کے بعد آپ نے اپنی یہ نظم، جو کتابی صورت میں بھی چھپ چکی تھی، اپنے مخصوص ترنم کے ساتھ پڑھنی شروع کی تو تمام مجمع ہمہ تن گوش ہو گیا۔ جب آپ نظم کے بندنہم پر پہنچے اور یہ اشعار پڑھے:

کیا سناتا ہے مجھے ترک و عرب کی داستاں
مجھ سے کچھ پنہاں نہیں اسلامیوں کا سوز و ساز
لے گئے تثلیث کے فرزند میراث خلیل
خشت بنیاد کلیسا بن گئی خاک حجاز

تو تمام اطراف سے آہ و بکا کا شور بلند ہوا۔ خود علامہ بھی اس قدر متاثر ہوئے کہ آپ کی بچکی بندھ گئی۔ آپ نے نظم پڑھنا بند کر دی اور تقریباً نصف گھنٹے تک سکنتے کا عالم طاری رہا۔ اس کے بعد آپ نے پھر نظم اسی بندنہم سے پڑھنی شروع کی اور اس کے بعض اشعار کی توضیح بھی کی۔ خصوصیت سے اس بند کے آخری شعر کی تشریح فرمائی جو یہ ہے:

گفت رومی ہر بنائے کہنہ کا یاداں کنند
می نہ دانی اول آں بنیاد را ویراں کنند
یہ نظم سننے کے لیے ہمارے دوست پروفیسر کشمیر اسٹگھ، بھائی ویرسٹگھ اور کا کا ہر نام سنگھ
خاص طور پر امرتسر سے آئے تھے۔ چنانچہ ہم ”خضر راہ“ کے اس شعر پر دیر تک گفتگو کرتے
رہے:

اور وہ پانی کے چشمے پر مقام کارواں
اہل ایمان جس طرح جنت میں گرد سلسبیل

www.urduchannel.in



میاں سر فضل حسین

1931ء میں لندن کی گول میز کانفرنس کے موقع پر گاندھی جی مسلمانوں کے اتحاد سے سخت پریشان تھے۔ وہ بار بار ڈاکٹر انصاری کو یاد کر رہے تھے اور انہیں بھی کانفرنس میں شریک کرنے پر مصر تھے۔ مطلب یہ تھا کہ حقوق کے معاملے میں جداگانہ انتخاب کا مطالبہ کرنے والوں کے بالمقابل مخلوط انتخاب کے حامیوں کو سامنے لا کر مسلمانوں کے اتحاد میں رخنہ ڈالا جاسکے۔ مگر ڈاکٹر انصاری کو چونکہ اس کانفرنس میں شرکت کی دعوت نہیں دی گئی تھی اس لیے گاندھی جی کو اپنی کامیابی مشکوک نظر آرہی تھی۔

جب کانفرنس آئین کے وفاقی حصے پر بحث کرنے کے لیے آمادہ ہو گئی تو مسلمان نمائندوں نے مطالبہ کیا کہ جب تک وفاقی اداروں میں مسلمانوں کا حصہ متعین نہ ہو جائے ہم وفاق کی بحث میں حصہ نہیں لیں گے۔ لیکن جب بعض نمائندے مثلاً چودھری ظفر اللہ خاں وغیرہ مسلمان نمائندوں کے اس مطالبے کو پس پشت ڈال کر بحث میں شمولیت پر تیار ہو گئے تو علامہ اقبال اور مولوی شفیع داؤدی نے کانفرنس میں شرکت نہیں کی اور انگلستان سے واپس روانہ ہو گئے۔ مولانا سائلک لکھتے ہیں کہ غالباً روم پہنچ کر مہر صاحب نے، جو اس سفر میں علامہ کے ہمراہ تھے، ایک تار دیا تھا جس کے الفاظ یہ تھے کہ مولوی داؤدی نے بطور احتجاج گول میز کانفرنس سے استعفادے دیا ہے اور ڈاکٹر اقبال کے ساتھ وطن واپس آرہے ہیں۔

سالک صاحب لکھتے ہیں: ”ایک دن لاہور میں ملک فیروز خاں نون نے مجھے ٹیلی فون پر بتایا کہ آپ سے میاں فضل حسین آج رات آٹھ اور نو بجے کے درمیان دہلی سے ٹیلی فون پر بات کریں گے۔ آپ فون پر موجود رہیے۔ چنانچہ میاں صاحب کا فون آیا اور انہوں نے مجھ سے کہا کہ ”سالک صاحب! کیا خیال ہے آپ کا؟ آپ کے دوست ڈاکٹر اقبال احمق ہیں یا نہیں؟“ میں نے کہا ”آپ دونوں برابر کے دوست ہیں، ایک دوسرے کو اچھی طرح سمجھتے ہیں میں آپ دونوں سے چھوٹا ہوں۔ آپ میری تائید کیوں چاہتے ہیں؟“ کہنے لگے ”میں تو یہاں حکومت ہند میں اقبال کی قابلیت اور علیت کا سکہ جمانے کی کوشش کرتا ہوں تاکہ انہیں کوئی اچھی اسمی مل جائے مگر اقبال ہمیشہ کلاف توقع کوئی نہ کوئی حرکت ایسی کر بیٹھتے ہیں جس سے سارا کیا دھرا خاک میں مل جاتا ہے۔ اب دیکھئے انہوں نے کانفرنس سے استعفا دے دیا ہے۔ بھلا اس تیزی کی کیا ضرورت تھی۔ دوسرے ممبر بھی تو ہیں۔ جب انہوں نے استعفا دینے کی ضرورت محسوس نہیں کی تو اقبال کو کیا پڑی تھی کہ استعفا دے کر نکوبنتے۔“ میں نے عرض کیا کہ تار کے الفاظ ایسے ہیں کہ استعفا کا لفظ صرف مولوی شیخ داؤدی کے نام کے ساتھ ہے۔ ڈاکٹر اقبال کے متعلق صرف اتنا لکھا ہے کہ وہ واپس آرہے ہیں۔ میاں صاحب ہنس کر کہنے لگے کہ یہ اخبار نویسوں کا سا غیا تو آپ کسی اور کو دیتے۔ حکومت ہند کے ذرائع اطلاعات اخبار نویسوں کے وسائل سے زیادہ معتبر ہیں۔ ہمیں اطلاع مل چکی ہے کہ اقبال نے استعفا دے دیا ہے میرے نزدیک انہوں نے سخت نادانی کی ہے۔“

اصل بات یہ تھی کہ میاں صاحب ہمیں ڈاکٹر صاحب کا نیاز مند سمجھتے تھے اور ہمیشہ ان کے متعلق اپنے طرز عمل کو حق بجانب ثابت کرنے کے لیے ان کی فروگزاشتیں ہم سے بیان کیا کرتے تھے تاکہ ہم یہ سمجھ لیں کہ میاں صاحب تو ڈاکٹر صاحب کی مدد کرنا چاہتے ہیں لیکن ڈاکٹر صاحب ہی انہیں موقع نہیں دیتے لہذا قصور ڈاکٹر صاحب کا ہے۔ بہر حال میں نے ”انقلاب“

میں لکھا کہ ”ابھی یہ معاملہ صاف نہیں ہوا کہ علامہ اقبال نے بھی کانفرنس سے استعفا دے دیا ہے یا نہیں، لیکن اگر یہ خبر درست ہے تو ڈاکٹر صاحب نے بالکل وہی کیا ہے جس کی ان سے بحیثیت نمائندہ مسلمانان ہند توقع کی جاسکتی تھی۔ اور جن لوگوں نے وفاق میں مسلمانوں کے موقف کا کوئی فیصلہ کرائے بغیر کانفرنس سے تعاون کا ارادہ کیا ہے وہ غلطی پر ہیں۔ وہ مسلمانوں کی نمائندگی کا حق ادا نہیں کر رہے ہیں۔“

ڈاکٹر صاحب جب وطن واپس پہنچ گئے تو کچھ دنوں کے بعد میاں فضل حسین بھی دہلی سے لاہور آ گئے۔ ایک شام ڈاکٹر صاحب اور مہر صاحب ان سے ملنے کے لئے گئے۔ سالک بیان کرتے ہیں کہ دونوں دوستوں میں مزے مزے کی چوٹیں ہوتی رہیں اور ملکی سیاست پر گفتگو بھی جاری رہی۔ اسی دوران میں میاں صاحب نے ڈاکٹر صاحب سے پوچھا ”کیوں بھی اقبال! تمہاری بیوی پردہ کرتی ہے؟“ انہوں نے جواب دیا کہ ہاں پردہ کرتی ہے جیسے تمہاری بیوی کرتی ہے۔ میاں صاحب نے یہ سوال اس لیے کیا تھا کہ ان دنوں ایک ایسے ممتاز آدمی کی تلاش تھی جسے جنوبی افریکہ میں گورنر جنرل ہند کا ایجنٹ بنا کر بھیجا جاسکے، اور اس کی بیوی پردہ نہ کرتی ہوتا کہ موجودہ رسوم کے مطابق میزبان کے فرائض انجام دے سکے۔ میں نے فوراً بھانپ لیا اور میاں صاحب سے کہا کہ آپ یہ سوال اس لیے کر رہے ہیں کہ ڈاکٹر صاحب کو جنوبی افریکہ بھیجنا چاہتے ہیں؟ کہنے لگے آپ کی تیز فہمی کی داد دینی پڑتی ہے۔ میرے ذہن میں واقعہ یہی بات تھی۔ ڈاکٹر صاحب نے ہنس کر فرمایا کہ میں اب تک تین بیویاں کر چکا ہوں جو پردہ کرتی ہیں۔ آپ کے خیال میں اب ایک چوتھی بھی کر لی جائے جو پردہ نہ کرتی ہو۔ گویا تین بیویاں تو پرائیویٹ ہیں، اب ایک پبلک بیوی بھی ہو جائے۔ اس پر بہت زور دار قہقہہ لگا اس کے بعد ڈاکٹر صاحب نے فرمایا کہ میری تجویز مانو تو بیگم شاہ نواز کو ایجنٹ بنا کر بھیج دو، کیونکہ ان کی سیاسی خدمات بہت قابل

قدر ہیں، اور میاں شاہ نواز کو ان کے ساتھ بطور رفیق حیات بھیج دو۔ بہر حال میاں صاحب کی یہ تجویز لطیفہ کی حد تک ہی رہی اور کچھ عرصے کے بعد سید رضا علی اس عہدے پر مامور کر کے بھیج دیئے گئے۔ انہیں میزبانی کے لئے جنوبی افریکہ ہی کی ایک خاتون سے شادی کرنی پڑی جن کا نام مس کیمر تھا۔

25۔ علامہ سید انور شاہ

(بحث زمان و مکان)

علامہ اقبال کی محفل میں جب کبھی علوم اسلامی کا ذکر آتا تو اکثر علمائے وقت کے علمی کارناموں پر بھی تبصرہ ہوتا۔ چنانچہ آپ کے سامنے اکثر حضرت سید انور شاہ صاحب کا ذکر بھی ہوتا کہ آپ بڑے پائے کے عالم دین ہیں اور علوم دین کے امام زمانہ ہیں۔ اکثر آپ کے تلامذہ دیوبند کے ساتھ بھی اسی طرح کا ذکر ہوتا جو علامہ اقبال کے دل میں ان سے بالمشافہ ملاقات کا ولولہ پیدا کر دیتا۔ سید صاحب دیوبند کے مدرسہ قاسم العلوم میں مدرس اول کے عہدے پر فائز تھے اور علامہ چاہتے تھے کہ آپ سے کسی وقت بالمشافہ مسائل حاضرہ پر گفتگو ہو۔

راقم کا قیام لدھیانہ میں جنوری 1915ء سے لے کر مئی 1923ء تک رہا۔ اس عرصے میں وہاں اکثر طلبا اور علمائے دیوبند سے ملاقات کی سعادت نصیب ہوئی۔ اس سلسلے میں مفتی محمد نعیم صاحب اور مولوی حبیب الرحمن لدھیانوی خاص طور پر قابل بیان ہیں جن کی معرفت 1916ء میں چند علمائے دیوبند سے ملاقات ہوئی۔ یہ علماء دیوبند سے لدھیانہ تشریف لائے تھے جن میں مولانا حافظ محمد احمد مہتمم مدرسہ دیوبند بھی تھے جو مولانا محمد قاسم نانوتوی کے صاحبزادے تھے۔ ان کی آنکھوں میں موتیا اتر آیا تھا اور وہ علاج کے لیے براستہ لدھیانہ موگا ضلع فیروز پور جانا چاہتے تھے۔ ان کے ہمراہ مولانا سید انور شاہ صاحب اور مولوی حبیب الرحمن عثمانی صاحب بھی تھے۔ انہوں نے مولانا حافظ محمد احمد صاحب کو موگا

لے جا کر آپ کی آنکھوں کا آپریشن کروایا جو بہت کامیاب رہا۔

میں 1928ء میں حیدرآباد دکن میں تھا جہاں حافظ محمد احمد صاحب بھی مقیم تھے۔ وہیں آپ کا انتقال 18 اکتوبر 1928ء کو ہوا تھا اور میں نے یہ خبر روزنامہ ”رہبر دکن“ میں پڑھی تھی آپ کے لیے حضور نظام عثمان علی خاں نے ایک خاص فرمان جاری کیا تھا کہ آپ کو قبرستان ”خطہ صالحین“ میں دفن کیا جائے۔

غرض کہ علمائے دیوبند سے میری یہ ملاقات ایک سعادت کا درجہ رکھتی تھی۔ میں جب 1916ء کا وہ زمانہ یاد کرتا ہوں تو اللہ کا شکر ادا کرتا ہوں۔ بطور خاص متذکرہ بالا علمائے لدھیانہ کا بے حد شکر گزار ہوں جن کی معرفت ان سے ملاقات ہو گئی۔

میں نے 1916ء کی اس ملاقات میں پہلی بار سید انور شاہ صاحب کو دیکھا تھا۔ آپ کا لباس۔۔۔ چکن اک بڑا کرتہ، شرعی پاجامہ اور سر پر عمامہ۔۔۔ دیکھ کر ان کی شرافت کا اندازہ ہوتا تھا۔ لدھیانہ میں مولوی محمد زکریا والد مولوی حبیب الرحمن لدھیانوی کو بھی میں نے دیکھا تھا۔ یہ حضرات 1924ء میں علامہ اقبال کی زوجہ کی فاتحہ خوانی کی غرض سے آئے تھے جو 23 مئی 1924ء کو فوت ہوئی تھیں۔

اس کے بعد حضرت سید انور شاہ صاحب اعلیٰ اللہ مقامہ کو میں نے جمعیتہ العلماء کے جلسہ 1921ء کے موقع پر لاہور میں دیکھا اور ان سے ملاقات بھی ہوئی۔ اس جلسے کا اعلان روزنامہ ”زمیندار“ میں اس طرح ہوا تھا:

جمعیتہ العلماء ہند کا تیسرا سالانہ جلسہ
بصدرات حضرت ابو الکلام صاحب آزاد
19 ، 18 اور 20 نومبر 1921ء
کو لاہور میں بریڈلا ہال میں ہو گا

جلسہ تین دن ہوگا۔ داخلہ بذریعہ ٹکٹ ہوگا۔ ارکان جمعیت
العلمائے ہند، حضرات قارئین، معزز مندوبین، علمائے کرام، سجادہ
نشینان اور اکابر ملک و ملت کا قیام، طعام اور داخلہ جلسہ بلا قیمت ہو
گا۔ علاوہ ازیں شریک ہونے والے حضرات 13 نومبر تک ہمیں
اطلاع دیں۔

عبدالقادر قسوری، صدر مجلس استقبالہ

(زمیندار، 4 نومبر 1921ء)

ہندوستان کی تاریخ میں یہ زمانہ بڑے ابتلا کا زمانہ تھا۔ پہلی جنگ عظیم کا آغاز
1914ء میں ہوا جو اکتوبر 1918ء میں ختم ہوئی۔ اس جنگ نے سیاسی ماحول میں ایک
انقلاب عظیم برپا کر دیا تھا۔ اس کے فوراً بعد جلیاں والا باغ امرتسر میں ہزار ہا بے گناہ لوگوں
پر گولی چلانا، رولٹ ایکٹ کی مخالفت اور عدم تعاون کی تحریک کے فروغ سے ہر طرف ایک
طلاطم نظر آتا تھا۔ اس سے ہر ذی شعور انسان، جو سیاسیات ملکی سے دلچسپی رکھتا تھا اور اپنے
ملک سے محبت کرتا تھا، نہایت بے چین تھا۔ ہر طرف ملک میں آزادی کے نعرے لگ رہے
تھے۔ یہی زمانہ تھا کہ یہ کل ہند اجتماع لاہور میں (1921ء میں) تجویز کیا گیا جس کے
روح رواں دراصل قبلہ مولوی عبدالقادر قسوری تھے۔

شاہ صاحب سے علامہ کی پہلی ملاقات:

جیسے کہ ذکر ہوا، اس جلسے میں داخلہ بذریعہ دعوت نامہ تھا۔ چونکہ ہجوم بے حد تھا لہذا تمام
علماء اور مندوبین بریڈلا ہال کے عقب والے دروازے سے داخل ہو رہے تھے۔ میں اور
علامہ اقبال بالکل ساتھ ساتھ تھے۔ جب ہم ہال میں داخل ہو رہے تھے تو میں نے دیکھا کہ

قبلہ سید انور شاہ صاحب بھی ہمارے دوش بدوش ہیں۔ میں نے فوراً حضرت علامہ سے اشارۃً عرض کیا کہ آپ سید انور شاہ صاحب ہیں۔ چنانچہ دونوں حضرات ایک دوسرے سے مل کر بہت خوش ہوئے کیونکہ یہ ان کی پہلی بالمشافہ ملاقات تھی۔ اسی وقت جلسے کے بعد ملنے کا پروگرام چند الفاظ میں طے ہو گیا۔

اس کے بعد مولانا سید انور شاہ صاحب سے اکثر علامہ کی ملاقات رہی۔ کبھی اپنے مکان پر اور کبھی دوسرے مقامات پر جہاں لاہور کے قیام کے دوران میں شاہ صاحب ٹھہرے ہوئے تھے، بلکہ خط و کتابت بھی ہوتی رہی۔

اس زمانے میں لاہور میں مولانا احمد علی مرحوم کے ادارہ خدام الدین نے خاصی شہرت اور مقبولیت حاصل کر لی تھی۔ علما کے ایسے ایسے شاندار اجتماع ہوئے کہ لاہور کی تاریخ میں ان کی کوئی مثال نہیں مل سکتی۔ ان اجتماعات میں عموماً لاہور کے رؤسا بھی شرکت کرتے تھے۔ مثال کے طور پر سر میاں محمد شفیع، سر عبدالقادر اور دیگر حضرات شامل ہو کر مستفید ہوتے تھے اور علامہ اقبال بھی تشریف لاتے تھے۔ اسی ادارے کے تحت ایک ایسا ہی شاندار جلسہ مارچ 1925ء میں ہوا تھا جس میں علمائے دیوبند تشریف لائے تھے۔ جب میں نے علامہ سے ان اہل علم حضرات کی تشریف آوری کا ذکر کیا تو آپ نے فوراً علی بخش سے قلم دان طلب کر کے ایک خط حضرت سید انور شاہ صاحب کو لکھا جسے میں ذیل میں درج کرتا ہوں:

”مخدوم و مکرم حضرت قبلہ مولانا صاحب!

السلام علیکم ورحمۃ اللہ وبرکاتہ۔ مجھے ماسٹر عبداللہ صاحب سے ابھی معلوم ہوا ہے کہ آپ انجمن خدام الدین کے جلسے میں تشریف لائے ہیں اور ایک دو روز قیام فرمائیں گے۔ میں اسے اپنی بڑی سعادت تصور کروں گا اگر آپ کل شام اپنے درینہ مخلص کے ہاں

کھانا کھائیں۔ جناب کی وساطت سے حضرت مولوی حبیب الرحمن صاحب قبلہ عثمانی، مولوی بشیر احمد صاحب اور جناب مفتی عزیز الرحمن صاحب کی خدمت میں بھی یہی التماس ہے۔ مجھے امید ہے کہ جناب اس عریضہ کو شرف قبولیت بخشیں گے آپ کو قیام گاہ سے لانے کے لیے سواری یہاں سے بھیج دی جائے گی۔

لاہور، 12 مارچ 1925ء

مخلص محمد اقبال، 1

اس کا جواب قبلہ شاہ صاحب نے فوراً اسی خط کی پشت پر فارسی زبان میں، ذیل کے

الفاظ میں دیا:

”جناب مستطاب دام عزہ!

السلام علیکم ورحمۃ اللہ وبرکاتہ۔۔۔ احقر و دیگر حضرات ہمگی

ارشاد جناب سامی قبول کردند والسلام

احقر محمود انور عفی اللہ عنہ“

اس دعوت کے موقع پر خدام الدین کے مولانا احمد علی صاحب

1 اقبال نامہ، حصہ دوم، لاہور 1951ء، ص 257

سید عطاء اللہ شاہ بخاری صاحب، مولانا حبیب الرحمن لدھیانوی صاحب اور دیگر علمائے دیوبند بھی موجود تھے۔ یہ محفل طعام بہت ہی دلچسپ اور پراز معلومات تھی۔ خاص کر مسئلہ سود پر گفتگو زیادہ مفصل ہوئی۔ اس سے جب فارغ ہوئے تو مولانا حبیب الرحمن عثمانی صاحب نے علامہ اقبال سے دریافت فرمایا کہ ایک تبصرہ عنایت اللہ مشرقی کی کتاب ”تذکرہ“ پر ”زمیندار“ اخبار میں پڑھا تھا، وہ کس نے لکھا تھا؟ اس پر علامہ اقبال نے

حاضرین میں سے اپنے دوست چودھری محمد حسین کی طرف اشارہ کیا کہ انہوں نے لکھا تھا۔
چنانچہ انہوں نے انہیں خوب داد دی۔

انجمن خدام الدین کے مذکورہ جلسے کے موقع پر ایک روز صبح کے وقت حضرت سید انور شاہ صاحب مرحوم نے درس حدیث بھی دیا تھا جس میں ہزار ہا علما اور دوسرے حضرات بطور تبرک شامل ہوئے تھے۔ اکثر شرکائے درس کا یہ خیال تھا کہ ان کو زندگی بھر فخر رہے گا کہ وہ حضرت کے درس حدیث میں شامل ہوئے تھے چنانچہ علامہ نے بھی حسب پروگرام صبح کی نماز کے بعد بخاری شریف کی پہلی حدیث ”انما الاعمال بالنیات“ پر تقریر فرمائی اور مقام حدیث کے متعلق چند ایسے قیمتی نکات ارشاد فرمائے جو عوام کے لیے بالکل نئے تھے۔ آپ کے اس خطبے میں عظمت حدیث، صداقت حدیث اور ضرورت حدیث کو بوضاحت بیان کیا گیا تھا۔ یہ مجلس تقریباً ایک گھنٹے تک جاری رہی تھی۔ اس بابرکت محفل کی اب تک لوگوں کے دلوں میں یاد تازہ ہے۔

1928ء میں آل انڈیا اینٹیل کانفرنس کا اجلاس لاہور میں منعقد ہوا تو علامہ اقبال نے شعبہ فارسی و عربی کی صدارت فرمائی اور رسم کے مطابق آپ نے ایک صدارتی خطبہ بھی انگریزی میں پڑھا۔ بعد ازاں سنہ 1929ء میں یہ خطبہ حیدرآباد کن کے مجلہ ”اسلامک کلچر“ میں چھپ گیا اور اس کا ایک اردو ترجمہ مسٹر محمد داؤد رہبر نے ”اورینٹل کالج میگزین“ کے اگست 1947ء کے شمارے میں شائع کیا۔ علامہ کا یہ خطبہ بہت اہم تھا۔ آپ نے بڑی مشکل سے اس جلسے کی صدارت قبول فرما کر خطبہ دینا منظور فرمایا تھا۔ اس خطبے کی تیاری میں کسی قدر راقم کا حصہ بھی تھا کہ بعض مسائل کے ضمن میں کچھ حضرات، مثلاً ڈاکٹر ضیاء الدین وائس چانسلر مسلم یونیورسٹی علی گڑھ اور علامہ سید انور شاہ صاحب دیوبندی سے خط و کتابت کر کے بعض استفسارات کئے تھے۔ اس خطبے کے بعد دسمبر و جنوری 1928-29ء میں علامہ کو

لیکچر دینے کی غرض سے سیٹھ جمال محمد کی دعوت پر مدراس جانا تھا۔ چنانچہ ”خطبات مدراس“ میں بھی متذکرہ بالا علمی امور کا ذکر موجود ہے۔ یہی وجہ تھی کہ اس خطبے کی تیاری میں خاص طور پر احتیاط برتی گئی تھی۔ خطبہ اور نیشنل کانفرنس لاہور میں بھی آپ نے حدیث ”لاتسبو الدھر۔۔۔“ پر بحث کی ہے اور اس حدیث کا ذکر مدراس کے اس خطبے میں بھی کیا گیا ہے جو ”زمان و مکان“ کے موضوع پر دیا گیا تھا۔ یہ موضوع آپ کی زندگی میں مرکزی حیثیت کا حامل رہا ہے۔

علامہ کو مسئلہ زمان و مکان سے کس قدر دلچسپی تھی؟ اس کا اندازہ اس واقعے سے ہوگا جو اس ضمن میں مسٹر داؤد رہبر مترجم خطبہ اور نیشنل کانفرنس بیان کرتے ہیں۔ وہ کہتے ہیں کہ 1938ء میں مارچ کی پہلی یا دوسری تاریخ کو اقبال کے دوست چودھری محمد حسین مجھے علامہ کے گھر لے گئے اور مرحوم نے مجھ سے زمان و مکان کے اسلامی تصور کے متعلق سوال پوچھے۔ ان دنوں چونکہ ان کا گلا خراب تھا اس لیے لکھ کر یہ سوالات کئے گئے تھے۔ اس ضمن میں میرے جوابات کو انہوں نے پسند فرمایا اور خواہش کی کہ میں روزانہ ان کے ہاں حاضر ہوا کروں، مگر میں نے مجبوری ظاہر کی کیونکہ 3 مارچ سے رمضان شریف شروع ہو رہا تھا۔ اس پر انہوں نے فرمایا کہ رمضان کے بعد میں ضرور ان کی خدمت میں حاضر ہوا کروں۔ مگر ماہ رمضان کے بعد ان کی صحت زیادہ بگڑ گئی اور 21 اپریل 1938ء کو ان کا انتقال ہو گیا۔ غرض کہ علامہ مرحوم 1938ء میں اپنی زندگی کے آخری ایام میں بھی مسئلہ زمان و مکان کی تحقیق (اسلامی نقطہ نگاہ سے) میں مشغول تھے۔

اس خطبے میں مشہور ایرانی صوفی عراقی کے جس فارسی رسالے ”غایۃ الامکان فی درایۃ المکان“ کا ذکر ہے، یہ دراصل راقم نے ہی قبلہ سید انور شاہ صاحب اعلیٰ اللہ مقامہ سے خط و کتابت کے ذریعے حاصل کر کے علامہ کی خدمت میں پیش کیا تھا۔ 1928ء کا

زمانہ اس وجہ سے بھی زیادہ اہم نظر آتا ہے کیونکہ اسی زمانے میں جرمنی کے ایک مفکر شپینگلر نے ایک کتاب Decline of the West (”مغرب کا تنزل“ یا ”انحطاط مغرب“) (تصنیف کی تھی جس کا انگریزی ترجمہ فوراً علامہ اقبال نے خرید کر اس کا مطالعہ کیا۔ اس کتاب نے لوگوں کے ذہنوں کو اس وجہ سے اپنی طرف متوجہ کر لیا تھا کیونکہ اس میں بعض فلسفیانہ مسائل کو نہایت انوکھے اور بالکل نئے انداز سے پیش کیا گیا تھا۔

علامہ نے خود بھی مذکورہ خطبے میں مختصر طور پر اس کا ذکر کیا ہے۔ وہ فرماتے ہیں:

”پھر مسلمانوں کی سائنس کے تصورات سے ہماری ناواقفیت

بعض مرتبہ ثقافت جدید کے باب میں ہمیں غلط طرز خیال کی طرف

لے جاتی ہے۔ اس کی ایک مثال میں شپینگلر کی نہایت فاضلانہ

تصنیف ”انحطاط مغرب“ میں پاتا ہوں جس میں اس نے ثقافتوں کی

آفرینش اور نشوونما کے بارے میں ایک نیا نظریہ مرتب کیا ہے۔

کلاسیکی عربی اور جدید ثقافتوں میں عدد کا جو تصور ہے اس پر بحث

کرتے ہوئے اور مقدار کے یونانی تصور اور عربوں کے ہاں عدد کی

غیر مغنیت کے درمیان فرق دکھاتے ہوئے اس کی تائید میں وہ کہتا

ہے۔۔۔“

اس کے بعد علامہ نے شپینگلر کی کتاب سے ایک اقتباس بھی پیش کیا ہے جس کے

اعادے کی یہاں ضرورت نہیں۔ بقول اقبال اس اقتباس کے آخری تین فقرے دراصل

سنگ بنیاد ہیں جن پر شپینگلر کے نظریے کی بلند عمارت زیادہ تر قائم ہے۔ اس ضمن میں علامہ

نے یہ تجویز کیا تھا کہ اس مسئلے کے ضمن میں البیرونی سے استفادہ کیا جائے۔ چنانچہ ان کے

مشورے سے میں نے ڈاکٹر ضیاء الدین مرحوم کو علی گڑھ لکھا۔ حالانکہ آپ اس زمانے میں

یونیورسٹی سے زیادہ وابستہ نہیں تھے مگر پھر بھی محض علامہ کی وجہ سے فوراً انگریزی زبان کے ایک دلچسپ خط کی صورت میں جواب دیا جس کا ما حاصل یہ ہے:

”البرونی کی کتاب قانون مسعودی سے مثلثیات کے تقاعلوں کے درمیانی زاویوں کے درجے معلوم کرنے کے لیے نیوٹن نے ضابطہ ادراج (یعنی ایک درجے کا ساٹھواں حصہ) کا استعمال کیا ہے اور اپنے خط میں کوٹنگٹن یونیورسٹی کے استاد فلکیات شوارٹس کی توجہ اس عبارت کی طرف دلائی ہے۔“

غرضکہ اس مختصر خطبے میں شپینگلر کے نظریے پر بحث کرنا اور یہ دکھانا کہ اس کی فروگزاشت اس کے تاریخی نقطہ نگاہ پر کس اہم حد تک اثر انداز ہے، شپینگلر کے اس دعوے کی تکذیب کرتا ہے کہ ثقافتیں بہ حیثیت نامیاتی عمارتوں کے ایک دوسری سے قطعاً بیگانہ ہوتی ہیں۔ اقبال لکھتے ہیں:

”بیکن کے جدید ریاضیات کے اہم ترین تصورات میں سے ایک تصور کی طرف اوپر جو اشارہ ہوا، وہ مجھے عراقی کی تصنیف ”غایۃ الامکان فی درایۃ المکان“ کی یاد دلاتا ہے۔ مشہور حدیث ”لاتسبو الدھران الدھر ہوا اللہ“ میں Time کا جو لفظ آیا ہے، اس کے متعلق مولوی سید انور شاہ صاحب سے، جو اسلامی دنیا کے فاضل ترین علمائے حدیث میں سے ہیں، میری خط و کتابت ہوئی۔ اس مراسلت کے دوران میں مولوی صاحب موصوف نے مذکورہ کتاب کے ایک مخطوطے کی طرف اشارہ کیا اور بعد میں میری درخواست پر بڑی عنایت سے مجھے اس کی ایک نقل ارسال فرمادی۔ میں ضروری سمجھتا

ہوں کہ اس قابل قدر تحریر کے شاملات کا حال آپ کو بتاؤں۔ کچھ اس لیے کہ یہ شپینگلر کے نظریے سے غیر مطمئن ہونے کی مزید دلیل بہم پہنچائے گا اور زیادہ تر اس لئے کہ مشرقی تحقیق کے اس پہلو کی ضرورت آپ کے ذہن نشین کروں کہ اسلامی دنیا میں خاص خاص علوم کے تصورات کس طرح پر مرتب ہوئے۔ علاوہ ازیں اغلب ہے کہ یہ نہایت قابل قدر مخطوطہ چھان بین کا ایک نیا میدان کھولنے میں ہمارے ان تصورات زمان و مکان کے اصل و آغاز کی تحقیق ہو جن کی اہمیت حال ہی میں جدید طبیعیات نے محسوس کی ہے۔“

اس اہم خطبے کے آخری حصے میں بحث زمان و مکان کے ضمن میں ایک یورپی مصنف

پروفیسر الیگزینڈر کاڈکر کرتے ہوئے لکھا ہے:

”۔۔۔۔۔ اس طرح اس کے سامنے فکر کی ایک ایسی راہ کھل جاتی جو اس کے صوفیانہ نقطہ نظر کے لئے زیادہ سازگار ہوتی۔ پھر حقیقت مطلقہ کی ذات میں فوق المکان ”یہاں“ اور فوق الدوام ”اب“ کے باہمی نفوذ کا تصور ہمیں ”مکان و زمان“ کے جدید تصور کا خیال دلاتا ہے جسے پروفیسر الیگزینڈر نے ”مکان و زمان او ر الوہیت“ پر مقالہ لکھتے ہوئے تمام موجودات کی کوکھ قرار دیا ہے۔ زمان کی ماہیت پر اگر عراقی کو ذرا زیادہ تیز نگاہ نصیب ہوتی تو وہ اس خیال تک پہنچ جاتا کہ زمان، مکان کی نسبت زیادہ بنیادی ہے اور یہ کہتا (جیسا کہ پروفیسر الیگزینڈر نے واقعی کہہ دیا ہے) کہ ”زمان مکان کا ذہن ہے“ محض بطور استعارہ نہیں۔ عراقی نے کائنات کے

26۔ علامہ کی موٹر

علامہ اقبال جب انارکلی والے مکان میں رہتے تھے، اس زمانے میں سواری کے لیے آپ کے پاس گھوڑا گاڑی (کک) کا انتظام تھا۔ اس وقت بیرسٹر کے علاوہ آپ گورنمنٹ کالج میں پروفیسر بھی تھے۔ پھر جب آپ میکلوڈ روڈ والی کوٹھی میں تشریف لے آئے تو آپ نے ایک سیکنڈ ہینڈ فرنیچر گاڑی کا انتظام کیا جس کے آگے ایک سلور کا کلنگ بھی لگا ہوا تھا۔ اس گاڑی کی خرید کا انتظام میرے خیال میں یہاں آنے سے پیشتر ہو گیا تھا۔۔ ایک بار جب ان کے ایک عزیز لدھیانہ والے ڈاکٹر غلام محمد، لاہور آئے ہوئے تھے تو انہوں نے ایک روز مجھے ہمراہ لیا اور واٹر لاک کمپنی مال روڈ پر گئے۔ وہاں سید افضل علی حسنی رئیس لاہور بھی آگئے تھے اور ڈاکٹر غلام محمد کے ہمراہ مستری عبداللہ بھی تھے جو اکثر ڈاکٹر غلام محمد کو ان کی موٹر کے ضمن میں صلاح و مشورہ دیا کرتے تھے۔ کمپنی والوں نے شاہ صاحب کے آنے پر مذکورہ سیکنڈ ہینڈ موٹر نکالی اور اس میں پٹرول ڈالا گیا۔ موٹر کو برائے آزمائش سڑک پر لا کر ہمیں اس میں بٹھا دیا گیا اور ہم سیدھے لاہور چھاؤنی کی طرف روانہ ہو گئے۔ ہم سب نے اور خاص کر ڈاکٹر غلام محمد نے اس موٹر کو پسند کیا۔ منشی طاہر الدین بھی ہمراہ تھے۔ چنانچہ وہ موٹر سید افضل علی حسنی کے مشورے اور مستری عبداللہ کے پسند کرنے پر دسمبر 1922ء میں خرید لی گئی۔ میرے خیال میں یہی موٹر علامہ کے ہاں ہمیشہ رہی کیونکہ ہم نے اس گاڑی کو میکلوڈ روڈ پر ان کی کوٹھی کے نیچے والے حصے میں اخیر تک دیکھا۔ اس موٹر نے انتخاب کونسل کے زمانے میں بہت ساتھ دیا۔ اس کا پہلا ڈرائیور ایک شخص علم الدین تھا جو پہلے باغبان پورہ کے میاں خاندان کے ہاں بھی رہ چکا تھا۔ اس کے بعد ایک اور شخص رحما ڈرائیور

www.urduchannel.in

کی حیثیت سے آیا جو غالباً اخیر تک علامہ کی خدمت میں رہا۔

27۔ پیام مشرق

1922ء میں جب علامہ اقبال انارکلی والے مکان میں رہائش رکھتے تھے، انہوں نے جرمنی کے مشہور شاعر گوٹے کے ”مغربی دیوان“ کے جواب میں اپنی کتاب ”پیام مشرق“ شائع کی۔ جب یہ کتاب چھپ گئی تو چودھری محمد حسین مرحوم نے اس پر رسالہ ”ہزار داستان“ لاہور کے فروری 1923ء کے پرچے میں ایک مبسوط تبصرہ لکھا۔ ”ہزار داستان“ کے مذکورہ شمارے کے شروع میں علامہ کی ایک تصویر بھی شائع ہوئی تھی اور ایک پورے صفحے پر ”پیام مشرق“ کی ایک رباعی بھی ”خودنگرے“ کے عنوان سے طبع ہوئی تھی۔ اس کے بعد چودھری محمد حسین کا مذکورہ تبصرہ صفحہ 4 سے شروع ہوا جو صفحہ 15 پر ختم ہوا۔ اس رسالے کے مدیر نے بھی علامہ پر ایک نوٹ سپرد قلم کیا تھا۔

1922ء میں، جب علامہ میکلوڈ روڈ والی کوٹھی میں آگئے تھے، تو انہوں نے مجھے ”پیام مشرق“ کے تین نسخے دیے تھے۔ ایک نسخہ ڈاکٹر نکلسن کے لیے تھا جو میں نے انہیں کیمبرج بھیج دیا۔ دوسرا مولانا سید انور شاہ صاحب کے لیے تھا جو میں نے دیوبند کے پتے پر ان کی خدمت میں ارسال کر دیا اور تیسرا نسخہ علامہ نے مجھے عنایت فرمایا تھا جو میں نے اپنے پاس رکھ لیا۔

ڈاکٹر نکلسن نے جب ”پیام مشرق“ کا مطالعہ کر لیا تو انہوں نے اس پر ایک عالمانہ تبصرہ انگریزی زبان میں لکھا جو رسالہ ”اسلامیکا“ لپزگ (جرمنی) کے اول نمبر میں 1925ء میں شائع ہیں۔ اس تبصرے کا اردو ترجمہ میں نے علامہ کی موجودگی میں اور ان کے مشورے سے کیا تھا جو ”میرنگ خیال“ میں شائع ہوا۔ اس پر جو حواشی لکھے گئے ہیں

ان کی تیاری میں بھی علامہ نے میری مدد فرمائی تھی۔ یہی ترجمہ 1923ء میں ”نیرنگ خیال“ کے سالنامے (صفحہ 103-107) میں چھپا اور پھر ماہنامہ ”پیغام حق“ کے اقبال نمبر میں فروری 1946ء میں طبع ہوا (صفحہ 180-195)۔

مولانا سید انور شاہ صاحب مرحوم نے نکلسن کے اس تبصرے کے جواب میں عربی زبان میں ایک کتاب لکھی تھی جس کا نام ”عقیدۃ الاسلام فی حیاء عیسیٰ علیہ السلام“ تھا اور یہ کتاب انہوں نے علامہ کو بھی ارسال فرمائی تھی۔ اس پر یہ عبارت درج تھی:

”بعالی خدمت علامہ ڈاکٹر محمد اقبال صاحب دام ظلہ“

1923ء میں جامعہ ملیہ کے تین پروفیسرز ڈاکٹر سید عابد حسین، پروفیسر حبیب الرحمن اور پروفیسر غلام السیدین کشمیر جاتے ہوئے لاہور سے گزرے تو بطور خاص علامہ اقبال کی خدمت میں بھی حاضر ہوئے۔ انہوں نے ”پیام مشرق“ کا 1922ء والا مذکورہ ایڈیشن دیکھا تو اس کی طباعت وغیرہ کو ناپسند کیا۔ پھر انہوں نے جامعہ ملیہ کے پریس کی کارکردگی کی تعریف کرتے ہوئے علامہ سے درخواست کی کہ ”پیام مشرق“ کا ایک اور ایڈیشن وہ اپنی نگرانی میں چھاپنے کی اجازت چاہتے ہیں۔ چنانچہ علامہ راضی ہو گئے اور عبدالمجید پروین رقم کی کتابت سے آراستہ یہ نہایت ہی نفیس ایڈیشن جامعہ ملیہ اسلامیہ کے مطبع سے چھپ گیا۔ طباعت اور کتابت کے لحاظ سے یہ ایڈیشن واقعی ایک شاہکار ہے اور اس کا ایک نسخہ راقم کے پاس بھی محفوظ ہے۔ میرا خیال ہے کہ ایسا نفیس ایڈیشن پھر کبھی شائع نہیں ہوا۔ اس کے شروع میں ”پیشکش بحضور اعلیٰ حضرت امیر امان اللہ فرماں رواے دولت افغانستان خلد اللہ ملکہ واجلالہ“ کی عبارت درج ہے اور کاتب اور کتب فروش کے نام بھی طبع ہوئے ہیں۔

1932ء میں یورپ بھر میں گوٹے کی صد سالہ برسی منائی گئی تھی۔ علامہ اقبال بھی اس زمانے میں گول میز کانفرنس میں شرکت کی غرض سے لندن میں موجود تھے اور دوستوں کے

ساتھ علمی موضوعات پر خوب بحثیں اور مذاکرات ہوتے تھے۔ راقم بھی ان دنوں لندن میں موجود تھا۔ اسی زمانے میں عبدالرحمن چغتائی مرحوم کے ہمراہ ایک جرمن لڑکی ایلزا ہیفنز نامی علامہ سے ملنے آئی جو خاصی پڑھی لکھی تھی۔ اس کے ساتھ دیر تک مفید گفتگو ہوتی رہی۔ اس کا ذکر میں نے اقبال کے قیام لندن (1932ء) کی یادداشتوں میں بھی مختصراً کیا ہے۔ دوران ملاقات میں ”گوئے کی گفتگو ایک مین سے“ کا ذکر بھی آیا جسے علامہ بخوبی جانتے تھے۔ اس کا ایک مستند ترجمہ ہیولاک ایلین نے 1930ء میں کیا تھا جو لاہور آ کر میں نے خریدا اور علامہ نے بھی اسے دیکھا اس میں مصوری پر اور آرٹسٹ روبنز پر بڑی مفید بحث ہے۔

جرمن لڑکی ایلزا کے ہاتھ میں رسالہ ”نیرنگ خیال“ کا 1932ء کا سالنامہ تھا جو اسی سال چھپا تھا اور اس میں نکلسن کے تبصرہ ”پیام مشرق“ کا اردو ترجمہ بھی شائع ہوا تھا۔ مگر میں نے محسوس کیا کہ اس لڑکی کو ”نیرنگ خیال“ کی ظاہری شکل و صورت پسند نہیں آئی اور وہ پرچے کی ہیئت کدائی سے ناخوش ہے۔ دراصل احباب نے علامہ کی تعریف و توصیف جس انداز میں کی تھی، اس کے پیش نظر وہ لڑکی سمجھتی تھی کہ اتنے عظیم آدمی کا ذکر اس قسم کے معمولی پرچے میں زیب نہیں دیتا۔ اس کے بعد جب علامہ نے ایک جرمن پروفیسر کیمف میسر پر گفتگو کی اور پھر گوئے پر بات چیت چل نکلی تو وہ علامہ کے خیالات سننے کی شائق نظر آنے لگی۔ چنانچہ علامہ نے ”آرٹ اینڈ لٹریچر“ پر بھی سیر حاصل بحث کی اور اپنی کتاب ”پیام مشرق“ کی تخلیق کی وجوہ پر روشنی ڈالی جو گوئے کے ”دیوان مغرب“ کے جواب میں لکھی گئی تھی۔ علامہ نے دوران گفتگو فرمایا کہ مجھے زندگی کے بارے میں میتھیو آرنلڈ کے نظریات سے اختلاف ہے۔ اس ضمن میں آپ نے فارسی شعرا کے کلام سے بہت سے اشعار بھی سنائے۔ پھر لیڈنگ کے نظریہ لاؤ کون، سوفولس کے فلوکیٹس اور ورجل کے نظریات پر آپ

نے تفصیل سے بحث کی جسے سن کر جرمن لڑکی علامہ کے بے تحاشی علمی کی قائل ہو گئی اور مطمئن ہو کر اٹھی۔

ایک مرتبہ میں نے علامہ سے سوال کیا کہ آپ نے ”پیام مشرق“ کو امیر امان اللہ خاں کے نام ہی معنون کیوں کیا؟ آپ نے مسکرا کر جواب دیا کہ میں اس کتاب کو کسی آزاد مسلمان کے نام معنون کرنا چاہتا تھا اور اس ضمن میں امیر امان اللہ سے زیادہ موزوں شخصیت کس کی ہو سکتی تھی؟ اس پر میں لاجواب ہو کر خاموش ہو گیا کیونکہ ”پیام مشرق“ کے جذبے کو فعال بنانے کے لیے اس کا کسی مرد آزاد کے نام معنون ہونا نہایت ضروری تھا۔

”پیام مشرق کی اشاعت کے بعد دوستوں نے علامہ سے اس کتاب کا ایک مصور ایڈیشن شائع کرنے کی درخواست بھی کی تھی کیونکہ ہمیں یقین تھا کہ علامہ کو ادب کا نوبل پرائز ضرور ملے گا اور اس کے لیے ایک شایان شان مصور ایڈیشن نہایت ضروری تھا۔ اس سے پہلے ٹیگور کی کتاب ”گیتا نجلی“ کا بھی ایک مصور ایڈیشن شائع ہو چکا تھا جس پر بیٹیس نے انگریزی زبان میں مقدمہ لکھا تھا۔ مگر نہ تو ”پیام مشرق“ کا یہ ایڈیشن شائع ہوسکا اور نہ ہی مغرب والوں کی سیاسی مصلحت نے اقبال کو نوبل پرائز کا مستحق گردانا جس سے ہندوستان کے تمام اہل علم کو دکھ ہوا۔



28- تبصرہ 1 برپام مشرق

(ازڈاکٹر نکلسن، کیمبرج یونیورسٹی انگلستان)

عہد حاضر کے ہندی شعرا میں اقبال ایک نہایت بلند مرتبہ رکھتا ہے۔ اس کے ساز سے دو قسم کے نغموں کی صدائیں نکلتی ہیں، پہلی صدائیں ہندی الاصل (اردو) ہے جو ہندی میں حرمت وطن کے جذبات کے لیے داد طلب ہے، اگرچہ اقبال سیاسی حیثیت سے وطن پرست نہیں ہے۔ اس کا دوسرا سرود خاک ایران کی شیریں اور سریلی زبان میں ہے جو ملت اسلامیہ کے ساتھ مخصوص ہے۔ درحقیقت یہ جدید اور فیضانی سرود، جو اپنی سحر کاریوں سے آتشیں شعلے اور خاکستر دور دور پھیلا رہا ہے، عنقریب ایک الہامی آواز کی حیثیت سے پھیلنے والا ہے۔

1. مطبوعہ رسالہ ”اسلامیکا“ (لپزگ، جرمنی) جلد اول، نمبر اول، (1925ء)

اقبال نے پنجاب میں جنم لیا اور تعلیم کی تکمیل انگلستان اور جرمنی میں کی۔ گویا مشرق و مغرب کا اقتراں ہوا لیکن یہ کہنا مبالغہ ہوگا کہ وہ متحد ہو گئے۔ کوئی شخص خواہ کتنا ہی قدرتی کمالات سے معمور کیوں نہ ہو، وہ یہ امید نہیں کر سکتا کہ ان دونوں تہذیبوں سے، جو مختلف اساسوں پر مبنی ہیں، مکاحقہ حظ اٹھائے۔ اگرچہ اقبال مغربی تربیت سے خاصا متاثر ہے مگر اس کی روح خالصتاً مشرقی ہی ہے۔ بے شک گوئے، بائرن اور شیلے سے وہ باخبر ہے۔ نیٹشا کی کتاب۔۔۔۔ (جس میں اس نے اپنی تعلیمات کو نہایت دلچسپ پیرائے میں بیان کیا ہے) اور برگساں کی کتاب ”ارتقائے تخلیقی“ سے اتنا ہی آشنا ہے جتنا وہ قرآن اور مثنوی مولانا روم سے، مگر مغربی تہذیب کے ”اصول انسانیت“ سے وہ نسبتاً کم باخبر معلوم ہوتا ہے۔

چنانچہ ہم محسوس کرتے ہیں کہ اس کی تنقید اگرچہ کبھی سطحی نہیں ہوتی مگر بعض اوقات جامع بھی نہیں ہوتی۔ چنانچہ اس کے فلسفے کے معتبر نظریے، جو زیادہ تر ”اسرار خودی“ اور ”رموز بے خودی“ میں اشارۃً نہیں بلکہ صراحتہً مذکور ہیں مختصراً یہاں بیان کئے جاتے ہیں کیونکہ ان نظریات کے علم کے بغیر اقبال کے کلام کا سمجھنا آسان نہیں۔

وہ حقیقت کو تکوین کا عمل قرار دیتا ہے کہ ایک دائمی حکومت (ہستی مطلق) کا قصر سکونت اس کے نظام اشیا میں کوئی محل نہیں رکھتا۔ کل حرکت میں ہے کائنات افراد کے اشتراک کا نام ہے جس کا موجد بے ہمتا یعنی خدا ہے۔ وجود کی تشکیل اور تہذیب ان کا مقصد حیات ہے۔ انسان کامل نہ محض مادے کی دنیا پر تسلط جما کر جذب کر سکتا ہے اس لیے حیات کا جو ہر محبت ہے جو اپنے اعلیٰ پائے میں تخلیق خواہشات و تخیلات اور ان کے اظہار کی سعی ہے۔ چنانچہ خواہشات ہی خواہ اچھی ہوں یا بری، شخصیت کو کمزور یا قوی کرتی ہیں اور تمام قدر و منزلت اسی معیار ہی سے جانچی جاتی ہے¹ یہ ضروری نہیں کہ نیٹشا اور برگساں کو اقبال سے نسبت دی جائے۔ یہ واضح نہیں کہ اقبال اپنی خیالی مجلس کو محمد (صلی اللہ علیہ وآلہ وسلم) کے تصور اسلام کے مطابق کیوں پیش

1۔ یہاں پر یہ جتنا دینا ضروری معلوم ہوتا ہے کہ مسٹر براؤن نے اپنی تالیف ”تاریخ ادبیات ایران“ کی چوتھی جلد کے صفحہ 430 پر جہاں ”حکمت الاشراق“ مصنفہ شہاب الدین سہروردی کا ذکر کیا ہے۔ وہاں ڈاکٹر اقبال کی تالیف ”مابعد الطبیعیات ایران“ سے کچھ نقل کر کے اقبال کے نظریہ مذہب یابی سے کلی طور پر اتفاق کیا ہے۔ اس کے ساتھ ہی اسی صفحے پر ایک مختصر سناوٹ بھی اقبال کا تعارف کرانے کی غرض سے لکھا ہے جس میں آپ کی کتاب ”اسرار خودی“ کا ذکر ہے۔ اس نے لکھا ہے کہ یہ کتاب لاہور میں یونیورسٹی پریس میں طبع ہوئی ہے (جو غلط ہے) اور یہ مشرقی رنگ میں نیٹشا (مشہور جرمن فلسفی) کے فلسفے کا

چربہ ہے۔ یہ یاد رہے کہ دو بڑے آدمی جب جزئیات میں ایک دوسرے سے اتفاقہ طور پر متفق ہو جائیں تو ان کو ایک دوسرے کا کلی طور پر خوشہ چین نہیں کہا جا سکتا۔ ناظرین کی اطلاع کے لئے عرض ہے کہ خود ڈاکٹر براؤن نے لندن کے شاہی مشرقی مجلس کے (1921ء صفحہ 147) ایک پرچے میں اسی کتاب ”اسرار خودی“ مترجمہ نکلسن پر تبصرہ کیا ہے اور جہاں ڈاکٹر نکلسن کو ذرا بھر بھی اس قسم کا شبہ ہوا ہے اس کی کامل طور پر تردید کی ہے چنانچہ براؤن لکھتا ہے:

”ڈاکٹر نکلسن بیان کرتا ہے کہ اقبال کا فلسفہ زیادہ تر میٹھا اور برگساں کا اور بہت کم جدید فلسفہ افلاطون کے ماہرین اور ان کے مشرقی جانشینوں کا مرہون منت ہے حالانکہ یہ کسی حالت میں بھی مغربی فلسفہ نہیں بلکہ صراحتہً فلسفیانہ انداز میں اخوت اسلامی کی تعلیم ہے۔ یہ کتاب استغراق، اسداد خودی اور ہمہ اوست کے امراض کے علاج کے لئے لکھی گئی ہے۔ مصنف کے نظریے

(بقیہ حاشیہ اگلے صفحے پر)

کرتا ہے اور کیوں اس مجلس کی شرکت کا استحقاق مسلمانوں ہی کے لیے مخصوص ہے؟ معلوم ہوتا ہے کہ مذہبی جدوجہد کرنے والے نے فلسفی کو پسپا کر دیا ہے جس کا منطقی نتیجہ غلط مگر شاعری کے لحاظ سے صحیح ہے۔ شاعر اقبال کو معقولات سے سخت نفرت ہے۔ وہ ابن سینا کا مولانا رومی سے بتائیں ظاہر کرتا ہے:

بو علی اندر غبار ناقہ گم
دست رومی پردہٴ محمل گرفت
ابن فرو تر رفت و تا گوہر رسید

آں بگردا بے چو خس منزل گرفت
حق اگر سوزے ندارد حکمت است
شعر میگردد چو سوز از دل گرفت

”پیام مشرق“ گوئے کے دیوان مغرب کے جواب میں لکھا گیا ہے۔ اقبال ابتدائی

اشعار میں، جو امیر افغانستان کے تہدیے میں کہے گئے ہیں، کہتا ہے:

پیر مغرب شاعر المانوی
اِس قاتل شیوہ ہائے پہلوی

(بقیہ حاشیہ صفحہ گزشتہ)

کے مطابق ان نظریات نے پیغمبر عربی صلی اللہ علیہ وآلہ وسلم کی
زندہ تعلیم کے تابعین کو مردہ کر دیا ہے۔ اس کا روئے سخن، جیسا کہ
ڈاکٹر نکلسن نے بیان کیا ہے، محض مسلمانان ہند کی طرف نہیں بلکہ
مسلمانان عالم کی طرف ہے۔ چنانچہ اسی وجہ سے بجائے اردو کے
فارسی میں تصنیف کی گئی ہے جو ایک عمدہ مسلک ہے۔ کیونکہ خواندہ
مسلمان بہ نسبت اردو زبان کے فارسی سے زیادہ آشنا ہیں جسے انہوں
نے اپنے فلسفیانہ افکار و تخیلات کی بلند پروازی اور انہیں دل ربا
پیرائے میں ادا کرنے کے لیے اختیار کیا ہے۔ (حاشیہ مترجم)

بست نقش شاہدان شوخ و شنگ
داد مشرق را سلامے از فرنگ
در جوابش گفته ام پیغام شرق
ماہ تابے ریتختم بر شام شرق

اگرچہ ”پیام مشرق“ گوئے کے دیوان سے بظاہر مشابہ ہے کیونکہ دونوں کی مختصر نظمیں ابواب میں مرتب ہیں اور ان کے علیحدہ علیحدہ عنوان رکھے گئے ہیں مگر اپنے عام مقصد میں اور نفس مضمون کے لحاظ سے ان میں کوئی مناسبت نہیں۔ گوئے کے دیوان میں ”حور و شاعر“ اور ”جوئے آب“ صرف دو نظمیں ہیں جو دیوان میں شامل نہیں ہیں اور ”پیام“ میں انہیں عنوان دے کر براہ راست جواب دیا گیا ہے۔ ”جلال اور گوئے“ کے عنوان کے تحت جو نظم شامل ہے اس میں اقبال مولانا جلال الدین رومی کو، جس کا وہ نہایت مداح ہے، گوئے سے بہشت میں ملاقات کرتا ہوا تصور کرتا ہے۔ اس کو ملنے کے بعد ”فاؤسٹ“¹ مصنفہ گوئے کا مطالعہ کیا ہے۔ رومی اس طرح کلام کرتا ہے:

فکر تو در کنج دل خلوت گزید
 ایں جہان کہنہ را باز آفرید
 سوز و ساز جاں بہ پیکر دیدہ ای
 در صدف تعمیر گوہر دیدہ ای

¹ گوئے کی یہ مشہور و معروف تصنیف ایک ڈراما ہے جس میں شاعر نے حکیم فاؤسٹ اور شیطان کے عہد و پیمان کو قدیم روایات کے پیرائے میں بیان کر کے انسان کے امکانی نشوونما کے تمام مدارج اس خوبی سے بتائے ہیں کہ اس سے بڑھ کر کمال فن خیال میں نہیں آسکتا۔

ہر کسے از رمز عشق آگاہ نیست
 ہر کسے شایان ایں درگاہ نیست
 ”داند آں کو نیک بخت و محرم است
 زیر کی ز ابلیس و عشق از آدم است“

”پیام“ کے کثیر حصے کا سمجھنا مشکل ہے اور اس سے زیادہ مشکل اس کا ترجمہ کرنا ہے۔ پیچیدہ جذبات اور مشکل فلسفیانہ تخیلات اکثر اوقات فارسی شاعری کے استعارات و تشبیہات میں پنہاں ہو جاتے ہیں لیکن اس کے آسان اور واضح حصے ہمارے ادراک میں بڑی طلب پیدا کرتے ہیں۔ مزید برآں ہماری ہمدردی بھی حاصل کر لیتے ہیں۔ ذیل میں ایک خط کا خلاصہ ہے جو شاعر کو اس کے کسی مسلمان دوست نے لکھا ہے: ”واقعی ایک اعلیٰ تربیت یافتہ اور فہمیدہ انسان مادے کے اصل اصول کی طرف رجوع کرتا ہے۔ اگر کسی نے کافی پڑھا ہو، کافی تفکر کیا ہو اور کافی شبہات میں بھی پڑا ہو تو اعلیٰ تخیل تک پہنچ سکتا ہے جس پر آپ اپنے مطالعہ کرنے والوں کو اپنے سادہ طریقے سے لے جانے کی خواہش کرتے ہیں۔ یہ کتاب محض ان لوگوں کے لیے ہے جو اپنی خودی کو ارادۂ مصروف کرنے کے شغل سے کافی واقف ہوتے ہیں کیونکہ وہ اسے ایک فریب سے دوسرے تک لے جانے کے لیے ذریعہ ایمان بناتے ہیں۔ معلوم ہوتا ہے کہ آپ نے تمام انسانی جذبات کی غایت، بلندی سے لے کر تنگ و تاریک شکوک تک، تلاش کر لی ہے۔ آپ کے معاملے میں نہایت وثوق کے ساتھ کہا جاسکتا ہے ”دست از یک شست تا افتاد در بند دگر“ اور ہم ہیں کہ نہ اتنا محسوس کیا ہے اور نہ اتنا مشاہدہ کیا ہے۔ اس لیے ہم اس اعلیٰ روحانی دنیا میں رہنے کی نہ جرات رکھتے ہیں اور نہ قابلیت ہی رکھتے ہیں، مگر وقتاً فوقتاً اس میں تفکر کرتے ہیں۔“

میں جو کچھ کر سکتا ہوں وہ یہ ہے کہ شاعر کے تخیل کے اشارات قلم بند کردوں۔ اس امید پر کہ بعض لوگ جب میرا ترجمہ پڑھیں گے تو اس عجیب و غریب کتاب کو مجموعی حیثیت سے مطالعہ کرنے کی طرف راغب ہوں گے۔ یہ اس قابل ہے کہ اقبال کی بلند اور زبردست شخصیت سے تعارف کرا دے۔ یہ مسلمہ امر ہے کہ جس قدر تکالیف سخت ہوتی ہیں اتنا ہی عظیم ان کا اجر ہوتا ہے۔۔۔۔۔ اقبال کے لیے خود شعوری و انفرادیت ہی اصل اصول

ہے۔ وہ ہمیشہ علم ذات، اثبات خودی اور ارتقائے نفس کا سبق دیتا ہے۔ اس کا مقصد حیات عمل ہے۔ اس کا انجام روحانی اور اخلاقی قوت ہے جو ضبط نفس و اطاعت سے نشوونما پاتی ہے۔ ہم مادے کو تسخیر کرنے کے بعد آزاد ہو جاتے ہیں اور پھر وحدت زندگی اور وقت کے فضائی تصور کے بعد غیر فانی زندگی حاصل کرتے ہیں۔

1

زندگی

پرسیدم از بلند نگاہے حیات چیست؟
گفتا منے کہ تلخ تر او نکو تر است
گفتم کہ کرک است و ز گل سر بروں زند
گفتا کہ شعلہ زاد مثال سمندر است
گفتم کہ شر بفطرت خامش نہادہ اند
گفتا کہ خیر او نشناسی ہمیں شر است
گفتم کہ شوق سیر نبردش بمنزلے
گفتا کہ منزلش بہ ہمیں شوق مضمراست
گفتم کہ خاکی است و بخاکش ہی دھند
گفتا چو دانہ خاک شگافد، گل تر است

2

گدائے جلوہ رفتی بر سر طور

کہ جان تو ز خود نا محرے ہست
قدم در جستجوئے آدمے زن
خدا ہم در تلاش آدمے بست

3

میرا بزم بر ساحل کہ آنجا
نوائے زندگانی نرم خیز است
بدریا غلط و با موجش در آویز
حیات جاوداں اندر ستیز است

4

دل من رازدان جسم و جان است
نہ پنداری اجل بر من گران است
چہ غم گریک جہاں گم شد ز چشمم
ہنوز اندر ضمیرم صد جہان است

5

جہان ما کہ پایائے ندارد
چو ماہی در یم ایام غرق است
یکے بر دل نظر وا کن کہ بنی
یم ایام در یک جام غرق است

6

اے برادر! من ترا از زندگی دادم نشان
خواب را مرگ سبک داں، مرگ را خواب گراں

7

می خورد هر ذره ما پیچ و تاب
مخترے در هر دم ما مضمّر است
با سکندر خضر در ظلمات گفت
مرگ مشکل، زندگی مشکل تر است

8

حیات جاوید

گماں مبر کہ پایاں رسید کار مغاں
ہزار بادۂ ناخوردہ در رگ تاک است
چمن خوش است ولیکن چو غنچہ نتواں زیست
قبائے زندگیش از دم صبا چاک است
اگر ز رمز حیات آگہی، مجوے و مکیر
دلے کہ از خلش خار آرزو پاک است
بخود خزیدہ و محکم چو کوهساراں زی

چو خس مزی کہ هوا تیز و شعلہ بے باک است

9

بے زار نالید ابر بہار
کہ ایں زندگی گریہ پیہم است
دزشید برق سبک سیر و گفت
خطا کردہ ای خندہ یک دم است

10

زندگی و عمل

(در جواب نظم ہائے موسوم بہ سوالات)

ساحل افتادہ گفت، گرچہ بے زیستم
ہیچ نہ معلوم شد آہ کہ من چہستم
موج ز خود رفتہ تیز خرامید و گفت
ہستم اگر می روم، گر نہ روم نیستم

11

نوائے وقت

خورشید بہ دامانم، انجم بہ گریبانم
در من نگری ہیچم، در خود نگری جانم
در شہر و بیابانم، در کاخ و شبستانم
من دردم و درمانم، من عیش فراوانم
من تنگ جہاں سوزم، من چشمہ حیوانم

چنگیزی و تیموری، مشتے ز غبار من
ہنگامہ افرنگی، یک جستہ شرار من
انسان و جہان او، از نقش و نگار من
خون جگر مرداں، سامان بہار من
من آتش سوزانم، من روضہ رضوانم

آسودہ و سیارم، ایں طرفہ تماشا ہیں
در بادۂ امروزم، کیفیت فردا ہیں
پنہاں بضمیر من، صد عالم رعنا ہیں
صد کواکب غطاں ہیں، صد گنبد خضرا ہیں
من کسوت انسانم، پیراہن یزدانم

تقدیرِ فسون من، تدبیرِ فسون تو
تو عاشقِ لیلایے، من دشتِ جنون تو

چوں روح رواں پاکم، از چند و چگون تو
تو راز درون من، من راز درون تو
از جان تو پیدایم، در جان تو پنهانم

من رھرو و تو منزل، من مزرع و تو حاصل
تو ساز صد آہنگے، تو گرمی ایں محفل
آوارہ آب و گل! دریاں مقام دل
گنجیدہ بہ جامے ہیں، ایں قلزم بے ساحل
از موج بلند تو سر بر زدہ طوفانم



12

سرود انجم

ما ہستی ما نظام
ما مستی ما خرام
ما گردش بے مقام
ما زندگی دوام
دور فلک بکام ما، مے نگریم و مے رویم

را جلوہ گہ شہود
را بت کدہ نمود
را رزم نبود و بود
را کشمکش وجود
عالم دیر و زود را، مے نگریم و مے رویم

ہا گرمی کار زار
ہا خامی پختہ کار
ہا تاج و سریر و دار

خواری شہریار ہا
بازی روزگار ہا، مے نگریم و مے رویم

خواجہ ز سروری گذشت
بندہ ز چاکری گذشت
زاری و قیصری گذشت
دور سکندری گذشت
شیوہ بت گری گذشت، مے نگریم و مے رویم

حاک خموش و در خروش
سست نہاد و سخت کوش
گاہ بہ بزم ناؤ نوش
گاہ جنازہ بہ دوش
میر جہان و سفتہ گوش، مے نگریم و مے رویم

تو بہ طلسم چون و چند
عقل تو در کشاد و بند
مثل غزالہ در کمند
زار و زبون و درد مند
ما بہ نشیمن بلند، مے نگریم و مے رویم

پردہ چرا؟ ظہور چست؟
اصل ظلام و نور چست؟
چشم و دل و شعور چست؟
فطرت ناصبور چست؟
ایں ہمہ نزد و دور چست؟ مے نگریم و مے رویم

بیش تو نزد ما کے
سال تو پیش ما دے
اے بہ کنار تو یے
ساختہ ای بہ شبنمے
ما بہ تلاش عالمے، مے نگریم و مے رویم

آخری حصے کا عنوان ”نقش فرنگ“ ہے جس میں مشرقی ناظر کے لیے اہم ترین مغربی تخیل کی توضیح شاعر کے نقطہ نظر سے کی گئی ہے۔ (اور مغربی ناظر کے لیے) اپنے آپ کو اس طرح مشاہدہ کرنا جس طرح اس کو دوسرے مشاہدہ کرتے ہیں، بہت بہتر ہے۔ اور اس سے بھی بہتر یہ ہے کہ ہم صحیح پیام کو دل سے لگائیں جس میں اقبال خشک عقلی زنجیروں کو اتار پھینکنے اور ہماری حیات و محبت کی اندرونی دنیا میں ظاہر ہونے کی تلقین کرتا ہے:

آه زان نقد گراں مایہ کہ در باخته ای
حکمت و فلسفہ کارے است کہ پاپانش نیست
سلی عشق و محبت بہ دبستانش نیست
بیشتر راہ دل مردم بیدار زند
فتنہ نیست کہ در چشم سخن دانش نیست
دل ز نار خنک او بہ تپیدن نرسد
لذتے در خلش غمزہ پنہانش نیست
دشت و کہسار نوردید و غزالے نہ گرفت
طوف گلشن زد و یک گل بہ گریانش نیست
چارہ این است کہ از عشق کشادے طلبیم
پیش او سجدہ گذاریم و مرادے طلبیم
چشم بکشائے اگر چشم تو صاحب نظر است
زندگی در پے تعمیر جہان دگر است



زندگی جوئے روان است و رواں خواہد بود
ایں مئے کہنہ جوان است و جوان خواہد بود
آنچہ بود است و نباید زمیاں خواہد رفت
آنچہ بادیت و نبود است ہما خواہد بود
عشق از لذت دیدار سراپا نظر است

حسن مشتاق نمود است و عیاں خواهد بود
آں زمینے کہ برو گریہ خونیں زده ام
اشک من در جگرش لعل گراں خواهد بود
”مژده صبح دریں تیرہ شبانم دادند
شمع کشتند و ز خورشید نشانم دادند“

اقبال ادنیٰ ادنیٰ سیاسی واقعات کو کوئی اہمیت نہیں دیتا۔ جمعیت الاقوام کے متعلق اس کی
سطور خاص اس کا اپنا رنگ رکھتی ہیں:

14

جمعیت الاقوام

برقند تا روش رزم دریں بزم کہن
رد مندان جہاں طرح نو انداختہ اند
من ازیں بیش ندانم کہ کفن زدے چند
بہر تقسیم قبور انجمنے ساختہ اند
”فلسفہ سیاست“ کے تحت لکھتے ہیں:

15

فلسفی را با سیاست داں بیک میزاں مسخ
چشم آں خورشید کورے، دیدہ ایں بے نمے
مگر فلسفی بذات خود موثر چوٹیں سہتے ہیں خاص کر ہیگل جس کے بلند پرواز دماغ کو کہا

جاتا ہے ”ماکیاں کز زور مستی خایہ گیر د بے خروس“ مصنف نے جو طریقہ مسلمان ناظرین کو مغربی فلسفے سے آشنا کرنے کی خاطر اختیار کیا ہے، ”شوپن ہار اور نیٹشا“ کے متعلق اس کے کلام میں پیش کرتا ہوں:

16

شوپن ہارونیشا

مرغے ز آشیانہ بئر چمن پرید
خارے ز شاخ گل بہ تن ناز کش خلید
بد گفت فطرت چمن روزگار را
از درد خویش و ہم زغم دیگران تپید
دانغے ز خون بیگنہے لالہ را شمرد
اندر طلسم غنچہ فریب بہار دید
گفت اندریں سرا کہ بنائیش فقادہ کج
صحے کجا کہ چرخ درو شامہا نہ چید
نالید تا بحوصلہ آں نوا طراز
خون گشت نغمہ و ز دو چشمش فرو چکید
سوز فغان او بہ دل ہدہدے گرفت
بانوک خویش خار ز اندام او کشید
گفتش کہ سود خویش ز جیب زیاں برابر

گل از شکاف سینہ زر ناب آفرید
درماں ز درد ساز اگر خستہ تن شوی
خوگر بہ خار شو کہ سراپا چمن شوی

اقبال بہ صمیم قلب نیشا کے ارادہ قوت سے متفق ہے۔ اس کا نظریہ ہے کہ اسلام ایک خیالی جماعت تصور کی گئی ہے جو خدائی اور جمہوری سلطنت ہے۔ اس کا ”دیوانہ بکار گہ شیشہ گرسید“ سے مقابلہ 1 کرتا ہے جسے وہ شاید غیر واجب طور پر ایک دہریہ تصور کرتا ہے:

1 ڈاکٹر اقبال نے 1916ء میں ایک مضمون بعنوان ”جمہوریت اسلام“ اخبار ”نیو ایر“ میں لکھا جس میں آپ نے نیشا سے اس سلسلے میں اختلاف ظاہر کرتے ہوئے یورپ کی جمہوریت کا بھی نقشہ پیش کیا ہے: ”مغربی جمہوریت کو معاشرتی بد امنی اور فساد کے خطرے میں پناہ دی گئی ہے جو محض مغربی مجالس کی اقتصادی حیات جدید سے وجود میں آئی ہے۔ نیشا جمہوری حکومت کو نفرت کی نگاہ سے دیکھتا ہے اور عام طبقے سے ناامید نظر آتا ہے۔ وہ تمام اعلیٰ تہذیب کو حکومت شخص کی تربیت و ترقی پر مبنی قرار دیتا ہے۔ مگر کیا عام انسان کلی طور پر اسی طرح ناامید ہیں؟ جمہوریت اسلام ایزدی اقتصادی عصر سے پیدا نہیں ہوئی۔ یہ ایک روحانی اصول ہے جو اس بات پر مبنی ہے کہ بنی نوع انسان مستور حکومت کا مرکز ہے جس کی ممکنات ایک خاص قسم کے عمل سے پیدا کی جاسکتی ہیں۔ پھر کیا جمہوریت ابتدائے اسلام نیشا کے نظریات کا عملی بطلان نہیں ہے۔“

گر نوا خواہی ز پیش او گریز
در نے کلکش غریو تندر است
نیشتر اندر دل مغرب فشرد
دستش از خون چلیپا احمر است
آنکہ بر طرح حرم بت خانہ ساخت
قلب او مومن دماغش کافر است 1
خویش را در نار آں نمرود سوز
زانکہ بستان خلیل از آذر است

میں خیال کرتا ہوں مناسب یہ ہوگا کہ مصنف ”پیام“ (اقبال) کو بحیثیت زندہ مسلمان کے پیش کروں۔ واقعی کوئی بھی جدید فلسفی نہیں جس سے اسے اتنی ہمدردی ہو جتنی برگسان سے ہے، جس کی تعلیم کو وہ ان سطور میں بیان کرتا ہے:

1 نوٹ: ”میٹھانے مسیحی فلسفہ اخلاق پر زبردست حملہ کیا ہے۔ اس کا دماغ اس لیے کافر ہے کہ وہ خدا کا منکر ہے، گو بعض اخلاقی نتائج میں اس کے افکار مذہب اسلام کے بہت قریب ہیں۔“ ”قلب او مومن دماغش کافر است“، نبی کریمؐ نے اس قسم کا جملہ امیہ اہل سنت (عرب شاعر) کی نسبت کہا تھا ”امن لسانہ و کفر قلبہ“ (یعنی اس کی زبان مومن ہے مگر دل کافر ہے)۔“ (”پیام مشرق“ کا نوٹ)

تا بر تو آشکار شود راز زندگی
خود را جدا ز شعلہ مثال شرر مکن
بہر نظارہ جز نگہ آشنا میار
در مرز و بوم خود چو غریباں گذر مکن
نقشے کہ بستہ ای ہمہ اوہام باطل است
عقلے بہم رساں کہ ادب خوردہ دل است

شگفتہ اور دل کش تنقید کے قدر دان اس میں خاصا سامان تفریح پائیں گے: مثلاً آئن
سٹائن کے متعلق کہتا ہے: ”کردہ زرد شستے ز نسل موسیٰ و ہاروں ظہور“ پھر لینن کے متعلق یہ شعر
دیکھئے جو قیصر ولیم کو غلبہ اشتراکیت کا دعویٰ کرتے ہوئے جواب دیتا ہے کہ لوگوں نے محض
ایک آقا کا دوسرے سے تبادلہ کر لیا ہے:

نماند ناز شیریں بے خریدار
اگر خسرو نباشد کوھلکن ہست

”قسمت نامہ سرمایہ دار و مزدور“ اور ”نوائے مزدور“ کے عنوانوں سے ظاہر ہوتا ہے کہ
اقبال دل و جان سے مزدور کا طرف دار ہے۔ یہاں صرف ”نوائے مزدور“ کے اقتباس پر
اکتفا کیا جاتا ہے:

19

ز مزد بندہ کر پاس پوش و محنت کش
نصیب خواجہ ناکردہ کار رخت حریر
ز خوے فشانی من لعل خاتم والی!

ز اشک کودک من گوہر ستام امیر
بطوف شمع چو پروانہ زیستن تا کے
ز خویش ایں ہمہ بیگانہ زیستن تا کے

یہ بیان کیا جا چکا ہے کہ وہ اصول جو فلسفے میں عقلیت کے خلاف چلتا ہے، وہ سیاسیات میں سلطنت کے خلاف بھی چلتا ہے۔ انتہا و اعتدال قوم پرست اقبال کو اپنے مطالب کے مطابق پیش کر سکتے ہیں۔ جیسے فرقہ سائیڈ کلسٹ برگساں کا حوالہ دیتا ہے۔ مگر روح حیات پھونکنے والے عمل کو لغو و تخریک پر بنا کرنے کی ضرورت نہیں۔

اقبال کھلم کھلا ضبط نفس کو بیان کرتا ہے جو خود شعوری کی اعلیٰ شان ہے، اور خیالی آدمی میں تعقل اور فہم ایک ہو جاتے ہیں۔ یقین رکھنا چاہئے کہ یہ اس کے نقاد کی تسلی نہیں کرے گا۔ جو اس کے نظریات کے استعمال کو کافی وضاحت سے جانتے ہیں، ان کو ان کا ”خطاب بہ انگلستان“ پڑھنا چاہیے۔

20

خطاب بہ انگلستان

مشرقی بادہ چشید است ز میناے فرنگ
عجے نیست اگر توبہ دیرینہ شکست
فکر نو زادہ او شیوہ تدبیر آموخت
جوش زد خون بہ رگ بندہ تقدیر پرست
ساقیا تنگ دل از شورش مستان نشوی

خود تو انصاف بدہ ایں ہمہ ہنگامہ کہ بست
”بوائے گل خود بہ چمن راہ نما شد زخست
ورنہ بلبل چہ خبر داشت کہ گلزارے ہست
(”اسلامیکا“ جرمنی ترجمہ خاص برائے ”نیرنگ خیال“)

علامہ اقبال کا گھرانہ

میکلوڈ روڈ والی کوٹھی میں جب آپ تشریف لے آئے تو آپ کی ایک اہلیہ (والدہ آفتاب) اپنے والدین کے ہاں گجرات میں تھیں اور آفتاب ابھی ولایت میں زیر تعلیم تھے۔ آپ کی پہلی بیوی کریم بی بی کا انتقال 1946ء میں ہوا تھا۔ دو بیویاں اس مکان میں آپ کے ہمراہ رہائش رکھتی تھیں۔ اور ان کے ہاں ابھی کوئی بھی اولاد نہیں ہوئی تھی۔ ان میں سے ایک بیوی لدھیانے والی اور دوسری لاہور والی تھی۔

میں لدھیانے میں 10 جنوری 1915ء کو ملازم ہو کر گیا تو وہاں ابھی تک علامہ کی شادی کا ذکر تازہ تھا۔ یہ شادی لدھیانے کے نو لکھا خاندان میں 1914ء میں دسمبر کے آخری ہفتے میں ہوئی تھی یعنی میرے وہاں جانے سے چند دن پہلے انجام پائی تھی۔ جناب مولانا عبدالمجید سالک نے بھی اپنی کتاب ”ذکر اقبال“ کے صفحہ 68-69 میں اس شادی کا ذکر لدھیانہ میں تیسری شادی کے عنوان کے تحت کیا ہے۔ یہ خاتون ڈاکٹر غلام محمد کی بہن اور ڈاکٹر سبحان علی کی سالی کی لڑکی تھیں۔ جب رشتہ طے ہو گیا تو لاہور سے علامہ کی بارات لدھیانے گئی۔ دراصل لدھیانے میں میری ملازمت اور پھر علامہ کے عزیزوں کے ایک مکان میں میری رہائش علامہ سے میرے مراسم کا باعث بنی اور ان کا قرب نصیب ہوا۔ پھر جب میں بھی لاہور آ گیا تو یہ تعلقات مزید مستحکم ہو گئے۔ لدھیانے میں میرا تقرر چونکہ ایک سکول میں ماسٹر کی حیثیت سے ہوا تھا لہذا علامہ ہمیشہ مجھے ماسٹر کہہ کر مخاطب فرماتے تھے۔ میں نے میکلوڈ روڈ والی کوٹھی میں علامہ کو اپنے گھر میں بہت مطمئن زندگی بسر کرتے دیکھا۔ میں ابتداءً 1923ء میں لدھیانے سے سبکدوشی لے کر لاہور آ گیا تھا جس کے بعد عموماً

صبح و شام آپ کی خدمت میں حاضر ہوتا تھا۔

1924ء کے آغاز میں ہمیں معلوم ہوا کہ علامہ کی لدھیانے والی بیوی نے میسکے لدھیانے گئی ہیں۔ اس کے فوراً بعد یہ اطلاع آئی کہ ان کے ہاں لڑکا پیدا ہوا ہے اور وہ خود بیمار ہیں۔ پھر ای تار کے ذریعے مطلع کیا گیا کہ لڑکا فوت ہو گیا ہے۔ اس اطلاع پر علامہ اقبال خود لدھیانے تشریف لے گئے اور وہاں سے منشی طاہر الدین کو اطلاع دی کہ بیوی کا بھی انتقال ہو گیا ہے۔ یہ خبر آنے پر لاہور سے میں منشی طاہر الدین اور چوہدری محمد حسین اسیرات بمبئی میل سے لدھیانہ روانہ ہو گئے۔ اس زمانے میں بمبئی میل لدھیانے میں نصف شب کو پہنچتی تھی۔ چنانچہ ہم نصب شب کے بعد لدھیانے میں سجان منزل پہنچے تو علامہ سجان منزل کی بیٹھک میں آرام کر رہے تھے۔ ہمارے پہنچنے پر وہ اٹھ کر بیٹھ گئے اور آبدیدہ ہو کر تمام کیفیت سنائی۔ فرمایا کہ مرحومہ کا جنازہ میں نے خود پڑھایا ہے۔ کیونکہ کوئی شخص سلسلہ قادریہ کے متعلق نہیں ملتا تھا۔ علامہ نہایت غمگین تھے بلکہ اس وقت تمام ماحول پر افسردگی طاری تھی۔ تھوڑی دیر بعد کھانا اگیا کھانے سے فارغ ہو کر ہم تینوں الگ مکان میں آرام کرنے کے لیے چلے گئے۔ مرحومہ اور ان کے بچے کا انتقال سے دنیاوی اعتبار سے علامہ اقبال کا تعلق مرحومہ کے خاندان سے ہمیشہ کے لیے منقطع ہو گیا تھا۔

اگلے روز ہم سوئم کے انتظامات میں مصروف تھے۔ پھر اس سے فارغ ہو کر شام کا کھانا وغیرہ کھا چکے تو دس بجے کے قریب علامہ کے نام سیالکوٹ سے ایک تار آیا جس میں لکھا تھا کہ ان کے ہاں سیالکوٹ 1 میں لڑکا پیدا ہوا ہے۔ یہ دراصل جاوید اقبال کے تولد کی اطلاع تھی۔ جب یہ اطلاع زنانہ خانے میں پہنچی تو ایک کہرام مچ گیا میں نے ایسی آہ و بکا اپنی پوری زندگی میں نہیں سنی۔ ہم اس گھر میں بیٹھے ہوئے اللہ کی شان دیکھ رہے تھے کہ علامہ کے ایک گھر میں تو صف ماتم کچھی ہوئی تھی اور ادھر سیالکوٹ میں نومولود کی خوشیاں منائی جا رہی

تھیں آج کسی کسی کو یہ عمل ہے کہ لدھیانے کے اس خاندان سے بھی علامہ کا کوئی تعلق تھا۔ اس کے اگلے روز ہم علامہ کے ہمراہ لاہور میں واپس آ گئے۔ علامہ نے خود مرحومہ کی جو تاریخ وفات کہی وہ ان کی قبر پر آج بھی

1- یہاں ایک ضروری وضاحت ضروری معلوم ہوتی ہے کہ ہفت روزہ ”چٹان“ لاہور کے 15 جنوری 1928ء کے شمارے میں ایک طویل مضمون بعنوان ”علامہ اقبال کی دعاؤں کا مجسمہ..... ڈاکٹر جاوید اقبال“ چھپا ہے جس میں ان کی ولادت کے متعلق مندرجہ ذیل بیان درج ہے:

”جاوید 5 اکتوبر 1924ء کو لاہور میں پیدا ہوئے۔ ابتدائی

تعلیم سنٹرل ماڈل سکول میں حاصل کی لیکن میٹرک کا امتحان اسلامیہ

ہائی سکول بھائی گیٹ سے پاس کیا.....“

لیکن صحیح یہ ہے کہ ڈاکٹر جاوید اقبال سیالکوٹ میں پیدا ہوئے۔ جیسا کہ یہاں بیا کیا گیا

ہے۔ انہوں نے یورپ سے قانون اور فلسفے کی تعلیم حاصل کی اور آج کل لاہور ہائی کورٹ کے جج ہیں۔

موجود ہے۔ یہ سانحہ ارتحال 2 اکتوبر 1924ء کو پیش آیا:

اے	دریغا	کہ	مرگ	ہم	سفرے
دل	من	در	فراق	او	ہمہ درد
بہر	سال	رحیل	او	فرمود	
بہ	شہادت	رسیدہ	منزل	کرد	

اس کے بعد ہم تینوں اشخاص علامہ کے ہمراہ مرحومہ کے چالیسویں میں بھی لدھیانے گئے تھے۔ وہاں علامہ کی ہمیشہ اور ان کے بہنوئی بھی فیروز پور سے آئے تھے اور علامہ کے بڑے بھائی شیخ عطا محمد کے بڑے صاحبزادے مسٹر اعجاز نے بھی شرکت کی تھی۔ اس سانچے کے بعد دنیاوی اعتبار سے علامہ کے تعلقات لدھیانہ کے نوکھاناندان سے بالکل ہی منقطع ہو گئے اور اس طرح علامہ کی زندگی کا ایک اہم باب ہمیشہ کے لیے فراموش کر دیا گیا۔

علامہ کے وہ صاحبزادے (ڈاکٹر جاوید اقبال) جن کی پیدائش کی اطلاع سیالکوٹ سے آئی تھی۔ خود علامہ کی گود میں پروان چڑھے تعلیم پا کر جوان ہوئے یورپ سے بیرسٹری اور ڈاکٹریٹ کی ڈگری لے کر آئے اور آج ہائی کورٹ لاہور کے جج کے عہدہ جلیلہ پر فائز ہیں۔ علامہ انہیں بچپن میں پیار سے با کہا کرتے تھے۔

غرضیکہ میکلوڈ روڈ والی کوٹھی میں علامہ نے اپنے خاندان کے ساتھ نہایت اطمینان اور باوقار طریق سے آخری 1935ء تک قیام پذیرہ۔ علامہ کی زندگی کے تمام اہم معاملات کا تعلق اسی کوٹھی سے ہے۔



ایک واقعہ

ایک روز میں حسب عادت صبح کے وقت علامہ کی خدمت میں حاضر ہوا۔ آپ اپنے چھوٹے کمرے میں موجود تھے۔ میں اندر جانے سے بیشتر علی بخش سے خیر و عافیت دریافت کرنے کی غرض سے رک گیا (یاد رہے پروفیسر شیرانی عموماً علی بخش کو ”پیر بھائی“ کہا کرتے تھے) علی بخش نے بتایا کہ ابھی تک موٹر ڈرائیور نہیں آیا اس کا انتظار ہو رہا ہے۔ میں نے اس سے دریافت کیا کہ کہاں جانا ہے؟ تو اس نے کہا کہ علامہ کو نہیں جانا مجھے موٹر لے کر ریلوے اسٹیشن جانا ہے کیونکہ جاوید (بہا) اور اس کی والدہ سیالکوٹ سے آرہے ہیں۔ اس کے بعد میں اندر آپ کی خدمت میں حاضر ہوا تو ڈاکٹر صاحب نے مجھ سے دریافت کیا کہ وقت کیا ہوا ہے؟ میں نے علی بخش کو آواز دی کہ وہ گھڑی دیکھ کر وقت بتائے کیونکہ گھڑی لائبریری میں رہتی ہے علی بخش نے آکر بتایا کہ ابھی 9 نہیں بجے اور ریل گاڑی غالباً گیارہ بجے آتی ہے۔ ہم خاموش ہو گئے ہم باتیں کر رہے تھے کہ منشی طاہر الدی بھی حسب عادت آگئے علامہ نے ان سے دریافت کیا کہ کیا وقت ہوا ہے؟ اس نے جواب دیا کہ غالباً نو بج چکے ہیں۔ پھر علامہ نے کہا کہ ریلوے کے ٹائم ٹیبل میں گاڑی آنے کا وقت ہے دیکھو۔ منشی صاحب نے کہا کہ میں کل گھر جاتے ہوئے عرض کر گیا تھا کہ 11 بجے گاڑی آتی ہے۔ پھر کچھ وقت گزر گیا مگر ابھی ڈرائیور نہ آیا تو ہم پھر باتوں میں مشغول ہو گئے۔ کچھ وقت اور گزرنے کے بعد علامہ نے پھر علی بخش کو آواز دے کر دریافت کیا کہ کیا وقت ہوا ہے؟ اس نے آکر بتایا کہ شیخ صاحب ابھی تو مشکل سے پونے دس بجے ہیں آپ نے پوچھا کہ ڈرائیور ابھی تک کیوں نہیں آیا؟ علی بخش نے جواب دیا کہ لہم نے اس کو گاڑی کا صحیح وقت بتا دیا تھا اس لیے وہ بر

وقت پہنچ جائے گا۔ ہم یہی باتیں کر رہے تھے کہ نہ ڈرائیور آ گیا۔ اس نے موٹر نکالی اور علی بخش کو ساتھ لے کر ریلوے سٹیشن چلا گیا۔ مگر اس کے کوئی پون گھنٹے بعد وہ خالی گاڑی لے کر واپس آ گیا۔ گاڑی میں نہ باتھے اور نہ ان کی والدہ تھیں۔ اس وقت علامہ کا چہرہ دیکھنے کے لائق تھا مگر جب علی بخش نے اندر آ کر علامہ کو اطلاع دی کہ سیالکوٹ سے آنے والی گاڑی آج کسی وجہ سے کافی لیٹ ہے تو ان کی طبیعت سنبھل گئی اور پرسکون نظر آنے لگے۔ پھر انہوں نے وقت پوچھا تو علی بخش نے گھڑی دیکھ کر بتایا کہ گیارہ بجنے میں کچھ منٹ باقی ہیں۔ آپ نے تاکید فرمایا کہ موٹر کو ابھی باہر ہی رہنے دو۔ بالآخر علی بخش ایک مرتبہ پھر موٹر لے کر ساڑھے گیارہ بجے ریلوے سٹیشن گیا اور میں نے علامہ کو باتوں میں مشغول کر لیا۔ مگر علی بخش 12 بجے کے قریب پھر اکیلا موٹر میں واپس آ گیا اور اس نے بتایا کہ گاڑی تو آ گئی ہے مگر با اور ان کی والدہ گاڑی سے نہیں آئے۔ یہ سنتے ہی علامہ کے چہرے کا رنگ زرد پڑ گیا اور وہ بے چین ہو گئے۔ مگر ابھی وہ تمام رواد علامہ کی خدمت میں پیش کر رہا تھا کہ اسی وقت پوسٹ مین نے آ کر خطوط دیے۔ ان خطوط میں حسن اتفاق سے ایک خط سیالکوٹ کا بھی تھا جس میں سیالکوٹ کے اعزہ نے علامہ کو لکھا تھا کہ با اور ان کی والدہ کسی ضروری کام سے رک گئے ہیں اور آج نہیں آ رہے اب وہ کل آئیں گے۔ میں یہ تمام ماجرا دیکھ رہا تھا اور علامہ کی حالت دیکھ کر سخت پریشان ہو رہا تھا مگر اس خط کے آنے پر جب انہیں اطمینان ہو گیا اور ان کے چہرے کا سکون لوٹ آیا تو میں نے اللہ کا شکر ادا کیا۔ دراصل علامہ کی بے چینی کی وجہ یہ تھی کہ جاوید بمشکل اس وقت ڈیڑھ برس کے ہوں گے اور ان کی والدہ بچے کے ساتھ بالکل تنہا سفر کر رہی تھیں۔ ایسی صورت میں ان کی پریشانی فطری تھی۔

اسی طرح ایک دلچسپ واقعہ حیدرآباد دکن میں بھی پیش آیا تھا جب آپ تیار ہو کر صبح صبح والی دکن میر عثمان علی خاں سے ملنے جا رہے تھے جب ہم جانے لگے تو ایک بھیک مانگنے

والے نے آکر سوال کیا۔ میں نے آپ کے فرمانے پر فوراً اپنی جیب سے اس کو پیسے دے دیے مگر اس نے ایک مرتبہ پھر ہاتھ پھیلا دیے۔ اس پر علامہ نے محسوس کیا کہ شاید میں نے اسے کچھ نہیں دیا۔ چنانچہ میں نے پھر اسے کچھ دیا تو اس کی جرات مزید بڑھ گئی اور اس نے پھر ہاتھ پھیلا دیے۔ نتیجہ کہ جتنی مرتبہ اس نے ہاتھ پھیلا یا علامہ کو اتنی مرتبہ یہ شک گزرا کہ شاید میں نے اسے کچھ دیا ہی نہیں۔ جو وہ بار بار ہاتھ پھیلا رہا ہے علامہ چونکہ عجلت میں تھے لہذا اس کا مسلسل پھیلا ہوا ہاتھ تو تیاری کی مصروفیت کے دوران دیکھ لیتے تھے مگر میرا دینا دلانا وہ ایک مرتبہ بھی نہ دیکھ سکے۔



بانگ درا کی طباعت و اشاعت

علامہ اقبال کا وہ کلام جو ”بانگ درا“ کے نام سے موسوم ہے اسے پہلی مرتبہ آپ نے 1924 میں شائع کیا جب آپ میکلوڈ روڈ والی کوٹھی میں مقیم تھے۔ میں ان دنوں آپ کے ہاں صبح و شام حاضر ہوتا تھا۔ ”بانگ درا“ کے مسودے کی تدوین و ترتیب اور اشاعت میں چوہدری محمد حسین مرحوم نے علامہ کی زیر ہدایت غیر معمولی محنت کی اور بالآخر اس کام کو پایہ تکمیل تک پہنچایا۔

دراصل اس کتاب کی اشاعت کے کئی محرکات تھے۔ اولیٰ کہ 1924ء میں آپ کے تمام اردو کلام کو جو وقتاً فوقتاً مختلف جرائد میں چھپتا رہا تھا مولوی عبدالرزاق حیدر آبادی نے حیدرآباد دکن سے ”کلیات اقبال“ کے نام سے شائع کر دیا۔ اشاعت دسے بیشتر انہوں نے نہ تو کسی علامہ کے سامنے اپنے اس ارادے کا اظہار کیا تھا اور نہ ہی ان سے کسی قسم کی اجازت لی تھی۔ علامہ کو مولوی عبدالرزاق کی اس حرکت پر بہت دکھ پہنچا کیونکہ آپ اپنے کلام کو کانٹ چھانٹ اور ترامیم و اصلاح کے بعد شائع کرنے کے عادی تھے اور مولوی صاحب نے اسے بعینہ شائع کر دیا تھا۔ چنانچہ آپ نے سرائیکبر حیدری وزیر مالیات حیدرآباد سے مولوی صاحب کی اس حرکت کی شکایت کی جو ان کے ماتحت تھے آپ نے انہیں لکھا کہ مولوی صاحب کا یہ عمل اخلاقی اور قانونی طور پر قابل مواخذہ ہے کیونکہ انہیں میری اجازت اور علم کے بغیر یہ کام کرنے کا ہرگز اختیار نہیں تھا۔ سرائیکبر حیدری نے علامہ اقبال کی شکایت کا فوری نوٹس لیا اور نہ صرف کتاب کی فروخت روکادی بلکہ تمام نسخے ایک کوٹھڑی میں مقفل کرا دیے۔ کلیات اقبال کے اس ایڈیشن پر علامہ کے ایک بہت ہی مخلص دوست اور مداح علامہ

عبداللہ الہمادی نے مقدمہ بھی لکھا تھا۔ جس کے ایک ایک لفظ سے عقیدت کا اظہار ہوتا تھا۔ ادھر لاہور میں علامہ کے ایک نہایت ہی مخلص دوست اور مداح مولوی احمد دین نے بھی کچھ اسی قسم کا کام کیا اور آپ کا اردو کلام جمع کر کے ذاتی تاثرات کے ساتھ ’اقبال‘ کے نام سے شائع کر دیا۔ انہوں نے تو اپنے خیال میں یہ کام اقبال کا نام روشن کرنے کی غرض سے کیا تھا۔ مگر اقبال کو ان کی یہ حرکت پسند نہ آئی۔ چنانچہ ابھی یہ کتاب بازار میں نہیں آئی تھی اور نہ ہی ابھی شیخ مبارک علی کی دکان کو اپنا کردار ادا کرنے کا موقع ملا تھا کہ علامہ خود مولوی احمد دین صاحب کے پاس تشریف لے گئے اور انہیں بتایا کہ اس طرح بغیر ترمیم و اصلاح اور بغیر نظر ثانی کے کتاب کی اشاعت انہیں ہرگز پسند نہیں آئی۔ نتیجہ مولوی صاحب نے تمام مطبوعہ مواد بغیر کسی پس و پیش کے ضائع کر دیا۔ بلکہ بعض لوگوں کا کہنا ہے کہ انہوں نے تمام نسخے نذر آتش کر دیے۔

مندرجہ بالا وجوہ کی بنا پر علامہ نے نہایت عجلت میں اپنا اردو کلام مرتب کیا۔ بعض اشعار میں تبدیلیاں کیں اور بعض کو سرے سے حذف کر دیا اور اس طرح جو کلام مدون ہوا اسے عبدالمجید پروین رقم سے کتابت کروا کے شیخ عبدالقادر کے مقدمے کے ساتھ شائع کر دیا۔ مجھے اچھی طرح یاد ہے کہ ان دنوں علی بخش پروین رقم سے روزانہ لکھی ہوئی کاپیاں لاتا تھا اور پھر ان کی تصحیح اور طباعت کا کام نہایت عجلت سے انجام پاتا تھا۔

ابھی یہ کتاب چھپ کر نہیں آئی تھی کہ علامہ نے مجھے حکم دیا کہ اس کی تقسیم اور فروخت کا انتظام تم سنبھال لو۔ اگرچہ یہ ایک منفعت بخش کام تھا مگر میں نے محسوس کیا کہ یہ ذمہ داری سنبھالنے کے بعد میں علامہ کے ساتھ بے تکلفی اور دوستانہ مراسم کی اس نعمت سے محروم ہو جاؤں گا جو مجھے اس وقت میسر ہے۔ چنانچہ میں نے نہایت ادب کے ساتھ معذرت کر دی کہ یہ کام میرے بس کا نہیں ہے۔ اسی موقع پر علامہ نے حضرت اکبر الہ آبادی کے خطوط کا

مجموعہ شائع کرنے کا ذکر بھی فرمایا تھا جس کے متعلق ان کا خیال تھا کہ یہ ایک بیش بہا علمی خزانہ ہے جو شائع ہو گیا تو ہاتھوں ہاتھ لیا جائے گا۔ فرمایا کہ اس کی فروخت کا کام بھی تم کرو۔ مگر علامہ کا یہ ارادہ کبھی عمل میں نہ آیا اور یہ بھی معلوم نہ ہوسکا کہ خطوط کا وہ مسودہ کہاں گیا؟ ان خطوط کی موجودگی کا سراغ تو خود علامہ کے اپنے خطوط سے ملتا ہے۔ مگر بعد کے حالات کسی کو معلوم نہیں۔ بالآخر منشی طاہر الدین کی معرفت شمس العلماء مولوی ممتاز علی کے ادارے دارالاشاعت پنجاب کے ساتھ معاملہ طے ہو گیا اور مولوی ممتاز علی کے صاحب زادے سید حمید علی اور سید امتیاز علی تاج نے کتاب کی فروخت کی ذمہ داری قبول کر لی۔

دارالاشاعت پنجاب نے بانگ درا کی تشہیر کی غرض سے ایک بڑے سائز کا اشتہار بھی نکالا جو لاہور میں جگہ جگہ دیواروں پر چسپاں کیا گیا تھا۔ دلچسپ لطیفہ یہ ہوا کہ بعض نیم خواندہ ہندو بانگ کو بنک پڑھتے تھے اور سمجھتے تھے کہ شاید علامہ اقبال کوئی بنک کھول رہے ہیں جب یہ کتاب مکمل طور پر شائع ہو گئی اور متعدد اخبارات و رسائل میں اس پر تبصرے ہوئے تو لوگوں کو معلوم ہوا کہ علامہ کے اپنے اردو کلام میں نہ صرف ترمیم و اصلاح کی ہے بلکہ بہت سے اشعار بھی حذف کر دیے ہیں بعد میں یہ حذف شدہ اشعار بھی عقیدت مندوں نے محفوظ کر لیے اور باقیات اقبال اور سرورِ رفتہ کے نام سے یہ کلام بھی کتابی شکل میں شائع ہو گیا۔

علامہ نے اپنے اکثر احباب کو بانگ درا کے نسخے تحفہً بھی دیے تھے اور ان پر اپنے ہاتھ سے اشعار بھی لکھے تھے۔ راقم کے پاس بھی اس ایڈیشن کا ایک نسخہ ابھی تک محفوظ ہے۔



تاریخ لاہور کا ایک اہم باب

لاہور کی تاریخ میں بعض واقعات اپنی نوعیت کے اعتبار سے نہایت اہم اور عبرت انگیز ہیں۔ مسلمانوں کے عزم و ہمت کی یہ داستانیں پڑھ کر انسان حیران رہ جاتا ہے۔ ذیل میں اسی قسم کے تین واقعات پیش کیے جا رہے ہیں:

1

مئی 1927ء کا ذکر ہے کہ چند شریکوں نے لاہور کے گوردوارہ باولی صاحب میں مسلمانوں کے خلاف ایک گھناؤنی سازش تیار کی۔ چنانچہ مسلح سکھوں کا ایک گروہ گوردوارہ سے نکل کر حویلی کالی محل کے بازار میں واقع مسجد میں گھس گیا اور جہاں چند مسلمان عشا کی نماز ادا کر رہے تھے۔ ان درندوں نے مسجد سے نکلنے والے نمازیوں کو بہت بے دردی سے شہید کر دیا جس پر تمام لاہور میں ایک کھرام مچ گیا علامہ اس زمانے میں لچسلیو کونسل کے ممبر منتخب ہو چکے تھے۔ یہ دردناک خبر سن کر ہم اسی وقت آپ کی کوٹھی پر گئے انہیں حالات سے مطلع کیا اور آپ کو ہمراہ لے کر جائے وقوعہ پر آ گئے۔ مسلمان چونکہ بے انتہا مشتعل ہو چکے تھے لہذا اقبال نے انہیں صبر کی تلقین کی اور کافی رات گئے واپس آ گئے دوسرے روز صبح نو بجے ہم پھر علامہ کو لے کر آئے اور آپ نے سنہری مسجد کے سامنے مسلمانوں کے ایک بہت بڑے ہجوم سے خطاب کیا۔ میں بھی آپ کے ہمراہ تھا۔ آپ نے سب سے پہلے اپنے چند فارسی کے اشعار پڑھے۔ جن میں شاہین کا ذکر تھا۔ پھر آپ نے حاضرین کو بتایا کہ مسلمانوں کا رویہ ایسے موقعوں پر کیا ہونا چاہیے۔ مجمع نے مطالبہ کیا کہ

چونکہ سکھوں کے پاس ہر وقت کرپان رہتی ہے جس سے وہ دہشت گردی کرتے ہیں لہذا ہمارے پاس بھی تلوار ہونی چاہیے تاکہ ہم ان وحشی حملہ آوروں کی بربریت سے اپنی جانکی حفاظت کر سکیں۔ مگر علامہ نے لوگوں کو پھر صبر و ضبط کی تلقین کی اور مکمل تحقیقات کا یقین دلایا۔ اسی روز بعد دوپہر شہدا کے جنازے اٹھائے گئے اور یونیورسٹی گراؤنڈ میں نماز جنازہ ہوئی۔ جنازے میں لاہور کے تمام رؤسا اور بڑے لوگوں کے علاوہ مولانا عطاء اللہ شاہ بخاری بھی شامل تھے۔ ایسا بڑا مجمع اور اتنا دردناک منظر لاہور میں بہت کم دیکھا گیا ہے۔

2

اسی طرح کا ایک اور عبرت انگیز اور دردناک واقعہ رنگیلا رسول نامی رسوائے زمانہ کتاب کی اشاعت پر رونما ہوا جس کا ہیرو ایک گمنام مخنت کش تھے۔ علم دین ایک بڑھئی نوجوان تھا۔ جو محلہ چابک سواراں کے قریب بازار سریاں والا میں رہتا تھا۔ اس نے ایک ہندو راجپال نامی قتل کر دیا تھا۔ کیونکہ اس نے ایک نہایت ہی توہین آمیز کتاب رنگیلا رسول شائع کی تھی جس میں آں حضرت صلعم کی شان میں گستاخیاں کی گئی تھیں۔ چنانچہ علم دین نے آنحضرتؐ کی شان میں گستاخی کا بدلہ یوں لیا کہ اسن کتاب کے مصنف راجپال کو سر بازار قتل کر دیا۔ جب وہ نوجوان پکڑا گیا تو مسلمانوں نے شدید احتجاج کے باوجود گورنمنٹ نے اسے پھانسی کی سزا دے دی۔ گورنمنٹ کی تجویز یہ تھی کہ میانوالی جیل میں اسے پھانسی دی جائے مگر مسلمان لاہور نے اس حکم کے خلاف ہڑتال کر دی اور مطالبہ کیا کہ غازی کو پھانسی لاہور میں دی جائے۔ چنانچہ گورنمنٹ نے علامہ اقبال اور میاں سر محمد شفیع کا امن وامان کا ضامن ٹھہرا کر اپنا فیصلہ بدل دیا اور اسے لاہور میں پھانسی دی گئی۔ پھانسی کے بعد علم دین کی نعش چھاؤنی ریلوے سٹیشن پر مسلمانوں کے حوالے کی گئی اور چوہدری کے قریب نماز جنازہ

ادا ہوئی۔ میں نے اپنی پوری زندگی میں اتنا بڑا جنازہ آج تک نہیں دیکھا۔

مذکورہ کتاب ”رنگیلا رسول“ کے خلاف تمام ہندوستان کے مسلمانوں نے احتجاج کیا۔ اس کے خلاف آواز بلند کی۔ جلسے کیے اور جلوس نکالے جس کے نتیجے میں کئی لوگ قید ہوئے۔ مجھے اچھی طرح یاد ہے کہ اس سلسلے میں ایک بہت بڑا جلسہ دہلی دروازے کے باہر ہوا تھا جس کی صدارت علامہ اقبال نے کی تھی۔ اس جلسے کے مقررین میں مولانا عرفان اور مولانا عطاء اللہ شاہ بخاری جیسے علماء بھی شامل تھے جلسے کے اگلے روز بعض احباب علامہ کے ہاں ان کی کوٹھی میں جمع ہوئے جن میں سید عطاء اللہ شاہ بخاری بھی تھے۔ چنانچہ گزشتہ رات کی تقریر کے ضمن میں دیر تک باتیں ہوتی رہیں۔ اسی اثنا میں سید نور حسین ڈپٹی سپرنٹنڈنٹ پولیس بھی آگئے اور انہوں نے علامہ کے کان میں کہا کہ میں سید عطاء اللہ شاہ بخاری کو گرفتار کرنے کے لیے آیا ہوں۔ اس پر آپ نے واضح طور پر فرما دیا کہ حکومت کے احکام سے کیسے انکار ہو سکتا ہے مگر آپ صرف اس قدر میرے ساتھ رعایت کر دیں کہ ان کو میری کوٹھی سے باہر گرفتار کریں۔

3

اسی طرح 1936 کا مسجد شہید گنج کا تاریخی واقعہ بھی ہمیشہ یادگار رہے گا۔ اس موقع پر علامہ نے اپنی حد تک پوری کوشش کی کہ کسی طرح سکھ مان جائیں اور مسجد کو شہید نہ کریں۔ آپ نے اس سلسلے میں بڑے بڑے سرکردہ سکھوں سے بات چیت بھی کی مگر کامیابی نہ ہوئی اور بالآخر سکھوں نے اس مسجد کو گرا دیا۔ مسلمانوں نے اس مسجد کو بچانے کے لیے بے شمار قربانیاں دیں۔ علامہ نے گاندھی جی وغیرہ سے مل کر بھی مصالحت کرانے کی کوشش کی مگر نہ تو ہندو مانے اور نہ سکھ آمادہ ہوئے۔ بالآخر مسجد کو گرا دیا گیا اور مسلمانوں کو بڑا صدمہ برداشت

کرنا پڑا۔



انتخاب کونسل

علامہ کی صحبت میں بیٹھنے والے جانتے ہیں کہ آپ نے کبھی کسی انتخاب میں حصہ لینے کی خواہش نہیں کی۔ اور ہمیشہ ایسے ہنگاموں سے اجتناب کیا ہے مگر ہندو ذہنیت نے چونکہ مسلمانوں کی اقتصادی حالت کو بہت پست کر دیا تھا لہذا ان کی نمائندگی کیلئے کسی مضبوط شخص کی ضرورت تھی۔ چنانچہ 1926 میں لوگوں نے آپ کو پنجاب لچمبلیڈ کونسل کے انتخابات میں حصہ لینے پر آمادہ کر لیا۔ جب آپ نے اعلان کیا تو دوسرے امیدواروں میں سے میاں عبدالعزیز مالواڈا اور ملک محمد حسین ایڈووکیٹ آپ کے حق میں دست بردار ہو گئے۔ ان میں سے عبدالعزیز تو پہلے ہی ممبر چلے آ رہے تھے اور ملک محمد حسین نئے امیدوار تھے۔ تاہم ملک محمد دین نے جو ارائیں برادری سے تعلق رکھتے تھے باوجود مسلمانان لاہور کی مخالفت کے آپ کا مقابلہ کیا۔ یہ تمام ہنگامہ انتخاب کونسل کا ایک بہت بڑا معرکہ تھا جس کی مختصر کیفیت ذیل میں درج کی جاتی ہے۔

اس زمانے میں علامہ کی میکلوڈ روڈ والی کوٹھی پر احباب کا مجمع ہر وقت رہتا تھا۔ اور ایک خاص قسم کی ہنگامی فضا نظر آتی تھی۔ یہ حلقہ انتخاب بہت وسیع تھا۔ آپ اپنی انتخابی مہم کے سلسلے میں اول رنگ محل میں آئے جہاں مشن ہائی سکول کے قریب ماسٹر اللہ بخش آرٹسٹ کے مکان پر آ کے چند احباب جمع ہوئے۔ ان حضرات میں مصطفیٰ حیرت ملک لال دین قیصر، شیخ حسین الدین میونسپل کمشنر اور دیگر سرکردہ مسلمان خاص طور پر قابل ذکر ہیں۔ یہاں احباب سے صلاح و مشورہ ہوا اور پھر اس مکان سے نکل کر مسجد چیمپیاں والی محلہ چاک سواراں سے گزر کر تکیہ ساہد وال آئے۔ لوگوں سے ملاقات کی تو انہوں نے اپنی بھرپور امداد کا وعدہ

کیا۔ وہاں ڈاکٹر محمد امین کے مکان کے قریب علامہ کے ایک پرانے ملنے والے بابو عبداللہ رہائش پذیر تھے۔ جو حال ہی میں ملازمت سے سبکدوش ہوئے تھے۔ آپ نے ان سے ملنے کی خواہش ظاہر کی مگر وہ موجود نہ تھے۔ کسی نے بتایا کہ وہ آج کل قرآن کریم کی تفسیر لکھ رہے ہیں۔ اس پر آپ نے حیرت کا اظہار کیا اور نظریفانہ انداز میں فرمایا کہ قرآن کریم سے بابو عبداللہ کا کیا سروکار؟ پھر ہم سے مخاطب ہو کر فرمایا کہ دیکھ لو قرآن کریم بھی کس قدر مظلوم ہے کہ ہر شخص اس پر قابض ہو جاتا ہے۔

انتخاب کے معرکے میں تمام احباب نے بڑھ چڑھ کر حصہ لیا اس سلسلے میں آپ کے ہم زلف خواجہ نور الدین بیرسٹر، حیات (گھی والا) مولوی مسلم، مسلک میراں بخش، شمس الدین (شم بھولی)، ڈاکٹر تاثیر اور ملک لال دین قیصر نے نہایت عمدہ کردار ادا کیا۔ انتخابی جلسے لاہور کے تمام محلوں بازاروں اور احباب کی دعوت پر گھروں میں بھی ہوئے۔ آپ نے ان تمام جلسوں میں تقریریں کرتے تھے جس کی وجہ سے اکثر رات کو دیر ہو جاتی تھی۔ اس زمانے میں لوگ گلی کوچوں میں قبال کے اشعار پڑھتے نظر آتے تھے۔ اسلامیہ کالج کے بے اے وی کے طلبہ نے جن کو یہ کلاس میں پڑھاتا تھا۔ علامہ کے دفتر انتخاب میں تمام فہرستوں کو محلہ وار الگ الگ بنایا ہے۔ مسٹر محمد عاشق دفتر انتخاب کے مہتمم تھے اور ان کے مشیر اعلیٰ پروفیسر تاثیر تھے۔ یہ دفتر خواجہ محمد سلیم کے گھر میں قیام تھا اور جو کشمیری بازار کے کوچہ کوچی داراں میں واقع تھا۔ اس سلسلے میں اسلامیہ کالج کے طلبہ نے ایک جلوس نکالا بھی تھا۔ وہ قریب قریب شہر کے تمام بازاروں میں گھومنے اور بلند آواز میں علامہ کے اشعار پڑھتے۔ ترانہ ملی کے مندرجہ ذیل اشعار وہ لہک لہک کر پڑھتے تھے:

چین و عرب ہمارا ہندوستان ہمارا
مسلم ہیں ہم وطن ہے سارا جہاں ہمارا

باطل سے دینے والے اے آسمان نہیں ہم
سو بار کر چکا ہے تو امتحان ہمارا
اقبال کا ترانہ بانگ درا ہے گویا
ہوتا ہے جادہ پیا پھر کارواں ہمارا



حرم پاک بھی، اللہ بھی، قرآن بھی ایک
کچھ بڑی بات تھی ہوتے جو مسلمان بھی ایک
فرقہ بندی ہے کہیں اور کہیں ذاتیں ہیں
کیا زمانے میں پنپنے کی یہی باتیں ہیں؟

مختلف قسم کے پروپیگنڈا اشتہار بھی شائع ہوئے تھے جن کی کتابت حاجی دین محمد کیا
کرتے تھے جو خواجہ سلیم ک مکنم کے قریب ہی رہتے تھے ایک انتخابی جلوس میں علامہ خود
بھی شامل ہوئے تھے۔ مجھے یاد ہے کہ جلوس کے دوران جب نماز مغرب کا وقت آ گیا تو
جلوس رک گیا اور قاضی عبدالرحمن طالب علم اسلامیہ کالج کی امامت میں نماز پڑھی گئی۔

جب انتخابات کا وقت قریب آیا تو سرکاری طور پر پولنگ سٹیشن مقرر کیے گئے۔ اتفاق
میں جس سٹیشن پر متعین تھا وہ میکلوڈ روڈ پر علامہ کی کوٹھی کے پاس نیو ایرا تھیٹر کے باہر میدان
میں واقع تھا۔ یہاں سب سے اول خود علامہ نے اپنا ووٹ ڈالا اور ان کے بعد علامہ یوسف
علی، شیخ اصغر علی اور دیگر احباب نے اپنے اپنے ووٹ ڈالے۔ میرے مددگار اسلامیہ کالج
کے جے اے وی کلاس کے تمام طلبہ تھے۔ ان طلبہ میں سے ایک لڑکے بشیر کو پولیس نے
حراست میں لے لیا تھا۔ مگر علامہ کی ذاتی مداخلت سے اسے چھوڑ دیا گیا۔ غرض کہ شام تک

یہ ہنگامہ گرم رہا۔ مختلف مراکز سے جو اطلاعات آرہی تھیں وہ کافی امید افزا تھیں بالآخر جب گنتی مکمل ہوگئی تو علامہ اقبال نہایت غیر معمولی اکثریت کے ساتھ کامیاب ہو گئے۔

جب علامہ کی کامیابی کا اعلان ہو گیا تو احباب نے ایک جلوس مرتب کیا جو شہر کے اندر نکالا گیا۔ سنہری مسجد اور کشمیری بازار میں اس جلوس کا بہت زور تھا۔ سنہری مسجد کے میدان میں جو بھنگڑا ڈالا گیا وہ دیکھنے کے قابل تھا۔ احباب کی مسرت کا یہ عالم تھا کہ تاثیر اور دیگر رفقا نے علامہ کو بھی اس بھنگڑے میں شامل کر لیا۔ اس خوشی میں احباب نے علامہ کے اعزاز میں کئی ضیافتیں کیں۔ مجھے یاد ہے کہ اسلامیہ کالج کے سٹاف روم میں ہم نے بھی ایک دعوت کا انتظام کیا تھا۔ جس میں پروفیسر سراج الدین آذر نے بطور خاص حصہ لیا۔ خواجہ عبدالحمید بھی اس ضیافت میں موجود تھے جو فلسفے کے پروفیسر تھے۔



اقبال اور بیرونی ممالک کے ارباب علم

(زبور عجم کی اشاعت)

حضرت علامہ کی فارسی تصنیف (زبور عجم) پنجاب کونسل کے انتخابات اور ”پیام مشرق“ کی طباعت کے بعد شائع ہوئی تھی۔ اس کا اعلان روزنامہ ”انقلاب“ میں مورخہ 10 جون 1927ء کو ہوا تھا اور 17 جولائی 1927ء کو لاہور میں یہ شائع ہو گئی تھی۔ میں نے اسی موقع پر ایک مضمون 24 جولائی 1927ء کے روزنامہ ”انقلاب“ میں لکھا تھا جس کا عنوان یہ تھا:

”علامہ اقبال اور بیرونی ممالک کے ارباب علم (کلام اقبال

کے تراجم اور اس پر تنقید و تبصرہ)“

بیرونی ممالک کے ارباب علم نے علامہ کے کلام سے جس جس صورت میں اعتنا کیا تھا میں نے اس مضمون میں اس کا ایک خاکہ پیش کیا تھا۔ میں نے یہ بھی بتایا تھا کہ علامہ موصوف کی شخصیت، شاعری اور فلسفے کے متعلق مختلف ممالک کے رسالوں اور مختلف زبانوں میں اب تک کیا کچھ لکھا گیا ہے۔ اس مختصر مضمون کو جن مختلف ماخذ کی مدد سے مرتب کیا گیا تھا۔ کم سے کم ہمارے ملک کے لوگوں کو ان کے بارے میں بہت ہی کم واقفیت تھی۔ علامہ اقبال کے والد ماجد شیخ نور محمد اس زمانے میں ابھی زندہ تھے انہوں نے اسے پڑھ کر علامہ کو ایک خط بھی لکھا تھا اور میری اس ناچیز کوشش کو سراہا تھا۔

بعد میں یہ سلسلہ غیر ممالک اور ہندوستان میں بہت وسیع ہو گیا تھا اور آپ کو بے شمار فضلا کے خطوط اور تبصرے موصول ہوئے جن کی فہرست بہت طویل ہے۔ بہر حال راقم کا

www.urduchannel.in

متذکرہ مضمون ذیل میں پیش خدمت ہے۔ شروع میں انقلاب کا نوٹ ہے:

کلام اقبال کے تراجم اور اس پر تنقید و تبصرہ

بیرونی ممالک کے ارباب علم نے علامہ اقبال کے کلام سے جس جس صورت میں اعتنا کیا ہے اس کا ایک مکمل خاکہ مرتب کرنا نہایت ضروری ہے۔ بلکہ ان تمام تنقیدوں اور تبصروں کو مکمل طور پر اردو زبان میں منتقل کرنا ضروری معلوم ہوتا ہے۔ جو علامہ موصوف کی شخصیت و شاعری یا تعلیمات اور فلسفے کے متعلق مختلف زبانوں میں لکھے گئے ہیں اور جن میں سے اکثر کی نسبت خبرداران بند کو علم بھی نہیں۔ ہمارے عزیز دوست پروفیسر محمد عبداللہ چغتائی نے غیر ملکی تنقید و تبصرہ کے متعلق مختصر سی معلومات ذیل میں ترتیب کے ساتھ جمع کر دی ہیں۔ ہماری رائے میں علامہ اقبال کے کلام کے سلسلے میں اپنی نوعیت کی یہ پہلی خدمت ہے۔ اس سے بیشتر یہ معلومات یکجا نہیں ہوئی تھیں امید واثق ہے کہ شائقین کلام اقبال کے اس مطالعے سے محظوظ ہوں گے۔ (ادارہ انقلاب 24 جولائی 1927ء مطابق

23 محرم الحرام 1346ھ)

(1) حسین دانش ترکی فاضل نے ترکی زبان میں علامہ اقبال کی بہت سی نظموں کا

ترجمہ کیا ہے اور ”پیام مشرق“ پر تبصرہ بھی لکھا ہے۔ ہمیں یہ معلومات ڈاکٹر توفیق بے رکن وفد ہلال احمر سے ملیں۔ ڈاکٹر توفیق بے نے یہ بھی فرمایا کہ اقبال کے نظریات کو شاید ہی کسی نے اس وضاحت کے ساتھ لکھا ہو جس وضاحت سے حسین دانش نے لکھا ہے۔ ایک روز

ڈاکٹر توفیق بے نے دوران گفتگو میں فرمایا کہ اقبال کبھی قسطنطنیہ تشریف لائیں تو ان کا شاہانہ استقبال کیا جائے۔

(2) ”امان افغان“ کابل میں جناب آغا ہادی حسن صاحب وزیر تجارت نے جو پہلے انگلستان میں افغانستان کی طرف سے سفیر تھے، ایک سلسلہ میں مضامین ”پیام مشرق“ پر بطور تبصرہ لکھا تھا جو کئی نمبروں میں شائع ہوا۔

(3) مصر کے مشہور و معروف سیاح جناب احمد رفعت جنہوں نے پچھلے دنوں میں ممالک اسلام کی سیاحت ختم کی۔ اپنی سیاحت کے دوران شملہ اور لاہور میں بھی رونق افروز ہوئے۔ جناب احمد رفعت نے علامہ کا بہت سی نظموں کا عربی زبان میں ترجمہ کیا اور یہ تراجم مصر کے مشہور جریدے ”الاهرام“ میں شائع ہوئے۔

(4) مولوی عبدالحق صاحب حقی بغدادی مرحوم سابق پروفیسر علی گڑھ مسلم یونیورسٹی نے علامہ کی مشہور نظم ”ترانہ“ کا ترجمہ عربی زبان میں کیا تھا۔ یہ ترجمہ بھی مصر وغیرہ کے عربی اخبارات میں چھپ چکا ہے۔

(5) ڈاکٹر نکلسن پروفیسر کیمبرج یونیورسٹی نے ”اسرار خودی“ کو انگریزی لباس پہنایا۔ پھر ”پیام مشرق“ پر رسالہ ”اسلامیکا“ (جرمنی) میں تبصرہ لکھا اس تبصرے کا اردو ترجمہ ”نیرنگ خیال“ کے عید نمبر میں 1925ء میں شائع ہو چکا ہے۔ سنا جاتا ہے کہ آج کل ڈاکٹر موصوف پیام مشرق کے انگریزی ترجمے میں مصروف ہیں۔

(6) ڈاکٹر براؤن آنجمانی نے ”اسرار خودی“ کے انگریزی ترجمے پر رائل ایشیاٹک سوسائٹی کے مجلہ 1921ء میں تبصرہ لکھا۔ نیز اپنی تازہ ترین تالیف ”تاریخ ادبیات فارسی“ کی آخری جلد یعنی جلد چہارم میں بھی شہاب الدین سہروردی کے سلسلے میں ذکر کیا ہے۔

(7) ڈاکٹر وٹوروسو نے پیام مشرق کے مقدمے کو جرمنی زبان کا لباس پہنا کر پیام مشرق

کی غرض و غایت کو واضح کر دیا۔

(8) ڈاکٹر فشر پروفیسر لپزگ یونیورسٹی ایڈیٹر ”اسلامیکا“ نے جرمنی زبان میں ”پیام مشرق“ پر تبصرہ لکھا اور ڈاکٹر نکلسن سے بھی زیادہ بہتر طریق پر علامہ اقبال کا گوٹے سے مقابلہ کیا۔

(9) جرمنی کے مستشرق ڈاکٹر ہانسی ماکنکے نے جو وہاں کا ایک مشہور فلسفی شاعر ہے۔ نہایت حسن عقیدت اور فرط محبت سے پیام مشرق کا استقبال کیا۔ یعنی اس کے ایک خاص حصے کا ترجمہ جرمن زبان سے کیا پھر اسے چڑے کے کاغذ پر جس پر عموماً انجیل وغیرہ مقدس کتابیں لکھی جاتی ہیں اپنے ہاتھ سے خوش خط لکھا اور مشرقی انداز میں نقش و نگار بنا کر علامہ اقبال کی خدمت میں بطور تہدیہ ارسال کیا۔ احقر کو بھی اس ہدیہ نادرہ کے دیکھنے کا اتفاق ہوا ہے۔ خیال کیا جاتا ہے کہ واقعی ایسی نایاب چیز کبھی قدیم زمانے میں تیار کی جاتی تھی۔

(10) خان بہادر عبدالعزیز دپٹی کمشنر بندوبست جب انگلستان تشریف لے گئے تو وہاں آپ نے لندن یونیورسٹی اور کیمبرج یونیورسٹی میں اقبال کی شاعری کے نصب العین پر لیکچر دیے جو بعض یورپی رسائل میں بھی شائع ہوئے۔

(11) جرمنی میں ڈاکٹر اقبال کے نام پر ایک سوسائٹی قائم ہوئی ہے جس کا مقصد یہ ہے کہ علامہ موصوف کی تعلیمات اور آپ کے کلام کی اشاعت کرے۔

(12) ڈاکٹر سکارپاٹلی کے ایک مشہور فاضل ہیں جو پچھلے دنوں افغانستان میں بھی تشریف لے گئے تھے۔ آپ نے اٹلی کے ایک ادبی مجلہ میں اقبال کے متعلق ایک نہایت محققانہ مضمون لکھا ہے۔

(13) حال ہی میں جرمنی میں ایک بیاض ہندوستانی معلم و ادب سے متعلق شائع ہوئی ہے جس میں مختلف شعرا کے کلام کا انتخاب بصورت تراجم جمع ہے۔ اس مجموعے میں

علامہ اقبال کی پانچ نظمیں ہیں اور ٹیگور کی محض ایک نظم ہے۔

(14) ایک روسی نے جو ہندوستان کا سفر کر چکا ہے اور لاہور محض علامہ اقبال سے

ملنے کی گرض سے آیا تھا ”اسرار خودی“ کے نظریات کو روسی زبان میں قلم بند کیا ہے۔

(15) ڈاکٹر کزن نے جو مدراس کی تھیوسوفیکل سوسائٹی کے روح رواں ہیں اپنی تازہ

کتاب ”سامادراسن“ میں تبصرہ لکھا ہے اور ٹیگور اور اقبال کا موازنہ کیا ہے۔ وہ فرماتے ہیں کہ اقبال اس کا برادر کلاں ہے۔

(16) آل جہانی ڈاکٹر سپونز نے نظم ”شکوہ“ کا ترجمہ انگریزی زبان میں کیا ہے جو

”انڈین ریویو“ میں شائع ہو چکا ہے۔ آپ ”پیام مشرق“ کا ترجمہ بھی انگریزی زبان میں کرنا چاہتے تھے۔

(17) رسالہ ایپتیم 1921ء میں مسٹر فارسٹر نے اسرار خودی کے انگریزی ترجمے پر

تبصرہ لکھا ہے اور علامہ اقبال کے کلام پر ایک مصلح قوم کی تعلیمات کی حیثیت سے نظر ڈالی ہے۔ اس تبصرے کا ترجمہ بھی غالباً ”معارف“ میں شائع ہو چکا ہے۔

(18) مسٹر ایلسن..... سابق مدیر مسلم آؤٹ لک نے بارہا ٹیگور اور اقبال کا موازنہ کیا

ہے اور اقبال کو ٹیگور سے بہمہ وجود بہتر ثابت کیا ہے۔

(19) کتاب ہندوستان کی بیداری مصنفہ میکنزی میں ایک باب ”جدید علم و ادب کا

طلوع“ کے نام سے بھی ہے جس پر سردار جوگندر سنگھ کی تحریر کی رو سے اقبال کا ذکر بھی نہایت

وضاحت سے کیا گیا ہے (ص 159) یہ کتاب امریکہ میں 1927ء میں چھپی تھی۔ اس کا مصنف تمام امریکہ کا نمائندہ بن کر ہندوستان آیا تھا۔

(20) 1925ء کے ”انڈین ریویو“ میں ایک مضمون ”پیام مشرق“ کے عنوان سے

مسٹر مین کے قلم سے شائع ہوا۔ مصنف نے اس میں ”اسرار خودی“ کو اخوت اسلامی کے

موضوع پر ایک الہامی کتاب قرار دیا ہے۔

(21) علامہ اقبال جب کونسل کے انتخابات میں مصروف تھے تو ایک جلسے میں ایک

مقرر نے علامہ اقبال ممدوح کی تعریف کرتے ہوئے ”مارنگ پوسٹ“ کی ایک تحریر کا بھی

حوالہ دیا تھا جس میں لکھا تھا کہ اقبال ایک بہت بڑی طاقت ہے۔



35۔ مسلم لیگ کا اجلاس الہ آباد

علامہ اقبال تمام زندگی بحیثیت ایک مسلمان کے مسلمانوں کو تعلیم دیتے رہے۔ وہ تمام مسلمانوں کو من حیث القوم ایک برادری تصور کرتے تھے۔ جب کلمہ توحید تمام دنیا میں ایک الگ اسلامی شعار کا مالک ہے تو اس برادر میں سب شامل ہیں۔ آپ نے 1927ء میں پنجاب اسمبلی سے جو انتخاب لڑا تھا وہ بھی اسی اصول پر تھا۔ اس زمانے میں پنجاب کی مسلم آبادی 56 فی صد تھی۔ اسی نقطہ نگاہ سے آپ نے ہمیشہ جداگانہ انتخاب انتخاب کا ساتھ دیا اور اسی اصول پر آپ نے وطن کے تصور کو پس پشت ڈال کر اسلام کے واحد جماعتی نظام کو ترجیح دی۔ ہندوستان کی تقسیم بھی اسی اصول پر ہوئی۔ آپ نے ”جواب شکوہ“ میں کس دکھ کے ساتھ کہا ہے:

یوں تو سید بھی ہو مرزا بھی ہو افغان بھی ہو
تم سبھی کچھ ہو بتاؤ تو مسلمان بھی ہو؟
اسی اصول پر آپ نے مولانا حسین احمد مدنی کو خطاب کر کے کہا تھا:

بمصطفیٰ برسوں خویش را کہ دیں ہمہ اوست
اگر بہ او نرسیدی ، تمام بولہی است

چنانچہ آپ نے آل انڈیا مسلم لیگ کے اجلاس 1930ء میں جو خطبہ بمقام الہ آباد دیا

اس میں مسلمانوں کے تمام عوارض کا علاج اس طرح تجویز کیا:

”..... مختصراً میں نے یہ کوشش کی ہے کہ راستہ واضح کر دوں

میرے نقطہ نگاہ سے ہندوستان کے دو مسائل نہایت اہم ہیں برٹش

انڈیا کی از سر نو تقسیم ہونی چاہیے۔ جس سے فرقہ وارانہ مسئلے کو حل کیا جائے جو مسلمانان ہندوستان کی بہت بڑی خواہش ہے۔ اور مسلمانوں کی دو بڑی جماعتیں مسلم لیگ اور مسلم کانفرنس چاہتی ہیں۔ ہندوستان کے مسلمان اس پر اتفاق نہیں کر سکتے کہ ایسی انتظامی تبدیلیاں کی جائیں جو ان کی اکثریت والی آبادیوں پر اثر انداز ہوں، یعنی جداگانہ انتخابات پنجاب اور بنگال میں ہوں یا مرکز میں تینتیس فی صد نمائندگی دی جائے۔“

اس طرح علامہ نے اپنے خطبہ صدارت میں برٹش انڈیا کی تقسیم کی تجویز پیش کی اور پھر یہ مسئلہ ہندوستان میں سب سے زیادہ اہمیت اختیار کر گیا۔ یہی تجویز آگے چل کر حضرت قائد اعظم کی کوشش سے تقسیم ہند کا موجب بن گئی اور پاکستان ظہور میں آ گیا۔ اس جلسے میں میں بھی آپ کے ہمراہ تھا۔ اور لاہور سے والٹیر زکی ایک جماعت بھی آپ کے ساتھ الہ آباد گئی تھی جس میں چودھری محمد حسین لعل دین قیصر اور مصطفیٰ حیرت وغیرہ شامل تھے۔ الہ آباد میں جب علامہ کی آمد کی خبر شائع ہوئی تھی تو وہاں کے اکثر شعرا نے آپ سے ملنے کی کوشش کی تھی۔ ہم لوگوں نے الہ آباد کا قلعہ اور جمننا و گنگا دریا کی بھی سیر کی تھی۔ اسی زمانے میں آل ایشیا ایجوکیشنل کانفرنس بغداد میں اور آل انڈیا اور نیشنل کانفرنس پٹنہ میں ہوئی تھی۔

جلسہ الہ آباد کے بعد آپ نے 1932ء میں آل انڈیا پارٹیز مسلم کانفرنس لاہور کی صدارت بھی کی تھی۔ چنانچہ اس سلسلے میں بھی آپ نے خطبہ الہ آباد کے مسائل کو دہرایا اور ایک مرتبہ پھر مسلمانوں کے جذبات کی ترجمانی فرمائی۔



نور المشائخ ملاشور بازار

جس زمانے میں امیر اللہ خان سابق والی افغانستان اپنے ملک کو خیر باد کہہ کر یورپ جا چکے تھے تو لاہور میں ان کے اس فیصلے کے خلاف مظاہرے ہوئے تھے۔ لوگوں کی کوشش تھی کہ وہ کسی طرح واپس تشریف لے آئیں۔ اس تحریک میں علامہ اقبال سب سے پیش پیش تھے۔ لاہور میں اس ضمن میں اکثر میٹنگیں بھی ہوتی تھیں۔ علامہ نے نہ صرف محض ہال والی میٹنگ میں شرکت کی بلکہ ایک دو جلدوں کی صدارت بھی فرمائی۔ اس جدوجہد کو جاری رکھنے کے لیے کچھ رقم جمع کرنے کا انتظام بھی کیا گیا۔ مجھے یاد ہے کہ ان دنوں اسلامیہ کالج لاہور کے ایک طالب علم مسٹر ممتاز مرزا نے بھی اس مہم میں بھرپور حصہ لیا تھا۔ وہ آج کل غالباً پاکستان گورنمنٹ کالج کے محکمہ فینانس میں کسی اعلیٰ عہدے پر فائز ہیں۔ اس روپے کی فراہمی کے لیے چھوٹی چھوٹی کاپیاں بھی چھپوائی گئی تھیں۔ جن کا عنوان ”امان اللہ فنڈ“ تھا۔ راقم نے بھی چندہ دیا تھا جس کی رسید آج بھی کہیں کاغذات میں مل جائے گی۔ چنانچہ لاہور میں ان دنوں کافی گہما گہمی تھی اور یہ گہما گہمی محض علامہ کی دلچسپی لینے کی وجہ سے تھی۔ اسی زمانے میں ہم نے یہ سنا تھا کہ ملاشور بازار سے افغانی حضرات بہت عقیدت رکھتے ہیں اور کافی عزت و اکرام کرتے ہیں۔ ایک شام جب میں حسب عادت علامہ کے ہاں گیا تو میں نے غیر معمولی طور پر دوپہر کے بعد بھی منشی شیخ طاہر الدین کو وہاں بیٹھے دیکھا۔ وہ ہمیشہ دوپہر سے پہلے ہی اپنے فرائض سے فارغ ہو جایا کرتے تھے۔ معلوم ہوا کہ آج ان کی معرفت علامہ اقبال کی ملاقات ملاشور بازار سے ہونے والی ہے۔ چنانچہ وقت مقررہ پر ہم علامہ کے ہمراہ ان کی موٹر میں فلیمنگ روڈ پر میوہ منڈی کے سامنے امیر منزل میں نئے جہاں

پر ملا صاحب ٹھہرے ہوئے تھے۔ راستے میں ہم نے مولانا غلام رسول صاحب کو بھی ہمراہ لے لیا جو ان دنوں اسی سڑک پر رہتے تھے۔ ملا صاحب اس مکان کے ایک نمبر کمرے میں ٹھہرے ہوئے تھے۔ اور یہ مکان اس طرح میوہ منڈی والوں کا گودام تھا۔ ملا شور بازار صاحب نہایت احترام سے علامہ اقبال کے ساتھ اصحاب سرور کے دستور کے مطابق بغل گیر ہو کر ملے اور نہایت اخلاق سے پیش آئے۔ نشست فرش پر تھی۔ جب گفتگو شروع ہوئی تو معلوم ہوا کہ آپ اردو سمجھتے تو ضرور ہیں مگر آسانی سے گفتگو نہیں کر سکتے۔ اسی طرح علامہ فارسی زبان کو خوب سمجھتے تھے مگر اس میں آزادانہ گفتگو کے عادی نہ تھے۔ اور کسی قدر گھبراتے تھے۔ ملا صاحب نے فارسی میں پوچھا کہ آپ فارسی زبان میں گفتگو اچھی طرح سے کر سکتے ہیں؟ علامہ نے جواب دیا ”قدرے“ اس کے بعد تمام گفتگو فارسی زبان میں ہوئی۔ دوران گفتگو امان اللہ خاں والی افغانستان سے متعلق بھی بات چیت ہوئی۔ چنانچہ قبائل کی اس سے ناراضگی افغانستان میں لوگوں کا اس سے مختلف الرائے ہونا اور خاص طور پر امان اللہ خاں کا یورپین لباس اور طور طریق سے شغف رکھنا زیر بحث آیا۔ اس گفتگو میں علم و ادب پر بھی بعض اشارات ہوئے۔ خاص کر میرزا بیدل کا ذکر ہوا کیونکہ افغانیوں کو بیدل کے کلام سے بہت عقیدت تھی۔ علاوہ ازیں اس ملاقات میں بعض صوفیانہ مسائل پر بھی حضرت سید احمد سرہندی کے حوالے زیر بحث آئے۔ پھر علامہ کی بعض تصنیفات کے متعلق بھی تھوڑی سی گفتگو ہوئی۔ ملا شور بازار اکثر سرہند آتے جاتے رہتے تھے۔ واضح رہے کہ علامہ مرحوم کو صوفیائے کرام اور علماء و صلحا سے ملنے کی ہمیشہ تمنا رہتی تھی اور خود ان کے مسکن پر ملاقات کر کے خوش ہوتے تھے۔



گاما پہلوان

لاہور شہر کی تاریخ عجیب و غریب ہے۔ اس پر جس قدر بھی لکھا جائے کم ہے۔ اس کی تاریخ و ثقافت کے مختلف ادوار میں ایسے ایسے واقعات پنہاں ہیں کہ ان کے ہر پہلو پر ضخیم کتابیں لکھی جاسکتی ہیں۔ افسوس اس امر کا ہے کہ لوگوں کو اپنی کشمکش روزگار سے فرصت ہی نہیں ملتی۔ کہ اس طرف متوجہ ہوں۔ یہ بالکل صحیح ہے کہ ہر کام کے لیے قدرت نے انسان میں کچھ نہ کچھ قابلیت و ودیعت کی ہے اور یہی تمام جدوجہد مجتمع صورت میں ملک کی جامع و مانع تاریخ بن جاتی ہے۔

لاہور میں علامہ اقبال کے زمانے کے بہت سے واقعات ایسے ہوئے ہیں جن سے بہت سے شہین آموز نتائج آج بھی اخذ کیے جاسکتے ہیں۔ لاہور میں پنجاب لچس لیٹو کنسل کے انتخابات کا زمانہ (اپریل تا نومبر 1926ء) بہت ہی معرکہ خیز تھا۔ اس زمانے میں جو کچھ ہوا وہ ابھی تک آنکھوں کے سامنے ہے۔ اس کے مختلف پہلوؤں پر بعض احباب نے بہت کچھ لکھا ہے مگر اس زمانے میں ایک خاص پہلو پر لکھنے لگا ہوں وہ یہ ہے کہ حضرت علامہ اقبال نے ہمیشہ مسلمانوں کو من حیث القوم زندہ رہنے اور اپنے پاؤں پر کھڑے ہونے کی تاکید فرمائی ہے۔ انہوں نے کبھی مخلوط انتخابات کی ہامی نہیں بھری اور غیروں کو اپنے معاملات میں کبھی دخل دینے کی اجازت نہیں دی۔

جب انتخابات کا ہنگامہ فرو ہوا اور علامہ لاہور کی پبلک سے پہلے سے زیادہ مانوس ہو گئے تو اہل لاہور نے ہنگامی طور پر ایک جلسے کا انتظام کیا جس کی صدارت کے لیے انہوں نے علامہ ہی سے درخواست کی۔ اس جلسے کی غرض و غایت یہ تھی کہ مسلمانوں میں کاروبار

سنجھانے کا شعور پیدا کیا جائے کیونکہ مسلمان اقتصادی طور پر خاصے پریشان تھے اور ہندوؤں کی لوٹ کھسوٹ اور اقتصادی برتری سے نجات حاصل کرنا چاہتے تھے۔ جب علامہ نے صدارت کی درخواست قبول فرمائی تو جلسے کا انتظام حسب دستور موچی دروازے کے باہر بلیغ میں کیا گیا۔ اگرچہ یہ جلسہ کسی خاص انتظام اور اہتمام سے منعقد نہیں کیا گیا تھا اور ایک طرح ہنگامی جلسہ تھا مگر پھر بھی کم و بیش پچیس ہزار مسلمان جمع ہو گئے تھے۔ علامہ کے سامنے جلسے کا مختصر پروگرام بھی رکھ دیا گیا جو صرف مقررین کے ناموں پر مشتمل تھا۔ سب سے پہلے ایک صاحب نے تلاوت قرآن کے بعد بھی نظم پڑھی۔ پھر ایک اور شاعر غالباً فیض نے پنجابی زبان کی ایک نظم پڑھی اور شاعر غالباً فیض نے پنجابی زبان کی ایک نظم پڑھی اور مختلف مقررین نے تقریریں کیں۔ اس کے بعد ان صاحب کو بلایا گیا جس نے علامہ کے خطبہ صدارت سے پہلے تقریر کرنا تھی۔ کئی بار ان کا نام پکارا گیا مگر وہ سٹیج پر نہیں آئے اتنے میں سٹیج کے دائیں جانب لوگوں میں ذرا ہلچل پیدا ہوئی تو علامہ نے ادھر دیکھا کہ موصوف شاید اس طرف سے آرہے ہیں مگر وہاں بھی ہیں تھے۔ پھر اگلی صف میں خھرے ہوئے لوگوں میں سے ایک صاحب نے بلند آواز میں پنجابی زبان میں ڈاکٹر صاحب کو مخاطب کرتے ہوئے بتایا کہ ڈاکٹر صاحب ادھر بھی نہیں ہیں۔ علامہ نے غور سے دیکھا تو یہ ہمارے ملک کے مایہ ناز بلوان گاما پہلوان تھے۔ ڈاکٹر صاحب نے فوراً ان سے کہا کہ اگر وہ نہیں ہیں تو آپ ہی سٹیج پر تشریف لے آئیں۔ پہلوان صاحب علامہ کے ارشاد کی تعمیل میں سٹیج پر تشریف لے آئے تو علامہ صاحب اٹھ کھڑے ہوئے اور لوگوں کو تلقین فرمائی کہ گاما پہلوان صاحب ہمارے ملک کے نامور پہلوان ہیں لہذا آپ ان کی تقریر سکون سے سنیں۔ اب تو پہلوان صاحب بہت گھبرائے مگر انہوں نے خود پر قابو پر اپنی سیدھی سادی پہلوانی زبان میں پہلے لوگوں کو ورزش اور کسرت کرنے کی تلقین کی اور پھر

نہایت مختصر الفاظ میں اپیل کی کہ بھائیو سودا سلف مسلمان دکان داروں سے لیا کرو۔

آخر میں علامہ نے جو صدارتی تقریر فرمائی وہ کچھ یوں ہے:

”اس جلسے میں سب سے زیادہ جو تقریر مجھے پسند آئی وہ گاما

پہلوان کی ہے۔ ان کے الفاظ ایک سچے مسلمان کے الفاظ ہیں جو

نہایت موثر ہیں۔ آپ لوگوں کو ان پر عمل کرنا چاہیے تاکہ ملک کے

لوگوں کی صحت اور مسلمانوں کی اقتصادی حالت بہتر ہو جو نہایت

ضروری ہے۔“

ان الفاظ کے بعد علامہ نے اپنی تقریر ختم کر دی اور جلسہ اختتام پذیر ہوا۔



پروفیسر براؤن

ہندوستان کے ایک پندرہ روزہ رسالے ”آج کل“ (بابت 15 جون 1944ء) میں عیسیٰ صادق صاحب نے ”پروفیسر براؤن“ کے عنوان سے ایک مضمون لکھا تھا جو ہر اس شخص کے لیے جو فارسی زبان و ادب کی تاریخ سے دلچسپی رکھتا ہے قابل توجہ ہے۔ مضمون نگار کے نقطہ نظر سے ڈاکٹر براؤن کی مساعی جمیلہ نے ایرانیوں کے علم و ادب کو چار چاند لگا دیے ہیں اور ان کا محققانہ طرز بیان فارسی زبان کے مطالعے کی ایک خاص رغبت پیدا کرتا ہے۔ آج جو ایرانی فضلا اپنی زبان کی ترقی کے لیے اس کی تحقیق و تدقیق میں منہمک نظر آتے ہیں مضمون نگار کے نزدیک یہ اسی شخص کی کوششوں کا نتیجہ ہے اور اس سے خاصا فیضان حاصل کیا گیا ہے۔

مندرجہ بالا امور سے قطع نظر میں صرف یہ حقیقت بیان کرنا چاہتا ہوں کہ سوائے مرزا محمد عبدالوہاب قزوینی یا چند اور اشخاص کے کوئی اہل علم نظر نہیں آتا جس سے براؤن جیسے محقق نے تاریخ ادبیات و زبان فارسی کے ضمن میں استفادہ کیا ہو۔ البتہ علامہ اقبال کے اسلامی نظریات اور مشہور محقق و مورخ مولانا شبلی کی کتاب شعر الجم سے اس نے ضرور استفادہ کیا ہے۔

اس تمہید کے بعد میں اپنے اصل موضوع کی طرف لوٹتا ہوں مقصد یہ ہے کہ جس طرح پروفیسر براؤن نے علامہ اقبال کے نظریات کا حوالہ دیا ہے یا دوسروں کے نظریات سے اقبال کے فلسفے کا موازنہ کیا ہے اسے بیان کیا جائے۔

جب براؤن کی مذکورہ کتاب ”تاریخ ادبیات فارسی“ کی پہلی جلد شائع ہوئی تو اس وقت اقبال

انگلستان کی مشہور یونیورسٹی کیمبرج میں زیر تعلیم تھے۔ اقبال نے یہ کتاب دیکھی تو انہوں نے اس پر ایک فاضلانہ تبصرہ بھی لکھا جو شائع ہو گیا۔ یہ اپنی نوعیت کی امتیازی علمی خدمت تھی اور اقبال نے اپنے تبصرے میں ایرانیوں کو بطور خاص مخاطب کیا تھا۔

جب اس کتاب کی چوتھی جلد شائع ہوئی تو ملاصدر کے سلسلے میں اقبال کے نظریات کو بھی بیان کیا ہے۔ چنانچہ ملاصدر الدین محمد بن ابراہیم شیرازی (ملاصدر) کے سوانح حیات بیان کرنے کے بعد براؤن لکھتا ہے:

”ان کی تصنیف ”اسفار“ کے دیباچے کے بعض جملوں سے مترشح ہوتا ہے کہ عالی ارقدا مت پسند ملاؤں سے ہاتھوں انہیں بڑی اذیتیں اٹھانی پڑیں۔ نیز یہ کہ شیخ احمد احسائی بانی فرقہ شیخیہ ان کی دو تصنیفوں حکمت العرشہ اور مشاعر پر تفسیریں بھی لکھی ہیں نظر بایں حالات غالباً شیخ محمد اقبال کا یہ قول صحیح ہے کہ: صدر کا فلسفہ ہی ابتدائی بانی مابعد الطبیعیات کا ماخذ ہے (ارتقائے مابعد الطبیعیات در ایران؛ انگریزی، لندن، 1908ء، ص 175)

آگے چل لکھتے ہیں:

”اس عجیب و غریب فلسفے کا نقطہ آغاز تلاش کرنا ہو تو شیخیوں کے شیعہ فرقے پر نظر ثانی کرنی چاہیے جس کا بانی شیخ احمد ملاصدر کے فلسفے کا پر جوش طالب علم تھا اور جس پر اس نے کئی تفسیریں بھی لکھی ہیں۔“

ملاصدر کے نظریات پر براؤن نے مفصل روشنی ڈالی ہے۔ ہمیں چونکہ صرف علامہ اقبال کی علمی عظمت بیان کرنا ہے لہذا ہم اس بحث کو نظر انداز کرتے ہوئے براؤن کا وہ بیان

نقل کرتے ہیں جس میں اس نے علامہ کے نظریات کی وضاحت کی ہے وہ لکھتا ہے:

”اس سے کسی قدر مختصر مگر نسبتاً زیادہ سنجیدہ بیان شیخ محمد اقبال کا ہے جو پہلے اسی کیمبرج یونیورسٹی میں ڈاکٹر میک ٹگارٹ کے تلمیذ تھے اور اب ہندوستان میں ایک مشہور اور جدت طراز مفکر کی حیثیت سے شہرت رکھتے ہیں۔ یہ بحث ان کی کتاب ”ارتقائے مابعد الطبیعیات در ایران“ کے صفحہ 157 پر موجود ہے جو اسلامی فلسفے کی تاریخ پر ایک منفرد تصنیف ہے۔ انہوں نے ملا صدرا کی نسبت زمانہ حال کے فلسفی حاجی ملا بادی سبزواری کا ذکر زیادہ تفصیل سے کیا ہے۔ وہ ملا بادی کو ملا صدرا کا معنوی جانشین سمجھتے ہیں۔“

اس کے علاوہ براؤن نے ایک فٹ نوٹ میں یہ بھی لکھا ہے:

”محمد اقبال نے اپنے ذاتی خیالات ایک مختصر فارسی مثنوی اسرار خودی میں بھی ظاہر کیے ہیں۔ جہاں تک میں سمجھتا ہوں انہوں نے نطشے کے خیالات کو مشرقی جامہ پہنایا ہے۔ یہ مثنوی یونیورسٹی پریس لاہور سے لتھو میں چھپی ہے۔ میرے دوست اور شریک کار ڈاکٹر نکلسن نے اس کا انگریزی زبان میں ترجمہ کیا ہے اور مقدمہ و حواشی بھی لکھے ہیں۔“

پروفیسر براؤن نے خود بھ نکلسن کے متذکرہ بالا ترجمہ اسرار خودی پر تبصرہ کیا تھا جو 1921ء میں رائل ایشیاٹک سوسائٹی کے جرنل (ص 147) میں شائع ہوا تھا۔ اس میں براؤن نے نہ صرف اپنے الفاظ کی بلکہ جہاں کہیں ڈاکٹر نکلسن کو ذرہ بھر بھی شبہ ہوا ہے اس کی بھی کامل تردید کر دی ہے۔ اسے چونکہ نکلسن کے تبصرہ پیام مشرق کی ذیل میں بیان کر دیا

گیا ہے لہذا یہاں اعادے کی ضرورت نہیں۔ پھر اقبال نے خود بھی لکھنؤ کے اخبار نیو ایر میں 1916ء میں جمہوریت اسلام کے عنوان سے ایک مضمون لکھا تھا جس میں نطشے کے فلسفے پر سیر حاصل بحث کی گئی ہے۔ انہوں نے اسلامی نقطہ نگاہ اور نطشے کے نظریات کو نہایت وضاحت سے بیان کر دیا ہے۔

سید سلیمان ندوی مرحوم ہمارے ملک کے ایک مشہور و معروف دانشور اور اہل علم تھے۔ ضروری معلوم ہوتا ہے کہ اس سلسلے میں ان کی رائے بھی پیش کر دی جائے۔ اقبال اور نطشے کے نظریات میں یکسانیت کا دعویٰ کرنے والوں کو انہوں نے نہایت مدلل جواب دیا ہے۔ چنانچہ مارچ 1943ء کے شذرات میں لکھتے ہیں:

”واضح رہے کہ علامہ اقبال مرحوم ہی ایک ایسے فاضل زمانہ اور مرد میدان تھے۔ جنہوں نے فلسفہ مشرق و مغرب کا خالصاً اسلامی نقطہ نگاہ سے نہ صرف مطالعہ ہی نہیں کیا بلکہ اس پر کما حقہ تنقید بھی کی ہے جس کا ہر لفظ صداقت اسلام پر گواہ ہے۔ افسوس تو اس امر کا ہے کہ ہمارے ملک کے بعض مفسرین نے جن کا اسلامی تاریخ یا فلسفے کا پورا علم نہیں ہے۔ اقبال پر یہ تنقید بے سود کی ہے کہ اقبال نے صرف مغربی فلسفیوں کے نظریات کو اپنی زبان..... یعنی اردو یا فارسی..... میں پیش کر دیا ہے یہ ان کی کورانہ پیشی ہے کیونکہ اقبال نے ان اقوال کو اصل پیش کرنے کے بعد پھر اسلامی نقطہ نظر سے عوام کو ان سے آگاہ کیا ہے۔ اس سے بالوضاحت یہ معلوم ہوتا ہے کہ ان ہر دو یعنی اسلامی اور غیر اسلامی نقطہ نگاہ میں کیا فرق ہے۔ افسوس اس امر کا ہے کہ لوگ ذرا بھی وسعت نظر سے کام نہیں لیتے۔ وہ اسلامی نقطہ نگاہ کا

مطالعہ کیے بغیر صرف غیر اسلامی نظریات ہی کو پیش کرتے ہیں۔“

عیسیٰ صادق صاحب نے براؤن پر اپنے متذکرہ مضمون میں ادبیات فارسی کے سلسلے میں براؤن کی خدمات کو بہت سراہا ہے۔ مگر ان کا فرض تھا کہ وہ کسی معاصر ایرانی فاضل کو بھی پیش کرتے جس کے علم و فضل سیراؤن نے استفادہ کیا ہو، جس طرح اس نے اقبال اور شبلی سے کیا۔ شبلی کی کتاب ”شعر العجم“ کے متعلق اس کا اعتراف کی ہے کہ یہ کتاب بذات خود ایک علمی کارنامہ ہے جسے فارسی زبان میں بھی ترجمہ کیا جا چکا ہے۔ اگرچہ اس کے بعد ایرانیوں نے اس موضوع پر متعدد کتب تصنیف کی ہیں اور آج ایران میں علماء و فضلا کی ایک ایسی جماعت موجود ہے جس کے علمی کارنامے بطور سند پیش کیے جاسکتے ہیں مگر یہ حقیقت بھی ناقابل تردید ہے کہ یہ فیضان انہیں باہر سے حاصل ہوا۔

جب 1926ء میں پروفیسر براؤن کا انتقال ہوا تو دنیا بھر کے اہل علم نے اسے نقصان عظیم قرار دیا اور تعزیتی جلسے منعقد کیے۔ اس کے کچھ ہی عرصے کے بعد کیمبرج یونیورسٹی نے ڈاکٹر نکلسن کی معرفت علامہ اقبال سے درخواست کی کہ براہ کرم پروفیسر براؤن کی تاریخ وفات کا قطعہ لکھ کر ارسال فرمائیے۔ جب یہ خط حضرت علامہ اقبال کو ملا تو انہوں نے اسی وقت راقم سے تاریخ نکالنے والی کتاب منگوا کر ایک قطعہ تیار کیا جو ذیل میں درج کیا جاتا ہے:

نازش اہل کمال ای - جی - براؤن
فیض او در مغرب و مشرق عمیم
مغرب اندر ماتم او سینہ چاک
از فراق او دل مشرق دو نیم
تابہ فردوس بریں ماویٰ گرفت

گفت ہاتف ذالک الفوز العظیم

1926ء

اس قطعے کو دیکھ کر محسوس ہوتا ہے کہ یہ بیسویں صدی کی تخلیق نہیں ہے۔ اس کا انداز ان قطععات جیسا ہے جو تین سو سال پہلے لکھے جاتے تھے اور شاہی درباروں میں پیش کیے جاتے تھے۔ بہر حال جب قطعہ تیار ہو گیا تو پہلے مرقع غالب کے کاتب نقشی اسد اللہ مرحوم سے قدیم و صیلوں کی طرز پر نہایت خوش خط لکھوایا گیا اور پھر عبدالرحمن چغتائی نے نقاشی کے قدیم طریقے پر اسے مطلی و مذہب کیا۔ جب اس شان کے ساتھ یہ قطعہ تیار ہو گیا تو بہت سلیقے سے پیک کر کے راقم ہی اسے ڈاک خانے لے گیا اور کیمبرج یونیورسٹی کے پتے پر ڈاکٹر نکلسن کے نام بھیج دیا گیا۔ آج بھی یہ قطعہ پروفیسر براؤن کی یاد میں کسی نمایاں مقام پر آویزاں ہوگا۔

39۔ علامہ سید سلیمان ندوی اور علامہ اقبال

ہم نے ایک الگ عنوان (لاہور کی علمی مجالس) کے تحت بھی لاہور میں 1927ء میں علامہ سید سلیمان ندوی کی آمد اور علامہ کے ساتھ علمی مذاکرات کو بیان کیا ہے۔ جب ہم ”اقبال نامہ“ کی جلد اول پر نظر ڈالتے ہیں تو ہم دیکھتے ہیں کہ علامہ اقبال کے خطوط بنام علامہ سید سلیمان ندوی (ص 71 تا ص 200) میں کئی ضروری علمی اور اسلامی مسائل و واقعات کو خطوط کے ذریعے طے کیا گیا ہے۔ اس کے علاوہ علامہ سید سلیمان ندوی نے اقبال کے ہمراہ افغانستان کا سفر بھی کیا ہے۔ جسے ہم نے سفر افغانستان کے تحت بیان کیا ہے۔ غرض یہ کہ علامہ سید سلیمان ندوی کی شخصیت کئی لحاظ سے علامہ کے نزدیک بہت اہم تھی۔ سلسلہ خط و کتابت نومبر 1916ء سے شروع ہو کر اگست 1936ء تک پھیلا ہوا ہے۔

علامہ اقبال کی جس قدر نظمیں یا تصنیفات معرض وجود میں آئیں ان سب پر علامہ سید سلیمان ندوی کا بے لاگ تبصرہ موجود ہے۔ سب سے پہلے ”معارف“ کے اپریل 1918ء کے شمارے میں اقبال کی مثنوی ”رموز بے خودی“ پر تبصرہ ہے جس کا ذکر آپ نے اپنے 28 اپریل 1918ء کے خط میں بھی کیا ہے۔ اس کے بعد آپ نے معارف کے لیے چند اشعار بھی ارسال کیے ہیں۔ علامہ اقبال کی خواہش تھی کہ علامہ سید سلیمان ندوی کسی طرح لاہور کے کسی ادارے سے منسلک ہو جائیں تاکہ علامہ کو ان کی صحبت میں سر رہے مگر یہ سلسلہ نہ ہوسکا۔ ان خطوط میں بصیری کے قصیدہ بردہ کا ذکر بھی ہے اور دیگر شعرا کا بھی۔ اس ضمن میں مولوی ذوالفقار علی دیوبندی کا بھی ذکر ہے جنہوں نے بصیری کے قصیدے کا ترجمہ مع شرح

کیا تھا۔ اسی طرح مولوی اصغر علی روجی کا بھی ذکر ہے جنہوں نے بصیری کے قصیدے کا ترجمہ طبع کیا تھا۔ ان خطط میں مولانا محمود حسن صاحب دیوبندی کا بھی ذکر ہے جنہوں نے طرفہ کا ایک مقبول عربی شعر مقام مالطہ سے ارسال کیا تھا (کیونکہ حضرت مولانا محمود حسن ان دنوں مالطہ میں اسیر تھے) اسی طرح مولانا ابوالکلام آزاد کا بھی ذکر ہے جو 1919ء میں رانچی میں نظر بند تھے۔ اسناد اشعار کے ضمن میں مولانا گرامی جالندھری کا بھی ذکر ہے اور 29 مئی 1922ء کے خط میں مفتی عالم جان اور نظم ”خضر راہ“ کا ذکر بھی ہے۔ 5 جولائی 1922ء کے خط میں علامہ کی اپنی تصنیف ”پیام مشرق“ کا ذکر ہے جس پر علامہ سید سلیمان ندوی نے ”معارف“ میں تبصرہ لکھا تھا۔

22 اگست 1922ء کے خط میں حکیم برکات احمد نے رسالہ ”زمان“ کا ذکر کیا ہے جس کے بعد علامہ اقبال کے ہاں ایک نیا سلسلہ تحقیق شروع ہوتا ہے۔ اس خط میں امام رازی کی کتاب ”مباحث مشرقیہ“ اور ”شرح موافق“ کا بھی ذکر ہے۔ ان کتب کی طرف سے سید سلیمان ندوی نے علامہ کی توجہ دلائی تھی۔ 24 فروری 1924ء کے خط میں علامہ اقبال نے ”پیام مشرق“ کے دوسرے ایڈیشن کا ذکر کیا ہے اور آپ نے منطق استقرائی کے متعلق لکھا ہے کہ تحقیق کر رہا ہوں۔ علامہ نے اپنے مکتوب مورخہ 18 اگست 1924ء میں امریکہ کی کولمبیا یونیورسٹی کی شائع کردہ کتاب مسلمانوں کے نزایات متعلقہ مالیات کا ذکر کیا ہے جس میں لکھا ہے کہ اجماع امت نص قرآنی کو منسوخ کیا جاسکتا ہے۔ علامہ کی خدمت میں یہ کتاب میں نے وصول کر کے پیش کی تھی جو امریکہ سے چوہدری رحمت علی نے ارسال کی تھی یہ بات کتاب کے صفحہ 91 پر لکھی ہے (ویسے حقیقت یہ ہے کہ اجماع سے نص قرآنی کے منسوخ ہونے کا کوئی بھی قائل نہیں ہے۔ امریکی مصنف نے یہ غلط لکھا ہے۔ البتہ یہ معتزلہ کا قول ہو سکتا ہے)۔

اسی خط سے یہ بھی واضح ہوتا ہے کہ علامہ اقبال نے بعض امور کے ضمن میں مولانا ابوالکلام آزاد کو بھی لکھا تھا۔ پھر علاہ نے ان کو اپنے اگلے خط میں اجماع کے ضمن میں لکھا ہے اور کئی سوال پیدا کیے ہیں۔ متذکرہ امریکی کتاب کے متعلق بھی لکھا ہے۔ یہ بھی معلوم ہوا ہے کہ سید سلیمان ندوی نے آپ سے عنایت اللہ مشرقی کے متعلق بھی دریافت کیا ہے جس پر علامہ نے لکھا کہ وہ امرتسر کے رہنے والے ہیں اور انہوں نے ریاضی کا اعلیٰ امتحان پاس کیا ہے۔ اس کے بعد فقہ اسلامی سے متعلق بھی سوال کیا ہے۔ سید سلیمان ندوی نے اپنے ایک طویل خط میں جو مسئلہ اجتہاد سے متعلق تھا خصوصیت سے حدیث لا تسوالدھر پر گفتگو کی ہے۔ نیز علامہ کے مدراس کے لیکچرر کا تذکرہ بھی موجود ہے۔ ”حجۃ اللہ البلاغۃ“ پر بھی گفتگو ہوئی اور علامہ نے لکھا کہ میں امام رازی کی مباحث مشرقیہ دیکھ رہا ہوں علامہ نے لکھا ہے کہ رسالہ ”اتقان فی ماہیۃ الزمان“ مل گیا ہے یہ ٹونک سے دستیاب ہوا تھا اور اسے مولانا برکات احمد نے لکھا تھا۔ آپ نے مولانا سید سلیمان کو مشورہ دیا کہ ایک کتاب دارالمصنفین کی طرف سے ”حکمائے اسلام“ پر شائع ہونی چاہیے۔ اسی طرح آپ نے سید صاحب سے ملا بہاری کی کتاب جو ہر الفرد کا بھی تذکرہ کیا ہے۔

مباحث مشرقیہ

علامہ سید سلیمان ندوی نے اقبال کو مشورہ دیا تھا کہ کسی طرح امام فخر الدین رازی کی کتاب مباحث مشرقیہ کو دیکھیے۔ چنانچہ ہم نے یہاں لاہور میں یہ کتاب فراہم کر لی مگر جب علامہ نے اس کو دیکھا تو وہ بہت ہی مشکل کتاب تھی۔ اس پر آپ نے سید سلیمان ندوی کو لکھا کہ آپ کا ایک مخلص تیار کر کے ارسال کر دیں۔ ادھر علامہ کو اس کتاب کے مطالب کی اپنے مدراس کے لیکچرروں کی تیاری کے ضمن میں سخت ضرورت تھی، ادھر سید صاحب کسی اور کام

میں مصروف تھے۔ چنانچہ مجھے انہوں نے 25 مارچ 1928ء کو لکھا:

”محترم! دامت معالیکم۔ میں اس وقت مرکز سے دور ہوں۔ ڈاکٹر صاحب کے دو والا نامے میرے پاس بھی آئے ہیں میں یکم اپریل کو اعظم گڑھ پہنچ سکوں گا۔ ڈاکٹر صاحب نے امام رازی کی ”مباحث مشرقیہ“ کا خلاصہ طلب فرمایا ہے۔ اس کی تعمیل بھی وہیں سے ہو سکے گی۔ ڈاکٹر صاحب کو اطلاع دے دیجیے۔“

چنانچہ میں نے خود ایک نسخہ ”مباحث مشرقیہ“ کا کسی طرح حاصل کر لیا اور جو دائرہ المعارف حیدرآباد دکن کا مطبوعہ تھا۔ اس کے ضروری حصے کا لفظی ترجمہ مولوی سید احمد اکبر آبادی صدر مدرس مدرسہ عالیہ کلکتہ سے مل کر اس طرح تیار کیا گیا کہ وہی املا کرتے تھے اور میں راقم لکھتا جاتا تھا۔ اسی سے علامہ نے استفادہ کیا اور مزید استفسار سے وہ سید مولوی طلحہ وغیرہ سے کر لیتے تھے۔

10 دسمبر 1923ء کو علامہ نے سید صاحب کو افغانستان کے سفر کے متعلق لکھا۔ اس سفر میں سید راس مسعود بھی ہمراہ تھے۔ آپ نے افغان کونسل کا دعوت نامہ بھی ارسال کیا اور لکھا کہ پاسپورٹ بنوالیں۔ سید راس مسعود نے طے کیا کہ لاہور سے 20 اکتوبر 1933ء کو چلیں گے۔ چنانچہ یہ لوگ جب افغانستان سے واپس آئے تو سید سلیمان ندوی نے سفر نامہ کا بل بھی لکھا تھا جسے علامہ نے پسند فرمایا تھا۔ اس کے بعد علامہ علاج کے لیے بھوپال چلے گئے کیونکہ 19 جولائی 1935ء کا خط بھوپال سے لکھا گیا ہے۔ آخری خطوط قادیانوں کے متعلق ہیں اور موسیٰ جار اللہ کی کتاب کا ذکر ہے۔ 7 اگست 1936ء کے بعد کوئی خط سید سلیمان ندوی کے نام نہیں لکھا گیا۔



علامہ سید سلیمان ندوی لاہور میں

انہی صفحات میں بیان کیا گیا ہے کہ سید سلیمان ندوی سے خط و کتابت کے ذریعے علامہ اقبال کے علمی روابط نومبر 1916ء سے شروع ہوئے جو اخیر دم تک قائم رہے۔ تبسم شخصی ملاقات 1927ء سے قبل نہیں ہو سکی پھر جب سید سلیمان ندوی انجمن حمایت اسلام کے سالانہ جلسے میں شرکت کرنے کے لیے لاہور تشریف لائے تو ان کی علامہ سے پہلی مرتبہ ملاقات ہوئی۔ اس موقع پر جو علمی مجالس ہوئی تھیں وہ لاہور کی علمی فضا کی یادگار ہیں۔ اس سے پیشتر بارہا سید صاحب نے معارف میں علامہ کی بعض تصنیفات پر تبصرہ کیا تھا جب لاہور کی علمی سرگرمیاں مفصل تاریخ لکھی جائے گی تو اس میں انجمن حمایت اسلام لاہور کا ایک نمایاں حصہ ہوگا۔

سید سلیمان ندوی نے 1927ء کے جلسہ انجمن حمایت اسلام میں شرکت کی تھی جو اپریل کے مہینے میں (15 تا 17 اپریل) اسلامیہ کالج کی گراؤنڈ میں مغربی دیوار کے ساتھ ہوا تھا۔ ان کا قیام ”زمیندار“ کے دفتر میں تھا۔ راقم نے بھی اس میں شرکت کی تھی۔ یہ انجمن کا بیالیسواں سالانہ جلسہ تھا۔ چنانچہ 15 اپریل کی صبح میں علامہ کے ہاں میکلوڈ روڈ والی کوٹھی میں حاضر ہوا تو حسب عادت آپ نے پوچھا ”آج کیا خبر ہے؟“ یہ علامہ کا معمول تھا کہ جب میں حاضر ہوتا تو میرے سلام کرنے سے پہلے ہی وہ پوچھ لیتے کہ ماسٹر صاحب آج کیا خبر ہے؟ راقم کو کبھی یہ موقع نہیں ملا تھا کہ میں آپ کو پہلے سلام کر لوں۔ میرے پہنچنے پر فوراً علی بخش کو پکارا اور کہا کہ ڈرائیور سے کہو گاڑی نکالے۔ (اس زمانے میں ایک شخص علم الدین ان کا ڈرائیور تھا جو باغبانپورہ میں رہتا تھا۔ پہلے وہ میاں خاندان کا موٹر ڈرائیور رہ چکا تھا۔

اور بعد میں بس سروس میں چلا گیا تھا) چنانچہ علامہ صاحب اور راقم موٹر میں بیٹھ کر ”زمیندار“ کے دفتر میں صبح 10-9 بجے کے قریب پہنچے۔ یہ وہ زمانہ تھا کہ جب مولانا غلام رسول مہر اور مولانا عبدالحمید سالک ”زمیندار“ کو چھوڑ کر اپنا ذاتی اخبار ”انقلاب“ اسی مہینے لاہور سے جاری کر چکے تھے۔ چنانچہ میں اور علامہ اس مکان کی اوپر کی منزل میں گئے جہاں سید صاحب کا قیام تھا۔ اختر علی خاں صاحبزادہ مولانا ظفر علی خاں نے بتایا کہ سید صاحب ایک الگ کمرے میں فروکش ہیں۔ اس وقت مولانا ظفر علی خاں کام میں مصروف تھے۔ سید صاحب سے ملاقات ہوئی تو علامہ اور سید صاحب نہایت اخلاق اور تپاک سے ملے راقم کا بھی علامہ نے تعارف کرایا۔ ہم قریباً ایک گھنٹے تک وہاں رہے اور تمام وقت علم دین اور فلسفہ اسلام کے بارے میں گفتگو ہوتی رہی۔ ان کی زیادہ توجہ امام رازی کی کتاب مباحث مشرقیہ پر مرکوز تھی کیونکہ ان دنوں علامہ اقبال کا موضوع بطور خاص مکان و زمان کی بحث تھی۔

اس مختصر سی ملاقات کے دوران میں علامہ نے سید صاحب کو اپنے ہاں بعد نماز مغرب دعوت طعام دی جو سید صاحب نے قبول فرمائی۔ ساتھ ہی ان کے میزبان مولانا ظفر علی خاں کو بی مدعو کیا۔ جب ہم وہاں سے واپس آنے لگے تو سید صاحب کو بھیا سی موٹر میں اپنے ہمراہ بٹھا کر انجمن حمایت اسلام کی جلسہ گاہ تک لائے کیونکہ سید صاحب کو انجمن کے جلسے میں تقریر کرنا تھی۔ چنانچہ علامہ مجھے اور سید صاحب کو وہاں چھوڑ کر خود اپنے گھر چلے گئے اور ہم نے جلسہ انجمن میں شرکت کی۔ جلسے کا ماحول بہت ہی پر رونق تھا اور سامعین سے تمام جلسہ گاہ قریب قریب بھری ہوئی تھی۔ سید سلیمان ندوی کی تقریر کا موضوع تھا عہد رسالت میں اشاعت اسلام جس کا خلاصہ انجمن حمایت اسلام کے جلسہ 1927ء کی روئیداد میں صفحہ 32 پر بعنوان مولانا سید سلیمان ندوی کی تقریر طبع ہو چکا ہے۔ یہ تقریر ایک گھنٹے کی تھی جسے

سامعین نے نہایت دل جمعی سے سنا تھا۔ رانا نصر اللہ خاں نو مسلم نے اس جلسے کی صدارت کی تھی۔ میں آ کر تک جلسے میں موجود رہا کیونکہ بعد تقریر سید صاحب کو ان کے مستقر پر چھوڑ کر آنا میرے ذمے تھا۔

جیسا کہ ذکر ہوا اسی شب سید صاحب کی علامہ اقبال کے مکان پر دعوت تھی۔ اس دعوت میں چوہدری محمد حسین، مولانا ظفر علی خاں، راقم الحروف، خواجہ سلیم، مولانا غلام رسول، مہر محمد دین تاثیر اور مولانا عبدالعزیز صاحب لک شریک ہوئے تھے۔ یہ دعوت بہت ہی پر تکلف اور کامیاب تھی۔ کافی دیر تک علمی مذاکرہ ہوتا رہا۔ چنانچہ علامہ عنایت اللہ مشرقی کی تالیف ”تذکرہ“ کا ذکر بحث مکان و زمان اور شعر و شاعری پر بات چیت ہوتی رہی۔ چوہدری محمد حسین مرحوم نے بعض نئے مسائل پر گفتگو کی اور پنجاب کی علمی سرگرمیوں کو سراہا۔ آخر میں امام فخر الدین رازیؒ کی کتاب ”مباحث مشرقیہ“ پر اس علمی مجلس کا اختتام ہوا اور ہم سید سلیمان صاحب اور مولانا ظفر علی خاں کو علامہ اقبال کی موٹر میں ان کے مکان پر چھوڑ کر واپس آئے۔

علامہ اقبال کی اسی دعوت میں سید صاحب کو خواجہ سلیم نے اپنے مکان پر واقع کوچہ کوچھی دارا کشمیری بازار پرانی کوتوالی کے قریب دعوت طعام دی جو اتوار کے دن 17 اپریل 1927ء کو بوقت دوپہر طے پائی۔ اس دعوت میں دراصل سید صاحب کو چند علمی خطوط دکھانا مقصود تھا جو خواجہ سلیم نے سابق پروفیسر انگریزی گورنمنٹ کالج لاہور کے ہاں محفوظ تھے۔ اس دعوت میں مندرجہ ذیل حضرات شریک ہوئے۔ پروفیسر حافظ محمود شیرانی پروفیسر شیخ محمد اقبال اور نٹنل کالج، پروفیسر سید طلحہ، خواجہ عبدالوحید، ملک عنایت اللہ۔ ملک محمد امین ایڈووکیٹ، ملک لطیف سٹیشن ماسٹر لاہور، مولانا ظفر علی خاں، چوہدری محمد حسین، ڈاکٹر سید عبداللہ، ابوالخیر عبداللہ، مسٹر بشیر بھٹی (بھٹی بوٹ ہاؤس ڈبی بازار)، ملک لال دین قیصر، مولانا

غلام رسول ہر مولانا عبدالمجید سالک، ابو عبد الماجد علامہ سر محمد اقبال، سید سلیمان ندوی، شیخ عبدالرشید اور سید واجد علی شاہ ایڈووکیٹ وغیرہ۔

خواجہ سلیم کے ہاں کھانا بہت ہی پر تکلف لذیذ اور انواع و اقسام کا تھا جسے لاہور کے مشہور باورچی پھجو (فضل دین) نے زیر ہدایت خواجہ سلیم مسٹر بشیر اور شیخ رشید تیار کیا تھا۔ یہ دعوت تو شاندار تھی ہی اس میں شامل احباب کی گفتگو بھی علمی اعتبار سے بہت ہی یادگار تھی۔ کھانے کے دوران میں بے شمار لطیفے ہوئے اور کچھ فیصلے بھی ہوئے جو مختصر طور پر یہاں درج کیے جاتے ہیں۔

مولانا ظفر علی خان صاحب نے فرمایا کہ اخبار ”زمیندار“ میں ”افکار و حوادث“ کے عنوان سے لطائف و حقائق لکھے جاتے ہیں۔ جو عام طور پر سالک لکھتے تھے۔ وہ اس عنوان کو اپنے نئے اخبار ”انقلاب“ میں اختیار کر چکے ہیں تاہم زمیندار میں بھی یہی رسم و ہدایت کسی اور عنوان سے جاری رہنی چاہیے۔ مہر و سالک اور علامہ اقبال بھی موجود تھے۔ سب نے اس بحث میں حصہ لیا اور اس موضوع پر لطائف بھی ہوئے۔ آخر میں سید سلیمان ندوی نے مملکت اسلامیہ کے بعض اخبارات اور سب سے بڑھ کر موضوع کو مد نظر رکھ کر ایک عنوان فکاحات تجویز کیا جو ”زمیندار“ میں آ کر تک قائم رہا۔ ضعیف راویوں پر گفتگو ہو رہی تھی کہ علامہ نے بطور تفسیر ہا کہ ہمارا راوی (دریائے راوی) بھی اب بہت ضعیف ہو گیا ہے۔ پھر لطیفہ و لطائف کے ضمن میں سید عبداللہ ملا علی بن حسین واعظ کاشفی کی کتاب ”الطوائف الطوائف“ کا ذکر کیا جس پر علامہ نے ”الطوائف الطوائف“ کے الفاظ کو ذوقی بنا دیا اور کہا ملا کاشفی کو کیا خبر کہ ”الطوائف“ کیا شے ہے۔ اس پر احباب میں خوب تمہقے لگے۔ یہ پر لطف کھانے کی محفل کے بعد دیر تک جمی رہی اور اس کے چرچے احباب میں دیر تک رہے۔ اس کے بعد خواجہ سلیم کے کتب خانے میں خطی نسخوں کا جائزہ لیا گیا۔ سید صاحب نے نسخہ باعیات

عمر خیام کو پسند فرمایا جس کا ویسے بھی بہت چرچا تھا۔ اسے بغداد میں کاتب خراج اللہ نے 868ھ میں لکھا تھا۔ اس کے علاوہ خواجہ صاحب کے ہاں بعض دیگر مخطوطات بھی بہت بلند پائے کے تھے۔ ان سب مخطوطات کو خواجہ صاحب نے لوہے کے ایک ٹرنک میں سنبھال کر رکھا ہوا تھا۔ جو سید صاحب کے سامنے لا کر رکھ دیا اور آپ نے سب کتابوں کو نہایت اشنیاق سے دیکھا۔ پھر آپ نے اعظم گڑھ جا کر ان سے متعلق ایک شذرہ بھی لکھا۔

سید سلیمان ندوی صاحب اپنے قیام لاہور کے دوران میں بعض اداروں میں بھی گئے اور اکثر اہل علم حضرات سے ملاقاتیں بھی کیں۔ یہ ایک الگ روئداد ہے جس کا ذکر انہوں نے اعظم گڑھ جا کر معارف کے شذرات میں خود بھی کیا تھا۔ مذکورہ جلسے میں 16 اپریل 1927ء کو رات کے وقت علامہ کا لیکچر بعنوان The Spirit of Islamic Culture ہوا۔ آپ کی یہ تقریر انگریزی زبان میں تھی اور جلسے میں سید سلیمان ندوی بھی موجود تھے۔ علامہ اقبال کے لیکچر کے بعد میاں سرفیض نے بھی تقریر کی تھی۔ سید صاحب لاہور کی ان علمی مجالس کے متعلق ”معارف“ کے شذرات میں لکھتے ہیں:

”اصحاب علم اور ارباب علم کی جمعیت کے لحاظ سے بھی وہ آج کل ہندوستان کی سب سے بہتر مجلس ہے۔ ڈاکٹر سر محمد اقبال، شیخ عبدالقادر، پرنسپل عبداللہ یوسف علی، پروفیسر حافظ محمود شیرانی، پروفیسر اقبال، پروفیسر محمد شفیع، پروفیسر سراج الدین آذر، مولوی محمد علی ایم اے خواجہ کمال الدین، پروفیسر سید عبدالقادر، مولوی ظفر علی خاں اور متعدد ایسے باکمال اصحاب کی سکونت کا اس کو فخر حاصل ہے جن کے یکجا مرقع کی مثال کسی اور شہر میں نظر نہیں آتی۔ پرانے لوگوں میں سید ممتاز علی صاحب، منشی محبوب عالم صاحب اور مولوی انشاء اللہ خاں اپنی

بہار گزار چکے ہیں تاہم ان کی خزاں بھی بہار کی یادگار ہے۔
انشا پردازوں ادیبوں اور شاعروں کی محفل بھی وہاں کچھ کم رونق
پر نہیں ہے۔ سالک و مہر تاجور ابوالاثر حفیظ جالندھری، غلام ربانی،
ڈاکٹر تاثیر، حکیم یوس حسن (نیرنگ خیال) مولانا عبداللہ چغتائی،
سید امیتا زعلی تاج، اختر شیرانی (بہارستان) اور کئی دوسرے اہل قلم
آگے بڑھنے کے لیے مصروف ہیں اور مستقب ان کی کامیابی کا منتظر
اور ان کے خیر مقدم کو تیار ہے۔ اور ان میں سے بعض تو آگے بڑھ کر
پہلی صف کے قریب پہنچ چکے ہیں۔

یہ لکھنے میں میرادل خوشی اور مسرت سے لبریز ہے کہ لاہور کے
اہل علم اور اہل قلم نے اپنی برادری کے اس کمترین ممبر کو خوش آمدید
کہنے میں پوری فیاضی کا ثبوت دیا۔ مولوی ظفر علی خاں تو اپنے گھر
مہمان ہی اتارا اور یہ مناسب بھی نہ ہوا کہ ایک ”دھقانی“ ایک
”زمیندار“ کا مہمان بنتا۔ ڈاکٹر اقبال سے میری پہلی طاہری
ملاقات تھی اور مراستل کی باطنی ملاقات تو 1914 سے قائم ہے۔
ڈاکٹر صاحب نے کرم کیا کہ ملنے میں پیش دستی فرمائی، قیام گاہ میں
آئے اور متعدد صحبتوں میں ساتھ رہے اور پھر خود اپنے کاشانے میں
مدعو کیا جس کو وہ ”دارالفقر“ اور میں ”دارالقبال“ کہوں گا۔ افسوس ہے
کہ وقت کی قلت کے سبب میں وہاں کے مشہور کتب خانوں کو نہ دیکھ
سکا۔

ڈاکٹر اقبال ان تمام صحبتوں میں شمع محفل تھے۔ انہوں نے ”شمع

اور شاعر، لکھا ہے لیکن میں نے تو لاہور میں خود شاعر کو شمع دیکھا اور
قدر شناسوں کو اس کا پروانہ پایا۔ ان کی صحبت لاہور کے نوجوانوں کی
دماغی سطح کو بہت بلند کر رہی ہے۔ ان کے فلسفیانہ نکات عالمانہ افکار
اور شاعرانہ خیالات ان کی آس پاس کی دنیا کو ہمیشہ متاثر رکھتے
ہیں۔ ان کی ”زمزمہ پرداز یوں“ کا نیا مجموعہ ”زبور عجم“ کے نام سے
عنقریب سامعہ نواز ہونے والا ہے۔ میں نے کہا کہ فلسفہ عجم کے
دشمن کو مناسب بھی یہی تھا کہ عجم کے ہاتھ میں زبور دے کر ان کے
خیالی فلسفے کو مزامیر داؤد کی دعاؤں سے بدل دے اور ان کے کانوں
کو زبور کا پردہ رکھ کر قرآن کی نغمہ سنجیوں سے مانوس کر دے۔“



ایک ملاقات

(سراکبر حیدری، ڈاکٹر سکارپا اور مسٹر و مسز وسوگر)

1926ء میں پنجاب یونیورسٹی نے سراکبر حیدری کو حیدرآباد دکن سے بلایا کہ وہ یونیورسٹی کے جلسہ تقسیم اسناد (کانو وکیشن) کے موقع پر طلبہ سے خطاب کریں۔ ایک روز میں صبح کے وقت علامہ کی خدمت میں حاضر ہوا تو انہوں نے سراکبر حیدری کی لاہور میں آمد کا ذکر فرمایا اور کہا کہ کل ان سے ملنا ہے۔ چنانچہ دوسرے روز میں اور مرحوم عبدالرحمن چغتائی علامہ کی خدمت میں حاضر ہوئے۔ سراکبر حیدری ہائی کورٹ کے قریب سر محمد شفیع کی اقبال منزل میں ٹھہرے ہوئے تھے جلسہ کانو وکیشن کے بعد جب وہ اپنی قیام گاہ پر پہنچے تو علامہ بھی ہم دونوں کو ساتھ لے کر پہنچ گئے۔ اور ان سے ملاقات کی۔ دوران گفتگو میں عبدالرحمن چغتائی نے دیوان غالب کا ایک مصور ایڈیشن چھاپنے کا ارادہ ظاہر کیا تو سراکبر حیدری نے اس تجویز کو بہت پسند کیا اور فرمایا کہ میں اس ضمن میں ہر طرح کی مدد کرنے کو تیار ہوں۔

یہاں سے فارغ ہو کر علامہ اپنی موٹر میں ہمیں فیروز روڈ پر لائے اور بخشی ٹیک چند کے مکان کے بالمقابل ڈرائیو کر کے مکان کے سامنے اتر گئے۔ یہاں ایک پارسی میاں بیوی مسٹر و مسز وسوگر رہتے تھے جن کے ہاں ان دنوں اٹلی کے ایک سکالر ڈاکٹر سکارپا آئے ہوئے تھے۔ یہاں پہنچ کر ہمیں یہ معلوم ہوا کہ یہ ملاقات اور اس میں ہونے والی گفتگو کا موضوع پہلے سے طے شدہ تھا۔ ڈاکٹر سکارپا افغانستان میں اطالوی سفیر کا ماڈگار تھا اور فلسفہ اقبال پر گہری نظر رکھتا تھا اسے اقبال کی مثنوی ”اسرار خودی“ کے سلسلے میں بعض شبہات تھے

جو اس ملاقات میں علامہ نے رفع کر دیے۔

مسٹر اور مسز وسوگر بھی علامہ کے عقیدت مند تھے اور وہ ان کے ہاں اکثر آیا جایا کرتے تھے۔ مسز وسوگر آکسفورڈ یونیورسٹی کی گریجویٹ تھیں اور ان دنوں ڈی اے وی کالج میں انگریزی کی اعزازی پروفیسر تھیں۔ انہوں نے اس ملاقات میں آکسفورڈ یونیورسٹی کے ماسٹر آف دی کالج ڈاکٹر لنڈ سے کا ذکر کیا جو بھی کلام اقبال سے واقف تھے اور ان دنوں ہندوستان آنے والے تھے۔ ڈاکٹر لنڈ سے ثقافت کے موضوع پر کئی کتابوں کے مصنف تھے۔ اور غالباً مسز وسوگر کو پڑھا بھی چکے تھے۔



تاریخ گواقبال

میں ایک مرتبہ مئی 1968ء میں علامہ اقبال پر تحقیق کے ضمن میں مظفر آباد (آزاد کشمیر) گیا تھا۔ جناب جسٹس سجاد صاحب اور میاں محمد شفیع (م۔ش) بھی میرے ہم سفر تھے ایک صبح تفریح کے لیے ہم لوگ دریا کے کنارے بھی گئے تھے۔ ایم عبدالرحیم افغانی بھی ہمارے ہمراہ تھے۔ انہوں نے مندرجہ ذیل استفسار لکھا ہوا مجھے دیا تھا۔ افسوس کہ افغانی صاحب کا انتقال ہو چکا ہے۔ بہر حال یہ بحث اقبال کے ضمن میں بہت اہم اور علمی اعتبار سے ضروری ہے ان کا استفسار یہ تھا:

”ایک استفسار، خدمت جناب علامہ چغتائی صاحب

کہا جاتا ہے کہ علامہ اقبال مرحوم نے کسی کی تاریخ وفات نہیں کہی اور نہ کسی کا سہرا لکھا ہے۔ مگر اپنے استاد (مولوی میر حسن صاحب مرحوم) کی تاریخ وفات ”وما ارسلناک الا رحمۃ اللعالمین“ (الایۃ) سے نکالی اور ایک کتاب (ذکر حبیب در احوال پیر حیدر شاہ صاحب جلال پوری) میں درج ذیل قطعہ وفات علامہ مرحوم کا کہا ہوا ملتا ہے:

ہر کہ بر خاک مزار پیر حیدر شاہ رفت
تربت او را امین جلوہ ہائے طور گفت
باتف از گردوں رسید و خاک او را بوسہ داد
گفتمش سال وفات او بگو مغفور گفت

میں نے کافی تحقیق کی مگر کسی دوسری تصنیف میں یہ قطعہ نہیں دیکھا۔ اس قطعے کے متعلق میں نے جناب ممتاز حسن، ڈاکٹر رفیع الدین اور فقیر وحید الدین صاحبان سے بھی استفسار کیا۔ موخر الذکر نے جواب ہی نہیں دیا۔ اول الذکر ہر دو دانش وروں نے بھی اس سے لاعلمی کا اظہار کیا۔ آنجناب اس پر کچھ روشنی ڈال سکیں گے؟

والسلام

ایم عبدالرحیم افغانی مظفر آباد

“11-5-68

مجھے اقرار ہے کہ میں نے بھی مندرجہ بالا قطعے کو اقبال کے ضمن میں کہیں نہیں دیکھا اور نہ کسی سے سنا ہے۔ البتہ افغانی صاحب کے اس جملے ”علامہ مرحوم نے کسی کی تاریخ وفات نہیں کہی اور نہ ہی کسی کا سہرا لکھا“ کا جواب میں نے ان کو اسی وقت دے دیا تھا یعنی یہ کہ علامہ مرحوم نے بعض احباب اور اعزہ کی تاریخیں کہی ہیں۔ اس سلسلے میں میں نے ان کو حفیظ ہوشیار پوری کے مضمون کا حوالہ بھی دیا تھا۔

ایک دفعہ ”نوائے وقت“ مورخہ 28 جولائی 1976ء میں ایک مختصر سا مضمون بعنوان سید حیدر علی شاہ جلال پوری (یاد رفتگان) از قلم محمد اشرف ایڈووکیٹ طبع ہوا تھا جس میں علامہ کا اپنے ہاتھ سے لکھا ہوا وہ قطعہ بھی شامل تھا جو آپ نے سید حیدر شاہ جلال پوری کی وفات (1326) پر کہا تھا۔ اسی اخبار میں اس کے نیچے ایک اور تاریخی معمرہ از لسان العصر خان بہادر اکبر حسین صاحب سیشن حج الہ آباد طبع ہوا تھا مگر جو قطعہ تاریخ آپ نے کہا تھا وہ موجود نہ تھا۔ اس پر میرا ایک مضمون 4 نومبر 1976ء کو بعنوان سید حیدر علی شاہ جلال پوری حضرت علامہ اقبال اور حضرت اکبر الہ آبادی، چھپا تھا جس میں میں نے لکھا تھا کہ اکبر الہ

آبادی اور اقبال والے قطعہ تاریخ کی بات بے بنیاد ہے کیونکہ اکبر کا قطعہ تو نوائے وت میں موجود ہی نہ تھا اور اقبال کے سلسلے میں تو یہ اشتباہ پیدا ہوتا تھا کہ یہ سال (1326)ھ 1908ء کے مطبق ہے جب کہ علامہ یورپ سے تازہ تازہ آئے تھے۔ کچھ سمجھ میں نہیں آتا کہ آپ نے اس قطعہ تاریخ کو کب ارسا کیا اور کب لکھا ہوگا۔ بالآخر مجھے ڈاکٹر عبدالغنی (معارف اسلامیہ پنجاب یونیورسٹی) کی بدولت اصل کتاب ”ذکر حبیب“ مصنفہ مک محمد الدین ایڈیٹر صوفی پنڈی بہاء الدین دیکھنے کا اتفاق ہوا تو اس کے ایک پورے صفحے پر یہ دونوں قطعے (از قلم علامہ اقبال و حضرت اکبر الہ آبادی) موجود تھے جو ان کے اپنے ہاتھ سے لکھے ہوئے تھے۔ اس کتاب سے معلوم ہوا کہ صوفی محمد الدین نے اس کا مقدمہ 15 مئی 1923ء کو بمقام منڈی بہاؤ الدین لکھا تھا۔ چنانچہ وہ اس کے مقدمے میں لکھتے ہیں:

”میں ان حضرات کے ساتھ ملک کے نامور شعرا کا بھی رہن منت ہوں کہ جنہوں نے اپنے کلام بلاغت نظام سے مجھ کو ممتاز فرمایا۔ چنانچہ ڈاکٹر سر محمد اقبال ایم اے پی ایچ ڈی اور خان بہادر سید اکبر حسین صاحب الہ آبادی سے لے کر عام نغز گویان اردو تک کے نتائج افکار کتاب کے اوراق میں درج ہیں۔“

چنانچہ افغانی مرحوم کا یہ کہنا کہ علامہ اقبال نے کسی کا قطعہ تاریخ وفات یا سہرا نہیں لکھا واقعات کے خلاف ہے۔

عبدالحفیظ ہوشیار پوری نے 1952ء میں ایک مفید مضمون روزنامہ ”آفاق“ لاہور میں لکھا تھا جس کا عنوان تاریخ گو اقبال تھا ہم ذیل میں اس مضمون کا ای ملخص پیش کرتے ہیں اس سے اندازہ ہوگا کہ علامہ نے واقعی تاریخیں کہی ہیں تاہم وہ باقاعدہ تاریخ گو نہیں

اقبال نے ارمغان حجاز میں مندرجہ ذیل رباعی لکھی ہے:

تو گفتی از حیات جاوداں گوی
بگوش مردہ پیغام جاں گوی
ولے گویند ایں ناحق شناساں
کہ تاریخ وفات ایں و آں گوی

مگر اس کے باوجود اقبال نے اعزہ و احباب اور مشاہیر کے مرنے پر مرثیے بھی لکھے اور تاریخی بھی کہیں۔ ان کے مرثیے ہمارا ادب کا لازوال سرمایہ ہیں لیکن تاریخ گوئی کو اقبال نے بطور فن کبھی اختیار نہیں کیا۔

بعض دفعہ احباب کی فرمائشوں سے مجبور ہو جایا کرتے تھے اور کبھی کبھی خود بھ کسی واقعے سے متاثر ہو کر تاریخ کہہ دیتے تھے۔ مندرجہ بالا قطعے میں اقبال نے خوبصورت انداز میں ان لوگوں پر طنز کی ہے جو رسمی طور پر ان سے تاریخ گوئی کی فرمائش کرتے رہتے ہیں۔ جہاں تک مجھے یاد ہے اقبال کی تاریخ گوئی کی طرف آج تک کسی نے توجہ نہیں کی۔ اقبال نے اس میدان کو باقاعدگی سے بطور پیشے کے نہیں اپنایا۔ مگر ضرورت پڑنے پر انہوں نے قریبی احباب اور ضروری واقعات کی تاریخیں کبھی ہیں جو ذیل میں مختصر طور پر بیان کی جاتی ہیں:

28 مارچ 1898ء کو سرسید بانی علی گڑھ مسلم یونیورسٹی کا انتقال ہوا جبکہ اقبال ابھی گورنمنٹ کالج لاہور میں طالب علم تھے مگر اقبال نے قرآن مجید کی آیا سے یہ تاریخ برآمد کی تھی جو منشی وجاہت حسین جھنجھانوی کی کتاب کے صفحہ 76 پر یوں درج ہے۔

”انی متوفیک و رافعک الی و مطہرک“ جس سے 1315ھ کے اعداد نکلتے ہیں جو

1898ء کے مطابق ہیں تاریخ کے اوپر اقبال کا نام اس طرح لکھا ہے:
”منشی محمد اقبال صاحب طالب علم گورنمنٹ کالج لاہور تلمیذ
حضرت داغ“۔

مذکورہ بالا تاریخ علی گڑھ میں سرسید کے لوح مزار پر آج بھی ثبت ہے۔
17 نومبر 1900ء کو امیر مینائی نے انتقال کیا تو اقبال نے قرآن کریم کی اس آیت
سے تاریخ نکالی:

لسان صدق فی الآخِرین

علامہ کے دوست محمد دین فوق نے ایک کتاب شالامار باغ پر لکھی تھی جس پر علامہ
اقبال نے ایک قطعہ تاریخ یوں کہا تھا: میسر و تصویر باغ جانفزا جس سے 1901ء برآمد
ہوتے ہیں۔

جب آپ کے استاد حضرت داغ کا انتقال ہوا تو آپ نے بے شمار تاریخی جملے نکالے
جن سے ان کی تاریخ وفات نکلتی تھی۔ آپ کا انتقال 9 ذی الحجہ 1322ھ کو ہوا تھا۔ آخری
مصرع یہ ہے:

داغ نواب میرزا کیسے

جب کلام فوق شائع ہوا تو اقبال نے ایک طویل نظم لکھی جس کا آخری مصرع تاریخ
ہے:

ہاتف نے کہا لکھ دے کمال نظر فوق
ظہیر دہلوی کا انتقال ہوا تو آپ نے یہ تاریخ کہی:

زبدہ عالم ظہیر دہلوی

جس سے 1229ھ نکلتے ہیں۔

لاہور کی تاریخ میں بے شمار ایسے واقعات رونما ہوئے ہیں جنہیں دیکھ کر انسان حیران ہ جاتا ہے۔ لاہور کے نقشہ قدیم میں مسلسل تغیر آتا رہا ہے۔ لاہور کی پرانی کوتوالی اندرون شہر لاہور اور اندرون دہلی دروازہ مسجد وزیر خاں کے نزدیک واقع تھی۔ غالباً یہاں قدیم مغل عہد کی کوئی عمارت تھی جسے انگریزوں نے لاہور پر قبضہ کرنے کے بعد رومن طرز تعمیر میں تبدیل کر دیا تھا۔ رنجیت سنگھ کی تاریخ بھی مسجد وزیر خاں کے نزدیک اس پرانی کوتوالی کا یوں ذکر ملتا ہے کہ مائی سدا کو قلعہ لاہور کے مشرقی دروازے سے نکل کر قدیم عقبی راستے سے مسجد وزیر خاں تک آئی۔ میں نے یہ پرانی کوتوالی ہر پہلو سے دیکھی ہے۔ حالات بدلے تو انگریزوں کو بیرون شہر ایک نئی کوتوالی تعمیر کرنے کا خیال آیا۔ اس زمانے میں شہر لاہور کے کوتوال میاں غلام رسول مرحوم تھے اور سپرنٹنڈنٹ پولیس مسٹر سکاٹ تھے۔ پرانی کوتوالی کی عمارت کو نہ صرف چھوڑ دیا گیا بلکہ گرا دیا گیا اور بیرون دہلی دروازہ کوتوالی کی وہ نئی عمارت تعمیر ہوئی جو آج بھی موجود ہے۔ میں اس زمانے میں نجی طور پر کوتوال شہر میاں غلام رسول کے بچوں کو پڑھاتا تھا۔ انہوں نے خواہش ظاہر کی کہ کوتوالی کی نئی عمارت میں سنگ مرمر کی ایک تختی لگائی جائے انہوں نے مجھے بتایا کہ خود انہوں نے مطلوبہ اردو اشعار تو لکھ لیے ہیں مگر وہ چاہتے ہیں کہ اس ضمن میں علامہ اقبال سے بھی مشورہ کیا جائے۔ چنانچہ میاں صاحب علامہ کے انارکلی والے مکان میں وہ اشعار لے کر گئے جن میں علامہ نے اصلاح بھی دی اور ان اشعار کا عنوان عمارت فرخ فرجام تجویز فرمایا اور یہ تاریخی عنوان تھا کیونکہ ان الفاظ سے عمارت کی تاریخ تعمیر 1915ء نکلتی تھی انیسویں آج نہ وہاں سنگ مرمر کی وہ تختی ہے اور نہ یہ تاریخی نام۔

علامہ کے دوست جسٹس شاہ دین ہمایوں کا جب 2 جولائی 1918ء کو انتقال ہوا تو آپ نے ان کی تاریخ بھی کہی۔ جو قطعہ مرحوم کے مزار کی لوح پر کندہ ہے اس کا آخری شعر

یہ ہے:

در گلستاں دہر ہمایون نکتہ سخ
آمد مثال شبنم و چوں بوئے گل رمید“
آپ کے دوست نواب ذوالفقار علی نے لدھیانہ میں ایک گنج بنایا تھا جس کی تاریخ کا
آخری مصرع یہ ہے:

”بر زمیں خلد بریں آراستہ“
جس سے 1921ء نکلتے ہیں۔

دوسرے بھائی..... ڈاکٹر سید محمد حسین اور سید نادر حسین..... علامہ اقبال کے ہم جماعت
تھے۔ سید نادر حسین کے انتقال پر جب کسی نے تاریخ کہی تو یہ تاریخ علامہ کی نظر سے بھی
گزری جسے انہوں نے ناپسند فرمایا۔ پھر 7 فروری 1919ء کو خود ایک قطعہ تاریخ کہا جس
کا آخری شعر یہ تھا:

گفت ہاتف مصرع سال ریل
کشت سید رازیدے کافرے
جب آپ کے دوست میاں غلام رسول نے مسجد داتا صاحب تعمیر کی تو آپ نے
مندرجہ ذیل شعر سے تاریخ نکالی:

چشم بہ المسجد الاقصیٰ فگن
الذی بارکہ ہم گبو (؟)

جس سے 1340ھ نکلتے ہیں۔

جب کیمبرج یونیورسٹی میں پروفیسر ڈاکٹر براؤن کا انتقال ہوا تو آپ کے رفیق نکلسن
کے کہنے پر آپ نے اس کی تاریخ وفات میں ایک قطعہ قلم بند کیا تھا جس کی کتابت منشی اسد

اللہ نے اور نقاشی عبدالرحمن چغتائی نے کی تھی۔ یہ تاریخ قرآن مجید کی اس آیت سے نکلتی تھی:
گفت ہاتف ذالک الفوز العظیم، جس سے 1926ء نکلتے ہیں۔

جب پروفیسر براؤن کا انتقال ہوا تو انہی دنوں علامہ کی اپنی بیوی کا بھی بچہ پیدا ہونے پر انتقال کر گیا۔ آپ نے ایک قطعہ تاریخ کہا جس کے آخری مصرعے سے تاریخ نکلتی ہے:
بشہادت رسید و منزل کرد

جس سے 1343ھ نکلتے ہیں۔

آپ نے مولوی محبوب عالم مالک پیسہ اخبار کی تاریخ اس طرح کہی تھی:
”معلیٰ تربت محبوب عالم“

جس سے 1351ھ نکلتے ہیں۔

جب آپ میور وڈ والی کوٹھی میں آگئے تو وہاں آپ کی ایک اور بیوی کا انتقال ہو گیا اور ان کو بیبیاں صاحب میں دفن کیا گیا۔ ان کی تاریخ وفات ان الفاظ میں نکالی ہے۔ سرمہ
ماذراغ جس سے ہجری سال کے 1354 نکلتے ہیں۔ یہ قطعہ اب بھی مرحومہ کی لوح مزار پر
کنندہ ہے۔

جب 1935ء میں آپ نے مولانا الطاف حسین حالی کے صد سالہ جشن میں شرکت کی تو اس موقع پر ایک قطعہ تاریخ کہا جس کے آخری مصرعے سے تاریخ نکالی ہے وہ مصرع یہ ہے:

”تا لالہ شبنم زدہ را داغ جگر داد“

اس کے علاوہ علامہ نے اپنے والد مرحوم کی تاریک ”آغوش نور“ کے الفاظ سے نکالی
کیونکہ ان کا نام ”نور محمد“ تھا اس سے 1349ھ نکلتے ہیں۔

پھر اپنی والدہ ماجدہ کی تاریخ رحلت مخدومہ سے نکالی تھی۔ یہ دونوں قطعات سیالکوٹ

میں ان کے والدین کی قبروں پر مع تمام اشعار کے کندہ ہیں۔ وہیں ایک اور قطعہ تاریخ آپ کے استاد شمس العلماء مولانا سید میر حسین کی قبر پر بھی کندہ ہے۔ یہ تاریخ قرآن حکیم کی اس آیت پر مشتمل ہے: وما ارسلناک الا رحمۃ للعالمین جس سے 1347ھ نکلتے ہیں۔

بعض تاریخیں مذاہبہ انداز میں بھی آپ نے کہی ہیں۔ چنانچہ ایک مرتبہ علامہ کے لدھیانے والے عزیزوں نے اگست 1928ء کو شملے میں آپ کی دعوت کی۔ آپ ان کے ہاں جلسہ پنجاب اسمبلی کے موقع پر مقیم تھے۔ اس دعوت میں راقم کے علاوہ سرفیروز خاں نون اور نواب ذوالفقار علی خاں اور پروفیسر تاثیر بھی موجود تھے۔ مجھے اچھی طرح یاد ہے کہ کھانے میں کباب سرفہرست تھے اور اس دعوت کا تمام مزہ اس کے کبابوں میں تھا۔ جب ہم کھاتے کھاتے تھک گئے تو علامہ نے نہایت بے تکلفی سے میری طرف دیکھا اور فرمایا ماسٹر خورد و مرد۔

پروفیسر تاثیر نے ایک مضمون بعنوان اسماء الرجال اقبال لکھا تھا اس میں انہوں نے لکھا ہے:

”اس آخری دور میں جو نئے لوگ باقاعدہ آئے تھے ان میں ڈاکٹر عبداللہ چغتائی کا نام سب سے پہلے آتا ہے۔ چودھری محمد حسین اور ڈاکٹر عبداللہ چغتائی کی خوش مزاجی حضرت علامہ کی بے تکلفی کے لیے ہمیشہ کا کام دیتی تھی اور وہ وہ فقرے ہوتے تھے کہ باید و شاید۔ ایک باب اطعمہ کا تھا جس کا خلاصہ اس مضمون میں پایا جاتا ہے جو اکال الکل کے عنوان سے ”محزن“ کے دور حقیقت میں شائع ہوا۔ میں نے محض رپورٹ لکھی ہے۔ فقرے میرے نہیں جو علامہ اقبال کی پھبتیوں کی مثالیں ہیں۔ اس مضمون کو دیکھ لیں۔“

اکال الکل والے مضمون میں پرفیسر تاثیر نے وہ سب کچھ لکھا ہے جو اس دعوت میں ہوا۔ علامہ کی طرف سے ہنسی مذاق بھی ہوا اور پھبتیاں بھی اور خوب محفل جمی رہی۔ یہ کہنا تو مشکل ہے کہ ماسٹر خورد و مرد والے جملے سے کوئی تاریخ نکلتی ہے یا نہیں مگر علامہ نے بطور تفسیر یہ جملہ نہایت بے تکلفی سے کہا اور دیر تک احباب میں اس کا چرچا رہا۔

غرض یہ حقیقت ہے کہ علامہ نے تاریخیں کہی ہیں۔ نہ صرف وفات کی تاریخیں کہی ہیں بلکہ بعض موقعوں پر آپ نے شادیوں پر بھی تاریخیں نکالی ہیں۔

ہم نے ان سطور میں قطعات تاریخ کو مختصراً درج کیا ہے جن حضرات کو تفصیل مطلوب ہو وہ عبدالحفیظ ہوشیار پوری کا اصل مضمون ملاحظہ فرمائیں۔



اکبرالہ آبادی اور اقبال

بنگال کی ایک ریاست یا جاگیر ”آرہ“ کے نام سے موسوم ہے۔ اس جاگیر کی ملکیت کے سلسلے میں ایک مقدمہ زیر سماعت تھا۔ جس کی پیروی مشہور وکیل سی آر داس کر رہے تھے۔ جاگیر کی دستاویزات میں بعض فارسی مخطوطات بھی تھے جو اپنے قدیم رسم الخط کی وجہ سے پڑھے نہیں جا رہے تھے۔ وکیل مسٹری۔ آر۔ داس نے عدالت کو تجویز پیش کی کہ ان مخطوطات کو پڑھنے کے لیے علامہ اقبال کی خدمات حاصل کی جائیں اور انہیں لاہور سے بلایا جائے۔ چنانچہ جب علامہ سے خط و کتابت ہوئی تو آپ وہاں جانے پر آمادہ ہو گئے علامہ کی اس سفر پر آمادگی کا ایک سبب یہ بھی تھا کہ اس طرح حضرت اکبرالہ آبادی سے ملاقات کی سبیل پیدا ہو رہی تھی جن کا وہ بے حد احترام کرتے تھے۔ اور انہیں اپنا پیر و مرشد تک کہتے تھے۔ اس سے پہلے 1913ء میں بھی وہ اکبر سے ملاقات کر چکے تھے جب مسجد کانپور کے قصبے کے سلسلے میں آپ وکیل کی حیثیت سے کانپور تشریف لے گئے تھے۔

آرہ کے سفر میں منشی طاہر الدین بھی علامہ کے ساتھ تھے۔ آرہ پہنچ کر آپ نے نہایت عجلت میں مقدمے کے کاغذات وغیرہ پڑھے اور ایک رپورٹ لکھ کر فوراً واپس جانے کے لیے تیار ہو گئے چنانچہ واپسی پر آپ سیدھے الہ آباد پہنچے اور مولانا اکبر کے ہاں قیام فرمایا۔ اس زمانے میں راقم الحروف لدھیانے میں ملازم تھا اور علامہ کے اعزہ کے ہاں مقیم تھا۔ ایک روز معلوم ہوا کہ علامہ کا خط آیا ہے جس میں انہوں نے لکھا ہے کہ میں فلاں تاریخ کو فلاں گاڑی سے لدھیانے سے گزروں گا۔ چنانچہ میں بھی ڈاکٹر غلام محمد مرحوم کے ساتھ ریلوے اسٹیشن پر پہنچا مگر وہاں جا کر معلوم ہوا کہ علامہ سو رہے ہیں۔ ہم نے انہیں بے آرام

کرنا مناسب نہ سمجھا اور منشی طاہر الدین سے ان کی خیریت دریافت کر کے واپس آ گئے۔
الہ آباد میں مولانا اکبر سے ملاقات کا ذکر علامہ نے اپنے دو خطوط میں خود بھی کیا ہے۔
جو مولانا عبد الماجد دریابادی اور خان نیاز الدین خاں کے نام ہیں۔

مولانا اکبر سے علامہ اقبال کی عقیدت کا یہ عالم تھا کہ خلاف عادت آپ نے ان کے تمام خطوط اپنے پاس محفوظ کر لیے تھے اور تنہائی میں ان کا مطالعہ کیا کرتے تھے۔ ”بانگ درا“ کی اشاعت کے زمانے میں آپ نے ان خطوط کو بھی شائع کرنے کا ارادہ ظاہر فرمایا تھا یہاں تک کہ مسودہ بھی دارالاشاعت پنجاب کے حوالے کر دیا تھا مگر اس کے بعد آج تک نہ تو یہ خطوط شائع ہوئے اور نہ ہی مسودے کا سراغ مل سکا۔ البتہ مولانا اکبر کے نام علامہ کے اپنے خطوط ”اقبال نامہ“ کی دوسری جلد میں شائع ہو چکے ہیں۔

ملک محمد دین کی کتاب ”ذکر حبیب“ میں مولانا اکبر اور علامہ اقبال کی کہی ہوئی تاریخ ہائے وفات بھی ان کے ہم مشرب ہونے کی دلیل ہیں۔
مولانا اکبر الہ آبادی 9 ستمبر 1921ء کو فوت ہوئے۔



آم خوری

میاں نظام الدین صاحب رئیس اعظم لاہور نے حسب دستور قدیم اپنے آموں کے باغ میں بعض احباب کو آم کھانے کی دعوت دی۔ حضرت میاں صاحب کے علاوہ خان صاحب میاں امیر الدین، میاں محمد اسلم، پروفیسر تاثیر اور میاں امین الدین صاحب آئی۔ سی۔ ایس دعوت کے میزبان تھے۔ خان بہادر سردار حبیب اللہ خاں چودھری عبدالکریم، چودھری محمد حسین (پریس برانچ) اور بعض دیگر محترم و معزز حضرات نہایت ذوق و شوق سے آم کھانے میں مصروف تھے۔ حضرت علامہ اقبال مدظلہ العالی جو زمانہ حاضر میں ”انبہ پسندی“ کے امام تسلیم کیے گئے ہیں اس پر لطف صحبت کی صدارت کے فرائض انجام دے رہے تھے۔

اس صحبت میں ایک دوست کی بڑی کمی محسوس ہو رہی تھی..... یادش بخیر پروفیسر محمد عبداللہ چغتائی ناسازی طبع کے باعث تشریف نہ لاسکے تھے اور حق یہ ہے کہ آپ کی غیر شعوری حاضری نے لطف محفل کو کرا کر دیا تھا۔ اس کمی کو پورا کرنے کی تدبیر یہ کی گئی کہ صبح سات بجے سے بارہ بجے تک دوپہر ایک لمحہ بھی ایسا نہ گزرا جس میں پروفیسر عبداللہ کا ذکر جمیل نہ ہوا ہو۔ علی الخصوص علامہ اقبال نے اتواپنے اس ہمدردیرینہ کی غیر حاضری سے بہت متاثر تھے۔ بات یہ ہے کہ پروفیسر عبداللہ آم کھانے کے معاملے میں ایک لازوال شہرت حاصل کر چکے ہیں پروفیسر صاحب کا انکسار اس حقیقت کو تسلیم کرے یا نہ کرے لیکن ہمارا دعویٰ ہے کہ آج شمالی ہند میں کوئی شخص آم کھانے کے معاملے میں پروفیسر عبداللہ کو شکست نہیں دے سکتا۔ اور آم کھانے کا جو طریقہ آپ نے ایجاد کر رکھا ہے اس کی جدت تو اس قدر قابل

داد ہے کہ آکواس پر نوبل پرائز ملنا چاہیے۔

ہمارا خیال ہے کہ جس طرح قربانی کے گوشت اور خون اللہ تعالیٰ تک نہیں پہنچتا بلکہ تقویٰ پہنچتا ہے۔ اسی طرح اس صحبت میں ہم لوگوں کی انہ خوری سے اگرچہ آم کارس تو پروفیسر عبداللہ صاحب کے کام وہن تک نہ پہنچا ہو مگر ان تمام ہزار ہا آموں کا تقویٰ ضرور ان کے معدہ معلیٰ تک پہنچ گیا ہوگا۔ کیونکہ یہ فقرہ بار بار حاضرین کی زبان پر آجاتا تھا کہ الہی ان آموں کا ثواب مولوی عبداللہ صاحب کی روح کو پہنچائیو۔ یہاں تک کہ علامہ اقبال کا تحیل عالی بھی اس فضا سے متاثر ہوئے بغیر نہ رہ سکا اور آپ نے ارتجالاً ارشاد فرمایا:

انبہ را کہ دریں باغ ندارند نگاہ
جائے او باد بہ نار شکم عبداللہ

پروفیسر عبداللہ صاحب نے آم کھانے کا جو طریقہ ایجاد کر رکھا ہے وہ صرف انہی کا حصہ ہے۔ اس میں ان کا کوئی مقابلہ نہیں کر سکتا۔ اس انداز کا ذکر آج سے دو سال پیشتر ’افکار‘ میں کیا جا چکا ہے۔ اور ہم نے سفارش کی تھی کہ اس کی تصویر متحرک تیار ہونی چاہیے کیونکہ الفاظ اس کو پوری طرح واضح کرنے سے عاری ہیں۔ اس طریق کی تقلید تو خارج از بحث ہے۔ باقی رہا کہ کثرت کا سوال تو یہ امر احباب کے لیے بے انتہا اطمینان کا باعث ہے کہ اس اعتبار سے معنی بہ اعتبار کمیت چوہدری محمد حسین نے اپنی طرف سے کوئی کمی نہیں کی اور ان میں اردو پروفیسر میں خذا جھوٹ نہ بلوائے تو صرف کوئی انیس بیس کا فرق رہ گیا ہے۔
اللھم زد فرزد۔

ایک دفعہ پہلے بھی ہم نے چوہدری صاحب کی رفتار انہ خوری کا حساب قارئین کرام کی خدمت میں پیش کیا تھا۔ آج پھر گزارش کرتے ہیں کہ چوہدری صاحب کی رفتار بہت زیادہ تیز نہیں ہے۔ آپ ایک منٹ میں صرف ایک آم نوش فرماتے ہیں اتوار کے دن ساڑھے

سات بجے صبح سے ایک بجے بعد دوپہر تک آپ نے توقف نہیں فرمایا۔ گویا ساڑھے پانچ گھنٹوں میں ساٹھ آم فی گھنٹہ کے حساب سے کل 330 آم آپ نے نوش فرمائے۔ اگر اس حساب میں کوئی فروگزاشت ہوگئی ہو تو چودھری صاحب اور دوسرے احباب اس کی تصحیح فرما سکتے ہیں۔ ”افکار“ کا کالم ہر وقت ان کے لیے کھلا ہے۔

حضرت اقبال سالک اور مہر متوسط درجے کے انبہ خور ہیں تاہم انہوں نے متواتر..... آموں سے بھی کیا کم کھائے ہوں گے۔ میاں محمد اسلم اور میاں امیر الدین محض میزبانی فرماتے ہیں۔ آم کھانا ان کا کام نہیں ہے۔ جب دیکھا ہمیشہ کھلاتے ہی دیکھا۔ قرار پایا کہ قلمی آموں کے لیے تو کھانے کا لفظ زیادہ صحیح ہے لیکن تخمی آموں کے لیے یہ مناسب نہیں معلوم ہوتا چونسا زیادہ اچھا لفظ ہے۔ گواہل زبان اسے غلط قرار دیں لیکن آخر تراش کر کھانے اور منہ سے لگا کر چوسنے میں بہت بڑا فرق ہے۔ اگر ایک کی جگہ دو لفظ مقرر کر دیے جائیں جو مختلف مفہوم ادا کریں تو یہ کوئی بری بات نہیں بلکہ اس سے زبان میں وسعت پیدا ہوگی۔

اس پر کہا گیا کہ فارسی میں چوسنے کو مکیدن کہتے ہیں۔ لہذا ”انبہ خوری“ کی بجائے ”انبہ مکئی“ ”انبہ خورانی“ کی بجائے ”انبہ مکانی“ (فردوس مکانی، جنت مکانی) اور انبہ خور کی بجائے ”انبہ مک“ کہنا چاہیے۔ مثلاً اگر پروفیسر عبداللہ کو آم کھانے کی ترغیب دینی ہو تو یہ مصرع یوں عرض کیا جاسکتا ہے:

لطف این انبہ نہ دانی بخدا تا نہ کی

بہر حال یہ صحبت نہایت پر لطف اور دلچسپ رہی۔ اللہ تعالیٰ میاں نظام الدین صاحب کے باغوں میں وہ گو نہ برکت عطا فرمائے اور اس کے ساتھ ہی پروفیسر عبداللہ چغتائی کو توفیق دے کہ وہ ایسے موقعوں پر بیان کردہ ناسازی مزاج کی آڑ میں پناہ لینے کی بجائے مرد میدان

بن کر سامنے آیا کریں۔

(منقول از ”انقلاب“ (افکار و حوادث) 28 جولائی 1927ء مطابق 4 ربیع الاول

(1352ھ)

میاں نظام الدین کے باغ میں آموں کی جو دعوت ہوئی تھی اس کے حالات ”افکار و حوادث“ میں پڑھ کر مختلف قسم کے خطوط موصول ہو رہے ہیں۔ ایک محترم بزرگ سیالکوٹ سے لکھتے ہیں کہ آموں کی دعوت کا حال اخبار میں لکھ کر دو رافتادوں کو ترسانا چمہ معنی نادر؟ اور پھر ایک پرائیویٹ محفل کے حالات کو پبلک کے اخبار میں شائع کرنا کہاں تک مناسب ہے۔

ہماری گزارش یہ ہے کہ دنی میں آم کھانے والوں نخی ایک خاص برادری ہے جن کی کوئی بات (بشرطیکہ وہ انبہ خوری سے متعلق ہو) پرائیویٹ نہیں ہے۔ اس کے علاوہ جس محفل میں علامہ اقبال جیسے رہنمائے جمہور اور اخباروں کے ایڈیٹر اور میونسپل کمشنر موجود ہوں اس کے حالات اخباروں میں نہ چھپنا اپبلک کی توہین کرنا ہے۔ یہ سب لوگ پبلک آرمی ہیں اور پبلک کو حق حاصل ہے کہ ان محفلوں کے حالات معلوم کرے۔

ایک صاحب جمیل احمد صاحب میرٹھ سے لکھتے ہیں کہ چغتائی صاحب کے متعلق آپ کے حد سے بڑھے ہوئے خیالات اراکین بزم معدی کرب کے نام سے کھلا ہوا چیلنج تصور کیے گئے ہیں۔ غضب خدا کا جن لگوں نے ساری عمر آم کھانے کے فن میں مہارت پیدا کرنے میں گزار دی۔ انہیں نظر انداز کرنا ایک ایسے علاقے کا رہنے والا انسان جہاں آم بمنزلہ نفی کے ہوتا ہے۔ اس فن میں استاد تسلیم کر لیا جائے۔

یعنی میرٹھ میں آم کھانے والوں کی ایک باقاعدہ انجمن بزم معدی کرب کے نام سے قائم ہے جس کے معزز ارکان کو یہ معلوم کرنے سے بے حد تکلیف ہوئی کہ ”افکار“ میں

پروفیسر عبداللہ چغتائی کو انہ خوری کا استاد تسلیم کیا گیا ہے۔ ”بزم معدی کرب“ کے ایک ضروری اور خاص اجلاس میں قرار پایا کہ:

1- چغتائی اینڈ کمپنی کو (حضرت علامہ مدظلہ اس سے مستثنیٰ

ہیں) دعوت مقابلہ دی جائے۔ مقام میرٹھ ہوگا اس لیے کہ یہاں آم بکثرت ہوتا ہے۔ صفائی معدہ کے سب اخراجات اراکین ”بزم معدی کرب“ کے ذمے ہوں گے۔

2- خان بہادر حاتم علی خاں صاحب کا وسیع باغ فریقین کے لیے تمام مقابلے تک وقف ہوگا۔

3- جیتنے والی ٹیم کے کپتان کو ”نواب پہاڑ جنگ“ بہادر کا خطاب دیا جائے گا۔ اس کے گزٹ کرنے اور مشتہر کرنے کے تمام مصارف کے ہم ذمہ دار ہوں گے۔

4- ہارنے والی ٹیم کو مندرجہ بالا رعایات کے علاوہ مندرجہ ذیل رعایات خصوصی حاصل ہوں گی:-

ٹیم کے معزز ممبروں کی عزت افزائی ان کے کھائے ہوئے آموں کی گٹھلیوں سے گندھے ہوئے ہاروں سے کی جائے گی جن کو زیب گلو کرنے کے بعد انہیں ایک مرتبہ دہلی بازار میرٹھ سے گزرنا پڑے گا۔

فوٹو اتروانے انہیں ملکی اخبارات میں شائع کرانھے اور شہر کے خوش فکروں کو جمع کرنے کے تمام اخراجات بزم کا خزانہ عامرہ نہایت فراخ دلی سے برداشت کرے گا۔

واضح رہے کہ آم خاص قسم کے ہوں گے جن کی گٹھلیاں بہت نازک اور باریک ہوں گی تاکہ ان سے بنے ہوئے ہاروں کی خوبصورتی یوں۔ پی کی نزاکت اور نفاست پسندی کو مجروح نہ کرے ہاں درازی بقدر شکم ہوگی اور ہونی بھی چاہیے۔“

اب کیا فرماتے ہیں مولوی عبداللہ چغتائی صاحب اور چودھری محمد حسین بیچ اس مسئلے کے۔ ہمارے نزدیک تو احباب میرٹھ کی تمام شرائط نہایت معقول ہیں۔ اس ٹورنامنٹ کے تمام مصارف جن میں لاہور کی ٹیم کا کرایہ بھی شامل ہے وہی برداشت کر رہے ہیں اور آم بھی بہر حال انہی کو مہیا کرنے ہوں گے۔ ہمارے نزدیک اس ضروری مسئلے پر غور کرنے کے لیے میاں نظام الدین صاحب ہی کے باغ میں یاران طریقت کی ایک ایمر جنسی میٹنگ منعقد ہونی چاہیے تاکہ اس چیلنج کا جواب بھی دیا جاسکے اور ٹیم انبہ خوری کا ایک ریپرسل بھی کر لے۔

ہم نے لکھنؤ میں تو آموں کی حد سے زیادہ افراط کا ذکر کرنے کے بعد ملک صحافت کے نواب عبداللہ خاں ڈاکٹر ”ہدم“ کی خدمت میں گزارش کی تھی کہ آپ پر اللہ تعالیٰ کا خاص فضل و احسان ہے۔ آموں کے موسم میں اپنے اخبار نویس بھائیوں کو فراموش نہ فرمائیے گا۔ اس ”ہدم“ نے اس فروگزاشت پر کہ اس نے آموں کی فصل میں اخبار برادری کو نہ پوچھا، معذرت کا اظہار کیا ہے اور لکھا ہے:

”افسوس کہ برادر عزیز ”انقلاب“ کو ”بشت بعد از جنگ“ یاد آیا۔ کیونکہ اب آم کی فصل ختم ہو رہی ہے اور لکھنؤ کی منڈی بھی باہر کے مال سے چل رہی ہے۔ ورنہ ممکن نہ تھا کہ کچھ ”آما“ کے ٹوکڑے اس سیلاب عظیم میں ادھر بھی نہ بہہ نکلتے۔“

اس تاسف اور ندامت کے بعد ہم نے یہ تجویز پیش کی کہ لکھنؤ میں ایک آم کانفرنس منعقد کی جائے جس میں شرکت کے لیے تمام اخباری برادری کو دعوت دی جائے۔ اگر ہمارے بھائیوں دکنے آم کانفرنس میں شرکت گوارا فرمائی تو شرم بہشت، کھجری اور فخری وغیرہ تو اب بھی بانگوں میں موجود ہے۔ ورنہ سال آئندہ انشاء اللہ کسی کو کہنے کا موقع نہ ملے گا کہ:

گل پھینکے ہے اوروں کی طرف بلکہ ثمر بھی

اے خانہ بر انداز چمن کچھ تو ادھر بھی

کانفرنس کی اس تجویز کو آل انڈیا بنادینا اچھا نہیں معلوم ہوتا۔ کہ لاہور کے رہنے والے اس میں شرکت کے لیے لکھنؤ پہنچیں۔ نواب صاحب قبلہ کو اخبار نویسوں کی مصروفیات اور ناداری دونوں خصوصیتوں کا علم ہے:

راہ سیدھی تو بتا دی خضر نے

اونٹ کا لیکن کرایہ کون دے

اور اگر بفرض محال کرایہ بھی دینے پر آمادہ ہو گئے تو ہم لوگوں کی اس شامت اعمال کو کیا کیا جائے جس نے اخباروں کی صورت اختیار کر رکھی ہے۔ اگر ہندوستان بھر کے اخباروں نوے چند روز کے لیے لکھنؤ پہنچ جائیں تو یہ ظاہر ہے کہ اتن یدن تک اخبارات عدم آباد کی سیر کریں گے اور ملک بھر میں سناٹا اچھا یا رہے گا۔ آم کانفرنس کیا ہوئی اچھا خاصا آرڈی منس ہو گیا۔

نواب صاحب قبلہ بھی جانتے ہیں کہ ادبی آدمیوں کو انبہ خوری کا خواہ کتنا شوق ہو بہر کیف پہنچنا بہت مشکل ہے۔ اور خصوصاً اخبار نویسوں کے لے جن کے پاس نہ روپیہ ہے اور نہ وقت لہذا اب کانفرنس کی دعوت دے کر پسینے چھوٹ رہے ہیں۔

خیر یا زندہ صحبت باقی۔ آئندہ سال بھی سہی۔ لکھنؤ کے آموں کے لیے ایک سال

انتظار ہرگز مشکل نہیں ہے۔ خدا کرے نواب صاحب آئندہ سال ہمیں یاد رکھیں۔

(روزنامہ انقلاب لاہور: 29 جولائی و 4 اگست 1927ء اور ”انوار اقبال“ مرتبہ بشیر

احمد ڈار، مطبوعہ اقبال اکیڈمی کراچی 1967 ص 313)



پروفیسر ہیوم سے ملاقات

1927ء کے موسم سرما کا ذکر ہے کہ پنجاب یونیورسٹی نے پروفیسر ہیوم کو (تقابل ادیان عالم) کے موضوع پر توسیعی لیکچروں کے سلسلے میں دعوت دی تھی اور انہوں نے یہاں آکر چار لیکچر دیے تھے۔ ان دنوں سردی بہت زیادہ تھی۔ میں علامہ کے ہاں حسب معمول بعد مغرب موجود تھا۔ باہر بارش ہو رہی تھی ہمارے پاس مسٹر شفاعت اللہ خاں بھی بیٹھے تھے جو اخباری دنیا کے بہت مشہور رکن تھے۔ وہ مہر وسا لک کے روز نامہ ”انقلاب“ کے اجرا میں شریک رہے تھے۔ اس سے پیشتر وہ روز نامہ ”زمیندار“ میں رہ چکے تھے۔ علامہ کے کمرے میں آگ کی انگیٹھی روشن تھی جس کی وجہ سے کمرہ خوب گرم تھا۔ ہم علامہ اقبال کے ساتھ محو گفتگو تھے کہ اتنے میں علی بخش آیا اور کسی شخص کا تعارفی کارڈ لا کر علامہ کو دیا۔ علامہ نے کارڈ دیکھ کر کہا کہ ان کو بلا لو۔ چنانچہ علی بخش نے کمرے میں دو کرسیاں رکھ دیں جس

1۔ روبرٹ ایلمن ہیوم دراصل بمبئی میں پیدا ہوئے تھے۔ ان کا انتقال امریکہ میں بروک لائن کے مقام پر 24 جون 1929ء کو ہوا تھا۔

پر علامہ نے کہا کہ وہ تو ایک آدمی ہے تم دو کرسیاں کیوں رکھ رہے ہو؟ علی بخش نے کہا کہ موٹر میں دو شخص ہیں۔

چنانچہ وہ دونوں صاحب یعنی ڈاکٹر ہیوم اور ان کے بھائی مسٹر ہیوم سیکرٹری وائی ایم سی اے اندر آئے اور مسٹر ہیوم نے اپنے بھائی ڈاکٹر ہیوم کا تعارف کرایا جو اس سے عمر میں

بڑے تھے۔ وہ دونوں تو کرسیوں پر بیٹھ گئے مگر علامہ اپنی عادت کے مطابق پلنگ پر ہی لیٹے رہے۔ اس وقت وہ دھسہ اوڑھے ہوئے تھے۔ چند لمحے خاموشی رہی پھر علامہ نے خود ہی گفتگو شروع کی اور کہا کہ آپ نے جو لیکچر پنجاب یونیورسٹی میں دیے ہیں ان کا خلاصہ اخبار میں شائع ہو گیا ہے۔ میں نے نہایت توجہ سے ان کا مطالعہ کیا ہے اور مستفید ہوا ہوں۔ پھر علامہ نے اسی طرح پلنگ پر لیٹے لیٹے سوال کیا کہ ڈاکٹر ہیوم آپ کا کیا خیال ہے یکہ عیسائی مذہب تبلیغی مذہب ہے؟ اس پر ڈاکٹر ہیوم خاموش ہو گئے پھر علامہ نے خود ہی کہا کہ میرے خیال میں آج دنیا میں صرف اسلام ہی تبلیغی مذہب ہونے کا دعویٰ کر سکتا ہے۔ عرصہ ہوا عیسائیت ایک تبلیغی مذہب ہونے کی حیثیت سے مردہ ہو چکی ہے اور اسلام ہی اس وقت زندہ مذہب دنیا میں ہے۔ پھر آپ نے کہا کہ چونکہ آپ Comparative Religion پڑھاتے ہیں اور اسی پر لیکچر دے ہیں تو آپ نے اس نہج پر بھی سوچا ہوگا کہ بدھ مذہب جو آج بھی دنیا میں سب سے زیادہ افراد کا مذہب ہے وہ بھی اسلام کے مقابلے میں یہ دعویٰ نہیں کر سکتا۔ مگر ڈاکٹر ہیوم نے اس سلسلے میں کسی قسم کا تبصرہ نہیں کیا۔ جس سے اس کے خیالات اور معیار علم کا پتہ چلتا۔ ایسا معلوم ہوتا تھا کہ وہ یہاں آ کر پھنس گیا ہے۔ چنانچہ اس نے مختصر سی گفتگو کے بعد فوراً اجازت طلب کی اور رخصت ہو گیا۔

علامہ کی عظمت ہم نے یہ دیکھی کہ جو گفتگو کسی شخص کے ساتھ ہوتی وہ اس کی موجودتی تک ہی محدود رہتی۔ اور جب وہ شخص چلا گیا تو اپنا تذکرہ بھی ساتھ لے گیا اور فوراً نیا موضوع گفتگو شروع ہو گیا۔ چنانچہ شفاعت اللہ خان اور میں نے ڈاکٹر ہیوم کے جانے کے بعد کچھ تبصرہ کرنا چاہا لیکن علامہ نے فوراً موضوع بدل دیا۔ وہ کسی کی بیٹھ کے پیچھے اس پر تنقید کرنا نہایت معیوب خیال کرتے تھے۔



میر جلیل لکھنوی

1926ء میں میر انیس اعلیٰ اللہ مقدمہ کی فقید المثل سخن و رانہ روایات کی زندہ یادگار ”ان کے نواسے“ میر فرزند حسین جلیل لکھنوی کچھ دنوں کے لیے لاہور وارد ہوئے اور لاہور کے ہر دل عزیز رسی نواب محمد علی خاں قزلباش کے ہاں مقیم ہوئے۔ میں صاحب کو مرثیہ گوئی کا فن اپنے بلند پایہ خاندان سے ورثے میں ملا ہے۔ اور آپ کی نازک خیالی سونے پر سہاگہ ہے

آپ نے لاہور میں وارد ہونے پر علامہ بھان کی دو مجلسوں میں شریک ہوئے تھے۔ ایک وہ مجلس جنو نواب محمد علی خاں نے نواب پیلس میں منعقد کی تھی اور دوسری محلہ چہل پیہیاں میں نثار حویلی میں ہوئی تھی۔ اس میں شمولیت کی دعوت دینے کے لیے نواب صاحب موصوف خود بھی علامہ کے ہاں حاضر ہوئے تھے۔ اس مجلس میں کئی احباب شامل ہوئے تھے۔ خاص کر پروفیسر دین محمد تاثیر راقم اور بعض دیگر احباب بھی موجود تھے۔ نواب صاحب نے علامہ سے یہ بھی بیان کیا تھا کہ میر جلیل کی خواہش ہے کہ اس مجلس میں لاہور کے اہل علم حضرات ضرور شرکت کریں۔ نواب صاحب نے بعض احباب کو چھپے ہوئے دعوت نامے بھی ارسال کیے تھے۔

نواب پیلس والی مجلس میں میر جلیل تین گھنٹے تک اپنا اور اپنے بزرگوں خاص کر میر انیس کا کلام پڑھتے رہے۔ یہ نشست اسی طرح تھی جس طرح اہل شیعہ کے ہاں محرم کی مجالس ہوتی ہیں۔ تمام حضرات بہت متاثر ہوئے تھے اور خاص کر علامہ اقبال تو کئی دفعہ اشکبار ہوئے۔ اسی طرح محلہ چہل پیہیاں والی مجلس میں بھی علامہ نے مع احباب کے شرکت کی

تھی۔ اسی روز منشی سراج الدین احمد کشمیر والے بھی موجود تھے اور اس محلے میں یہ مجلس ان کے مکان کے بالکل متصل ہوئی تھی۔ یہ مجلس بھی پورے تین گھنٹے تک جاری رہی تھی۔

حضرت جلیل نے اپنا طبع زاد کلام بھی سنایا تھا جو سب مرثیے تھے۔ آپ کی عمر اس وقت ساٹھ سے تجاوز کر چکی تھی لیکن آپ کی آواز بالکل نوجوانوں کی سی تھی۔ ایسا رنگ جما کہ ایک ایک بند اور ایک ایک شعر پر احسنت اور صلی علی کے پھول برسائے گئے۔

آپ کے لاہور میں وارد ہونے پر اہل لاہور کے ذوق سخن کو تازگی ملی اور آپ کی آمد مبارک تصور کی گئی۔ خاص کر نواب محمد علی خاں قزلباش کا شکریہ ادا کیا گیا۔ ان مجالس کے متعلق روزنامہ ”زمیندار“ کے 26 اگست 1926ء کے شمارے میں ایک رپورٹ بھی شائع ہوئی تھی۔



ناسازی طبیعت

عام طور پر ڈاکٹر سید محمد حسین قریباً ہر روز 10-9 بجے علامہ اقبال کی کوٹھی میں اپنے ٹانگے پر آتے اور بے تکلفی سے سیدھے زنانہ حصے میں جا کر خیر و عافیت دریافت کرتے۔ وہ سیالکوٹ میں علامہ کے ہم مکتب رہ چکے تھے اور علامہ ان کی بے حد عزت کرتے تھے۔ واپس جانے سے پہلے وہ علامہ کی خیریت بھی دریافت کرتے۔ اور کہتے ”اقبال کیا حال ہے؟“ علامہ ادب سے جواب دیتے ”شاہ صاحب خیریت ہے“ ایسا معلوم ہوتا تھا گویا یہ اس شخص کا اپنا گھر ہے۔ دوائی وغیرہ کی ضرورت ہوتی تو علی بخش ان کے مطب واقع احمدیہ بلڈنگ سے لے آتا۔ اقبال کے اپنے بعض احباب سے اسی طرح کے بے تکلفانہ تعلقات تھے جن کا عام طور پر لوگوں کو علم نہیں ہے۔

ایک روز علامہ درد گردہ میں مبتلا تھے۔ کہ مرحوم بشیر احمد ابن مولوی احمد الدین مزاج پرسی کے لیے آیا۔ اقبال اس وقت اندرون خانہ تھے اور سکون حاصل کرنے کے لیے بلند آواز سے بیدل کی غزل کا یہ شعر بار بار دہرا رہے تھے:

حرص قانع نیست بیدل ورنہ اسباب جہاں

ہر چہ مادر کار داریم اکثرے درکار نیست

معلوم نہیں انہیں بشیر احمد کی آمد کا علم کیسے ہو گیا کہ اسی حالت میں باہر آ گئے۔ منشی طاہر

الدین نے خیریت دریافت کی تو ان کو بھی جواب سی شعر سے دیا۔ پھر بشیر احمد مرحوم سے اس طرح ملے جیسے ان کا اپنا لڑکا آ گیا ہو۔ اس کو جسم دبانے کی اجازت نہ تھی۔

ایک مرتبہ بیماری سے کچھ اضافہ تھا مگر ہائے ہائے برابر کر رہے تھے۔ منشی طاہر الدین

نے دریافت کیا کہ خیر تو ہے؟ جواب دیا میں ذرا بیماری کی یاد تازہ کر رہا ہوں۔

میکلوڈ روڈ والی کوٹھی میں علامہ سے ملنے والوں کو تانتا لگا رہتا تھا اور علامہ اپنے ملاقاتیوں سے نہایت اخلاق سے پیش آتے تھے۔ میں نے اس کوٹھی کو کبھی مرمت ہوتے نہیں دیکھا۔ اکثر جگہ دیواروں سے پلستر غائب ہو گیا تھا۔ ایک دفعہ گرمیوں کے موسم میں گورنمنٹ کالج کے پروفیسر ایرک ڈکنسن (جو ان دنوں تازہ تازہ علی گڑھ سے آئے تھے) علامہ کی اسی کوٹھی کے درمیانی کمرے میں بیٹھے تھے۔ کمرے میں نہایت بے ترتیبی چھائی ہوئی تھی۔ اور ایک دیوار پر ملکہ وکٹوریہ کی رنگین تصویر بغیر شیشے کے آویزاں تھی۔ پروفیسر ڈکنسن کی نگاہ تصویر پر پڑی تو مسکرا کر علامہ سے پوچھا کہ آپ کو تصاویر کا بی ذوق ہے؟ علامہ نے مسکرا کر تصویر کو اپنے ہاتھ کی ایک جنبش سے حرکت دی تو اس کے پیچھے سے دیوار کا پلستر غائب نظر آیا اور ایک شکاف نمودار ہو گیا۔ اور یہی اس تصویر کا مصرف تھا گفتگو کا یہ موضوع تھا کہ داراشکوہ پر ایک ڈرامہ تیار کیا جائے مگر علامہ نے یہ ارادہ ملتوی کر دیا۔



سائمن کمیشن

ہندوستان کے سیاسی مستقبل کا ایک طرفہ فیصلہ کرنے کی غرض سے انگریزوں نے 7 نومبر 1927ء کو ایک کمیشن قائم کیا تھا۔ جس میں کسی ہندوستانی کو نمائندگی کا حق نہیں دیا گیا تھا۔ اس کے تمام ممبر انگریز تھے اور صدر کا نام سر جان سائمن تھا۔ اس کمیشن نے پہلے 3 فروری 1928ء سے 31 مارچ 1928ء تک پھر 11 اکتوبر 1928ء سے 13 اپریل 1929ء تک ہندوستان بھر کے دورے کیے اور ہر مذہب و ملت اور ہر طبقہ خیال کے رہنماؤں سے مل کر ان سے ان کے مافی الضمیر کے مطابق تحریری بیانات حاصل کیے۔ پھر 1930ء میں کمیشن کی رپورٹ دو جلدوں میں شائع کر دی گئی۔

ہندوستان پہلے ہی سیاسی بحران کا شکار تھا۔ اس کمیشن کے قیام کا اعلان ہوا تو اس سے تعاون کے سوال پر مسلمان دو گروہوں میں بٹ گئے اس بات کے خلاف سخت احتجاج کیا گیا کہ کمیشن میں کسی ہندوستانی کو نمائندگی کیوں نہیں دی گئی۔ چنانچہ علامہ اقبال نے بھی اس سلسلے میں 9 نومبر 1927ء کو ایک بیان جاری کیا جو 13 نومبر کے ”انقلاب“ میں شائع ہوا۔ اسی روز پنجاب مسلم لیگ کا ایک جلسہ میاں سر محمد شفیع کے مکان پر ہوا۔ 11 میں ایک قرارداد پیش ہوئی جس میں کہا گیا کہ سائمن کمیشن کے تمام ہندوستانی باشندوں کے مفاد کے لیے بالعموم اور مسلمانان ہند کے لیے بالخصوص نقصان کا باعث ہے اس لیے اس کے مطالعے کا فیصلہ کیا جاتا ہے۔ یہ قرارداد ملک برکت علی کی ترمیم کے ساتھ منظور ہوئی اور اخبارات میں بھی شائع ہو گئی۔

جیسا کہ اوپر ذکر ہوا علامہ اقبال اس کمیشن کی ہیئت سے تو متفق نہیں تھے اور انہوں نے

اس کے خلاف احتجاج بھی کیا تھا، تاہم وہ اس بات کے حق میں بھی نہیں تھے کہ کمیشن سے سراسر بائیکاٹ کی پالیسی پر عمل کیا جائے۔ اس سلسلے میں ان کا بیان گفتار اقبال 1 میں دیکھا جاسکتا ہے۔

سائمن کمیشن کی یہ رپورٹ دو جلدوں میں شائع ہوئی تھی۔ پہلی جلد کے صفحات 410 ہیں اور دوسری جلد کے 344 صفحات پر مشتمل ہے۔ اسے کلکتہ کی مرکزی پبلیکیشن نے 1930ء میں شائع کیا تھا اور قیمت چار روپے تھی۔



1۔ ”گفتار اقبال“ مرتبہ محمد رفیق افضل، شائع کردہ دانش گاہ پنجاب لاہور، صفحات

-113-114



دوسری گول میز کانفرنس

(حضرت علامہ اقبال کا ایک فاضلانہ خطبہ)

ہندوستان کے سیاسی مستقبل سے متعلق انگریز نے تین گول میز کانفرنسیں لندن میں منعقد کی تھیں۔ یہ کانفرنسیں سائنس کمشن کے بعد منعقد ہوئی تھیں پہلی کانفرنس 19 جنوری 1930ء کو ختم ہوئی دوسری 17 ستمبر 1931ء کو شروع ہو کر یکم دسمبر 1931ء تک رہی اور تیسری نومبر 1932ء سے شروع ہو کر 24 دسمبر 1932ء تک رہی دوسری اور تیسری کانفرنس میں علامہ شریک ہوئے تھے۔

پہلی کانفرنس میں جہاں کانگریس اور مسلم کانفرنس کے دوسرے اکا بر نے حکومت برطانیہ کے مدبرین سے گفت و شنید کی تھی وہاں مولانا محمد علی جوہر بھی باوجود شدید علالت کے مع اپنی بیگم صاحبہ کے شریک ہوئے تھے۔ لندن کی اس گول میز کانفرنس میں مولانا نے آزادی وطن کے موضوع پر اپنی زندگی کی آخری تقریر کی تھی آپ نے اپنی اس تقریر میں فرمایا تھا کہ میں لندن میں اس عزم کے ساتھ آیا ہوں کہ یہاں سے ہندوستان کی آزادی کا پروانہ لے کر جاؤں گا۔ میں نے عہد کیا ہے کہ یا تو وطن کی آزادی سے کر جاؤں گا ورنہ میں اپنی جان دے دوں گا۔ میں اپنی اہلیہ کو اس لیے ساتھ لے کر آیا ہوں تاکہ وہ میری موت کے بعد میری تجہیز و تکفین کا انتظام کریں معلوم نہیں کیسے وقت میں اور کس جذبے سے مولانا نے یہ الفاظ اپنی زبان سے کہے تھے کہ آزادی تو اس موقع پر نہ مل سکی مگر 4 جنوری 1930ء کو وہیں لندن میں انہوں نے اپنی جان دے دی اور یوں ایک دور کا خاتمہ ہو گیا وہ ذیابیطس

کے موذی مرض میں مبتلا تھے۔ چنانچہ مولانا کا جسدِ خاکی مفتی اعظم فلسطین سے اپنے ہمراہ بیت المقدس لے گئے اور علامہ اقبال اور دیگر اکابر کے مشورے سے انہیں مسجد اقصیٰ کے ایک گوشے میں سپرد خاک کر دیا گیا۔ اس موقع پر علامہ اقبال نے فرمایا تھا:

خاکِ قدس اور راہِ آغوشِ تمنا گرفت
سوئے گردوں رفتِ زانِ راہے کہ پیغمبرِ گزشت

اس بطلِ حریت نے جس قدر ازبیتیں اور صعوبتیں آزادیِ وطن کے لیے برداشت کیں وہ ایک الگ داستان ہے۔ شہادت کی جو سعادت انہیں نصیب ہوئی وہ اور کسی کے حصے میں نہ آسکی۔ جب ان کی وفات کی خبر ہندوستان میں پہنچی تو اہل وطن پھوٹ پھوٹ کر روئے آج بھی ان کی یاد اور ان کی قربانیاں یاد کر کر کے دلوں کو ایک تازہ ولولہ نصیب ہوتا ہے۔

اس کے بعد 1931ء میں دوسری گول میز کانفرنس بھی لندن میں منعقد ہوئی جس میں علامہ اقبال نے بھی شرکت کی۔ آپ کے ہمراہ مولانا غلام رسول مہر مدیر ”انقلاب“ بھی تھے۔ یہ کانفرنس 17 ستمبر سے شروع ہو کر یکم دسمبر 1931ء تک رہی تھی۔

اس کانفرنس میں علامہ اقبال نے مسلمانوں کے حقوق و مطالبات منوانے کے لیے سب سے پیش پیش تھے۔ سر آغا خاں بھی اس کانفرنس میں آپ کے شریک مشورہ تھے۔ اور وہ بھی لندن میں موجود تھے اس موقع پر متعدد علمی مجالس بھی منعقد ہوئی تھیں۔ سرفرانس ینگ اس زمانے میں انڈین سوسائٹی لندن لے صدر تھے۔ اسی زمانے میں علامہ نے ایک مضمون نے اپنے استاد میک ٹیکریٹ کے متعلق لکھا تھا اور جو آپ کے زمانہ طالب علمی کے (کیمبرج 1907ء میں پروفیسر تھا۔ یہ مضمون انڈین سوسائٹی لندن کے مجلے میں طبع ہو چکا ہے۔ لندن میں متعدد حضرات نے آپ سے ملاقاتیں کی تھیں اور کئی انجمنوں نے آپ کے اعزاز میں جلسے کیے تھے۔ چنانچہ ایک متحد جلسہ انڈین سوسائٹی لندن کے زیر اہتمام ہوا تھا

جس کی صدارت سوسائٹی کے صدر سر فرانسس یگ نے کی تھی۔ اس جلسے میں علامہ نے اپنی فارسی تصنیفات سے متعدد اشعار بھی سنائے تھے اس جلسے کی رپورٹ مولانا غلام رسول مہر صاحب نے روزنامہ ”انقلاب“ کے لیے بھیجی تھی جو 22 نومبر 1931ء کو شائع ہوئی تھی۔ اسے ہم یہاں ہدیہ ناظرین کرتے ہیں۔ اس سے واضح ہوگا کہ علامہ نے کس طرح اپنے کلام کو مربوط طریق سے پیش کیا ہے:

انڈیا سوسائٹی کی دعوت پر علامہ اقبال کا فاضلانہ خطبہ

اپنے شعر اور فلسفے کی دلکش تشریح و تفسیر

(مولانا مہر کا مکتوب)

شام کو پانچ بجے انڈیا سوسائٹی کی دعوت پر علامہ اقبال نے ایک عالمانہ خطبہ ارشاد فرمایا۔ سرفرانس بیگ اس جلسے کے صدر تھے۔ صاحب موصوف نے نہایت موزوں الفاظ میں حضرت علامہ کا تعارف کرایا اور فرمایا کہ سرزمین مشرق کا نہایت بلند پایہ شاعر و فلاسفر آج اپنے کلام کے متعلق اپنے خیالات کا اظہار کرے گا۔

حضرت علامہ اقبال نے خطبے کے آغاز میں فرمایا کہ بے شک میرے اشعار میں مختلف مسائل کے متعلق فلسفیانہ خیالات موجود ہیں لیکن میرا کوئی منظم و مرتب فلسفہ نہیں ہے۔ البتہ فلسفے کے ایک مسئلے یعنی حیات بعد الہمات کے ساتھ مجھے خاص دلچسپی رہی ہے میں انسان کے شاندار اور درخشاں مستقبل پر پختہ یقین رکھتا ہوں۔ اور میرا عقیدہ ہے کہ انسان نظام کائنات میں ایک مستقل عنصر کی حیثیت حاصل کرنے کی صلاحیتوں سے بہرہ ور ہے۔ یہ عقیدہ میرے خیالات و افکار میں آپ کو عموماً جاری و ساری نظر آئے گا۔ چنانچہ حضرت علامہ نے متعدد اشعار اس عقیدے کی توضیح کے سلسلے میں پیش فرمائے اور ان کا انگریزی میں ترجمہ سنایا:

فروغِ خاکیاں او نوریاں افزوں شود روزے
زمیں از گردش تقدیر ما گردوں شود روزے

خیال ما کہ او را پرورش دادند از طوفان
ز گردات سپهر نیلگوں بیرون شود روزے
یکے در معنی آدم نگر؛ از من چه مے پرسی
هنوز اندر طبیعت مے خلد موزوں شود روزے
چناں موزوں شود ایں پیش پا افتادہ مضمونے
کہ یزداں را دل از تاثیر او پرخوں شود روزے



چناں بزی کہ اگر مرگ ماست مرگ دوام
خدا زکرده خود شرم سار تر گردد



ازاں مرگے کہ می آید؛ چه باک است
خودی چوں پختہ شد؛ از مرگ پاک است

اس کے بعد حضرت علامہ نے فرمایا کہ پروفیسر ڈاکٹر آرنلڈ نے شاعری کی تعریف یہ

کی ہے کہ یہ زندگی کا انتقاد ہے (Criticism of Life) میں اس کے ساتھ اتفاق کرتا

ہوں بشرطیکہ محض لائف ہیں بلکہ ڈیوائن لائف کا انتقاد کہا جائے۔ پھر حضرت علامہ نے

ڈیوائن لائف کے انتقاد کے اسلوب و انداز کی وضاحت کرتے ہوئے ذیل کے اشعار مع

ترجمہ سنائے:

ایں جہاں چیت صنم خانہ پندار من است

جلوہ او گرو دیدہ بیدار من است
ہستی و عیسیٰ از دیدن و نادیدین من
چہ زمان و چہ مکاں شوخی افکار من است
ساز تقدیر و صد نغمہ پنہاں دارم
ہر کجا زخمہ اندیشہ رسد تار من است
اے من از فیض تو پایندہ نشان تو کجا ست؟
ایں دو گیتی اثر ماست جہان تو کجاست؟

حسن وزوال:

پھر حضرت ممدوح نے اپنی نظموں میں سے تین مختلف ٹکڑے اپنی شاعری کے عام انداز
و اسلوب کی وضاحت کے سلسلے میں پیش کیے سب سے پہلی اردو نظم حسن تھی اور آپ نے
فرمایا کہ آج سے تقریباً 25 سال پیشتر کیمبرج میں یہ نظم لکھی گئی تھی۔ اصل خیال جرمن شاعر
سے لیا گیا تھا لیکن میں نے اس کو بہت وسیع کر دیا ہے:

خدا سے حسن نے اک روز یہ سوال کیا
جہان میں کیوں نہ مجھے تو نے لازوال کیا
ملا جواب کہ تصویر خانہ ہے دنیا
شب دراز عدم کا فسانہ ہے دنیا
ہوئی ہے رنگ تغیر سے جب نمود اس کی
حسین ہی ہے حقیقت زوال ہے جس کی

حضرت نے فرمایا کہ یہاں تک جرمن شاعر کا خیال تھا آگے جو کچھ ہے وہ میرا ہے:

کہیں قریب تھا، یہ گفتگو قمر نے سنی
فلک پہ عام ہوئی، اخیر سحر نے سنی
سحر نے تارے سے سن کر سنائی شبنم کو
فلک نے بات بتا دی زمیں کے محرم کو
چمن سے روتا ہوا موسم بہار گیا
شباب سیر کو آیا تھا سوگوار گیا

حوروشاعر

دوسری نظم ”حوروشاعر“ سنائی جس کے اشعار درج ذیل ہیں:

حور

نہ بہ بادہ میل داری نہ بہ من نظر کشائی
عجب ایں کہ تو نہ دانی رہ و رسم پارسائی
ہمہ ساز جستجوئے ہمہ سوز آرزوئے
نفسے کہ می گزاری غزلے کہ می سرائی
بہ نوائے آفریدی چہ جہان دلکشائے
کہ ارم بہ چشم آید چو طلسم سیمیائی

شاعر

دل رہواں فریبی بہ کلام نیش دارے
مگر ایں کہ لذت او نہ رسد بہ نوک خارے
چہ کنم کہ فطرت من بہ مقام در نسازد
دل ناصبور دارم چو صبا بہ لالہ زارے
چو نظر قرار گیرد بہ نگار خوبروے
تپد آں زماں دل من پئے خوب تر نگارے
ز شرر ستارہ جویم ، ز ستارہ آفتابے

سر منزله نہ دارم کہ میرم از قرارے
چو زیادہ بہار قدحے کشیدہ خیزم
غزلے دگر سرایم بہ ہوائے نو بہارے
طلسم ہنایت آں کہ نہایتی نہ دارد
بہ نگاہ ناشکیبے بہ دل امیدوارے
دل عاشقان ببرد بہ بہشت جاودانے
نہ نوائے درد مندے نہ غمے نہ نغمگسارے

بوںے گل

تیسری نظم بوںے گل تھی:

حورے بہ کنج گلشن جنت تپید و گفت
مارا کسے ز آنسوئے گردوں خبر نہ داد
ناید بہ فہم من سحر و شام و روز و شب
عقلم ربود این کہ بہ گویند مرد و زاد
گردید موج نلکہت و از شاخ گل دمید
با این چنین بہ عالم فردا و دی نہاد
وا کرد چشم و غنچہ شد و خندہ زد دے
گل گشت و برگ برگ شد و بر زمیں فتاد
زاں نازنین کہ بند زپایش کشادہ اند
آھے است یادگار کہ بو نام دادہ اند

اسرار خودی رموز بے خودی پیام مشرق

یہ تین نظمیں سنانے کے بعد حضرت علامہ نے اپنی فارسی تصانیف کی مختصر سی کیفیت بیان فرمائی۔ آپ نے فرمایا کہ میری مثنوی ”اسرار خودی“ کا ترجمہ پروفیسر نکلسن انگریزی زبان میں کر چکے ہیں۔ اس لیے اس کے متعلق مجھے کچھ کہنے کی ضرورت نہیں۔ میں دوسری مثنوی رموز بے خودی ہے ”اسرار خودی“ فرد کی زندگی سے تعلق رکھتی ہے اور ”رموز بے خودی“ میں قوموں اور جماعتوں کی زندگی کے اسرار و معارف بیان کیے گئے ہیں۔ میری تیسری تصنیف پیام مشرق ہے جو گوٹے کے دیوان کے انداز و اسلوب پر لکھی گئی تھی۔ اس کے بعض حصوں میں جرمن شاعر ہائنا اور گوٹے کا جواب ہے۔ آغاز میں رباعیات ہیں جو مشہور صوفی شاعر بابا طاہر عریاں کے تتبع میں کھی گئی ہیں۔ مثلاً آرٹ اور نیچر کے متعلق یہ رباعی:

بہ یزداں روز محشر برہمن گفت
فروغ زندگی تاب شرر بود
و لیکن کہ نہ رنجی با تو گویم
صنم از آدمی پابندہ تر بود



گدائے جلوہ رفیق بر سر طور
کہ جان تو ز خود نامحرے ہست
قدم در جستجوئے آدمے زن

خدا ہم در تلاش آدمے ہست
اس کتاب میں یورپین مسائل کے متعلق بھی نظمیں ہیں مثلاً جس زمانے میں سمندروں
کی آزادی پر بحث ہو رہی تھی میں نے اس مسئلے کے متعلق لکھا تھا:

بلے می گفت بحر آزاد گردید
چنین فرماں ز دیوان خضر رفت
مہنگے گفت رو ہر جا کہ خواہی
ولے از ما نباید بے خبر رفت

”زبور عجم“ کے معانی عالیہ

”پیام مشرق“ کے بعد میری تصنیف ”زبور عجم“ شائع ہوئی جس کے تین حصے ہیں اول
غزلیات، دوم گلشن راز سوم بندگی نامہ۔ حصہ اول پھر تین حصوں میں منقسم ہے: اول خدا، دوم
انسان، سوم بزم قدرت۔ ”گلشن راز“ سے آپ آگاہ ہوں گے اس لیے کہ اس کا انگریزی
میں ترجمہ ہو چکا ہے۔ یہ ایران کے مشہور صوفی اور فلاسفر محمود شبستری کی مثنوی ہے۔ خراسان
کے باشندوں نے محمود سے تیرہ سوال کیے تھے جن کا جواب ترتیب وار اس نے گلشن راز
میں دیا ہے۔ میں نے ان میں سے نو سوال لیے ہیں اور موجودہ زمانے کے مقتضیات و
احوال کو مدنظر رکھ کر ان کا جواب دیا ہے۔ اس ضمن میں یورپ کی جمہوریت مذہب و سیاست
کی علیحدگی اور اس قسم کے بہت سے اہم مسائل زیر بحث آئے ہیں مثلاً جمہوریت کے متعلق
میں نے لکھا ہے:

فرنگ آئین جمہوری نہاد است
رسن از گردن دیوے کشاد است

گروہے را گروہے در کمین است
خدائیش یار گر کارش چنین است
مذہب و سیاست کی علیحدگی کے متعلق لکھا ہے:

خرد را با دل خود ہم سفر کن
یکے بر ملت ترکان نظر کن
بہ تقلید فرنگ از خود رمیدند
میان ملک و دیں ربطے نہ دیدند
بہ کف بردن جہان چار سو را
مقام نور و صوت و رنگ و بو را
فروزش کم کم او بیش کردن
دگرگوں بر مراد خویش کردن
بہ رنج و راحت او دل نہ بستن
طلسم نہ سپہر او شکستن
فرو رفتن چو پریکاں در ضمیرش
ندادن گندم خود با شعیرش
شکوه خسروی این است این است
ہمیں ملک است تو توام بہ این است

”گلشن راز جدید“ کے اردو اشعار بھی حضرت علامہ نے سنائے لیکن ”بندگی نامہ“ کا

ذکر نہ کیا۔

”جاوید نامہ“ کا ذکر

آخر میں فرمایا کہ میری ایک تازہ تصنیف ”جاوید نامہ“ بھی مطبع میں جا چکی ہے اور غالباً ایک دو مہینے میں چھپ جائے گی۔ یہ حقیقت میں ایشیا کی ڈیوائن کا میڈی ہے جسے ڈانٹے کی تصنیف یورپ کی ”ڈیوائن کا میڈی“ ہے۔ اس کا اسلوب یہ ہے کہ شاعر مختلف ستاروں کی سیر کرتا ہے اور اس میں مختلف مشاہیر کی روحوں سے مل کر ان سے باتیں کرتا ہے۔ پھر جنت میں جاتا ہے اور آ کر میں خدا کے سامنے پہنچتا ہے۔ اس تصنیف میں دو حاضر کے تمام جماعتی اقتصادی سیاسی مذہبی اخلاقی اور اصلاحی مسائل زیر بحث آگئے ہیں اس میں صرف دو شخصیتیں یورپ کی آئی ہیں اول کچنر دوم نیشا باقی تمام شخصیتیں ایشیا کی ہیں۔ ڈانٹے نے اپنا رفیق سفر یا حضر طریق ورجل کو بنایا تھا۔ میرے رفیق سفر یا حضر طریق ”مولانا روم“ ہیں میں اس تصنیف میں سے صرف ایک دو مثالیں ہی پیش کر سکتا ہوں مثلاً چاند میں ہندوستان کے مشہور ہندو صوفی و شوا متر سے ملاقات ہوتی ہے جس کا نام می نے جاوید نامہ میں ”جہاں دوست“ رکھا ہے اس لیے کہ و شوا متر کے معنی جہاں دوست کے ہیں۔ و شوا متر سے جو باتیں ہوئیں انہیں میں نے نہ تا سخن از عارف ہندی کے عنوان سے پیش کیا ہے:

گفت مرگ عقل؟ گفتم ترک فکر
گفت مرگ قلب؟ گفتم ترک ذکر
گفت آدم؟ گفتم از اسرار اوست
گفتم عالم؟ گفتم او خود روبروست
گفت ایں عالم و ہنر؟ گفتم کہ پوست
گفت حجت چیست؟ گفتم روئے دوست

گفت دین عامیاں؟ گفتم شنید
گفت دین عارفاں؟ گفتم کہ دید

کچنر اور فرعون

آپ حیران ہوں گے کہ کچنر اس ضمن میں کیسے آگیا ہے؟ ”جاوید نامہ میں کچنر اور فرعون آپس میں باتیں کرتے ہیں فرعون کچنر کو طعنہ دیتا ہے کہ یورپ کے لوگ بڑے بے رحم اور بڑے بے درد ہی۔ انہوں نے ہماری قبریں تک کھود ڈالی ہیں۔ کچنر جواب دیتا ہے کہ ہمارا مقصد سائنس کی خدمت ہے علم الآثار کی خدمت ہے۔ قبریں اس لیے کھودی گئی ہیں کہ یہ معلوم ہو کہ آج سے تین چار ہزار سال قبل دنیا کی حالت کیا تھی۔ فرعون اس کی تشریح کے جواب میں کہتا ہے:

قبر مارا علم و حکمت بر شود
لیکن اندر تربت مہدی چہ بود؟

(قارئین کرام کو معلوم ہوگا کہ لارڈ کچنر کی قیادت میں جب انگریز ام درمان پر قابض ہوئے تھے تو مشہور ہے کہ انہوں نے سوڈان کی تحریک آزادی کے رہنما حضرت مہدی سوڈانی رحمۃ اللہ علیہ کی قبر تک کھدوا ڈالی تھی۔ اوپر کے شعر کے آخری مصرع میں اسی واقعے کی طرف اشارہ ہے)۔

الواح اربعہ

حضرت علامہ نے فرمایا کہ ایک مقام پر میں نے چار الواح لکھی ہیں لوح بدھت مسیح، لوح زرتشت اور لوح محمدؐ لوح مسیح میں ٹالسٹائے کا ایک خواب ہے۔ لوح زرتشت میں اسلامی

تصوف کے مشہور مسئلے فضیلت نبوت برولایت یا ولایت برنبوت کے متعلق بحث ہے۔ لوح محمدؐ کا مضمون یہ ہے کہ کعبے میں بت ٹوٹے پڑے ہیں ابو جہل کی روح گریہ وزاری کر رہی ہے اور رسول اللہ صلی اللہ علیہ وآلہ وسلم سے کہہ رہی ہے کہ انہوں نے ہمارے دین کو برباد کر دیا۔ ہماری خاندانی بلند پایگی زائل کر ڈالی اور مساوات کی تعلیم دینی شروع کر دی جو مزدکیوں سے حاصل کی گئی ہے وغیرہ۔

مسٹر عبداللہ یوسف علی کی تقریر

آخر میں حضرت علامہ نے فرمایا کہ وقت بہت کم تھا، اس لیے کہ آج اسی وقت لارڈ ارون اور لیڈی ارون کی طرف سے بھی ایک پارٹی ہے جس میں بعض دوستوں کو جانا ہے اور خود مجھے بھی جانا ہے، اس لیے میں اس لیکچر کو ختم کرتا ہوں۔ سرفرانس بیگ بسینڈ نے آکر میں پھر حضرت علامہ کا شکریہ ادا کیا اور مسٹر عبداللہ یوسف علی کو صدر جلسہ بنا کر صاحب موصوف چلے گئے۔ مسٹر عبداللہ یوسف علی نے سب سے پہلے حاضرین سیکھا کہ اگر کسی صاحب کو علامہ سے سوال کرنا ہے تو کرے۔ ایک صحب نے ایک دو سوالات انسانی ”انا“ یا خودی کے متعلق پوچھے اس کے بعد خود مسٹر عبداللہ یوسف علی نے حضرت علامہ کے بعض اشعار پڑھ کر ان کی تشریح کی۔ آخر میں کہا کہ حضرت علامہ فرانس کے شاعر اور ڈرامہ ٹسٹ پال کلوڈے سے بہت مشابہت رکھتے ہیں جو اس وقت زندہ ہے۔ لیکن افسوس کہ انگلستان کے لوگ اس سے زیادہ باخبر نہیں ہیں پال کلوڈے کی تصانیف کی دو خوبیاں ہیں اولاً وہ جو کچھ کہتا ہے مثال کے رنگ میں لکھتا ہے۔ ثانیاً وہ رومن کیتھولک مذہب کے کسی خیال کو لے کر موجودہ زمانے کے حقائق کے رنگ میں بیان کرتا ہے۔ اس کے تمام جذبات کا محرک دین کا احیا ہے۔ یہی دو خصوصیتیں میرے خیال میں حضرت علامہ اقبال کی ہیں۔ آخر میں مسٹر

عبداللہ یوسف علی نے دوبارہ حضرت علامہ کا شکر یہ ادا کیا اور کہا کہ 6 نومبر کو حضرت کے اعزاز میں جس خاص تقریب کا انتظام کیا گیا ہے امید ہے کہ اس تقریب میں ہمیں حضرت علامہ سے استفادے کا مزید موقع ملے گا۔ سات بجے کے قریب یہ صحبت ختم ہوئی۔



مولوی محمد شفیع داؤدی

آپ صوبہ بہار کے رہنے والے تھے۔ پٹنہ میں ان کا مکان تھا۔ جہاں راقم نے بھی ایک مرتبہ قیام کیا تھا۔ مشہور سیاسی کارکن تھے۔ اور اکثر اسمبلیوں کے رکن منتخب ہوتے رہے تھے۔ 1931ء میں جب علامہ اقبال دوسری گول میز کانفرنس میں شرکت کی غرض سے لندن گئے تھے تو مولوی محمد شفیع داؤدی کو بھی گورنمنٹ نے اس کانفرنس میں بھیجا تھا۔ اس موقع پر مولانا غلام رسول مہر مرحوم بھی حضرت علامہ کے ہمراہ تھے۔ مولوی صاحب بڑے دلچسپ آدمی تھے۔ کانفرنس کے موقع پر ان کی نشست و برخاست بیشتر علامہ کے ساتھ رہتی تھی۔ اور علامہ ہمیشہ انہیں اپنی حس مزاح کا نشانہ بنائے رکھتے تھے۔ اس موقع پر مولوی صاحب سے بہت سے لطیفے سرزد ہوتے تھے جنہیں حضرت علامہ مزے لے لے کر اپنے دوستوں کو سنایا کرتے تھے۔ ایک روز فرمانے لگے کہ کانفرنس کے دنوں میں ایک دن صبح ہی صبح ایک لیڈی نے مولوی صاحب کو ٹیلی فون کیا اور بتایا کہ آدھے گھنٹے کے بعد ایک جلسہ ہو رہا ہے۔ جس میں آپ کی شرکت نہایت ضروری ہے۔ مولوی صاحب نے انگریزی میں جواب دیا کہ I am not yet dressed ان کی انگریزی سے بہت محظوظ ہوئی اور پوچھنے لگی Dressed? Are you a or what مولوی صاحب بہت پریشان ہوئے کہ کیا جواب دیں۔ پھر جب انہوں نے علامہ سے اس گفتگو کا ذکر کیا تو وہ بہت ہنسے اور دیر تک انہیں Dressed up کے معنی سمجھاتے رہے۔

مولوی محمد شفیع صاحب جب کانفرنس سے فارغ ہوئے تو پیرس دیکھنے کا ارادہ کیا اور حضرت علامہ اقبال سے درخواست کی کہ پیرس میں اپنے کسی جاننے والے کے نام رقعہ

دے دیجیے تاکہ وہ مجھے پیرس کی سیر کرا دے۔ چنانچہ علامہ نے انہیں اقبال شیدائی کے نام رقعہ دے دیا اور وہ پیرس پہنچ گئے۔ اقبال شیدائی نے انہیں پیرس کی جو سیر کرائی۔ مولوی صاحب اس سیر سے کچھ زیادہ مطمئن نہ ہوئے اور فرمانے لگے کہ شیدائی صاحب! اصل پیرس کی سیر بھی کرائیے۔ ”اصل پیرس“ سے ان کا مراد نائٹ کلب وغیرہ سے تھی۔ چنانچہ شیدائی صاحب نے ان کی یہ خواہش پوری کر دی۔ مگر بقول شیدائی کے وہ وہاں کے ہر عمل میں بذات خود شامل ہونا چاہتے تھے۔ چند روز میں جب اقبال خود بھی پیرس پہنچ گئے تو اقبال شیدائی نے وہ تمام لطائف جو مولوی صاحب سے سرزد ہوئے تھے من و عن انہیں سنا دیے جس سے حضرت علامہ بہت محفوظ ہوئے اور پھر ہمیں بھی سناتے رہے۔

ایک مرتبہ حضرت علامہ نے فرمایا کہ گول میز کانفرنس سے واپسی پر ہم نے عدن کی بندرگاہ پر پہنچے تو جہاز سے اتر کر کنارے پر آ گئے۔ یہاں چھوٹے چھوٹے غوطہ خور لڑکے سمندر سے سکے پکڑنے کے کرتب دکھا رہے تھے۔ جہاز کے مسافر چھوٹے چھوٹے سکے سمندر میں پھینکتے اور یہ لڑکے نہایت پھرتی سے غوطہ لگا کر وہ پیسے دانتوں میں پکڑ کر باہر نکال لائے اور پھر انہیں اپنے منہ میں رکھ لیتے۔ ہم لوگ یہ تماشا دیکھ رہے تھے کہ دفعۃً مولوی شفیع داؤدی صاحب کے چیخنے کی آواز آئی۔ وہ ان لڑکوں کو مخاطب کر کے مختلف آہتیں پڑھے جا رہے تھے۔ پہلے تو وہ لڑکے کچھ نہ سمجھے مگر جب مولوی صاحب نے عین اپنے سامنے سمندر کی طرف بار بار ہاتھ سے اشارہ کیا تو لڑکے نے وہیں سے غوطہ لگایا اور تھوڑی دیر بعد پانی سے بیگی ہوئی کتاب نکال لایا اور اسے مولوی صاحب کی طرف اچھال دیا..... ہو دراصل یوں تھا کہ جب ہم لوگ لڑکوں کے کرتب دیکھ رہے تھے تو مولوی صاحب کے ہاتھ میں ایک کتاب تھی جو عالم محویت میں ان کے ہاتھ سے چھوٹ کر سمندر میں جا پڑی۔ چونکہ مولوی صاحب عربی زبان میں ناواقف تھے لہذا پریشانی اور بدحواسی کے عالم میں لڑکوں کو مخاطب

کرنے کے لیے انہوں نے عربی کے وہ تمام فقرے اور آیات پڑھ ڈالیں جو انہیں یاد تھیں۔
مثلاً ”یا شیخ! یا شیخ!..... ذالک الکتاب لاریب فیہ..... لاحول ولا قوۃ الا باللہ العلی العظیم.....
ان اللہ علی کل شیء قدیر“ وغیرہ۔ ڈاکٹر صاحب نے فرمایا کہ جب ہمیں اصل صورت حال کا
علم ہوا تو ہم ہنستے ہنستے لوٹ گئے۔



اٹلی اور مصر و فلسطین کی سیاحت

علامہ اقبال جب 1931ء کی دوسری گول میز کانفرنس سے فارغ ہوئے تو مقررہ پروگرام کے تحت موتمر اسلامی (بیت المقدس فلسطین) میں شرکت کرنے کے لیے روانہ ہوئے فلسطین پہنچنے کا پروگرام دراصل فرانس، اٹلی اور مصر (قاہرہ) کے راستے طے ہوا تھا۔ چنانچہ اٹلی میں آپ نے امیر امان اللہ خاں اور مسولینی سے ملاقات کی اور پھر وہاں سے قاہرہ آگئے۔ آپ نے شیخ جامعہ ازہر پروفیسر مصطفیٰ شلطوط کو اپنی آمد کا خط لکھا تھا اور ملاقات کی خواہش کی تھی۔ چنانچہ جامعہ کے پروفیسر عبدالوہاب عزام پاشا نے آپ کا خیر مقدم کیا (یہ صاحب پاکستان بن جانے کے بعد پاکستان میں مصر کی طرف سے سفیر بھی رہ چکے ہیں) انہوں نے علامہ اقبال کے جامعہ ازہر جانے پر ہفتہ وار اخبار ”السبوعہ“ میں تین نہایت جامع مضامین بھی لکھے تھے۔ آپ فارسی زبان کے بھی عال تھے۔ انہوں نے ان مضامین میں علامہ کو پہلی بار عربی دنیا سے روشناس کرایا تھا اور آپ کی کتاب ”پیام مشرق“ کا عربی میں ترجمہ بھی (1950ء میں) کیا تھا جو پاکستان میں طبع ہوا تھا۔ بعد میں علامہ صاحب وہ مضامین جو ”السبوعہ“ میں طبع ہوئے تھے۔ اپنے ہمراہ لے آئے تھے اور مجھے بھی عنایت کیے تھے۔ اخبار ”السبوعہ“ اقبال اکیڈمی میں محفوظ ہے۔ قاہرہ میں علامہ نے پروفیسر عزام پاشا کے کہنے پر لیکچر بھی دیے تھے۔

چنانچہ ان ملکوں کی سیاحت کے بعد ڈاکٹر صاحب 5 دسمبر 1931ء کو بذریعہ ریل فلسطین پہنچے اور بیت المقدس میں موتمر عالم اسلامی میں شرکت فرما کر ایک دلاویز عالمانہ تقریر فرمائی۔ موتمر میں علامہ کی شرکت دراصل مفتی اعظم فلسطین سید امین الحسینی کی مساعی

جمیلہ کا شہرہ تھی جن کا ڈاکٹر صاحب بہت احترام کرتے تھے وہ اس کانفرنس میں فلسطین میں یہودیوں اور عیسائیوں کی عرب دشمنی اور مسلم کش پالیسیوں کے خلاف تمام دنیائے اسلام کی رائے عامہ بیدار کرنا چاہتے تھے۔ علامہ کی تقریر کا موضوع اتحاد بین المسلمین تھا جو ایک یادگار تقریر تھی۔

اس کانفرنس کے بعد آپ نے بیت المقدس اور فلسطین کے آثار قدیمہ بھی دیکھے جن کا وہ اکثر احباب سے ذکر کیا کرتے تھے۔ قرآن کریم کی ایک آیت یٰٰ خُزَّ جُوْهُم مِّنَ النُّوْرِ اِلٰی الظُّلُمٰتِ کی تشریح یوں کیا کرتے تھے کہ اسلام نے دنیا میں نور اسلام پھیلا یا ورنہ اس سے پیشتر یہ دنیا ظلمات یعنی اندھریوں میں لپٹی ہوئی تھی۔ گفتگو میں وہ اکثر وہاں کے آثار کا ذکر کیا کرتے تھے۔

بیت المقدس میں آپ نے مولانا محمد علی جوہر کی قبر پر فاتحہ بھی پڑھا تھا۔ پھر فلسطین سے 15 دسمبر کو بمبئی کے لیے روانہ ہونے اور بمبئی پہنچ کر خلافت ہاؤس میں قیام فرمایا۔ 30 دسمبر کو آپ لاہور کے لیے روانہ ہو گئے۔



تیسری گول میز کانفرنس

(سید امجد علی کی رفاقت)

لاہور کے معروف گھرانوں میں سید مراتب علی شاہ کا خاندان ایک ممتاز خاندان شمار ہوتا ہے۔ 1932ء میں جب علامہ اقبال نے تیسری گول میز کانفرنس میں ہندوستان کے سیاسی مستقبل پر غور و خوض کرنے کے لیے انگلستان کا سفر اختیار کیا تو سید امجد علی شاہ آپ کے رفیق سفر تھے۔ سید امجد علی صاحب مسلم ڈیلیگیشن کے آزریری سیکرٹری کی حیثیت سے گول میز کانفرنس میں شریک ہوئے تھے وہ آخر تک علامہ کے ساتھ رہے۔ انہوں نے ایک ساتھ لاہور سے سفر شروع کیا۔ بمبئی پہنچے تو افغانستان کونسل خانے کے سربراہ مسٹر سلجوتی نے آپ کا استقبال کیا۔ قیام بمبئی کے دوران میں عطیہ بیگم کے ہاں بھی سید امجد علی کے ہمراہ گئے۔ پھر بمبئی سے اکٹھے جہاز میں سواہ ہوئے۔ علامہ راستے میں کچھ علیل بھی ہو گئے تھے۔ جب وینس پہنچے تو علامہ اقبال نے بقیہ سفر یورپ بذریعہ ریل اختیار کیا اور دو روز بعد یہ دونوں حضرات پیرس پہنچ گئے۔

پیرس کے سٹیشن پر ان کا استقبال سردار امر او سنگھ شیرگل چٹھیا نے کیا جو سردار سنگھ چٹھیا کے بھائی تھے اور علامہ کے خاص احباب میں سے تھے۔ علامہ نے پیرس پہنچ کر سابقہ پروگرام کے تحت نپولین بونا پارٹ کا مقبرہ دیکھا اور اس کے بعد پروفیسر لوئی میسینون سے ملاقات کی۔ امر او سنگھ اور سید امجد علی بھی آپ کے ہمراہ رہے۔ اس ملاقات میں شیخ اکبر محی الدین ابن العربی کی کتاب ”فصوص الحکم“ پر گفتگو ہوئی۔ اور نظری وحدت الوجود زیر بحث

آیا۔ سردار امر او سنگھ کی لڑکی امرتا شیرگل اس زمانے میں وہاں کے ایک اعلیٰ آرٹ کالج میں مصوری کی تعلیم حاصل رک رہی تھی جو بعد میں ہندوستان کی مایہ ناز مصورہ بنی۔ امر او سنگھ نے اے و اے فرام دی ایسٹ (نواب ذوالفقار علی خاں نے علامہ کے متعلق انگریزی میں یہ کتاب لکھی تھی) کا مقدمہ بھی انگریزی زبان میں لکھا تھا۔ قیام پیرس کے دوران میں آپ کی ملاقات مسٹر اقبال شیدائی اور ان کی اہلیہ سے بھی ہوئی تھی جو ایک فرانسیسی خاتون تھیں۔ پیرس سے فارغ ہو کر یہ حضرات لندن پہنچ گئے۔ لندن میں آپ نے ملکہ ابن کے محل میں فروکش ہوئے تھے۔ اور وہیں سب احباب آپ کی ملاقات کی غرض سے آتے تھے۔ نو مسلم خالد شیلڈرک اور جان براؤٹ نے یہاں آپ کا استقبال کیا تھا۔

لندن میں ڈاکٹر صاحب کے اعزاز میں نیشنل لیگ آف لندن کی جانب سے سینٹ جیمز پبلس میں ایک استقبالیہ دعوت کا انتظام ہوا جس میں متعدد اہل علم نے شرکت کی تھی۔ اس دعوت میں سر آغا خاں اور گول میز کانفرنس کے بیشتر شرکاء کے علاوہ بعض رؤسا غیر ممالک نے بھی شرکت کی۔ اس استقبالیہ میں علامہ نے ایک اسلامی نقطہ نگاہ سے اور مسلمانوں کی خدمت کے ضمن میں ایک شاندار تقریر کی تھی۔ میں بھی اس دعوت میں موجود تھا۔ سید امجد علی شاہ نے اس کانفرنس کے انعقاد میں بہت کوشش کی تھی۔ لارڈ لیمنگٹن جو صوبہ بمبئی کے گورنر رہ چکے تھے۔ اس کانفرنس کے صدر تھے اور انہوں نے ایک تقریر بھی کی تھی۔ اس جلسے کی تمام مطبوعہ کارروائی اقبال اکیڈمی میں موجود ہے۔

ان ایام میں علامہ لندن میں بیمار پڑ گئے تھے اور ان کی ناک پر بالکل کونے میں ایک پھوڑا سا پیدا ہو گیا تھا۔ جس نے آپ کو بہت پریشان کیا تھا۔ اس کی وجہ سے کچھ بخار بھی آپ کو ہو گیا تھا۔ اس وقت ڈاکٹر رحمت اللہ قریشی جو ایبٹ آباد کے باشندہ تھے لندن میں پریکٹس کرتے تھے اور انہوں نے ہی آپ کا علاج کیا تھا۔ مجھے یاد ہے کہ ان کی ہدایت کے

مطابق میں اور سید امجد علی شاہ علامہ کی ناک پر ٹکڑ کیا کرتے تھے مگر تکلیف بردھتی جا رہی تھی۔ ایک شام بعض ارکان کانفرنس جن میں سر اکبر حیدری، ملک عمر حیات ٹوانہ، سر ظفر اللہ خاں اور سر شفاعت احمد خاں شامل تھے آپ کی مزاج پرسی کے لیے آگئے اور انہوں نے نہایت ہمدردانہ طریقے سے آپ کو حوصلہ دیا۔ دوران گفتگو میں ملک عمر حیات ٹوانہ نے پنجابی زبان میں ازراہ بے تکلفی کہا کہ مرے ایک دوست کی ناک پر بھی اسی طرح پھوڑا ہو گیا تھا اور وہ مر گیا تھا جس پر علامہ بہت پریشان ہوئے۔ سید امجد علی شاہ نے کہا کہ اسی وقت لاہور میں مختار (علامہ کے بھائی کے لڑکے) کو تار دو کہ وہ جاوید اور جاوید کی والدہ کو لے کر فوراً یہاں پہنچ جائے تاکہ وہ میری تیمارداری کریں اور مجھے کسی طرح لاہور لے جائیں۔ ان تمام حضرات نے یہ دیکھ کر کہ علامہ اقبال نے اس سے بہت برا اثر لیا ہے نہایت متانت سے ان کے صحت مند ہونے کا یقین دلایا مگر وہ بالکل مطمئن نہ ہوئے۔

بیماری کے دنوں میں بھی علامہ کے ہاں ایک رات رہا تھا کیونکہ اس روز آپ بہت بے چین تھے۔ میں نے اور سید امجد علی نے ڈاکٹر کی ہدایت کے مطابق عمل کیا تو علامہ کو نیند آ گئی۔ جب وہ سو گئے تو میں سید امجد علی کو ان کے پاس چھوڑ کر اپنے گھر واپس آ گیا مگر لندن کی بسوں سے مایوس ہو کر مجھے تمام راستہ پیدل چلنا پڑا۔

علامہ کے شفا یاب ہونے پر سید امجد علی شاہ نے یورپ اکیلے سیاحت کا پروگرام بنایا۔ اس پروگرام میں آسٹریا کا شہر وائنا بھی شامل تھا۔ جس کے متعلق علامہ نے کہا کہ وہاں کے گرم حمام بہت مشہور ہیں۔ چنانچہ جب آپ واپس آئے تو اپنا سارا سفر نامہ علامہ کو سنایا جس سے علامہ بہت محظوظ ہوئے۔ انہوں نے واپس آ کر تمام بل وغیرہ جو علامہ کے نام تھے ادا کر دیے کیونکہ علامہ کا تمام حساب کتاب سفر میں وہی کرتے تھے۔ سید امجد علی شاہ صاحب کی وجہ سے علامہ صاحب بہت آرام سے رہے۔



پروفیسر لوئی میسنگ نون

میں نے جب ایک روز علامہ اقبال سے دوران گفتگو ذکر کیا کہ میرے پاس ”فصوص الحکم“ مصنفہ شیخ اکبر محی الدین ابن عربی کا ایک قلمی نسخہ ہے تو آپ نے مطالعے کی خواہش ظاہر کی۔ جب علامہ کسی کتاب کی بابت سنتے تھے تو اس کے دیکھنے کے لیے بے چین ہو جاتے تھے۔ چنانچہ انہوں نے مجھے اس ضمن میں مندرجہ ذیل خط بھی لکھا:

”22 اکتوبر 1927ء

ڈیر ماسٹر عبداللہ!

آپ ”فصوص الحکم“ کا قلمی نسخہ جو آپ کے پاس ہے، ایک دن کے لیے مرحمت فرمائیے اور اس کارڈ کے دیکھتے ہی مجھ تک پہنچا دیجیے۔

محمد اقبال لاہور

بات دراصل یہ تھی کہ ان دنوں علامہ اقبال مسئلہ وحدت الوجود پر تحقیق کر رہے تھے اور اس کا تب کا اسی مسئلے کے سلسلے میں مطالعہ کرنا چاہتے تھے۔ کیونکہ شیخ اکبر کا مسئلہ وحدت الوجود سے بنیادی تعلق تھا اس مسئلے نے یورپ کے بعض محققین کو بھی الجھا رکھا تھا۔ چنانچہ جب علامہ 1932ء میں راؤنڈ ٹیبل کانفرنس کے سلسلے میں یورپ گئے تو آپ نے پیرس میں فرانسیسی پروفیسر میسنگ نون سے بھی ملاقات کی اور گفتگو کا موضوع یہ مسئلہ تھا۔ آپ کے نزدیک یورپ میں مسئلہ وحدت الوجود کو لوگوں نے اپنے لیے سہارا بنا لیا تھا۔ علامہ نے اس عقیدے کی محض اسلامی نقطہ نظر سے مخالفت کی ہے۔ جب میں یورپ میں تھا تو آپ نے پروفیسر میسنگ نون کا ذکر کرتے ہوئے مجھے مندرجہ ذیل خط لکھا تھا:

”..... آج کل پیرس میں خوب موسم ہوگا۔ قادیان کے احمدیوں

میں خانہ جنگی ہو رہی ہے اور خلیفہ قادیان رپ ان کے باغی مریدوں

کی ایک جماعت نے نہایت فحش الزام لگائے ہیں۔ نقص امن کے

احتمال سے وہاں کل سے دفعہ 144 کا نفاذ کیا گیا ہے۔ سیدراس

مسودوزیر معارف بھوپال دفعہٴ اس جہان فانی سے انتقال فرما گئے

ہیں۔ خدا تعالیٰ ان کو غریقِ رحمت رکے۔ بڑے مخلص اور دردمند

آدمی تھے پروفیسر میسنگ نون سے آپ کی ملاقات ہو تو میری طرف

سے ان کی خدمت میں سلام عرض کیجیے۔ والسلام

محمد اقبال“۔

میں پروفیسر میسنگ نون سے اپنے قیام پیرس کے دوران میں 1937ء میں ملا ہوں اور

کالج میں مڈل ایسٹ پر ان کا لیکچر بھی سنا ہے۔ پریس کے علمی حلقوں میں ان کو بہت شہرت

حاصل تھی اور مشرق وسطیٰ پر ان کو محقق تصور کیا جاتا تھا۔ انہوں نے مسئلہ فلسطین اور یہودیوں

کی مشرق وسطیٰ میں مداخلت پر تحقیق کی ہے اور اس موضوع پر کالج میں لیکچر بھی دیے ہیں۔

غرضکہ علامہ اقبال ان کو مسئلہ وحدت الوجود اور منصور حلاج کے سلسلے میں بہت بڑا محقق

تصور کرتے تھے اور ان مسائل سے چونکہ علامہ کو خاص دلچسپی تھی اس لیے وہ ان کے حالات

اور ان کی علمی تحقیقات سے باخبر رہنا چاہتے تھے۔

علامہ کے انتقال کے بعد جب پروفیسر میسنگ نون نے 1945ء میں ایشیا کا سفر کیا تو

انہوں نے غزنی میں روضہ حکیم سنائی پر بھی حاضری دی تھی جبکہ آپ کے ہمراہ مرحوم سرور گویا

اعتمادی بھی تھے۔ 1933ء میں جب علامہ اقبال افغانستان گئے تھے تو اس وقت سرور گویا

علامہ کے ہمراہ تھے۔ پروفیسر میسنگ نون جب 1945ء میں لاہور آئے تھے تو 15 جون کو

www.urduchannel.in

ڈاکٹر جاویداقبال کی معیت میں علامہ اقبال کے مزار پر بھی حاضری دی تھی۔

54۔ قیام لندن کی یادداشت

اکتوبر 1932ء میں علامہ اقبال تیسری گول میز کانفرنس میں شرکت کی غرض سے سید امجد علی کے ہمراہ لندن پہنچے تھے۔ آپ کا قیام ملکہ این (1700ء۔ 1714ء) کے محل میں تھا۔ میں بھی ان دنوں لندن میں ہائی گیٹ کے ایک مکان میں مقیم تھا۔ سید امجد علی نے جب مجھے علامہ کی لندن آمد سے مطلع کیا تو مجھے بے حد مسرت ہوئی اور میں فوراً ان کی خدمت میں حاضر ہو گیا۔ جب میں وہاں پہنچا تو آپ کیمبرج میں زیر تعلیم ایک پنجابی نوجوان سے جو گفتگو تھے اور پنجابی میں بات چیت کر رہے تھے۔ مجھے دیکھا تو بہت خوش ہوئے۔ ابھی ہم گفتگو کا آغاز کرنے والے تھے کہ اسی اثنا میں ایک اور صاحب آگئے۔ علامہ نے ان صاحب کا تعارف کراتے ہوئے بتایا کہ آپ سردار اقبال علی شاہ ہیں۔ انہوں نے افغانستان کی صورت حال پر ان دنوں بہت کچھ لکھا تھا۔ اور اس سلسلے میں خاصی شہرت حاصل کی تھی۔ افغانستان کی باگ ڈوران دنوں جنرل نادر شاہ کے ہاتھ میں تھی اور علامہ بھی اپنے مہمان کے ساتھ انہی کے متعلق بات چیت کر رہے تھے۔ اس زمانے میں افغانستان کی جو سیاسی صورت حال تھی اس کی وجہ سے دنیا بھر میں یہ ملک موضوع گفتگو تھا۔ اسی روز شام کے وقت طلبہ کا ایک گروہ علامہ سے ملنے کی غرض سے آگیا جن میں ایک طالب علم عبدالوحید صاحب بھی تھے جو بعد میں ڈاکٹر عبدالوحید (فیروز سنز) کہلائے ابھی یہ لوگ بیٹھے ہی تھے کہ مے فیئر ہوٹر میں کسی نے فون کیا اور علامہ کی آمد کی تصدیق چاہی۔ چنانچہ حاضرین میں سے کسی صاحب نے یہ فون سنا اور علامہ کی آمد کی تصدیق کی۔ ان طلبہ نے اپنے مقالات کے موضوعات کے بارے میں علامہ سے مشورہ کیا آپ نے ان لوگوں کو نصیحت کی کہ فقط ڈگری

حاصل کرنے کے لیے مقالہ لکھنا یا امتحان دینا کوئی معنی نہیں رکھتا۔ جیسا کہ ہمارے ہاں کے طلبہ کا وطیرہ ہے۔ آپ لوگ صرف علم حاصل ہی نہ کریں بلکہ علم پیدا بھی کریں تاکہ اپنے ملک اور قوم کا نام روشن کر سکیں۔ اس گفتگو میں چونکہ خاصا وقت صرف ہو گیا تھا لہذا ہم لوگ واپس آ گئے۔

دوسرے روز میں دوپہر کے وقت برٹش میوزیم سے ہوتا ہوا علامہ کی خدمت میں پہنچا میرے ساتھ فلسطین کے ایک عرب طالب علم مسٹر اسحاق حسینی بھی تھے جو مفتی اعظم فلسطین سید امین الحسنی کے عزیزوں میں سے تھے۔ میں نے ان کا تعارف علامہ اقبال سے کرایا اور بتایا کہ وہ ان دنوں ابن قتیبہ کی کتاب المعارف پر پی ایچ ڈی کے لیے مقالہ لکھ رہے ہیں اس وقت علامہ ہندوستان کے سیاسی مسائل پر کسی صاحب سے گفتگو کر رہے تھے۔ مگر جب انہیں ابن قتیبہ پر سید اسحاق حسینی کی تحقیق کے بارے میں معلوم ہوا تو وہ ہماری طرف متوجہ ہو گئے انہوں نے اسحاق حسینی سے ابن قتیبہ کی ایک اور کتاب ”الامامة والسياسة“ کا ذکر کیا جس کے مصنف کے بارے میں علماء میں شکوک پائے جاتے ہیں۔ اسحاق حسینی نے بھی اس سے اتفاق کیا اور بتایا کہ واقعی ابن خلکان اور بعد کے بعض مصنفین نے اس کتاب کے صحیح مصنف کے بارے میں شبہات ظاہر کیے ہیں انہوں نے یہ بتایا کہ اس کتاب کے کچھ نسخے برٹش میوزیم میں بھی موجود ہیں۔

ابھی یہ گفتگو جاری تھی کہ لندن میں ریاست پٹالہ کے نمائندے مسٹر مقبول علامہ سے ملنے کے لیے آ گئے۔ یہ ایک وجیہ اور خوش گفتار نوجوان تھے اور ان کی آنکھیں ان کی ذہانت کی غماز تھیں ان کے آنے سے محفل نہایت شگفتہ ہو گئی اور کئی لطیفہ انہوں نے دوسرے لوگوں کو سنائے۔ کئی شعرا کا کلام بھی زیر بحث آیا اور ان کے اشعار سنانے گئے۔ اسی محفل میں لاہور کے ایک صاحب میں مقبول بھی تھے جو گورنمنٹ کالج لاہور کے زمانہ طالب علمی میں مختلف

مباحث میں حصہ لے کر اول آیا کرتے تھے۔ اور واقعی بہت مقبول تھے۔ انہوں نے بہت سے مزاحیہ اشعار سنائے۔ پھر لفظ حلالہ زیر بحث آیا اور انہوں نے حلالہ کے سلسلے میں ایک واقعہ بھی سنایا اور اس سے دوبارہ شادی کرنے کی غرض سے حلالہ کیا۔ چنانچہ حلالہ کرنے کے لیے جس دوسرے شخص سے شادی کی وہ اسے اس قدر پسند آیا کہ اس نے طلاق لینے سے انکار کر دیا اور اسی کے ساتھ رہنے لگی۔ اس واقعے سے محفل زعفران زار بن گئی اور خوب تہنہ لگے۔ علامہ نے فرمایا کہ آزادی رائے کا یہ بھی ایک طریقہ۔

اسی زمانے میں جب کہ میں اپنی علمی تحقیقات کے سلسلے میں برٹش میوزیم میں بیٹھا تھا ایک روز علامہ کا پیغام موصول ہوا کہ پکتھال نے قرآن مجید کا جو انگریزی ترجمہ کیا ہے اس میں سے سورہ النمل کی حسب ذیل آیت کا ترجمہ درکار ہے:

حتى اذا اتوا على عواد النمل قالت نملة يا ايها النمل الدخلو

مساكنكم..... الآية

(یہاں تک کہ جب آئے اوپر وادی چیونٹیوں کے کہا ایک چیونٹی نے اے چیونٹیو داخل ہو جاؤ اپنے گھروں میں..... الخ)

چنانچہ میں نے اسی وقت آپ کے ارشاد کی تعمیل کی اور مذکورہ بالا آیا کا ترجمہ انہیں فوراً بھیج دیا۔ پھر جب شام کے وقت میں ان کی خدمت میں پہنچا تو انہوں نے ترجمہ بھیجنے کا شکریہ ادا کیا اور بتایا کہ دراصل یہ ترجمہ ایک عورت کی تشفی کی غرض سے مجھے درکار تھا اور اب وہ ضرورت پوری ہو گئی ہے۔ پھر انہوں نے بتایا کہ اس عورت کا نام مس روزیٹا ہے جس نے علمی تحقیقات کے سلسلے میں دور دراز کا سفر کیا ہوا ہے۔ علامہ نے بتایا کہ اس عورت نے مجھے اپنے گھر کھانے پر بلایا تھا۔ میں اس کا گھر دیکھ کر حیران رہ گیا کیونکہ اس نے اپنے گھر کو اسلامی طرز کے مطابق آراستہ کیا ہوا تھا خاص کر ایرانی المین تو اپنی نفاست اور عمدگی

میں لاجواب تھے۔ کھانے کے دوران تو اس نے مکان کے بار میں کوئی سوال نہیں کیا لیکن جب مین چلنے لگا تو بولی کہ ڈاکٹر صاحب میرے مکان کے بارے میں آپ کی کیا رائے ہے؟ میں نے کہا کہ آپ نے تو اپنی زندگی میں بہشت تخلیق کر لی ہے جبکہ میں ابھی اس کی جستجو میں ہوں علامہ نے بیان فرمایا کہ بالکل الف لیلوی انداز میں مکان کو سجایا گیا تھا۔

ایک روز میں علامہ کی خدمت میں پہنچا تو آپ ایک صبح سے مصروف گفتگو تھے جو کیمبرج سے آئے تھے۔ میں نے پہلی مرتبہ ان صاحب کو دیکھا تھا پھر جب علامہ نے ان سے تعارف کرایا تو معلوم ہوا کہ آپ چوہدری رحمت علی ہیں رحمت علی جو لفظ پاکستان کے خالق ہیں۔ گویا اس وقت تصور پاکستان کے خالق اور لفظ پاکستان کے خالق یکجا ہو گئے تھے یہ طویل القامت اور بارعب شخص اس وقت علامہ کے پاس بیٹھ کر اردو زبان کا ایک خط پڑھ رہا تھا جو جرمنی سے آیا تھا اور جس میں جرمن پروفیسر کیمف کا ذکر تھا۔ پروفیسر کیمف علامہ اقبال کی کتاب ”پیام مشرق“ سے بخوبی واقف تھا اور ہندوستان میں قادیانیوں کی تحریک کو بھی خوب جانتا تھا۔ وہ گاندھی جی کا سخت مخالف تھا۔ چوہدری رحمت علی مسلمانان ہند کے سیاسی مستقبل پر علامہ کے ساتھ گفتگو کر رہے تھے وہ اپنی گفتگو میں علامہ کے خطبہ الہ آباد کا بار بار حوالہ دیتے تھے۔

ایک روز مین نے ایک خوب رو جرمن لڑکی کے ساتھ علامہ کو گفتگو کرتے دیکھا جس کا نام ایلزبتھا۔ یہ مصور مشرق عبدالرحمن چغتاء کے ساتھ آئی تھی اور دیر تک علامہ سے مختلف موضوعات پر گفتگو کرتی رہی۔ اس کی تفصیل اسی کتاب کے مضمون ”پیام مشرق“ میں بیان کر دی گئی ہے۔

ایک دن میں علامہ اقبال کے پاس دوپہر سے قبل پہنچا۔ آپ چھوٹے کمرے میں تشریف فرما تھے اور ایک یورپی کے ساتھ بات چیت کر رہے تھے۔ گفتگو کا موضوع اسلامی

قانون تھا۔ آپ نے میرا تعارف اس شخص سے کرایا۔ اس کا نام مائیکل لورینٹ تھا اور وہ بین الاقوامی ادارہ اطلاعات کا نمائندہ تھا۔ وہ علامہ کی تمام گفتگو نوٹ کرتا جا رہا تھا۔ اور نہایت قابلیت سے ہر بات کو سمجھنے کی کوشش کرتا تھا۔ تقریباً دو گھنٹے تک یہ شخص علامہ کے پاس رہا اور پھر یہ کہ کر رخصت ہوا کہ میں دوبارہ آؤں گا اور اس مرتبہ اسلام میں عورت کے مقام کے بارے میں آپ کے خیالات معلوم کروں گا۔ چنانچہ دو روز بعد جب میں حسب معمول علامہ کے پاس گیا تو مائیکل لورینٹ بھی آ گیا۔ اس مرتبہ وہ اکیلا نہیں تھا بلکہ اپنی نئی نویلی خوبصورت دلہن کو بھی ساتھ لایا تھا۔ اس نے علامہ کے ساتھ مصافحہ کیا اور پھر اپنی بیوی کا تعارف کرایا۔ اس کے بعد علامہ سے درخواست کی کہ وہ ان کی ایک تصویر بنانا چاہتا ہے۔ چنانچہ علامہ اس کے سامنے بیٹھ کر اس کی بیوی سے بات چیت میں مصروف ہو گئے اور وہ رنگ اور برش وغیرہ نکال کر ان کی تصویر بنانے لگا۔ میں حیران تھا کہ صحافت سے وابستہ یہ شخص مصوری میں بھی کس قدر درک رکھتا ہے۔ وہ واقعی ایک چابک دست مصور تھا۔ اور اس نے نہایت عمدہ تصویر بنائی تھی۔ تصویر مکمل ہوئی تو اس نے علامہ سے اس پر دستخط کرنے کی درخواست کی۔ جو انہوں نے کر دیے۔ میں نے اس سے کہا کہ جب یہ تصویر چھپ جائے تو اس کی ایک کاپی مجھے بھی دے دے۔ اس کے بعد اس نے طے شدہ موضوع یعنی ”اسلام میں عورت کا مقام“ پر بات چیت شروع کی۔ علامہ بولتے جا رہے تھے اور وہ لکھتا جا رہا تھا۔ بات چیت مکمل ہوئی تو اس نے اپنے نوٹس علامہ کو سنائے اور پھر کہا کہ یہ مضمون میں ضرور کسی پرچے میں چھاپوں گا۔ چنانچہ 1933ء میں بمبئی گیا تو وہاں کے ہفتہ وار انگریزی پرچے ”بمبئی کرائیکل“ میں یہ مضمون متذکرہ بالا عنوان کے تحت چھپا ہوا دیکھا۔ پھر میں نے مائیکل لورینٹ کو اس کے پرانے پتے پر خط بھی لکھا تھا جس کا اس نے فوراً جواب دیا تھا۔ اس کے بعد 10 مئی 1975ء کے ”نوائے وقت“ میں مائیکل لورینٹ کی بیوی کی تصویر شائع

ہوئی تو معلوم ہوا کہ جنگ کے دوران میں دونوں میاں بیوی کا ڈھا کہ میں خاتمہ ہو گیا ہے۔ لاہور میں ایک مرتبہ عید میلاد النبیؐ کے موقع پر نماز مغرب کے بعد اسلامیہ کالج کی گراؤنڈ میں ایک جلسے کا انتظام کیا گیا جس کی صدارت علامہ اقبال نے فرمائی۔ دیگر مقررین میں سے دو آدمیوں کے نام مجھے یاد رہ گئے ہیں۔ ایک مولانا ابراہیم سیالکوٹی متوفی 12 جنوری 1956ء اور دوسرے مسٹر شمس الدین خاور۔ حاضرین زیادہ تر علامہ اقبال کی تقریر سننے کے متعنی تھے۔ علامہ نے اسلام میں عورت کے مقام پر تقریر شروع کی اور قرآن مجید کی آیت الرجال تو امون علی النساء کی تلاوت فرمائی۔ مجھے اچھی طرح یاد ہے کہ جب علامہ نے مذکورہ آیت کی تشریح شروع کی تو مولانا میرابراہیم سیالکوٹی کھڑے ہو گئے اور انہوں نے اس آیت کے ضمن میں ایک نئے اور مفید نکتے کا اضافہ کیا۔ انہوں نے بتایا کہ عربی صرف و نحو کی رو سے جب لفظ ”قام“ کا صلہ ”علی“ آتا ہے تو اس کے معنی حفاظت یا تحفظ کے ہو جاتے ہیں۔ اس طرح اس آیت کے معنی یہ ہوں گے کہ مرد عورتوں کی حفاظت کے ذمہ دار ہیں۔ چنانچہ علامہ نے میر صاحب کا شکر یہ ادا کیا اور تقریر جاری رکھتے ہوئے مردوں کو عورتوں کی دیکھ بھال اور ان کی تعلیم و تربیت کا ذمہ دار ٹھہرایا پھر آپ نے عورتوں کے حقوق کا ذکر کرتے ہوئے فرمایا کہ ایسی صورت میں جب کہ عورتیں مردوں کے تحفظ کی محتاج ہیں عورتوں اور مردوں کے حقوق مساوی نہیں ہو سکتیں۔ مردوں کا فرض یہ ہے کہ وہ عورتوں کو صحیح تعلیم و تربیت مہیا کریں۔ اور عورتیں اپنے فرائض خوش اسلوبی سے ادا کریں۔ ایک ہی مقصد کے لیے دونوں فریقوں کو الگ الگ فرائض تفویض دیے گئے ہیں اس لیے ہر فریق کو اپنے دائرہ کار کے اندر رہ کر اپنے فرائض انجام دینے چاہئیں۔ معاشرے اور خانوادے کی فلاح کے لیے ضروری ہے کہ مسلمان عورت اسلام کی معاشرتی حدود کے اندر رہتے ہوئے اپنے فرائض انجام دے۔ عورت کو اسلام معاشرتی نظام کا آئینہ دار ہونا چاہیے

کیونکہ اپنی اولاد کی پرداخت اور تربیت کی ذمہ دار عورت ہی ہے اور اسی کی تربیت پر آئندہ نسلوں کی فلاح و اصلاح کا مدار ہے۔

انہی دنوں ارسطو ٹولین سوسائٹی لندن کی دعوت پر علامہ نے ایک لیکچر دیا تھا جس کا موضوع تھا ”کیا مذہب ممکن ہے؟“ اس لیکچر کی دعوت انہیں مس فورک ہارن نے دی تھی اور انہی نے اس جلسے کا انتظام بھی کیا تھا۔ جب علامہ نے یہ تقریر لکھ لی تو طے پایا کہ پہلے اس کو چھپوا لیا جائے۔ چنانچہ اس کی طباعت کا انتظام میرے سپرد ہوا اور میں نے اسے چئیرنگ کر اس لندن میں چھپوایا۔ پہلا پروف میں نے خود پڑھا دوسرا پروف علامہ کو دکھایا اور لیکچر چھپ گیا۔ لاہور میں بھی علامہ نے اس لیکچر کو اپنے لیکچروں کے مجموعے میں شامل کر لیا جو اب تک شامل ہے۔



علامہ اقبال اندلس میں

جب علامہ اقبال اندلس پہنچے تو روزنامہ ”الڈیبیٹ“ 1 نے لکھا:

”ڈاکٹر سر محمد اقبال اندلس میں تشریف لائے ہیں آپ نے اسپین کے عربی مدرسے کے فضلا سے بھی رابطہ قائم کیا ہے۔ کل شام آپ نے ایک خطبہ شعبہ فلسفہ و ادب کی نئی عمارت میں دیا جس کا عنوان تھا: اسلامی دماغی دنیا اور اسپین۔“

کل پروفیسر آسن مانگل آسین پلینس نے بیان کیا کہ سر محمد اقبال ایک نکتہ رس فلسفی اور شاعر ہیں۔ وہ اسلامی دنیا کی ان چند سرگرم اور فعال ہستیوں میں سے ہیں جنہوں نے مساویانہ کامیابی سے شاعری جیسے الہامی فن اور الہیات کا گہرا مطالعہ کیا ہے۔ انہوں نے بتایا کہ گاندھی جی اور دیگر ہندو مسلم مشاہیر کے ہمراہ سراقبال

1- یہ تمام مضمون دراصل میڈرڈ (اسپین) کے ایک روزنامہ ”ال ڈیبیٹ“ (El-Debate) کی 25 جنوری 1933ء کی خبر کا ترجمہ ہے جو علامہ اقبال کے وہاں جانے اور لیکچر دینے پر چھپی تھی۔ اس ترجمے کے لیے میں اپنے دوست ڈاکٹر شیخ عنایت اللہ کا ممنون ہوں۔ یہ پرچہ علامہ اقبال خود وہاں سے لائے تھے اور اب یہ اقبال اکیڈمی پاکستان میں محفوظ ہے لاہور پہنچنے پر علامہ نے یہ پرچہ مجھے بھی دیا تھا۔

نے راؤنڈ ٹیبل کانفرنس میں شرکت کی ہے لیکن ہمارا مہمان سراقبال مہاتما گاندھی سے مختلف نظریات رکھتا ہے۔ نہ صرف مذہب کے معاملے میں بلکہ ہر معاملے میں۔ گاندھی جی

ماہر سیاسیات اور ہندوستانی قومیت کے بہت بڑے دیوتا ہیں مگر اقبال فکر و تخیل کا ایک اعلیٰ نمونہ ہیں۔ سیاست میں دخل اور راولنڈ ٹیبل کانفرنس میں ان کی شرکت محض اتفاق ہے۔ وہ یورپین ایشیا کے استعمال کی ممانعت نہیں کرتا جیسا کہ گاندھی کرتا ہے۔ مغربی لباس کے متعلق اس کی رواداری اس لیے ہوتی ہے کہ اقبال کی قانونی تعلیم کیمبرج کے مدرسہ قانون میں ہوئی اور وہ بظاہر یورپین نظر آتا ہے۔ ان کے سر کا لباس (ٹوپی) ان کی ملت کا ممتاز لباس ہے۔ اس سفر میں آپ کی لڑکی 1 بھی ہم سفر ہے جو ایک نوجوان، خوبصورت اور اعلیٰ خدو و خال والی یورپین عورت کی طرح ہے۔ آپ نے اپنے خطے میں کامل اطمینان کے ساتھ اس اثر کو بیان فرمایا جو اسلامی شعر اور فلاسفہ نے مشرق اقصیٰ کی اسلامی دنیا کے مسلمان فضلاً پر ڈالا ہے۔ خاص کر انہوں نے ابن خلدون، البیرونی، مسعودی اور کندی کی تعلیمات کو بیان کیا ہے اور ان کی بہت سی تحقیقات کی طرف اشارہ کیا جو اس ضمن میں کی گئی ہیں۔

پروفیسر آسین مانگل نے اپنی تعارفی تقریر میں علامہ کو ایک مقنن کی حیثیت سے پیش کیا جو مشرق میں اسلامی دنیا کے ایک دور افتادہ گوشے سے تشریف لائے ہیں۔ یہ گویا صدائے بازگشت

1- علامہ کی کوئی لڑکی آپ کے ہمراہ نہیں گئی تھی۔ ایک عورت بطور مترجم کے آپ نے لندن سے اپنے ہمراہ لے لیا تھا۔ خبر میں اسی عورت کی وجہ سے یہ مغالطہ ہوا ہے۔

ہے اسلامی روح جو دور دراز ملک سے آئی ہے اور اس نے ہمارے اندر قرونی وسطیٰ کے سپین کی یاد تازہ کر دی ہے۔ جیسا کہ وطن کا شائق مریض اپنے گم شدہ وطن کو یاد کرے۔ انہوں نے اپنی کتاب ”ایران میں ارتقائے مابعد الطبیعیات“ کی اہمیت پر بھی روشنی ڈالی

ہے۔

اپنے لیکچر میں آپ نے ایرانی صوفیوں کے نظام تصوف کو ابن العربی کے حوالے سے بیان کیا ہے۔ اقبال نے اپنی نظم ”اسرار خودی“ میں اپنے فلسفیانہ نظریات کا اظہار بھی کر دیا ہے۔ نیز آپ نے ابن العربی کے سلسلے میں اپنی تحقیقات کو بیان کرنے کے بعد کہا کہ ہندوستان اور اندلس دنیا کے آخری کناروں پر واقع ہیں مگر ایک مورخ کے لیے ان کے تہذیب و تمدن میں بہت سی مشترک علامتیں پائی جاتی ہیں۔ جہاں ہندوستان کی اسلامی ثقافت میں ایرانی اور آریں تہذیب کی ملاوٹ ہے وہاں اندلس میں مغربی یونانی اور مسیحی تہذیب ملی ہوئی ہے اور ابھی تک یہ آمیزش قائم ہے۔ ان دور افتادہ ملکوں کی چیدہ چیدہ ہستیاں آج بھی سائنس اور ادب کے موضوعات میں دلچسپی لیتی ہیں۔“

علامہ جس روز یورپ کے اس دور دراز سفر سے واپس لاہور آئے تو لاہور ریلوے سٹیشن پر احباب کے ایک مجمع کثیر نے آپ کا استقبال کیا۔ بعضوں نے تو فرط محبت سے (اور خاص کر میں نے) آپ کو ٹرین سے نکلنے سے پیشتر ہی اپنے کندھوں پر اٹھالیا۔ اس جوش و خروش کا ذکر روزنامہ ”ایسٹرن ٹائمز“ لاہور نے مکمل چھاپا تھا۔ بعد میں آپ نے بتایا تھا کہ قرطبہ کی مسجد جامع میں نماز نوافل ادا کرنے سے پیشتر انہوں نے بلند آواز سے اذان بھی دی تھی۔

ان احباب میں پروفیسر خواجہ عبدالحمید مرحوم خاص طور پر قابل ذکر ہیں جن کے تاثرات ”معارف“ اعظم گڑھ کی جلد نمبر 42 میں بعنوان ”اقبال: چند جواہر ریزے“ دو اشاعتوں میں شائع ہوئے تھے۔ قرطبہ میں علامہ جس ہوٹل میں ٹھہرے تھے اس کے مینجر سے آپ نے پوچھا کہ کیا اس علاقے میں قدیم مراکشی نسل کے لوگ بھی آباد ہیں؟ اس نے جواب دیا کہ بڑی تعداد میں۔ آپ نے خواہش ظاہر کی کہ مجھے ان سے ضرور ملا یا جائے۔ مینجر مسکرا کر بولا اس کام کے لیے ہوٹل سے باہر جانے کی ضرورت نہیں ہے کیونکہ میں خود

مراکشی الاصل ہوں۔ جنوبی ہسپانیہ کے باشندوں کو ”مورسکو“ کہا جاتا ہے۔ آپ کو پرانی عمارتیں دکھانے کے لیے جو رہبر مقرر کیا گیا وہ انگریزی جانتا تھا اور شرط بھی یہی تھی کہ وہ انگریزی زبان جانتا ہو۔ حسن اتفاق سے وہ بھی مراکشی الاصل تھا۔ علامہ نے فرمایا کہ آج بھی اس علاقے میں عربی مراکشی اثر لوگوں کے چہروں کی ساخت سے پوری طرح نمایاں ہے۔ چنانچہ آپ نے اپنی نظم ”مسجد قرطبہ“ میں بھی اس حقیقت کی طرف اشارے کیے ہیں۔ ”بال جبریل“ کی اس نظم یعنی ”مسجد قرطبہ“ میں جو آپ نے وہیں لکھی تھی قرطبہ کی عظیم الشان مسجد کے فن تعمیر کی خوبیاں بیان کرنے کے علاوہ مراکشی باشندوں کی یہ خصوصیات بھی بیان کی گئی ہیں۔ اس نظم کے چند اشعار ملاحظہ فرمائیے۔ نظم کا پہلا شعر یہ ہے:

سلسلہ روز و شب نقش گر حادثات
سلسلہ روز و شب اصل حیات و ممات
اس بند کا آخری شعر یہ ہے:

اول و آخر بنا ، باطن و ظاہر فنا
نقش کہن ہو کہ نو، منزل آخر فنا
کچھ اور اشعار بھی ملاحظہ فرمائیے:

اے حرم قرطبہ، عشق میں تیرا وجود
عشق سراپا دوام جس میں نہیں رفت و بود
کافر ہندی ہوں میں دیکھ مرا ذوق و شوق
دل میں صلوة و درود لب پہ صلوة و درود
شوق مری لے میں ہے، شوق مری نے میں ہے
نغمہ اللہ ہو میرے رگ و پے میں ہے

اقبال نے اس طویل نظم میں مسجد بنانے والوں کا ذکر کرنے کے بعد یہاں کے لوگوں کے حسن کو جس طرح بیان فرمایا ہے اس کی جھلک اشعار ذیل میں دیکھیے:

جن کے لہو کی طفیل آج بھی ہیں اندلی
خوش دل و گرم اختلاط سادہ و روشن جبین
آج بھی اس دیس میں عام ہے چشم غزال
اور نگاہوں کے تیر آج بھی ہیں دل نشیں
بوے یمن آج بھی اس کی ہواؤں میں ہے
رنگ حجاز آج بھی اس کی نواؤں میں ہے



آب روان کبیر تیرے کنارے کوئی
دیکھ رہا ہے کسی اور زمانے کا خواب

”بال جبریل میں یہ پوری نظم گیارہ صفحات میں درج ہے۔ اس کا ایک ایک شعر اندلس کی مسلم تاریخ و ثقافت کا آئینہ دار ہے۔“

ڈاکٹر صاحب کو معلوم ہوا کہ ان دنوں ہسپانیہ میں قومیت اور وطنیت کی ایک نئی لہر دوڑ رہی ہے۔ وہاں کے نوجوان اور اہل علم ہسپانیہ میں سات سو سالہ اسلامی حکومت کے کارناموں کو فخریہ بیان کرتے تھے۔ اور اس دور کو اندلس کا بہترین زمانہ کہہ کر یاد کرتے تھے۔ یہ اسی تحریک کا نتیجہ تھا کہ مسجد قرطبہ کو کیتھولک چرچ کے مختلف فرقوں سے چھین لیا گیا تھا حالانکہ کئی سو سال سے افرقوں نے مسجد کے مختلف حصوں میں اپنی عبادت گاہیں بنا رکھی تھیں۔ وطنیت کی اس تحریک کا چونکہ مذہب سے کوئی تعلق نہ تھا اس لیے مسجد کو محکمہ آثار قدیمہ

کے حوالے کر دیا گیا تھا۔ اس ضمن میں حضرت علامہ نے قدرت الہی کا ایک دل پسند کرشمہ بھی بیان فرمایا ہے مگر سب سے پہلے نظم ”ہسپانیہ“ کے چند اشعار ملاحظہ فرمائیے۔ یہ نظم بھی ”بال جبریل“ (ص 140) میں موجود ہے:

ہسپانیہ تو خون مسلمان کا میں ہے
مانند حرم پاک ہے تو میری نظر میں
پوشیدہ تیری خاک میں مسجد کے نشان ہیں
خاموش اذائیں ہیں تری باد سحر میں
روشن تھیں ستاروں کی طرح ان کی سنائیں
خیمے تھے کبھی جن کے تیرے کوہ و کمر میں
غرناطہ بھی دیکھا مری آنکھوں نے لیکن
تسکین مسافر نہ سفر میں نہ حضر میں

حضرت علامہ اقبال نے بیان فرمایا کہ یہ مسجد جو فن تعمیر کے لحاظ سے دنیا کی نادر عمارتوں میں سے ہے۔ جب عیسائی راہبوں کے قبضے میں آئی تھی تو انہوں نے آیات قرآنی پر جو نہایت اعلیٰ عربی رسم الخط میں سنہری حروف سے مسجد کی دیواروں اور محرابوں پر لکھی گئی تھیں پلستر کر دیا تھا۔ مگر آج کم و بیش چھ سو سال کے بعد جب وہ پلستر محکمہ آثار قدیمہ نے اکھیڑا گیا تو یہ قدیم نقوش اور آیات قرآنی ایک مرتبہ پھر اپنی سابقہ آب و تاب اور ان بان سمیت دنیا کے سامنے جلوہ گر ہو گئی ہیں۔ اگر پلستر کے ذریعے انہیں محفوظ نہ کر دیا گیا ہوتا تو شاید آج یہ نقوش مدہم پڑ گئے ہوتے یا ان میں سے بعض محو ہو گئے ہوتے مگر قدرت کو یہ نقوش محفوظ کرنے تھے لہذا انہیں دشمنوں کے ہاتھوں محفوظ کرایا۔ کیا یہ قدرت کا ایک نہایت دل پسند کرشمہ نہیں ہے؟ پروفیسر حمید مرحوم لکھتے ہیں کہ ڈاکٹر صاحب کا یہ فقرہ میرے دل پر

نقش ہو گیا ہے کہ ”مسجد اور اس کے نقوش کو دیکھ کر اور ان آیات قرآنی کے مفہوم کو سمجھ کر جو لذت حاصل ہوئی، وہ میں بیسیوں تفسیروں سے حاصل نہ کر سکا“۔

ایک بات ڈاکٹر صاحب نے سپین کے سفر میں بطور خاص نوٹ کی کہ ان دنوں پرانی مساجد بہت ہی کم تھیں انہوں نے فرمایا کہ اس کی دو وجہیں ہو سکتی ہیں؟ یا تو مسلمانوں کے ہسپانیہ سے اخراج کے بعد عیسائیوں نے تعصب کی وجہ سے ان تمام مساجد کو بے دردی سے گرا دیا اور یا پھر مرآثی اندلسی مسلمانوں کو بے ضرورت مساجد تعمیر کرنے کا وہ شوق نہیں تھا جو ہندوستانی مسلمانوں کو ہے۔ غالباً پہلا خیال صحیح ہے۔

ڈاکٹر صاحب کا خیال تھا کہ دو سال سے ہسپانیہ کی سیاسی صورت حال اچھی نہیں ہے۔ انہوں نے فرمایا کہ آج بھی جنرل فرانکو کی فوج میں بے شمار مرآثی سپاہی اور رضا کار خدمات انجام دے رہے ہیں۔

ڈاکٹر صاحب نے ہسپانیہ کے سفر کو مختلف عنوانات کے تحت مختلف نظموں میں بیان فرمایا ہے جو ”بال جبریل“ کے صفحہ 123 سے 124 تک موجود ہیں وہ عنوانات یہ ہیں: دعا، مسجد، قرطبہ، قید خانے میں معتمد کی فریاد، عبدالرحمن اول کا بویا ہوا کھجور کا پہلا درخت، ہسپانیہ اور طارق کی دعا۔ ان نظموں کو پڑھ کر علامہ کے جذبات کا صحیح اندازہ ہوتا ہے۔ جو اسلام کے لیے وہ اپنے دل میں رکھتے تھے۔ اگرچہ تصویر اتروانے سے وہ گھبراتے تھے مگر مسجد قرطبہ میں انہوں نے خاص طور پر تصاویر بھی اتروائی ہیں۔



سر علی امام اور جہاز ”ملو جا“ کے ہم سفر

ایک مرتبہ راؤنڈ ٹیبل کانفرنس کے موقع پر لندن جانے کے لیے جب علامہ اقبال 1930ء کے ماہ ستمبر میں بمبئی سے جہاز میں سوار ہوئے تو سر علی امام بھی آپ کے ہم سفر تھے۔ آپ کے ایک خط سے واضح ہے کہ آپ کے جہاز نے پورٹ سعید سے نکل کر بحیرہ روم میں سیدھا انگلینڈ کا رخ کیا اور قدرتی طور پر خانہ کعبہ اور مدینہ منورہ بالکل بالمقابل آگئے تو آپ نے دیکھا کہ سر علی امام نے آیات قرآنی اور درود شریف پڑھنا شروع کر دیا ہے۔ سر علی امام علامہ کا بہت احترام کرتے تھے۔ جب آپ نے 1910ء میں مثنوی ”اسرار خودی“ شائع کی تھی تو اسے آپ نے سر علی امام کی نام معنون کیا تھا۔ انتساب کا پہلا شعر یہ ہے:

اے امام سید والا نسب
دودمانت فخر اشراف عرب

جب آپ دوسری راؤنڈ ٹیبل کانفرنس سے فارغ ہو کر 1932ء کے اخیر میں واپس آ رہے تھے تو آپ کے جہاز ”ملو جا“ میں ایک یورپی میاں بیوی سفر کر رہے تھے۔ وہ اکثر کھانے کی میز پر آپ کے ساتھ ہوتے تھے۔ ان صاحب کا نام Lively Garden تھا۔ کھانے سے فارغ ہو کر اکثر وہ میاں بیوی مختلف موضوعات پر آپ سے گفتگو کیا کرتے تھے۔ ایک روز مسجد پر گفتگو ہوئی تو علامہ اقبال نے ان سے کہا کہ تمام روئے زمین مسجد ہے۔ چنانچہ اس کے بعد وہ علامہ کو کرسمس کے موقع پر کارڈ بھیجتے تھے۔ تو اس تہنیت نامے پر یہ عبارت لکھ دیا کرتے تھے:

To our good friend of India of Maloja

Mr. and Mrs. Lively Garden

"The whole Earth is a Mosque"

اسی ’ملو جا‘ جہاز پر نظام حیدر آباد کے دوسرے صاحبزادے شہزادہ معظم جاہ بھی سفر کر رہے تھے۔ ایک روز وہ اپنی امارت کے گھمنڈ میں علامہ کے پاس اپنی ایک غزل لے کر آئے۔ ان کی خواہش تھی کہ علامہ کو اپنی غزل سنائیں تاکہ اس کی اصلاح بھی ہو جائے۔ مگر علامہ نے ان کو یہ کہہ کر ٹال دیا کہ صحیح شعر کہنے کا ذوق صرف تمہارے دادا امیر محبوب علی خاں کو تھا اور بس۔ نہ تمہارے باپ میں یہ ذوق ہے اور نہ کسی اور میں۔ اس طرح ان کی غزل پڑھنے کی نوبت ہی نہ آئی اور اس کے بعد علامہ نے ان سے دوسری باتیں شروع کر دیں۔ یہ سب باتیں علامہ اقبال نے خود برسبیل تذکرہ بتائی تھیں۔



پروفیسر رشید احمد صدیقی

علی گڑھ۔ ’دسہیل‘

1911ء میں علامہ اقبال نے سرسید کے علی گڑھ کالج میں ایک خطبہ دیا تھا جسے بعد میں ’ملت بیضا پر ایک عمرانی نظر‘ کے عنوان سے مولوی ظفر علی خاں نے اردو کا جامہ پہنایا تھا۔ اس خطبے میں انہوں نے ملت اسلامیہ کے لیے جن جذبات کا اظہار کیا ہے اس سے اسلام سے ان کی گہری وابستگی کا بخوبی اندازہ ہوتا ہے۔ یورپ سے واپسی کے بعد تو اسلام سے ان کا والہانہ لگاؤ عروج پر پہنچ گیا تھا۔

1922ء میں علی گڑھ کالج کو یونیورسٹی کا درجہ دے دیا گیا اور اس کے پہلے جلسہ تقسیم اسناد کے موقع پر یونیورسٹی کی چانسلر بیگم صاحبہ بھوپال نے 22 دسمبر 1922ء کو اسٹریچی ہال میں خطبہ صدارت پڑھا۔ ہم موٹر میں قبل دوپہر علی گڑھ پہنچے اور سیدھے جلسہ کا رخ کیا۔ جب جلسہ گاہ میں پہنچے تو بیگم صاحبہ سے یہ کلمات ادا کر رہی تھیں:

”میرے پیارے بچو! حضرت علیؓ کا قول ہے:

من تعلم حرفا من احد فھو مولاه

یعنی جس نے کسی سے ایک لفظ بھی پڑھ لیا وہ (پڑھانے والا) اس کا مولایا قابل احترام آقا بن گیا۔“

1925ء میں علی گڑھ کالج کی سلور جوہلی منائی گئی جس میں راقم نے بھی شرکت کی۔ اس موقع پر پروفیسر رشید احمد صدیقی سے بھی ملاقات ہوئی جو ان دنوں ایک رسالہ ’دسہیل‘

کے نام سبجاری کرنے کا منصوبہ بنا رہے تھے۔ انہوں نے مجھ سے بھی اس رسالے کا ذکر کیا اور فرمائش کی کہ میں علامہ اقبال اور مشہور مصور عبدالرحمن چغتائی (مرحوم) سے ”سہیل“ کے لیے ان کے فن پارے عنایت کرنے کی درخواست کروں۔ چنانچہ میں جنوری 1926ء کو سہ ماہی ”سہیل“ کا پہلا شمارہ مصنفہ شہود پر جلوہ گر ہوا (جو 162 صفحات پر مشتمل تھا اور راقم نے لاہور سے چھپوایا تھا) تو اس میں دیگر معروف اہل قلم کے علاوہ میری کوشش سے حضرت علامہ اقبال کے ساتھ فارسی اشعار بھی مصور مشرق چغتائی مرحوم کی تصاویر کے ساتھ شائع ہوئے تھے۔ اسی شمارے میں پروفیسر محمود شیرانی کے ایک مضمون ”فارسی شاعری اور اس کی قدامت“ کی پہلی قسط بھی شائع ہوئی۔ خود رشید احمد صدیقی نے بھی علامہ اقبال کے فکرو فن پر ایک عالمانہ مقالے ”پیام اقبال“ کی پہلی قسط اس شمارے میں شامل کی جس کی تکمیل دوسرے شمارے میں ہوئی جو اپریل 1926ء کو شائع ہوا۔ اسی طرح پروفیسر محمود شیرانی کے متذکرہ مضمون کی دوسری اور آخری قسط بھی اسی دوسرے شمارے میں شائع ہوئی تھی اس شمارے کی ضخامت 166 صفحات تھی۔

”سہیل“ کے دوسرے شمارے میں ”اسلامیات“ کے ایک مستقل عنوان کے تحت مباحثے کا آغاز کیا گیا اور پہلے مباحثے کے لیے ”علوم اسلامیہ“ کا موضوع منتخب ہوا جس میں صاحبزادہ آفتاب احمد خان وائس چانسلر مسلم یونیورسٹی اور علامہ اقبال نے حصہ لیا۔ شروع میں مدیر یعنی صدیقی صاحب کا ایک نوٹ ہے اور اس کے بعد مباحثے کا آغاز ہو گیا ہے۔ چنانچہ صاحبزادہ آفتاب احمد خان مجوزہ موضوع کے سلسلے میں سوالات کرتے ہیں اور حضرت علامہ جواب دیتے ہیں۔ علامہ کے یہ جوابات اس قدر بلند پایہ ہیں کہ علوم اسلامیہ کے باب میں ان کی غیر معمولی بصیرت اور مجتہدانہ اسلوب قاری کو اپنا گرویدہ بنا لیتا ہے۔

علامہ 1929ء میں مسلم یونیورسٹی علی گڑھ میں لیکچر دینے کی غرض سے تشریف لے

گئے تو راقم بھی آپ کے ہمراہ تھا۔ آپ نے ڈاکٹر ظفر الحسن کے ہاں قیام فرمایا تھا۔ ان دنوں یونیورسٹی کے وائس چانسلر سید راس مسعود تھے جو علامہ اقبال کے بہت بڑے قدر دان اور عقیدت مند تھے۔ علی گڑھ میں آپ کی تشریف آوری اور آپ کے لیکچروں کی وجہ سے وہاں ایک قابل فراموش علمی فضا پیدا ہو گئی تھی۔ علامہ کے گرد اہل علم اور طلبہ کا ہجوم جمع رہتا تھا اور مختلف علمی مسائل پر گفتگو ہوتی تھی۔ ان دنوں صاحبزادہ آفتاب احمد خاں اور پروفیسر رشید احمد صدیقی علیل تھے۔ پہلے آپ صاحبزادہ صاحب کی عیادت کے لیے تشریف لے گئے اور پھر صدیقی صاحب کی مزاج پرسی کی غرض سے ان کے گھر گئے۔ واپسی پر مولانا سلیمان اشرف خاں کے ہاں بھی کچھ دیر قیام کیا اور جنہوں نے مولانا شبلی کے بارے میں بعض واقعات سنائے۔ علی گڑھ کے دوران قیام میں جن حضرات نے علامہ کے اعزاز میں ضیافتوں کا اہتمام کیا ان میں ڈاکٹر غلام محمد بٹ، پروفیسر غلام السیدین اور بشیر زیدی صاحب پیش پیش تھے۔

”سہیل“، بعض ناگزیر حالات کی بنا پر کچھ عرصہ بندر ہاگنر جنوری 1936ء کو پھر جاری ہو گیا۔ چنانچہ جنوری 1936ء کا شمارہ سال نامے کی شکل میں شائع ہوا۔ انہی دنوں مولانا الطاف حسین حالی کی صد سالہ تقریب پانی پت میں منائی گئی تھی۔ جس میں کئی سرکردہ اہل علم نے شرکت فرمائی تھی۔ اس تقریب کی صدارت نواب حمید اللہ خاں والی بھوپال نے فرمائی تھی اور نواب راس مسعود نے اس میں نہایت سرگرمی سے حصہ لیا تھا۔ دوسرے اہل علم میں پروفیسر رشید احمد صدیقی علی گڑھ سے، ڈاکٹر ذاکر حسین خاں دہلی سے اور علامہ اقبال لاہور سے تشریف لے گئے تھے۔ اس تقریب میں جو مقالات اور نظمیں پڑھی گئیں ”سہیل“ کے مذکورہ سال نامے میں وہ تمام شائع ہوئیں۔

پروفیسر رشید احمد صدیقی ایک مرتبہ لاہور آئے اور بعض مسائل کے سلسلے میں

استفادے کی غرض سے علامہ کی خدمت میں بطور خاص حاضر ہوئے۔ اس صحبت میں انہوں نے جو فیض علامہ سے حاصل کیا اس کی کیفیت ایک مضمون میں بیان کر دی جو ”بیاد اقبال“ کے نام سے علامہ کی وفات کے بعد رسالہ ”جوہر“ دہلی میں 1938ء میں شائع ہوا۔ وہ لکھتے ہیں:

”علامہ نے زیادہ تر وہی باتیں کہی ہیں جو قرآن اور حدیث

میں ہیں آئمہ کے اقوال یہ ہیں اور بزرگوں کے کارناموں میں
ہیں۔“

ایک مرتبہ یوم اقبال کے موقع پر انہوں نے وہاں ایک خطبہ بھی دیا۔ اسی طرح دارالعلوم ندوۃ العلماء میں بھی انہوں نے دسمبر 1967ء میں ایک خطبہ علامہ کی شاعری کے موضوع پر دیا تھا۔ غرض پروفیسر رشید احمد صدیقی نے علامہ کے فکر و فن کی اشاعت اور اس کی تحسین کا کوئی موقع ہاتھ سے نہیں جانے دیا۔

مئی 1935ء میں علامہ کی اہلیہ محترمہ (والدہ جاوید) کا انتقال ہو گیا جس سے علامہ کی صحت پر بہت برا اثر پڑا۔ بچوں کی دیکھ بھال اور تربیت کا کوئی مناسب انتظام نہیں تھا۔ جس سے آپ سخت پریشان تھے۔ انہی دنوں کسی ذریعے سے معلوم ہوا کہ پروفیسر رشید احمد صدیقی کے ہاں ایک جرمن خاتون مس ڈورا قیام پذیر ہیں جو ضرورت مند ہیں اور بچوں کی گورنس کے طور پر نہایت موزوں ہیں۔ علامہ نے احباب کے مشورے کے بعد پروفیسر صدیقی کو لکھا کہ ان خاتون کو فوراً میرے پاس بھیج دیں۔ اور تمام شرائط اور فرائض بھی لکھ دیے۔ چنانچہ یہ خاتون لاہور پہنچ گئیں اور پوری طرح بچوں کو سنبھال لیا جس سے علامہ کو اطمینان نصیب ہوا اور وہ پروفیسر صدیقی کے بے حد ممنون ہوئے۔ یہ خاتون ریلوے سٹیشن کے قریب رہتی تھیں اور انہیں جاوید منزل تک لانے جانے کا کام میاں محمد شفیع اور علی بخش

کے سپرد تھا۔

مجھے کئی مرتبہ پروفیسر رشید احمد صدیقی کے ہاں جانے اور قیام کرنے کا اتفاق ہوا۔ وہ بے حد ملنسار اور خلیق انسان تھے۔ ایک دفعہ میں ڈاکٹر محمود حسین خاں کے ساتھ بھی ان کے ہاں گیا تھا۔ ان دنوں وہ ڈھا کہ یونیورسٹی میں پڑھا رہے تھے۔ کافی عرصہ ان سے خط و کتابت بھی رہی مگر ان کے بیشتر خطوط ضائع ہو گئے ہیں۔ اتفاق سے صرف ایک خط میرے پاس محفوظ رہ گیا ہے جو ذیل میں درج کر رہا ہوں۔ یہ خط انہوں نے ”مرقع چغتائی“ کی رسید کے طور پر مجھے لکھا تھا۔ دراصل ”مرقع چغتائی“ کی اشاعت کے فوراً بعد میں نے انہیں اس کا ایک نسخہ بھیجا تھا اور ساتھ ہی مئی 1938ء کو ایک خط بھی لکھا تھا جس نے جواب میں وہ لکھے ہیں:

”برادرم! سلام مسنون مرقع کا ایک نسخہ فضل الہی صاحب سے مل گیا تھا اور میری بد نصیبی کہ میں آپ کو شکریے کا خط نہ لکھ سکا۔ میری کل ہی کل میں اتنے دن ہو گئے۔ بہر حال زیادہ دن گزر جانے سے شراب اور شکر دونوں پر لطف ہو جاتے ہیں۔ برادرم مکرم چغتائی سے بھی شکریہ عرض کروں گا۔ آپ کے جذبہ لطف و کرم کے بعد یہ بہترین چیز تھی جو آپ اپنے نیاز مندوں کو ہدیہ کر سکتے تھے۔ مزید شکریہ اگر آپ نے اس کا موقع دیا تو یونیورسٹی 15 جون سے بند ہو کر کیم اکتوبر کو کھلے گی 20 ماہ حال کو آپ کا انتظار رہے گا۔

ایک زمانے میں بہتوں کو یقین تھا کہ علامہ (اقبال) پبلک سروس کمیشن میں آسکیں گے۔ اب کسی دوسرے کی..... ہو رہی ہے۔ آپ کو کچھ معلوم ہے؟..... علامہ کے دعا گو ہیں۔

ادھر عرصے سے چغتائی صاحب کے نقوش کہیں نظر نہیں آئے۔

آپ کا رشید

5 مئی 1938ء“

پروفیسر رشید احمد صدیقی نے ان دنوں مسلم یونیورسٹی میں اردو کے پروفیسر تھے اور اردو ادب کے نقاد اور محقق کی حیثیت سے ان کا مرتبہ بہت بلند تھا۔ اسی زمانے میں دہلی ریڈیو سٹیشن کی نشریات کا آغاز ہوا تھا۔ اور احمد شاہ بخاری مرحوم اس کے ڈائریکٹر مقرر ہوئے

1 - فضل الہی صاحب لاہور کے رہنے والے اور مسلم یونیورسٹی علی گڑھ کے

لائیبریرین تھے۔

تھے۔ انہوں نے علامہ اقبال پر گفتگو کا ایک سلسلہ بھی شروع کیا تھا جو خاصا مقبول ہوا تھا۔ پروفیسر رشید احمد صدیقی نے پبلک سروس کمیشن میں علامہ کی شمولیت کے بارے میں جو اشارہ اپنے خط میں کیا ہے میرے لیے یہ بات بالکل نئی ہے۔

پروفیسر رشید احمد صدیقی جو چنور کے قریب مرہا ہو کے رہنے والے تھے۔ طویل عمر پا کر 16 جنوری 1977ء کو علی گڑھ میں انہوں نے انتقال فرمایا اور اپنے خالق حقیقی سے جا ملے۔



خطبات مدراس کا پس منظر

راؤ علی محمد خاں، جو لدھیانہ کے علاقے رائے کوٹ کے باشندہ تھے، کئی برسوں کے بعد 1922ء میں امریکہ سے وطن واپس آئے اور اپنے ساتھ ایک کتاب بھی لائے جس کا نام تھا:

Muhammadan Theories of Finance, by Nicholas P.Aghnider (یعنی ”مسلمانوں کے نظریات مالیات“ مصنفہ نکولاس پی۔ اگنیدر) جو کولمبیا یونیورسٹی نیویارک سے 1916ء میں شائع ہوئی تھی۔ یہ کتاب خاص طور پر علامہ اقبال کے لیے امریکہ کی مسلم ایسوسی ایشن کے صدر چودھری رحمت علی خاں نے بھیجی تھی اور کتاب کے اندر پہلے ورق پر مندرجہ ذیل الفاظ انہوں نے خود لکھے تھے:

”اس کتاب کا ماخذ مندرجہ ذیل مستند کتب ہیں: الھدایۃ فقہ

الاکبر امام اعظم درۃ المختار، قدوری اور مسند امام اعظم رحمۃ اللہ علیہ و

برکاتہ.....رحمت علی خاں۔“

چودھری رحمت علی خاں عرصہ دراز سے امریکہ میں سکونت پذیر تھے۔ وہ ضلع ہوشیار پور کے باشندہ تھے اور قومی تحریک کے بہت بڑے کارکن تھے انہوں نے لالہ لاجپت رائے اور ٹیگور جیسی ہندوستانی شخصیتوں کو مالی سہولتیں فراہم کر کے امریکہ بلایا تھا۔ اسی طرح علامہ اقبال کو بھی انہوں نے امریکہ آنے کی دعوت دی تھی۔ مگر وہ نہ جاسکے۔ میں ان دنوں لدھیانہ کے ٹیکنیکل سکول کا ہیڈ ماسٹر تھا۔

راؤ علی محمد خاں، امریکہ کی مذکورہ مسلم ایسوسی ایشن کے سیکرٹری تھے اور چودھری رحمت

علی خاں صدر تھے اور کئی سالوں سے یہ لوگ امریکہ میں مقیم تھے۔ ان کی خواہش تھی کہ کسی طرح علامہ بھی امریکہ آئیں۔ جب علامہ نے لاہور میں اپنی نظم ”طلوع اسلام“ 1923ء میں انجمن حمایت اسلام کے جلسے میں پڑھی تھی تو آپ کی خدمت میں میں نے یہ کتاب راؤ علی محمد خاں کی موجودگی میں پیش کی تھی۔ آپ نے کتاب کو دیکھتے ہی خوشی کا اظہار فرمایا تھا اور فوراً عینک لگا کر اس کا مطالعہ شروع کر دیا۔ یہ صبح تقریباً 9-8 بجے کا واقعہ ہے۔ میں وہاں سے نکل کر اپنے کاموں میں مصروف ہو گیا اور پھر بعد دوپہر 3-4 بجے کے قریب ان کی خدمت میں حاضر ہوا تو ڈاکٹر صاحب نے فرمایا ”ماسٹر! وہ کتاب جو تم دے گئے تھے بہت دلچسپ ہے۔ اس میں ایک مقام ایسا بھی ہے جس کی تحقیق لازمی ہے۔

علامہ کا انداز مطالعہ بالکل نرالا تھا۔ ایسا معلوم ہوتا تھا کہ مطالعے کے دوران پوری کتاب کا لب لباب انکے سامنے آ گیا ہے، یعنی یہ کہ کتاب کا اصل موضوع کیا ہے اور مصنف کے ذہن میں کیا ہے؟ حالانکہ اکثر پڑھنے والے مصنف کی تصنیف سے نا آشنا ہی رہتے ہیں، خواہ وہ کتاب کو بار بار پڑھیں۔ صفحہ 91 پر آپ نے جو نشان رکھا تھا اس کی ضروری عبارت یہ تھی:

"As regards the ijma, some Hanifites and the Mu,tazilites held that the ijma can repeal the Koran and the Sunnah".

چنانچہ کتاب کی متذکرہ عبارت علامہ کے لیے علمی جستجو کا باعث بن گئی اور جو شخص بھی علامہ سے ملنے آتا اس موضوع پر خوب گفتگو اور بحث ہوتی۔ میں اس وقت مستقل طور پر لاہور آچکا تھا۔ بد قسمتی سے انہی ایام میں علامہ کی لدھیانے والی اہلیہ کی شدید علالت کی خبر

لدھیانے سے آئی اور آپ فوراً وہاں تشریف لے گئے۔ زچگی کا معاملہ تھا لہذا نومولود بیٹے اور بیوی دونوں کا انتقال ہو گیا۔ جب انتقال کی خبر لاہور پہنچی تو راقم، منشی طاہر الدین اور چودھری محمد حسین فوراً لدھیانہ روانہ ہو گئے۔ ہم نصف شب کے قریب وہاں پہنچے۔ علامہ ہمارے پہنچنے پر اٹھ کر بیٹھ گئے۔ آپ کی آواز بیٹھی ہوئی تھی اور بے کسی کا عالم تھا۔ اسی شام دونوں ماں اور بچے کو دفنایا گیا تھا۔ علامہ نے نہایت درد انگیز الفاظ میں لحد میں اتارنے تک کے حالات ہم کو آبدیدہ ہو کر سنائے۔ کافی دیر تک ہم بیٹھے رہے مرحومہ کے اعزہ نے بھی کیفیت مرض کو بیان کیا۔

صبح کے وقت لدھیانہ کے اکثر شرفا اور مرحومہ کے رشتہ دار تعزیت کے لیے آئے۔ ان لوگوں میں قابل ذکر حضرات یہ تھے: مولانا حبیب الرحمن لدھیانوی، مفتی محمد نعیم صاحب لدھیانوی اور میاں عبدالحی لدھیانوی (جو بعد میں وزیر تعلیم بھی ہو گئے تھے) علامہ لدھیانہ میں تین دن رہے ہم لوگ بھی ان کے ساتھ تھے۔ ہر روز مجمع احباب لگتا اور کئی موضوعات زیر بحث آتے۔ جب کوئی نکتہ ذہن میں پیدا ہو جاتا تو علامہ اسی پر متواتر گفتگو کرتے رہتے۔ آپ کا رویہ ایک طرح استصواب کا ہوتا اور کوشش یہ ہوتی کہ موضوع کی تہہ تک پہنچا جائے۔ ان دنوں ”اجماع فی الاسلام“ کے موضوع پر گفتگو زیادہ ہوتی تھی۔

اسی زمانے میں لدھیانہ کے مدرسہ اہل حدیث میں ایک مولوی محمد امین صاحب لدھیانوی رہتے تھے۔ یہ مدرسہ میاں عبدالحی کے خسر میاں عبدالرحیم صاحب نے اپنے مکان سے ملحق مسجد میں قائم کر رکھا تھا۔ دوسرے روز علامہ کے فرمانے پر میں مولوی محمد امین مرحوم کو مدرسے سے علامہ کی خدمت میں لے آیا۔ وہ علم معقولات کے ضمن میں نہایت ٹھوس قابلیت رکھتے تھے۔ علامہ نے ان سے بھی اجماع کے موضوع پر گفتگو کی مگر ہنوز گفتگو کا یہ سلسلہ جاری تھا کہ ہم لدھیانہ سے لاہور آ گئے۔ پھر یہاں بھی یہ سلسلہ گفتگو برابر جاری رہا۔

چنانچہ لاہور آکر میں علامہ کے حکم پر ان کی خدمت میں مولوی سید طلحہ مولوی اصغر علی اور مولوی غلام مرشد صاحب کو لے کر گیا اور ان کے ساتھ طویل ملاقاتیں ہوئیں۔ اسی طرح بعض دیگر حضرات سے بھی گفتگو اور استصواب کیا گیا۔ میں نے سید طلحہ کے مشورے سے امام شاطبی کی ”کتاب الموافقات“ خریدی جو علامہ کے زیر مطالعہ رہی افسوس کہ وہ کتاب پروفیسر تاثیر سے کہیں ضائع ہوگئی۔

جب علامہ اس سلسلے میں اپنے طور پر مطمئن ہو گئے تو آپ نے ان تمام بحثوں اور مطالعے کو سامنے رکھ کر انگریزی زبان میں ایک طویل مقالہ بعنوان ”اجتہاد فی الاسلام“ لکھنا شروع کیا۔ جب تمام مسودہ آپ نے اپنے ہاتھ سے لکھ لیا تو میں ان کے فرمانے پر اپنے گھر سے ٹائپ رائٹر لے آیا اور میکلوڈ روڈ والی کوٹھی میں بیٹھ کر آپ کے زیر ہدایت مسودے کو ٹائپ کیا۔ گرمیوں کی تعطیلات کے دن تھے۔ علامہ کا انگریزی خط نہایت صاف تھا۔ ٹائپ کے دوران میں وہ خود کہیں کہیں اصلاح بھی فرماتے تھے۔ اس طرح تمام مقالہ آپ نے ٹائپ کر دیا اور آخر دم تک تصحیح فرماتے رہے۔ پھر اس بحث کو علامہ دیگر تحریروں میں بھی استعمال کرتے رہے۔ اس دوران میں بعض لطائف بھی ہوئے جن کو یہاں بیان کرنا بے محل ہوگا۔

جب یہ مضمون تیار ہو گیا تو آپ نے اسے دسمبر 1924ء کو اسلامیہ کالج کے حبیبیہ ہال میں زیر صدارت شیخ عبدالقادر پڑھا۔ اس جلسے میں کافی اہل علم حضرات موجود تھے جن میں ڈاکٹر مرزا یعقوب بیگ مرحوم اور مولانا محمد علی مرحوم امیر جماعت احمدیہ لاہور قابل ذکر ہیں۔ اس جلسے میں مولانا ظفر علی خاں بھی موجود تھے اور تمام ہال سامعین سے بھرا ہوا تھا۔

مضمون پڑھنے سے پیشتر علامہ نے اس کی اہمیت اور اس کا پس منظر بھی بیان کیا۔ پھر مولوی محمد علی امیر جماعت احمدیہ کو خطاب کر کے فرمایا کہ میں نے بارہا آپ سے عرض کی ہے

کہ اگر مرزا غلام احمد صاحب کوئی نئی شریعت لے کر آئے ہیں تو آپ لوگوں کا فرض تھا کہ آپ اسے پیش کرتے۔ نبی عام طور پر نئی شریعت لاتا ہے اور ما قبل کی شریعت میں رد و بدل کرتا ہے مگر آپ کی طرف سے ابھی تک کوئی ثبوت نہیں دیا گیا۔ مجھے یاد ہے کہ ایک مرتبہ علامہ نے اپنے میکلوڈ روڈ والے مکان پر بھی مولانا محمد علی سے اسی طرح گفتگو کی تھی اور حضرت عیسیٰ علیہ السلام کی حیات موضوع گفتگو تھی۔

حاضرین نے یہ مضمون نہایت توجہ سے سنا لیکن چونکہ مضمون انگریزی زبان میں تھا اس لیے لوگوں نے اس سے کما حقہ استفادہ نہ کیا۔ لوگ عام طور پر علامہ سے نظم سننے کے عادی تھے۔ مضمون کے اختتام پر صدر جلسہ شیخ عبدالقادر نے اپنے صدارتی کلمات میں فرمایا کہ اقبال کا یہ علمی کارنامہ بہت اہمیت رکھتا ہے۔ پھر مولوی ظفر علی خاں نے مشورہ دیا کہ یہ مضمون اردو زبان میں منتقل ہونا چاہیے۔ جس پر علامہ نے کہا کہ میں بہ طیب خاطر اس کے لیے تیار ہوں بشرطیکہ مولانا ظفر علی صاحب خود اس کا اردو ترجمہ کرنے کی زحمت فرمائیں؛ کیونکہ وہی اس کا بہتر ترجمہ کر سکتے ہیں۔

اختتام مضمون پر علامہ نے یہ بھی فرمایا کہ مضمون ہنوز نامکمل ہے۔ فی الحال یہ مقصد مدنظر ہے کہ لوگوں کو اس طرف متوجہ کیا جائے اس لیے اس پر کسی قسم کی تنقید یا تبصرے کی ضرورت نہیں تاہم اخبارات میں اس مضمون کا بہت چرچا ہوا۔ اور اس سے لوگوں کو علامہ کی تازہ علمی تحقیقات کا علم ہوا۔

مدراس میں ایک مخیر مسلمان سیٹھ جمال محمد رہتے تھے۔ وہ اپنے زمانے کے بہت بڑے تاجر چرم اور ایک دردمند مسلمان تھے انہوں نے مدراس میں اپنے نام پر ایک ”مدرسہ جمالیہ“ بھی قائم کر رکھا تھا جس کا نظام تعلیم ندوۃ العلوم لکھنؤ کے طرز پر مرتب کیا جاتا تھا سیٹھ جمال محمد صاحب اکثر علمائے دین کو ہندوستان کے مختلف شہروں سے لیکچروں کی دعوت دیا

کرتے تھے۔ علامہ سے پیشتر مولانا سید سلیمان ندوی اور ماراڈیوک پکتھال جیسے فضلا بھی آپ کی دعوت پر اسلام کی حقانیت پر لیکچر دے چکے تھے۔ جو بصورت کتاب طبع ہو چکے ہیں۔

جب اخبارات میں علامہ کے مذکورہ مضمون کا چرچا ہوا تو مدراس کے سیٹھ حمید حسن نے سیٹھ جمال کی طرف سے علامہ کو

1۔ اقبال نامہ، حصہ دوم، ص 333، لاہور 1951ء

بھی لیکچر دینے کے لیے دعوت نامہ ارسال کیا۔ جب احباب کو اس دعوت کا علم ہوا تو سب نے مشورہ دیا کہ اس دعوت کو ہر حالت میں قبول کرنا چاہیے۔

چنانچہ احباب کے مشورے پر علامہ نے اس دعوت کو قبول فرمایا اور طے پایا کہ اس موقع پر علامہ چھ لیکچر تیار کریں گے تاہم مدراس روانہ ہونے سے پیشتر بمشکل تین لیکچر تیار ہو سکے تھے جن کی تیاری کے سلسلے میں راقم نے بھی بہت تگ و دو کی تھی سب سے پہلے ایک ایسے سٹینو کی ضرورت تھی کہ زیادہ زیر باری بھی نہ ہو اور سب بے ڈھکریہ کہ وہ شخص خود علامہ اقبال کے مکان پر آکر ان سے املا لے سکے۔ چنانچہ میں نے اپنے ایک دیرینہ ملاقاتی سٹینو محمد یعقوب سے ذکر کیا تو وہ مان گئے۔ وہ ان دنوں کو آریٹوسوسائٹی کے رجسٹرار سر ڈارلنگ کے اسٹینو تھے۔ ان سے معاملہ اس طرح طے ہوا کہ وہ فرصت کے وقت علامہ کے پاس آکر ان سے املا لیا کریں گے اور

پھر ٹائپ کر کے علامہ کو دکھایا کریں گے۔ اور امر کی تصدیق سے
علامہ کے حسب ذیل خط سے بھی ہوتی ہے جو راقم کے نام ہے
1: '30 اپریل 1927ء

ڈر مسٹر صاحب السلام علیکم

کیا آپ ایسا کر سکتے ہیں کہ مسٹر محمد یعقوب ہر روز کسی ایسے
وقت جو ان کے لیے اور میرے لیے موزوں ہو یہاں آیا کریں۔
آپ نے آج صبح بتایا تھا کہ وہ 7 مئی کو شملہ جانے والے ہیں اور اس
واسطے ضروری ہے کہ ان کے جانے سے پہلے جس قدر بھی میں لکھوا
سکوں لکھوا لیا جائے۔ مہربانی کر کے ان سے دریافت کر کے مجھے
مطلع فرمائیں۔ بلکہ بہتر ہوگا ان کو ساتھ لے آئیں تاکہ زبانی گفتگو ہو
جائے۔ شاید چار بجے کے بعد وہ آسکتے ہوں گے۔ میں ان سے پہلا
لیکچر جو دیباچے کے طور پر ہوگا لکھوانا شروع کر دوں گا۔ اس طرح
ممکن ہے کہ دسمبر تک سب لیکچر ختم ہو جائیں۔

محمد اقبال لاہور

چنانچہ مسٹر محمد یعقوب نے نہایت محنت اور کاوش سے بغیر کسی اجرت یا معاوضے کے
تمام کام انجام دیا۔ یہاں یہ بیان کرنا بے محل نہ ہوگا کہ مسٹر محمد یعقوب لدھیانے کے
رہنے والے تھے اور علامہ کی لدھیانے والی اہلیہ کے عزیزوں میں سے تھے۔ وہ علامہ اور اس
مرحومہ بیوی سے منسوب بھی رہ چکے تھے مگر علامہ کو اس بات کا علم نہیں تھا۔ وہ کشمیری برادری
کے ایک ممتاز فرد تھے۔

غرض کہ اس طرح تین لیکچر تیار ہو سکے اور یہی لیکچر مدراس، حیدرآباد دکن اور علی گڑھ میں

دیے گئے تھے۔ باقی تین لیکچر بعد میں تیار ہوئے تھے۔ ایک اور لیکچر آپ نے لندن میں بھی تیار کیا تھا جو بعد میں ”مجموعہ خطبات“ میں شامل کیا گیا تھا۔



سفر مدراس کا آغاز

جیسا کہ پہلے بیان ہوا، جب اخبارات میں علامہ کا لیکچر اور تمام حالات شائع ہوئے اور مدراس کے ذی علم حضرات نے ان کا مطالعہ کیا اور خاص طور پر سیٹھ جمال محمد اور ان کے سیکرٹری سیٹھ حمید حسن نے اس خبر کا مطالعہ کیا تو ان کی انجمن ’مسلم ایسوسی ایشن نے علامہ کو مدراس بلانے کا فیصلہ کیا۔ چنانچہ انہوں نے ایسوسی ایشن کی طرف سے آپ کو مدراس آ کر لیکچر دینے کی دعوت دی اور لکھا کہ ہم آپ کے تمام اخراجات برداشت کریں گے۔ اس کے علاوہ لیکچروں کا معاوضہ بھی دیں گے۔ اس سے پیشتر ہمارے ہاں سید سلیمان ندوی اور مسٹر ماراڈیوک پکتھال کے لیکچر بھی ہو چکے ہیں۔

جب یہ دعوت نامہ علامہ اقبال کے پاس آیا تو طویل سفر کی وجہ سے انہوں نے اس پر زیادہ توجہ نہ دی۔ تاہم احباب نے علامہ کو یہ دعوت قبول کرنے پر آمادہ کر لیا۔ تاریخ اور دن کا معاملہ علامہ کی صوابدید پر چھوڑ دیا گیا۔

جب آپ نے مدراس میں لیکچر دینے کا پختہ ارادہ کر لیا تو لیکچرز کی تیاری کے سلسلے میں دوڑ دھوپ باقاعدہ شروع کر دی۔ سب سے پہلے آپ نے اسلام کی فلسفیانہ روایات کی تشکیل نو پر اپنی تحقیقات شروع کر دیں حالانکہ ابھی تک کسی لیکچر کا عنوان طے نہیں ہوا تھا اور نہ ہی لیکچرز کی تعداد کا ذکر ہوا تھا میں ان دنوں آپ ک ہاں صبح شام جاتا تھا۔ اور ضروری ماخذ کے حصول اور بعض علما سے علامہ کی بالمشافہ مشاورت کا انتظام کرتا تھا۔ میں اس علمی جستجو کی مکمل کیفیت کسی اور جگہ تفصیلاً پیش کر چکا ہوں۔

لیکچرز کی دعوت قبول کرنے کے بعد کئی قسم کی مصروفیات اور ہنگامے حائل ہوئے جن

میں انتخاب کونسل، مسجد شہید گنج کا واقعہ اور ’رنگیلا رسول‘ کا مقدمہ قابل ذکر ہیں۔ اس کے علاوہ آپ کی خانگی اور گھریلو زندگی کے مسائل بھی گونا گوں تھے جن کی وجہ سے مسافر مدراس میں کچھ تاخیر ہوگئی۔ انہی مصروفیات کی بدولت مدراس جانے سے پیشتر علامہ صرف تین لیکچر تیار کر سکے تھے حالانکہ اعلان چھ لیکچروں کا ہو چکا تھا۔ چنانچہ باقی تین لیکچر مدراس سے واپسی پر شامل کیے گئے تھے جن کا مواد آپ کے ذہن میں تیار تھا۔ بالآخر دسمبر 1928ء میں علامہ نے مدراس جانے کا مصمم ارادہ کر لیا۔ اس ضمن میں مسلم ایسوسی ایشن مدراس کے تمام متعلقہ حضرات اور سیٹھ جمال محمد کو بھی مطلع کر دیا گیا۔

انہی دنوں دہلی میں آل انڈیا مسلم کانفرنس بھی سر آغا خان کی زیر صدارت منعقد ہو رہی تھی جس میں شرکت کے لیے علامہ صاحب، آغا خان کی دعوت پہلے ہی قبول فرما چکے تھے۔ یہ کانفرنس دسمبر 1928ء کے آخر میں منعقد ہونا قرار پائی تھی۔ اس میں شرکت کے لیے پنجاب سے ملک فیروز خاں نون مولینا غلام رسول مہر اور مولانا عبدالجید سالک بھی جا رہے تھے۔ دہلی کے ریلوے اسٹیشن پر علامہ کی رہائش کے لیے ملک فیروز خاں نون نے دو کمروں کا انتظام کروایا تھا۔

30 دسمبر 1928ء کو اس طویل سفر کا آغاز ہوا۔ راقم کے علاوہ چودھری محمد حسین کی رفاقت کا پروگرام بھی طے ہو چکا تھا۔ چنانچہ صبح صبح ہم لوگ ریلوے اسٹیشن پر جانے کے لیے علامہ کی موٹر میں چل دیے۔ ہمارا پروگرام ایکسپرس ٹرین سے جانے کا تھا۔ علامہ کے سفر کا یہ پروگرام بظاہر کسی کے علم میں نہیں تھا۔ مگر جب ہم لاہور ریلوے اسٹیشن پر پہنچے تو خواجہ محمد سلیم وہاں ہار لے کر موجود تھے۔ لاہور سے دہلی تک کا سفر ہم نے اور مولانا مہر و سالک وغیرہ نے ایک ہی گاڑی میں طے کیا۔ 8 بجے شام ہم لوگ دہلی پہنچ گئے۔ پروگرام کے مطابق ہم تو دہلی کے ریلوے اسٹیشن کے مخصوص شدہ کمروں میں چلے گئے جبکہ مولانا مہر اور سالک کے

www.urduchannel.in

لئے شہر میں انتظام کیا گیا تھا۔ وہ وہاں تشریف لے گئے۔

60- آل پارٹیز مسلم کانفرنس دہلی

(یکم جنوری 1929ء)

یہ فیصلہ ہو چکا تھا کہ جب حضرت علامہ سفرمدراں پر روانہ ہوں گے تو پیشتر ازیں یکم جنوری 1929ء کو دہلی میں منعقد ہونے والی آل پارٹیز مسلم کانفرنس میں بھی شرکت فرمائیں گے جس کی صدارت سر آغا خاں کرنے والے تھے ہم لوگ (علامہ اقبال، چودھری محمد حسین مرحوم اور رقم) 30 دسمبر کو مدراس کے لیے لاہور سے روانہ ہوئے تو سٹیشن پر خواجہ سلیم نے علامہ کے گلے میں پھولوں کے ہار ڈال کر رخصت کیا جن دوسرے لوگوں نے اس کانفرنس میں شرکت کرنی تھی وہ بھی ہمارے ساتھ ہی اسی گاڑی میں سفر کر رہے تھے جس میں ہم لوگ جا رہے تھے۔ ان میں قابل ذکر ہمارے کرم فرما رو بے تکلف دوست مولانا غلام رسول مہر اور عبدالجید سا لک تھے جن کی معیت میں علامہ کے لیے بطور خاص باعث مسرت تھی۔ دوسرے لوگوں میں ملک فیروز خاں نون اور میاں سر محمد شفیع قابل ذکر ہیں ملک فیروز خاں نون ان دنوں پنجاب کے وزیر تعلیم بھی تھے۔

31 دسمبر کو ہم لوگ دہلی پہنچ گئے اور ریلوے سٹیشن کے ان کمروں میں آرام کیا جن کا انتظام ملک فیروز خاں نون نے پہلے ہی کر رکھا تھا۔ ایک طرح ہم لوگ مک صاحب ہی کے مہمان تھے۔ کانفرنس کی استقبالیہ کمیٹی کے صدر حکیم جمیل احمد خاں تھے۔ جو حاذق الملک حکیم اجمل خاں مرحوم کے صاحبزادے ہیں۔

سیاسی اعتبار سے یہ زمانہ مسلمانوں کے لے بہت آزمائش کا تھا۔ مسلمانوں کی سیاست

کا نقشہ یوں تھا کہ مرکزی مجلس خلافت میں مولانا شوکت علی مولانا محمد علی جوہر شیخ عبدالمجید سندھی، سیٹھ عبداللہ ہارون اور دوسرے مجاہدین اسلام تھے۔ جمعیت العلمائے ہند کی قیادت اس وقت مولانا مفتی کفایت اللہ، مولانا حسین احمد مدنی اور مولانا احمد سعید جیسے علما کے ہاتھ میں تھی۔ یہ جماعتیں کانگریس کی مسلم کش پالیسی سے بیزار ہو چکی تھیں جو ایک طرح ہندو مہاسبھا کا کردار ادا کر رہی تھی۔ ادھر مسلم لیگ دو دھڑوں میں بٹ چکی تھی ایک گروہ کے صدر مسٹر محمد علی جناح تھے اور دوسرے کے صدر سر محمد شفیع تھے جن کو یہ احساس ہو گیا تھا کہ اصلاحات کے لیے موزوں فضا اور مناسب وقت آنے والا ہے اس لیے مسلمانوں کو منظم ہو جانا چاہیے۔ اب ضروری ہو گیا ہے کہ لیگ کے دونوں دھڑے یک زبان ہو کر مسلمانان ہند کے مفادات کا تحفظ کریں۔ ان دونوں دھڑوں میں بنیادی اختلاف اس بات پر تھا کہ مسٹر جناح مخلوط انتخابات کے حامی تھے جبکہ سر محمد شفیع کا مطالبہ یہ تھا کہ دونوں قوموں کو جداگانہ نیابت کا حق دے کر جداگانہ انتخابی حلقے قائم کیے جائیں مسٹر جناح ان ایام میں کلکتہ کنونشن کی دعوت پر چلے گئے تھے۔ جہاں تمام کانگریسی ہندو جمع تھے۔ انہوں نے وہاں یہ تجویز پیش کی کہ ہر صوبے میں مسلمانوں کے تناسب آبادی کے مطابق نشستیں مخصوص کر دی جائیں مگر انتخاب مخلوط ہی رہے، لیکن ان کی اس تجویز پر بھی کسی نے کوئی توجہ نہ دی۔ غرض یہ کہ پس منظر تھا جس میں مسلمانوں نے اپنی الگ آل پارٹیز مسلم کانفرنس منعقد کرنے کا فیصلہ کیا۔

مولانا سالک اور مولانا مہر 31 دسمبر اور یکم جنوری کو دودن کے لیے اپنا اخبار ”انقلاب“ بند کر کے اس جلسے میں شامل ہو رہے تھے سالک نے اس سے پہلے دہلی نہیں دیکھی تھی اور وہ مہر کی ترغیب پر پہلی مرتبہ یہاں آئے تھے۔ انہوں نے اپنے قیام کے لیے چاندنی چوک میں دو ہوٹل دیکھے مگر پسند نہ آئے۔ بالآخر وہ بھی ریلوے سٹیشن کے ریٹائرنگ میں آگئے ان کے

لیے ایک الگ کمرے کا انتظام کر دیا گیا اور وہ ہمارے ساتھ مقیم ہو گئے۔ ان کی وجہ سے ہماری محفل میں اچھی خاصی گرمی رہتی تھی اور گپ شب میں بڑا اچھا وقت گزرتا تھا۔ جب ملک فیروز خاں نون کو معلوم ہوا کہ سالک پہلی مرتبہ دہلی آئے ہیں تو وہ بہت حیرانہوئے۔ چنانچہ انہوں نے سالک کو اپنا مہمان بنا لیا اور دہلی میں گھومنے کے لیے ایک ٹیکسی کا بندوبست کر دیا۔

دوسرے روز یکم جنوری کو جامع مسجد دہلی کے سامنے کھلے میدان میں کانفرنس شروع ہو گئی۔ جیسا کہ بیان کیا جا چکا ہے، کانفرنس کے صدر سر آغا خاں بطور خاص انگلستان سے آئے تھے اور وائسرائے کے مہمان تھے۔ سٹیج نہایت عمدگی سے آراستہ کیا گیا تھا صاحب صدر کی سنہری کرسی کے پیچھے خاص نمائندے یعنی علامہ سر محمد اقبال، میاں سر محمد شفیع سر ابراہیم رحمت اللہ اور سر عبدالقیوم تشریف فرما تھے۔ صدر کے دائیں بائیں مولانا مفتی کفایت اللہ مولانا احمد سعید اور دیگر علمائے کرام رونق افروز تھے۔ مرکزی مجلس خلافت کے نمائندے مولانا محمد علی جوہر مولانا شوکت علی، شیخ عبدالمجید سندھی نواب محمد اسماعیل خاں اور تمام صوبوں کی مجالس قانون ساز کے منتخب نمائندے بھی سٹیج پر بیٹھے ہوئے تھے۔

مسلمانوں کی یہ کانفرنس ہندوستان کی تاریخ میں غیر معمولی اہمیت کی حامل ہے۔ اس کے بعد آج تک ایسا عظیم الشان اجتماع نہیں دیکھا گیا حتیٰ کہ پاکستان کے معرض وجود میں آنے کے بعد بھی اس پیمانے کی نمائندہ کانفرنس پھر دیکھنے میں نہیں آئی کافی تعداد میں قادیانی ممبر بھی اس میں شامل ہیں۔ میں اپنے نقطہ نظر سے اس کانفرنس کو ایک طرح پاکستان کی بنیاد تصور کرتا ہوں۔

صاحب صدر سر آغا خاں کا استقبال نہایت جوش و خروش سے کیا گیا اور وہ تلواروں کے سائے میں سٹیج پر تشریف لا کر کرسی صدارت پر متمکن ہوئے۔ ان کا خطبہ صدارت بہت مختصر

تھا جو صرف چار صفحات پر مشتمل تھا۔ غالباً یہ انگلستان میں لکھا گیا تھا اور وہیں طبع بھی ہوا تھا۔ سب سے پہلے راقم نے اس کی کچھ کاپیاں لے جا کر سٹیج پر بیٹھے ہوئے احباب اور دیگر زعماء میں تقسیم کیں۔ خطبے کا آغاز بادشاہ جارج پنجم کی صحت یابی پر اظہار اطمینان سے ہوا تھا۔ پھر سیاسی امور پر عالمانہ انداز میں تھوڑا سا تبصرہ بھی کیا گیا تھا۔ مسلمانوں کو ہر جگہ مسلم نیشن کے الفاظ سے خطاب کیا گیا تھا۔

خطبہ صدارت کے بعد میاں سر محمد شفیع نے مخلوط انتخاب کے مطالبے پر مشتمل قرارداد پیش کی اور اس کی تائید میں ایک مدلل تقریر فرمائی۔ ان کے بعد مفتی کفایت اللہ صاحب نے قرارداد کی تائید میں نہایت جامع تقریر فرمائی۔ یہ عجیب و غریب اجتماع تھا کہ ایک ہی سٹیج پر مختلف الخیال لوگوں کو جمع تھے مفتی کفایت اللہ صاحب کے بعد مولانا محمد علی کھڑے ہوئے اور مخلوط انتخابات کے حق میں تقریر کرتے ہوئے فرمایا کہ ہمیں نیشنل ازم کے طریق پر ہی زندگی بسر کرنی ہوگی لہذا مخلوط انتخابات ناگزیر ہیں۔ ان کی اس تجویز کے خلاف ہر طرف سے آوازیں بلند ہونے لگیں۔ اگرچہ کوئی بھی انکی بات سننے پر آمادہ نہ تھا۔ مگر وہ ڈٹے رہے۔ اس تقریر کے بعد کچھ اور زعماء نے بھی خطاب کیا۔ اور پھر دوپہر کے کھانے کا وقت ہو گیا۔ اس طرح اجلاس کی پہلی نشست اختتام پذیر ہوئی سر آغا خاں لٹچ پر جاتے وقت یہ اشارہ کرتے گئے تھے کہ کسی طرح مولانا محمد علی کو ہموار کر لیا جائے۔

مولانا محمد علی کو ہم خیال بنانے کا مسئلہ معمولی نہیں تھا مگر مولانا مہر و مولانا سالک نے اس سلسلے میں جو کردار ادا کیا وہ ناقابل فراموش ہے۔ بالآخر انہوں نے مولانا کو اس باتر پر آمادہ کر لیا کہ اگر اس قرارداد میں ترمیم کر دی جائے تو وہ بھی متفق ہو جائیں گے۔ ترمیم یہ تھی کہ ہندو مسلمانوں کے مطالبات کو تسلیم کر لیں تو پھر مخلوط انتخابات پر بھی انہیں رضامند کیا جاسکے گا۔

یہاں یہ امر قابل ذکر ہے کہ صبح کے اجلاس میں سرمیاں محمد شفیع اور مفعی کفایت اللہ صاحب کی تقریروں کے بعد مولانا شفیع داؤدی اور علامہ اقبال نے بھی خطاب کیا تھا۔ حضرت علامہ کی پر مغز تقریر کا خلاصہ ذیل میں پیش کیا جا رہا ہے:

”گزشتہ تین چار سال سے ہم کو جو مشاہدات اور تجربات حاصل ہو رہے ہیں وہ نہایت مفید اور نتیجہ خیز ہیں۔ ہم کو جو باتیں برادران وطن کے متعلق قیاسی طور پر معلوم تھیں اب وہ یقینی طور پر ہمارے علم میں آگئی ہیں۔ میں اس حقیقت کا اعتراف کرتا ہوں کہ آج سے نصف صدی قبل سرسید احمد خاں علیہ الرحمۃ نے مسلمانوں کے لیے جو راہ عمل متعین کی تھی۔ وہ صحیح تھی اور تلخ تجربوں کے بعد اب اس راہ کی اہمیت محسوس ہو رہی ہے۔

حضرات! آج میں نہایت صاف لفظوں میں کہنا چاہتا ہوں کہ اگر مسلمانوں کو ہندوستان میں بحیثیت مسلمان ہونے کے زندہ رہنا ہے تو ان کو جلد از جلد ایک علیحدہ پولیٹیکل پروگرام بنانا چاہیے۔ یہ تو آپ جانتے ہیں کہ ہندوستان کے بعض ایسے حصے ہیں جن میں مسلمانوں کی اکثریت ہے اور بعض حصے ایسے ہیں جن میں وہ قلیل تعداد میں ہیں ان حالات میں ہم کو علیحدہ طور پر ایک پولیٹیکل پروگرام بنانے کی شدید ضرورت ہے آج ہر قوم اپنے حقوق کی حفاظت کے لیے سعی و کوشش کر رہی ہے پھر کیا وجہ ہے کہ مسلمان اپنے حقوق کے تحفظ کے لیے کوئی کوشش نہ کریں۔ آج اس کانفرنس میں جو ریزولوشن پیش ہوا ہے وہ نہایت صحیح ہے۔ اور اس کی سخت کے لیے

میرے پاس ایک مذہبی دلیل ہے وہ یہ ہے کہ ہمارے آقائے نامدار
حضور سروردو عالم صلی اللہ علیہ وسلم نے ارشاد فرمایا ہے کہ میری امت
کا اجتماع کبھی گمراہی پر نہیں ہوگا۔“ (نعرہ ہائے ”اللہ اکبر“ اور مسلسل
اظہار مسرت)

دوپہر کے کھانے کے بعد جلسے میں وہ گہما گہمی نہیں تھی جو صبح کے اجلاس میں دیکھنے میں
آئی تھی۔ سر آغا خان بھی خود کافی دیر کے بعد آئے تھے۔ آخر میاں محمد شفیع نے آغا خان کے
مشورے سے اس طرح تقریر شروع کی کہ میرے بھائی محمد علی نے جو تجویز کی ہے مجھے منظور
ہے۔ اس کے بعد صاحب صدر نے حاضرین کی رائے طلب کی تو متفقہ طور پر یہ قرارداد
منظور کر لی گئی۔

اس کانفرنس کی اہمیت مندرجہ ذیل اقتباس سے بھی واضح ہوتی ہے جو سائنس کمیشن کی
رپورٹ سے لیا گیا ہے۔ (سائنس کمیشن کی رپورٹ 1930ء میں منظر عام پر آئی تھی):
”دو مسلمان ارکان کمیٹی اپنے رفقہ سے اتفاق نہیں کرتے۔ وہ
آل انڈیا مسلم کانفرنس کی سفارشات سے اتفاق کرتے ہیں کہ ہر
مقام پر جداگانہ انتخاب بحال رکھا جائے، موجودہ بنیادوں پر ایسے
صوبوں میں جن میں مسلمان اقلیت میں ہیں اور مردم شماری کی بنیاد
پر ایسے صوبوں میں جن میں وہ اکثریت میں ہیں۔“

سائنس رپورٹ کے جس حصے سے یہ اقتباس نقل کیا گیا ہے اور خاصا طویل ہے۔ کمیشن
کی اس رپورٹ میں مذکورہ کانفرنس کا پورا ریزولوشن موجود ہے اور اس سے مطابقت کے
تمام پہلو واضح ہوتے ہیں۔

اس وقت لوگوں کا خیال تھا کہ مسٹر جناح، جن کو کانگریس کے اجلاس میں کافی خفت

اٹھانی پڑی تھی دہلی ضرورت شریف لائیں گے مگر وہ سیدھے بمبئی چلے گئے تھے اور دو تین ماہ تک ان کی طرف سے کسی رد عمل کا اظہار نہیں ہوا تھا۔ اپریل 1929ء میں ڈاکٹر سیف الدین کچلونے مہر اور سالک کے ذریعے سے کوشش کی کہ لیگ کے دونوں دھڑے یک جا ہو جائیں کیونکہ جناب محمد علی جناح مسلمانوں کے رجحان سے اب بخوبی واقف ہو چکے تھے۔ اور آل پارٹیز مسلم کانفرنس کے مطالبات سے ملک بھر کے مسلمان متفق تھے۔ ڈاکٹر کچلو اور مہر اور سالک کی معیت میں علامہ اقبال سے ملے تو پہلے تو کچھ طنز اور استہزاء کی باتیں ہوئیں مگر بالآخر یہ طے پایا کہ دہلی میں دونوں دھڑوں کا ایک مشترکہ اجلاس بلایا جائے اور ایک مرتبہ پھر انہیں ایک دوسرے میں مدغم کر دیا جائے۔ چنانچہ ایسا ہی ہوا اور سر محمد شفیع جناب جناح کے حق میں صدارت سے دست بردار ہو گئے اور اس طرح مسلم لیگ پھر ایک ہو گئی۔

اس کے کچھ ہی عرصے کے بعد حکومت برطانیہ نے سائمن کمیشن کی رپورٹ کو دیکھ کر اور ملکی حالات کے پیش نظر 1930ء میں لندن میں گول میز کانفرنس منعقد کرنے کا اعلان کر دیا۔ مسلم مندوبین کی فہرست میں مسٹر جناح بھی تھے اور علامہ اقبال بھی تھے۔ مسٹر جناح اس کانفرنس کی ناگوار فرقہ وارانہ بحثوں اور دلازار کشمکشوں سے اس قدر بیزار ہوئے کہ پہلی گول میز کانفرنس کے بعد لندن میں مقیم ہو گئے اور وہیں وکالت شروع کر دی پھر وہ 1934ء میں ہندوستان واپس تشریف لائے۔

مذکورہ آل انڈیا مسلم کانفرنس میں جو 1929ء میں دہلی میں منعقد ہوئی تھی ایک صاحب حفظ الرحمن بی اے مالک و مدیر ”علی گڑھ میل“ نے بہت سرگرمی سے حصہ لیا تھا۔ انہوں نے اس کانفرنس کی ایک مفصل رپورٹ بھی مرتب کی تھی۔ جو میری نظر سے نہیں گزری۔

کانفرنس کا دوسرا اجلاس نومبر 1930ء میں لکھنؤ میں منعقد ہوا جس کی صدارت نواب

محمد اسماعیل خاں نے کی تھی۔ اس کی جو رپورٹ حفظ الرحمن صاحب نے مرتب کی تھی وہ میرے سامنے ہے۔ اس میں انہوں نے کانفرنس کے پہلے اجلاس دہلی کا ذکر کرتے ہوئے لکھا ہے کہ میں بحیثیت پریس رپورٹر کے شریک ہوا تھا اور سیکرٹری صاحب کے ایما پر اردو اور انگریزی میں ایک باتصویر رپورٹ بھی تیار کی تھی۔

دوسرے اجلاس کے مندوبین میں محترم غلام رسول مہر کا نام بھی شامل ہے اور کانفرنس کی رپورٹ میں لکھا ہے کہ مسلمانوں نے جداگانہ انتخابات کی تائید کی تھی اور اس سلسلے میں ریزولوشن بھی پاس ہوئے تھے۔



۶۱۔ خطبات مدراس

سفر مدراس کی بقیہ رودادیوں ہے، کہ ہم لوگ ۲ جنوری ۱۹۲۹ء کو ساڑھے آٹھ بجے صبح مدراس جانے کے لئے فرنٹیر میل میں سوار ہوئے۔ ہم تینوں ہم سفر ایک ہی کلاس میں سفر کر رہے تھے۔ دہلی ریلوے اسٹیشن پر مسٹر جان محمد نے ہماری بڑی مدد کی تھی۔ میرا قلم دہلی ریلوے اسٹیشن پر ایک کلرک کے ہاتھ میں رہ گیا تھا۔ جس نے ہماری ٹکٹوں پر کوئی اندراج کرنے کے لئے وہ قلم ہم سے لیا تھا۔ گاڑی کے دہلی ریلوے اسٹیشن سے نکلنے کے بعد جب مجھے قلم کا خیال آیا تو میں نے علامہ سے ذکر کیا۔ آپ نے ازراہ ظرافت فرمایا، ماسٹر گویا تمہاری تو بیوی دہلی میں رہ گئی ہے۔ اور پھر ایک زوردار قہقہہ لگایا۔ غرض اس طرح یہ تمام سفر لطائف و ظرائف میں بخیر و خوبی کٹا، جو آج بھی یاد ہے۔

اگلے روز صبح کے وقت بمبئی کے ریلوے اسٹیشن کو لا پراہم گاڑی سے اترے۔ تو وہاں علامہ کے استقبال کے لئے سیٹھ محمد اسماعیل کے صاحب زادے سیٹھ محمد موجود تھے۔ انہوں نے علامہ سے خط و کتابت کر کے پہلے ہی طے کر لیا تھا کہ وہ ان کو اپنے دولت خانے پر لے جائیں گے۔ ان کی اہلیہ جو پردہ بھی کرتی تھی۔ جرمنی کی ایک اعلیٰ تعلیم یافتہ خاتون تھیں۔ انہوں نے علامہ کی خدمت میں گونے کی مشہور تصنیف ”فاوسٹ“ (جرمنی زبان میں) ارسال کی کہ آپ اس پر اپنا کوئی شعر بطور یادگار لکھ دیں۔ چنانچہ حضرت علامہ نے حسب ذیل اس کتاب پر لکھا:

کلام و فلسفہ از لوح دل فرو شستم
ضمیر خویش کشادم بہ نشر تحقیق

یہ شعر گوئے ہی سے متعلق تھا۔ بمبئی میں اسی شام رات کے کھانے کا بڑے وسیع پیمانے پر انتظام کیا گیا تھا۔ اس دعوت میں بمبئی کے اکثر اکابر اور مشاہیر نے شرکت کی تھی۔ جن کی تفصیل یہاں ضرورت نہیں ہے۔

بمبئی سے مدراس جانے کے لئے ہم ۳ جنوری ۱۹۲۹ء کی رات کو قریباً دس بجے مدراس میل میں سوار ہوئے۔ اس کے بعد دو راتیں اور ایک دن گاڑی میں گزارے۔ اور ۵ جنوری ۱۹۲۹ء کو صبح مدراس پہنچے۔ ویسے تو مدراس کے تمام ریلوے اسٹیشنوں پر لوگ علامہ اقبال کے استقبال کے لئے موجود تھے۔ مگر مدراس کے بڑے اسٹیشن پر استقبال کرنے والوں کا ایک بہت بڑا ہجوم جمع تھا۔ جس میں شہر کے روساء، علماء اور کالجوں کے طلبہ اور پروفیسر جمع تھے۔ یہ کیفیت تھی کہ علامہ کا گاڑی سے اترنا مشکل ہو گیا تھا۔ وہاں کے مسلمان علامہ کو دیکھنے کے بے حد مشتاق تھے۔ سیٹھ عبدالحمید حسن سیکرٹری مسلم ایسوسی ایشن اور سیٹھ جمال محمد صاحب نے نہایت پر خلوص انداز میں علامہ کا خیر مقدم کیا۔ اور انھیں پھولوں کے بڑے بڑے ہار پہنائے۔ پھر لوگوں کے ہجوم سے مخاطب ہو کر سیٹھ حمید حسن نے بلند آواز سے کہا کہ سب حاضرین کو علامہ سے ملنے کا موقع ملے گا۔ اس استقبال کے بعد ڈاکٹر صاحب اپنے میزبان سیٹھ جمال محمد کے ساتھ موٹر میں بیٹھ کر بوسٹو ہوٹل تشریف لے گئے۔ جن کے مالک خود سیٹھ جمال محمد ہی تھے۔ راقم الحروف اور چودہری محمد حسین ایک الگ موٹر میں سامان کے ساتھ بوسٹو ہوٹل پہنچے۔ جہاں پہلے ہی کانفیوگ جمع ہو چکے تھے۔ یہ ہوٹل مدراس کا سب سے بڑا ہوٹل تھا۔ اور شہر کے مرکز میں تھا۔ ہم حیران ہو رہے تھے کہ مدراس میں جنوری میں بھی ہمیں گرمی محسوس ہو رہی تھی۔

سیٹھ جمال محمد صاحب جن کی دعوت پر ہم یہاں پہنچے تھے۔ گونا گوں صفات کے مالک تھے۔ اپنے لباس سے وہ جھنگ اور چینیوٹ کے علاقے کے باشندے معلوم ہوتے تھے۔

کیونکہ انہوں نے پگڑی، لمبا کرتا اور تہہ بند زیب تن کر رکھا تھا۔ ان کی داڑھی بھی تھی۔ ان کی فیاضی سے مدراس میں مدرسہ جمالیہ کے نام سے ایک سکول بھی قائم تھا۔ جس میں بہت سے طلباء تعلیم پاتے تھے۔ اس میں ندوۃ العلماء لکھنؤ کی طرز پر تعلیم دی جاتی تھی۔ ہم نے ایک شام وہاں آپ کی دعوت پر روسائے شہر اور علماء کے ساتھ چائے بھی پی تھی۔ سیٹھ صاحب بہت پڑھے لکھے اور انگریزی زبان خوب جانتے تھے۔ اور مسلمانوں کی موجودہ مذہبی اور تعلیمی ضروریات سے بخوبی واقف تھے۔ آپ کے تجارتی تعلقات جاپان، آسٹریلیا۔ امریکہ اور یورپ کے تمام بڑے بڑے اداروں سے تھے۔ جیسا کہ اوپر ذکر کیا جا چکا ہے کہ مدراس کا بوسٹو ہٹل کا شمار بمبئی اور کلکتہ کے بڑے بڑے ہوٹلوں میں ہوتا تھا۔ اور وہ آپ ہی کی ملکیت تھا۔ حضرت علامہ ایک شام سیٹھ صاحب کی دعوت پر مدرسہ جمالیہ بھی تشریف لے گئے۔ اور آپ نے وہاں ”یتیم اور اسلام“ کے موضوع پر ایک تقریر بھی فرمائی تھی۔ یہ تقریر موعودہ خطبات کے علاوہ تھی۔

خطبات کے انتظام کے فرائض سیٹھ حمید حسن کے سپرد تھے۔ جو سیٹھ جمال محمد کے سیکرٹری تھے۔ وہ مدراس ہائی کورٹ میں صدر مترجم کی حیثیت سے بھی کام کرتے تھے۔ اور سیٹھ جمال کی تمام علمی اور تعلیمی سرگرمیوں میں بھی ان کا ہاتھ بٹاتے تھے۔ وہ مشہور سیاسی لیڈر سیٹھ یعقوب حسن کے بھائی تھے۔

ابھی لیکچر شروع نہیں ہوئے تھے۔ کہ ایک روز سیٹھ حمید حسن نے پہلے لیکچر کا خلاصہ طلب کیا، جسے وہ وہاں کے اخبارات میں اشاعت کے لئے بھیجنا چاہتے تھے۔ مگر ہمارے پاس یہ خلاصہ تیار نہیں تھا۔ اور نہ ہی ہمیں وہاں کے دستور کا علم تھا۔ چنانچہ میں نے اصل ٹائپ شدہ لیکچر بعنوان ”دینیات اسلامیہ اور افکار حاضرہ“ علامہ کی اجازت سے ان کے حوالے کر دیا۔ چنانچہ انہوں نے دوسری صبح اپنے طور پر اس کا خلاصہ تیار کر لیا اور پھر اصل

مسودہ ہمیں لوٹا دیا۔ کیونکہ اسی روز شام کو علامہ نے وہ لیکچر پڑھنا تھا۔ اس کے بعد انہوں نے وہ خلاصہ وہاں کے تمام روزناموں کو جوان دنوں مدراس میں شائع ہوئے تھے۔ بذریعہ بک پوسٹ ارسال کر دیا۔ ان میں ”مدراس میل“ ہندو اور تامل ناڈو کے اخبارات قابل ذکر ہیں۔

مدراس میں اس وقت سب سے بڑا ہال گوکھلے ہال تھا۔ اور اسی میں علامہ کے لیکچر ہال کا انتظام کیا گیا تھا۔ شام کے وقت جب ہم لوگ علامہ کے ہمراہ وہاں پہنچے تو پورا ہال حاضرین سے بھرا ہوا تھا۔ اس لیکچر کی صدارت حکومت مدراس کے وزیر اعلیٰ ڈاکٹر سو برا ماین نے کی تھی۔ اور جلسے کا آغاز تلاوت قرآن کریم سے ہوا تھا۔ اگرچہ حاضرین جلسہ میں بیشتر مسلمان ہی تھے۔ تاہم غیر مسلم بھی کم نہ تھے۔ علامہ کے لیکچر سے پیشتر سیٹھ حمید حسن نے ایک مختصر سی تقریر کی۔ جس میں انہوں نے اس لیکچر کی غرض و غایت پر روشنی ڈالی۔ اسی سلسلے میں انہوں نے علامہ کا تعارف بھی کرایا اور کہا کہ ”اقبال“ کا نام بطور شاعر تو آپ کو معلوم ہوگا۔ ان کی شاعری نے ہندوستان اور بالخصوص اسلامی دنیا میں زندگی کی جواہر دوڑا دی ہے۔ اس سے آپ لوگ بھی ملک کے اس دور دراز گوشے میں متاثر ہوئے بغیر نہیں رہ سکے۔ مگر آج وہ ایک شاعر کی حیثیت سے آپ کے شہر میں نہیں آئے۔ بلکہ اسلامی ثقافت، اسلامی فلسفے اور اسلامی تہذیب و تمدن کے پیغام بر کی حیثیت سے یہاں آئے ہیں۔

اس کے بعد صاحب صدر ڈاکٹر سو برا ماین نے علامہ صاحب کا تہہ دل سے شکریہ ادا کیا ہے۔ کہ انہوں نے اتنا طویل سفر طے کر کے مدراس آنے کی تکلیف گوارا کی۔ ساتھ ہی مدراس کی انجمن مسلم ایسوسی ایشن اور سیٹھ جمال محمد کا بھی شکریہ ادا کیا۔ جنہوں نے آپ کو مدراس بلایا تھا۔ پھر صاحب صدر نے پرائیویٹ سیکرٹری آف ہذا ایکسلینسی لارڈ گوسن گورنر مدراس کا خط پڑھ کر سنایا۔ جس میں انہوں نے لکھا تھا کہ گورنر صاحب کو افسوس ہے۔ کہ اپنی

سابقہ مصروفیتوں کی وجہ سے وہ اس جلسے میں شریک ہو کر سر محمد اقبال کے لیکچروں سے لطف اندوز نہیں ہو سکتے۔ وہ سر محمد اقبال کا ذکر کئی دفعہ سن چکے ہیں۔ اور ان کو آپ کے لیکچر سن کر مزید خوشی ہوئی، مگر مصروفیتوں کی وجہ سے معذرت خواہ ہیں۔

متذکرہ بالا تمہیدی تقریر کے بعد علامہ نے اپنا لیکچر شروع کیا۔ اور ایک گھنٹے سے بھی زیادہ آپ اپنا یہ مقالہ پڑھتے رہے۔ جب لیکچر ختم ہوا تو بعض غیر مسلم احباب نے کچھ سوالات بھی کیے۔ جن کا مختصر جواب علامہ نے اسی وقت دے دیا تھا۔ آپ نے یہ بھی فرمایا، کہ یہ لیکچر عنقریب بصورت کتاب چھپ جائیں گے۔ اس وقت ان کے تفصیلی مطالعہ کے بعد استفسارات ہو سکتے ہیں۔ اس کے بعد صدر جلسہ ڈاکٹر سوہرا مائین نے اپنے صدارتی کلمات میں کہا:

”اس سر زمین میں ہندو اور مسلمان دونوں آباد ہیں۔ اگر وہ خود اختیاری حکومت حاصل کرنا اور اسے قائم کرنا چاہتے ہیں تو ان میں اتحاد بہت ضروری ہے۔ میں بار بار کہہ چکا ہوں کہ ہندوؤں کا یہ فرض ہے کہ وہ مسلم اقلیت کو اس بات کا یقین دلائیں کہ وہ بھی اس سر زمین میں بھائیوں کی طرح زندگی بسر کر سکیں گے۔ میرے لئے یہ بات باعث عزت ہے کہ اگرچہ میں ہندو ہوں، لیکن اسلامی فلسفے پر لیکچر کی صدارت کے لئے مجھے منتخب کیا گیا ہے۔ میں خوش ہوں کہ اس صوبے کے مسلمانوں کا زاویہ نگاہ صحیح ہے۔ اسلام نے نہ صرف مشرق کو بلکہ ساری دنیا کو اخوت کا سبق دیا ہے۔ ہم ہندو ابھی تک ذات پات اور قومی امتیازات کے چکر میں پھنسے ہوئے ہیں۔ ابھی ہمیں اسلامی تہذیب اور اسلامی کلچر سے اخوت کا سبق سیکھنا ہے۔ میں یہاں غیر برہمن کی حیثیت سے تقریر نہیں کر رہا ہوں۔ ہندوؤں اور مسلمانوں کو یکجا کرنے اور تمام ہندوستانی اقوام میں اتحاد کا جذبہ پیدا کرنے کے لئے ہمیں اسلامی اخوت کو دلیل راہ بنانا چاہئے۔“

جلسے کے اختتام پر اخباری نمائندوں نے علامہ صاحب کو گھیر لیا۔ ایسے فلسفیانہ مسائل کو وہ کہاں تک سمجھ سکتے تھے۔ اور کہاں تک لیکچر کو لکھ سکتے تھے۔ اس سے پیشتر انہوں نے اسلامی حقائق و معارف کو فلسفیانہ انداز میں نہیں سنا تھا۔ چنانچہ لیکچر کا جو خلاصہ سیٹھ حمید حسن صاحب نے تیار کیا تھا۔ اس کی نقول ان کے حوالے کر دی گئیں۔ جس سے وہ اخبار والے مطمئن ہو گئے۔

لیکچر کے بعد جب ہم ہوٹل میں آئے تو سیٹھ جمال محمد صاحب نے مجھ سے کہا کہ آج شام جو لیکچر ہوا۔ وہ آپ مجھے دے دیں۔ کیونکہ میں رات کو گھر لے جا کر اس کا مطالعہ کروں گا۔ چنانچہ میں نے وہ لیکچر ان کے حوالے کر دیا۔ پھر ان کے چلے جانے کے بعد ڈاکٹر صاحب نے ان کی شخصیت پر تبصرہ کرتے ہوئے فرمایا کہ حاجی جمال محمد صاحب کی تجارت ایک کروڑ سالانہ سے کم کی نہیں ہے۔ حیرت یہ ہے کہ ایک کروڑ سالانہ کی تجارت کرنے والا یہ شخص تہ بند اور کرتا پہنتا ہے۔ اور حقیقت مادہ و روح جیسے علمی مسائل پر اردو اور انگریزی میں گفتگو کرتا ہے۔ اس کو یہ فکر دامن گیر ہے کہ مسلمانوں کو جو تعلیم دی جائے۔ اس میں قدیم اور جدید تعلیم کا حقیقی امتزاج ہو۔ اور اسلام اپنی اصلی شان میں دنیا پر ظاہر ہو۔ مسلمانوں میں ایسے ہی افراد کی ضرورت ہے۔ اور جب تک یہ طبقہ پیدا نہ ہوگا۔ ہم اپنے نصب العین تک رسائی حاصل نہیں کر سکیں گے۔

اگلے روز ناشتے کے وقت جب سیٹھ صاحب گھر سے ہوٹل آئے۔ تو وہ لیکچر انہوں نے مجھے واپس کر دیا۔ جب ڈاکٹر صاحب ناشتے سے فارغ ہوئے تو انہوں نے اس لیکچر کے متعلق ان سے چند استفسار کیے۔ جن کا جواب علامہ نے اسی وقت دے دیا۔ جس سے ان کی تشفی ہو گئی۔ اس کے بعد جب وہ چلے گئے تو علامہ نے ہم سے فرمایا کہ اس شخص نے لیکچر کو پڑھ کر بعض ایسے استفسارات کیے ہیں۔ جن کا مجھے وہم و گمان بھی نہ تھا۔ علامہ دیر تک ان

کے بلند پایہ فہم اور عقل کی تعریف کرتے رہے۔ کہ کس طرح اتنے گہرے فلسفیانہ مسائل کو انہوں نے سمجھ لیا ہے۔

دوسرے روز اسی گوگلے ہال میں علامہ کا دوسرا لیکچر ہوا۔ آج بھی کثیر تعداد میں لوگ موجود تھے۔ اور انہوں نے نہایت انہماک سے لیکچر سنا۔ اس لیکچر کا خلاصہ بھی اخبارات کو بھیج دیا گیا۔ جو اگلے روز شائع ہو گیا تھا۔ بلکہ تامل نیڈوز بان کے اخبارات میں بھی علامہ کے ان لیکچروں کے خلاصے شائع ہوئے تھے۔ جو نہایت عمدگی سے ترجمہ کیے گئے تھے۔

تیسرے روز علامہ نے اپنا تیسرا خطبہ بھی اسی ہال میں پڑھا۔ تاہم سامعین نسبتاً کم تھے۔ کیونکہ ان لوگوں کو وہاں کے اخبارات میں لیکچروں کے خلاصے میسر آجاتے تھے۔ اخبارات میں علامہ کے بعض نہایت عمدہ فتوے بھی طبع ہوئے تھے۔ بمبئی کے اخبار ویلکی ”ٹائمز“ کا فوٹو گرافر خاص طور پر بمبئی سے مدراس آیا تھا۔ مدراس کے انگریزی روزنامہ ”ہندو“ میں علامہ کے تینوں لیکچروں پر تبصرپ بھی کیا گیا تھا۔ ۱۲ جنوری ۱۹۲۹ء کو بمبئی کے اخبار ”ٹائمز ویلکی“ میں علامہ کا ایک گروپ فوٹو طبع ہوا تھا، جو مدراس سے بوسٹو ہٹل میں لیا گیا تھا۔

یہ تو مختصر حال علامہ کے لیکچروں کا تھا، جو اوپر درج کیا گیا ہے۔ علاوہ ازیں علامہ کے مدراس پہنچنے پر متعدد اداروں نے اور خود علامہ کے میزبان سیٹھ جمال محمد کے حلقہ احباب نے علامہ کی ضیافتوں کے کئی پروگرام بنائے تھے۔ جن میں شرکت کے بعد مشکل سے چند منٹ کی فرصت ملتی تھی۔ ان معاملات کے انچارج سیٹھ حمید حسن صاحب تھے، جنہوں نے نہایت فراخ دلی سے ان تمام دعوتوں کو جو مختلف افراد اور انجمنوں نے دی تھیں۔ قبول کر لیا تھا۔ اور طے پایا تھا کہ تمام پروگرام کی پابندی سختی سے کی جائے۔ علامہ کو بھی اخلاقی طور پر جانا پڑتا تھا۔ کیونکہ اندیشہ تھا کہ کہیں لوگ اسے ہماری بد اخلاقی نہ سمجھیں۔ اور انہیں کوئی شکایت پیدا

نہ ہو جائے۔ چنانچہ تمام دعوتوں کو قبول کرنا پڑا۔

مدراس ہی میں وہاں کے روز نامہ ”سوراجیہ“ کے نمائندے نے علامہ سے ایک ملاقات کی۔ جس میں ترکی کے حال اور مستقبل کے بارے میں بات چیت ہوئی۔ علامہ کا یہ بیان مدراس کے اس اخبار میں ۷ جنوری ۱۹۲۹ء کو شائع ہوا تھا۔ علامہ کا یہ بیان نہایت دلچسپ ہے۔ جس کا خلاصہ مختصر اور درج ذیل ہے۔

”ہماری درس گاہوں میں مذہبی تعلیم بھی ضروری ہے۔ ایسے سوراج کا کوئی فائدہ نہیں ہوگا جو مذہب سے بے نیاز ہو۔ ضرورت اس بات کی ہے کہ روحانی اور مادی امور کو ایک جگہ جمع کیا جائے تو سب سے اول ایشیا میں ترکوں کو اس مسئلے سے واسطہ پڑا تھا۔ اگرچہ وہ روحانیت اور مادیت کے مطوبہ اجتماع کو حاصل کرنے میں کامیاب نہ ہوئے مگر انہوں نے اس ضمن میں کوشش کی، میرا پختہ عقیدہ ہے کہ باشندگان ہند اس کا عظیم کوانجام دینے کے یقیناً اہل ثابت ہوں گے۔ کیونکہ ان کے پاس مذہبی روایات موجود ہیں۔ روحانیت اور مادیت کو یک جا کرنے میں ترکوں کی ناکامی کی زبردست وجہ یہ ہے کہ انہوں نے یورپ کی نقالی شروع کر دی تھی۔ اور اسلامی روایات کو ترک کر دیا تھا۔ حالانکہ وہ لوگ بھی عام طور پر مذہب کے دلدادہ تھے۔ اس لحاظ سے ترکی کے مسلمان اور ہندوستان کے مسلمانوں میں کوئی فرق نہیں ہے۔ اس زمانے میں وہی لوگ محفوظ رہیں گے جو زمانہ حاضرہ میں انسان کے معاملات کو بنانے اور بگاڑنے والی قوتوں سے باخبر ہوں گے۔“

علامہ کی خدمت میں مدراس کی ”انجمن ترقی اردو“ اور ”ہندی پرچار سبھا“ کی طرف سے بھی ایڈریس پیش کیے گئے تھے۔ جن کی نقول مدراس اور بنگلور کے اخبارات میں بھی طبع ہو گئی تھیں۔ ان کے جو جوابات علامہ نے دیئے تھے۔ وہ بھی طبع ہو گئے تھے۔ مدراس کے اخبار ”جسٹس“ میں آپ کے جوابات اور ایڈریسوں کے تراجم دونوں چھپے تھے۔

سیٹھ حمید حسن نے مسلم خواتین مدراس کی طرف سے بھی ایک دعوت قبول کی تھی۔ پروگرام یہ تھا کہ وہ علامہ کی خدمت میں ایک ایڈریس پیش کریں گی۔ اس جلسے کی روح رواں مسز عبدالسلام تھیں۔ جو وہاں کے پوسٹ ماسٹر کی اہلیہ تھیں۔ یہ صاحب جالندھر کے باشندہ تھے۔ اور سارا انتظام بھی ان ہی کی طرف سے جالندھر میں ہوا تھا۔ اور ان کے مکان پر ہوا تھا۔ چنانچہ علامہ کی خدمت میں ایڈریس پیش کیا گیا۔ جس میں آپ کی علمی، وادبی اور دینی و سماجی خدمات کو سراہا گیا تھا۔ ہم دونوں رفیق سفر آپ کے ہمراہ تھے۔ تمام مستورات پردے میں تھیں۔ اور ہم مع علامہ کے پردے کے باہر بیٹھے تھے۔ آپ نے ایڈریس کے جواب میں جو تقریر فرمائی تھی۔ اسے ہم نے احتیاط سے لکھ لیا تھا۔ اور پھر وہ روز نامہ ”انقلاب“ کو اشاعت کے لئے ارسال کر دی گئی تھی۔ یہی تقریر ۱۹ جنوری ۱۹۲۹ء کو اخبار ”انقلاب“ سے لے کر ”گفتار اقبال“ کے صفحہ ۷۸ سے لے کر صفحہ ۸۵ پر بھی طبع ہو چکی تھی۔ اسی سپاس نامے کا متن بھی جو مستورات نے پیش کیا تھا۔ ”انوار اقبال“ مرتبہ بشیر احمد ڈار میں طبع ہو چکا ہے۔ (صفحات ۲۳۳ سے ۲۳۶ تک)۔

مدراس میں مستورات کی طرف سے ایڈریس پیش ہونا اس زمانے کے اعتبار سے واقعی ایک کارنامہ تھا۔ مجھے یاد ہے کہا ایڈریس کے بعد مستورات میں سے کسی عورت نے علامہ سے پردے کے متعلق بھی سوال کیا تھا۔ آپ نے جواب دیا تھا کہ ”غص البصر“ یعنی چشم پوشی سے کام لینا چاہئے۔ اور یہ امر مرد عورت دونوں کے لئے ہے۔ پھر عورتوں نے تقاضا کیا کہ آپ اپنی کوئی نظم سنائیں۔ آپ نے جواب دیا مجھے تو اپنا کلام اچھی طرح یاد بھی نہیں ہے۔ اور نہ ہی میرے ہمراہ کوئی کتاب ہے۔ مگر جب اندر سے ”بانگ درا“ کے کئی نسخے باہر پہنچائے گئے تو علامہ بھی سننے پر مجبور ہو گئے۔ چنانچہ آپ نے بانگ درا میں سے ”فاطمہ بنت عبداللہ“ تحت اللفظ پڑھ کر سنائی۔ غرض کہ یہ مجلس بہت کامیاب رہی اور آج

تک یادگار ہے۔

اسی شام ساحل مدراس دیکھنے کا پروگرام تھا۔ یہ واقعی ایک دل فریب نظارہ تھا۔ کیونکہ مدراس کا ساحل سمندر دنیا بھر میں مشہور ہے۔ ہم نے یہاں علامہ کے ساتھ ماہی گیروں کو مچھلیاں پکڑتے بھی دیکھا۔ اس کے بعد ہم سمندر کے ساحل پر ہی مچھلیوں کا ایک عجائب گھر دیکھنے گئے۔ جس میں طرح طرح کی اور عجیب و غریب شکل و صورت کی مچھلیاں شیشے کے بکسوں میں رکھی گئی تھیں۔ علامہ نے فرمایا کہ یہ سب مخلوق اپنے خالق حقیقی کے وجود کی تصدیق کرتی ہے۔ ان میں سے ایک بکس میں بحری سانپ بھی تھے۔ کہ یہ عام سانپوں سے کئی ہزار گنا زہریلے ہیں۔

قیام مدراس کے دوران ہم علامہ کے ہمراہ مدراس کے علاقے ”اڈیار“ بھی گئے۔ جہاں فرقہ ”تھیوسوفسٹ“ کے لوگ رہتے تھے۔ ان کی صدر رانی بیسنٹ تھی۔ یہ علاقہ خاصا وسیع ہے۔ اور یہاں کا عظیم الشان بڑا درخت دیکھنے کے قابل ہے۔ جو ایک وسیع رقبے پر پھیلا ہوا ہے۔ وہاں کسی نے یہ بھی بیان کیا کہ کلکتے کے علاقے ہو میں بڑا جو درخت ہے۔ وہ اس سے بھی بڑا ہے۔ میں نے ۱۹۳۵ء میں اسے خود دیکھا ہے۔

ہم مدراس میں ۴ جنوری ۱۹۲۹ء کی صبح آئے تھے۔ اور ۸ جنوری ۱۹۲۹ء تک ٹھہرے تھے۔ ان پانچ دنوں میں ہر روز رات کا کھانا باہر ہوتا تھا۔ ۷ جنوری کی رات کو مدراس ایسوسی ایشن کی طرف سے الوداعی دعوت تھی۔ جس میں مدراس کے اکثر مسلمان روءساء شامل تھے۔ اس دعوت میں علامہ کے سفر مدراس پر لوگوں نے تبصرہ کیا۔ اور اکثر حضرات نے بہت مفید باتیں الوداعی پیغام کے کہیں۔ چنانچہ یہ بھی کہا گیا کہ علامہ کے مدراس تشریف لانے سے مسلمانوں میں اسلامی تعلیم کے لئے ایک تازہ ولولہ پیدا ہو گیا ہے۔ خاص طور پر سیٹھ عبدالحمید حسن اور خود سیٹھ جمال محمد کی مختصر تقاریر بہت ہی پر معنی تھیں۔ جیسا کہ اکثر ہوتا

تھا، اس دعوت میں بھی اپنی ظرافت آمیز گفتگو سے علامہ نے محفل کو زعفران زار بنا دیا۔
مسلمانان مدراس کے خاص کھانے بھی اس دعوت میں موجود تھے۔

الوداعی تقریب سے پیشتر چائے کی دو دعوتیں بھی قابل ذکر ہیں۔ ایک تو ندرسہ جمالیہ کی طرف سے ہوئی اور دوسری گورنمنٹ کالج مدراس کے طلبہ کی طرف سے ان کے ہوٹل میں۔ ان کے انتظام میں افضل العلماء ڈاکٹر مولانا عبدالحق صاحب نے بطور خاص حصہ لیا تھا۔ کالج کے انگریز پرنسپل مسٹر کلارک نے بھی اس میں شرکت کی تھی۔

قیام مدراس کے زمانے میں جہاں بھی ڈاکٹر صاحب کو مدعو کیا گیا، میزبانوں نے کما حقہ ان کی توقیر اور عزت افزائی کی۔ کیونکہ آپ وہاں مفکر اسلام کی حیثیت سے تشریف لے گئے تھے۔ آپ نے ہر مجلس میں اور ہر محفل کے اختتام پر بلند پایہ تقاریر کی تھیں۔ خاص طور پر آخری دعوت میں جو تقریر آپ نے کی وہ کافی ایمان افروز تھی۔ اس میں مسلمانوں کے علوم و فنون کے انحطاط اور مسلمانوں کی بے عملی کو نہایت درد انگیز پیرائے میں بیان کیا گیا تھا۔ آخر میں آپ نے مختصر مگر شاندار الفاظ میں سیٹھ جمال کے ایثار کا ذکر کیا۔ اور فرمایا کہ اس شخص کی ذات یہاں کے لوگوں کے لئے مغنمات روزگار میں سے ہے۔ غرض کہ قیام مدراس کا یہ مختصر سا زمانہ ہمیشہ یاد رہے گا۔

۸ جنوری ۱۹۲۹ء کی شام کو ہم لوگ بنگلور جانے کی تیاری میں مصروف تھے کہ شام سے قبل سیٹھ جمال محمد بوسٹو ہوٹل میں تشریف لائے اور انہوں نے علامہ کو ایک شاندار اوننی دھسہ نذر کیا۔ اور ساتھ ہی اخراجات کے لئے ایک چیک بھی پیش کیا۔ مجھے اور چودھری صاحب کو اعلیٰ قسم کی پشمینے کی چادریں عنایت فرمائیں۔ آپ کے اس عمل نے پرانے زمانے کی روایات کو زندہ کر دیا تھا۔ سیٹھ صاحب اس وقت اپنی صاحبزادی کو بھی علامہ سے تعارف کے لئے ساتھ لائے تھے۔ آخر میں انہوں نے لیکچروں کے لئے مدراس آنے

پر علامہ کا دل سے شکر یہ ادا کیا۔

۸ جنوری ۱۹۲۹ء کی شب کو ہم بوسٹو ہوٹل سے مدراس چھاؤنی ریلوے اسٹیشن پہنچے تو یہاں الوداع کہنے والوں کا ایک بہت بڑا ہجوم تھا۔ ان لوگوں نے نہایت خلوص اور محبت سے ہمیں گاڑی میں سوار کرایا۔

اگلے روز صبح کے وقت ہم بنگلور کنٹونمنٹ ریلوے اسٹیشن پر پہنچے تو یہاں بھی علامہ کے استقبال کے لئے ہزاروں کی تعداد میں لوگ موجود تھے۔ جنہوں نے پھولوں کے بڑے بڑے ہار اٹھار کھے تھے۔ یہ ہار وہاں خاص طور پر تیار کیے جاتے ہیں۔ اور خاصے قیمتی ہوتے ہیں۔ ہر ہار کے ساتھ ایک گلدستہ بھی ہوتا ہے۔ گاڑی رکی تو سب سے پہلے فخر التجار حاجی سیٹھ سرا سمعیل اور حاجی سیٹھ عبدالغفور آگے بڑھے، اور انہوں نے علامہ صاحب کو ہار پہنائے۔ جب علامہ مدراس ریلوے اسٹیشن پر پہنچے تھے تو وہاں بھی حاجی سرا سمعیل موجود تھے۔ کیونکہ سیٹھ جمال محمد نے اس علاقے کے تمام سربراہان اور وہ لوگوں اور مسلمانوں کو خاص طور پر علامہ کے استقبال کے لئے بلایا تھا۔ حاجی سرا سمعیل نے مدراس ہی میں علامہ کو بنگلور آنے کی دعوت دی تھی۔ اس مجمع میں بنگلور کے اردو اخبار ”الکلام“ کے عملے کے لوگ بھی موجود تھے۔ ڈاکٹر صاحب حاجی سرا سمعیل اور سیٹھ عبدالغفور کے ساتھ موٹر میں بیٹھ کر ان کے بنگلے کی طرف روانہ ہوئے تو موٹر خاص طور پر آہستہ آہستہ چل رہی تھی۔ تاکہ دیگر حضرات بھی ساتھ ساتھ پیدل چل سکیں اور آپ کو دیکھ سکیں۔ بنگلور ریلوے اسٹیشن کو بطور خاص سجایا گیا تھا۔ غرض کہ اس طرح مجمع کے ہمراہ ہم لوگ حاجی سرا سمعیل کی کوٹھی پر پہنچ گئے، جہاں ہماری رہائش کا انتظام تھا۔

حاجی سرا سمعیل علاقہ بنگلور کے بہت بڑے رئیس تھے۔ بنگلور کا زنانہ ہسپتال جسے مقامی لوگ گوشہ ہسپتال کے نام سے پکارتے تھے۔ انھی کا قائم کیا ہوا تھا۔ اور بہت مشہور

تھا۔ ان کی عمر اس وقت اسی سال کے قریب تھی۔ اور کانوں سے ذرا بہرے تھے، انہیں گھڑ دوڑ کا بہت شوق تھا۔ چنانچہ ان کی کوٹھی میں ہم نے ایک ایسا کمرہ دیکھا، جس میں بہت سے انعامات رکھے ہوئے تھے۔ جوان کے گھوڑوں نے جیتے تھے۔ ان کا ایک لڑکا اسی زمانے میں لندن سے بیمار ہو کر آیا تھا۔ اور وہ بھی وہاں موجود تھا۔ صبح کے ناشتے سے فارغ ہو کر دس بجے کے قریب حضرت علامہ بنگلور کی ”مسلم لائبریری“ میں تشریف لے گئے۔ جہاں ان کی خدمت میں سپاس نامہ پیش کیا گیا۔ اس جلسے کے روح رواں مرزا اسماعیل چیف کمشنر میسور تھے۔ اور ان ہی کی صدارت میں یہ جلسہ ہوا تھا۔ اسی روز شام کو انٹر میڈیٹ کالج بنگلور کی طرف سے علامہ کے اعزاز میں ایک جلسہ منعقد ہوا، جس کا انتظام محکمہ تعلیم میسور کی طرف سے کیا گیا تھا۔ اس جلسے میں بنگلور کے بیشتر تعلیم یافتہ لوگ موجود تھے۔ مذکورہ دونوں تقاریب کے اختتام پر حضرت علامہ نے برجستہ تقاریر بھی کیں۔ جو بہت پسند کی گئی تھیں۔ اسی رات بنگلور کے ایک مسلمان رئیس جمان محمد علی کے ہاں کھانے کی دعوت تھی۔ جس میں ہزار ہا لوگ مدعو تھے۔ کھانا وہاں کے دستور کے مطابق فرش پر بیٹھ کر کھایا گیا۔ جو نہایت پر تکلف تھا۔ جمان محمد علی صاحب وہاں کے سرکردہ مسلمان اور ایک ظریف الطبع انسان تھے۔

علامہ اقبال نے سر اسماعیل کے صاحب زادے سید محمد سے بھی ان کے کمرے میں ملاقات کی تھی۔ کیونکہ وہ بیمار تھے۔ ان کی یورپین بیوی ان کے ہمراہ تھی۔ یہ نوجوان نہایت پاکیزہ خیالات کا انسان تھا۔ اسی روز ہمیں مطلع کیا گیا کہ کل دوپہر کے وقت مہاراجہ میسور کی خاص موٹر ہمیں لینے کے لئے آئے گی۔ چنانچہ ۱۰ جنوری کو گیارہ بجے کے قریب ایک بڑی موٹر ہمیں لینے کے آگئی۔ مہاراجہ میسور کی طرف سے سٹیٹ کا ایک بڑا آفیسر بھی ہماری رہنمائی کے لئے ساتھ آیا تھا۔ چنانچہ حاجی سر اسماعیل کے بنگلے پر ہمیں بے شمار لوگوں نے

الوداع کہا۔ اور ہم حسب پروگرام میسور روانہ ہو گئے۔

میسور کا راستہ بہت پر فضا تھا۔ دریائے کاوریری کے پل سے گزر کر جب ہم سڑک کا ایک موٹر مڑنے لگے تو چند اشخاص نے ہماری موٹر کو روک لیا۔ ان کے ہمراہ ایک بوڑھا سا شخص بھی تھا، جس کی بینائی بہت کمزور تھی۔ ان کے پاس ایک میلی سی چائے دانی اور چند معمولی سے پیالے تھے۔ چنانچہ انہوں نے نہایت عقیدت سے علامہ سے ملاقات کی اور چائے پیش کی۔ بوڑھے شخص نے علامہ سے کہا کہ میں نے انجمن حمایت اسلام کے جلسے میں آپ کی نظم نالہ یتیم سنی تھی۔ آج اتنے برسوں بعد بھی وہ منظر میری آنکھوں کے سامنے ہے۔ یہ میری خوش قسمتی ہے کہ میں آج آپ سے ملاقات کر رہا ہوں۔ ہم لوگ ایک دور افتادہ گاؤں میں رہتے ہیں اور آپ سے ملاقات کے لئے صبح سے یہاں آئے ہوئے ہیں۔

جب ہم لوگ قلعہ سرنگا پٹم کے قریب سے گزرے تو سلطان ٹیپو اور سلطان حیدر علی کا مقبرہ دور سے نظر آیا۔ باغ کے باہر مقبرے کے دروازے پر ہر وقت نوبت بجاتی رہتی ہے۔ یہیں سلطان حیدر علی اور سلطان ٹیپو کے مرشد کا مزار بھی ہے۔ جو نہایت پر عظمت مقام بھی ہے۔ ہمارا پروگرام چونکہ تفصیلات کے ساتھ ان مزاروں کو دیکھنے کا تھا۔ اس لئے یہاں کے بغیر چار بجے میسور پہنچ گئے۔ چونکہ میسور کے راجا سے ملنے کا یہی وقت طے ہوا تھا۔ موٹر ہمیں سیدھی گورنمنٹ ہاؤس لے گئی۔ یہ عجیب پر فضا مقام تھا۔ اور پانی اور بجلی کا انتظام قابل دید تھا۔ بلکہ یہ کہنا بجا ہوگا کہ ہندوستان بھر میں ایسے پر فضا اور صاف ستھرے مقام بہت کم ہوں گے۔ نہ صرف قدرت ہی اس مقام پر مہربان تھی۔ بلکہ انسانی حسن انتظام بھی قابل داد تھا۔ علامہ کی ملاقات مہاراجہ میسور سے ہوئی تو کوئی زیادہ تکلف نہ برتا گیا۔ اور نہ زیادہ دیر لگی۔ وہ فوراً ہی گیسٹ ہاؤس سے تیار ہو کر گئے۔ اور تھوڑی سی دیر کے بعد واپس آ گئے۔

اسی شام میسور یونیورسٹی نے علامہ کے لیکچر کا انتظام کیا ہوا تھا۔ چنانچہ چھ بجے کے قریب میسور یونیورسٹی کے ہال میں وائس چانسلر مسٹر چاندی کی زیر صدارت یہ جلسہ ہوا۔ جس میں یونیورسٹی کے عام پروفیسروں کے علاوہ حکومت میسور کے اکثر برہمن شرفاء و فضلاء بھی شریک ہوئے۔ تمام ہال حاضرین سے بھرا ہوا تھا۔ علامہ کا تعارف مسٹر چاندی نے کرایا جو پنجاب یونیورسٹی کے مسٹر مٹھانی کے خسر تھے۔ اور علامہ کو پہلے سے جانتے تھے۔ غرض کہ علامہ نے مدراس کا خطبہ اول یہاں بھی پڑھا۔ اور یہ جلسہ نہایت عمدگی سے اختتام پذیر ہوا۔ اگلے روز صبح نو بجے کے قریب ریاست میسور کی طرف سے سلطان ٹیپوک اقلعہ سرنگا پٹم اور سلطان کا مزار دیکھنے کا پروگرام تھا۔ پھر اسی روز شام کو مسلمانان میسور نے ایک ایڈریس بھی پیش کرنا تھا۔ چنانچہ ۱۱ جنوری ۱۹۲۹ء کو بروز جمعہ قریباً نو بجے ہم لوگ موٹر میں سوار ہو گئے۔ ہمارے ساتھ ایک اور موٹر بھی تھی۔ جس میں دوسرے لوگوں کے علاوہ ریاست میسور کے ایک بہت بڑے ماہر موسیقی علی جان بھی سوار تھے۔ جو مہاراجہ میسور کی طرف سے خاص طور پر علامہ کی مصباحت کے لئے بھیجے گئے تھے۔ جیسا کہ اوپر بیان ہو چکا ہے۔ ٹیپو سلطان کے مقبرے کے باغ کے دروازے پر ریاست کی طرف سے ہر وقت نوبت بجتی رہتی ہے۔ یہ روضہ سیاہ سنگ مرمر سے تعمیر شدہ ہے۔ جسے عرف عام میں سنگ موسیٰ کہتے ہیں۔

یہاں یہ بیان کرنا ضروری معلوم ہوتا ہے کہ علامہ کا مدراس کے لیکچروں کی دعوت قبول کرنے کا سب سے بڑا مقصد دراصل سلطان ٹیپوک کے مقبرے کی زیارت کرنا تھا۔ علامہ نے مقبرے کے اندر داخل ہو کر اولا قرآن مجید کی وہ آیت پڑھی جو شہدا کے ضمن میں آتی ہے۔ یعنی وہ جو اللہ کے راستے میں کام آگئے ہیں۔ ان کو مردہ مت کہو، وہ زندہ ہیں، مگر لوگوں کو شعور نہیں ہے۔ اس مزار میں انسان پر ایک عجیب دہشت طاری ہو جاتی

ہے۔ گنبد کے نیچے تین قبریں ہیں۔ درمیان میں سلطان حیدر علی کی قبر ہے۔ دائیں طرف ٹیپو سلطان شہید کی اور بائیں جانب ان کے والد کی۔ ٹیپو سلطان کی قبر پر سرخ رنگ کا کپڑا پڑا رہتا ہے۔ جو دراصل شہادت کی علامت ہے۔ علامہ نے جس عقیدت، خلوص اور رقت سے فاتحہ خوانی کی۔ اس کی کیفیت الفاظ میں بیان نہیں ہو سکتی۔ مقبرے کے اندر چاروں طرف اور دیواروں پر بہت سے فارسی اشعار صاحبان مقبرہ کی شان میں اور شہداء کے ضمن میں لکھے ہوئے ہیں۔ روضے میں والدہ سلطان ٹیپو کی قبر سنہری ہے۔ سلطان نے خود اپنے والدین کو یہاں دفن کیا تھا۔ اور یہ مقبرہ تعمیر کرایا تھا۔ (سلطان شہید کے مزار پر حاضری کی مزید تفصیلات اگلے مضمون ”شمشیر گم شد“ میں ملاحظہ فرمائیے۔)

مقبرے کے قریب ہی ایک چھوٹی سی مسجد ہے۔ فاتحہ خوانی کے بعد ہم سب لوگ مسجد کے صحن میں جا کر بیٹھ گئے۔ اور علی جان صاحب نے ایسے سوز کے ساتھ نظمیں سنائیں کہ علامہ کے آنسو جاری ہو گئے۔

یہاں یہ بیان کرنا بھی خالی از ادلچسپی نہ ہوگا کہ پروفیسر حافظ محمود شیرانی مرحوم نے لندن میں اپنے قیام کے دوران ایک عجائب گھر میں ایک تلوار دیکھی تھی۔ جس پر خون جما ہوا تھا۔ انہوں نے اسے سلطان ٹیپو کی تلوار سمجھ کر ایک طویل نظم بعنوان ”تلوار سلطان ٹیپو شہید“ لکھی تھی، جو رسالہ ”مخزن“ لاہور میں (۱۹۰۴ع) میں طبع ہوئی تھی۔ بعد میں وہ نظم حکومت برطانیہ نے ضبط کر لی تھی۔

اس کے بعد ایک بجے کے قریب ہم دولت باغ آ گئے۔ جہاں ریاست میسور کی طرف سے کھانے کا انتظام تھا۔ دولت باغ مین ابھی تک بہت سے درخت سلطان ٹیپو کے زمانے کے موجود ہیں۔ لوگ ان کی طرف اشارہ کر کے عہد سلطان کے واقعات سناتے ہیں۔ کہتے ہیں، سلطان کو اس عمارت اور اس باغ سے خاص لگاؤ تھا۔ اس باغ کے ایک طرف دریائے

کاویری بہتا ہے۔ اور بہت پر فضا منظر ہے۔

کھانے کے بعد باغ سے نکل کر ہم لوگ قلعہ سرنگاپٹم میں آ گئے۔ یہاں وہ مندر ابھی تک موجود ہے۔ جسے سلطان حیدر علی نے مرمت کر کے غیر مسلموں کے حوالے کر دیا تھا۔ قلعے میں ”مسجد اعلیٰ“ کے نام سے ایک مسجد سلطان کے زمانے کی ابھی تک موجود ہے۔ اس مسجد کے امام نے جو ایک بوڑھا سا آدمی ہے۔ اور اس کا دادا بھی ٹیپو سلطان کے زمانے میں اس مسجد کا امام تھا۔ اپنے والد کی روایت سے کیا ہے کہ سلطان شہید عام طور پر مسجد کی عقبی دیوار کی کھڑکی سے مسجد میں نماز کے لئے آتے تھے۔ قلعہ سرنگاپٹم کے اندر وہ مقام بھی ہمیں دکھایا گیا۔ جہاں غدار ”میر جعفر“ اپنے انجام کو پہنچا تھا۔

پھر ہم دریائے کاویری پر وہ بند دیکھنے گئے جو سلطان ٹیپو نے ریاست میسور کی زرعی ضروریات کے لئے پانی ذخیرہ کرنے کی غرض سے تعمیر کرایا تھا۔ مہاراجہ میسور نے وہاں سلطان کے زمانے کا فارسی زبان کا وہ کتبہ بھی نصب کر دیا تھا۔ جو وہاں سے کھدائی کے دوران برآمد ہوا تھا۔ بند (ڈیم) کے ساتھ ہی ایک باغ بھی بطور سیرگاہ کے بنا دیا گیا ہے۔ جس میں برقی فوارے عجیب منظر پیش کرتے ہیں۔

ہم لوگ مقررہ وقت سے پہلے ہی مہمان خانے واپس آ گئے۔ کیونکہ اسی روز مسلمانان میسور کی طرف سے ٹاؤن ہال میں علامہ کی خدمت میں سپاس نامہ پیش کرنا تھا۔ چنانچہ یہ جلسہ مولانا غلام احمد کلامی صاحب کی صدارت میں تلاوت قرآن مجید سے شروع ہوا۔ اس کے بعد غلام محمد عرف علی جان نے اپنے تمام سازندوں کے ساتھ علامہ کی دو تین تنظیمیں نہایت رقت آمیز سروں میں سنائیں۔ میں نے اس سے پیشتر علامہ کے اعزاز میں ایسا شاندار جلسہ کبھی نہیں دیکھا تھا۔ وہ سماں آج تک آنکھوں کے سامنے ہے۔ آخر میں سیٹھ محمد ابا (عباس) نے سپاس نامہ پیش کیا۔ اور علامہ نے اس کا جواب دیا۔ (سپاس نامہ اور علامہ

کے جواب سمیت بنگلور کے اردو روزنامے ”الکلام“ میں بھی طبع ہو گئی تھی۔ علامہ کی یہ تقریر بہت اہم تھی۔ میسور یونیورسٹی کے ایک ہندو پروفیسر نے علامہ کی تقریر کے بعد انگریزی میں آپ کے لیکچروں کی داد دیتے ہوئے کہا کہ ”اس موضوع پر آج تک کسی نے اس قدر محققانہ نظر نہیں ڈالی ہوگی۔ ڈاکٹر صاحب کو مسلمان ہزار اپنا کہیں، مگر وہ سب کے ہیں۔ کسی ایک مذہب یا جماعت کی ملکیت نہیں ہیں۔ اگر مسلمانوں کو یہ ناز ہے کہ اقبال ان کا ہم مذہب ہے۔ تو ہم ہندوستانیوں کے لئے بھی یہ فخر کچھ کم نہیں کہ اقبال ایک ہندوستانی ہے۔

متذکرہ جلسے کے منتظم اور روح رواں میسور کے مشہور تاجر سیٹھ محمد ابا (عباس)

تھے۔ جنہوں نے یہ جلسہ منعقد کرایا تھا۔ اور خود ہی سپاس نامہ بھی پڑھا تھا۔

گلے روز میسور کے بعض پرانے محلات علامہ کو دکھائے گئے۔ ایک جگہ ٹیپو سلطان کی یاد

میں ہم نے ایک مصنوعی شہر بھی دیکھا۔ میسور کا بجلی گھر بھی علامہ کو دکھایا گیا۔ جس کا منتظم ایک باشندہ گرگ تھا۔ علامہ نے اس سے گفتگو بھی کی تھی۔ ایک مقام پر ایک پرانا مزار بھی ہم نے بجلی کی ٹرائی میں سفر کر کے دیکھا۔ جہاں ان لوگوں کے مطابق ٹیپو سلطان اکثر آتے تھے۔ پھر ہم نے میسور کا چڑیا گھر بھی دیکھا۔ جس میں شیر بالکل آزاد پھرتے تھے۔ بعد میں معلوم ہوا کہ درمیان میں ایک خندق حائل ہے۔ جو بالکل نظر نہیں آتی تھی۔

علامہ نے میسور کے اہل علم حضرات میں ایک خاص مقام پیدا کر لیا تھا۔ ان کے

پرستاروں نے ان کے متعدد فوٹو بھی اتارے تھے۔ علامہ نے میسور یونیورسٹی میں ”نفسیات علمی“ کا شعبہ بھی اس شعبے کے مہتمم کے ہمراہ دیکھا تھا۔ جس نے چند دلچسپ تجربات بھی دکھائے تھے۔ ان تقریبات اور تفریحات کے بعد ہمارا میسور کا سفر ختم ہو گیا۔

۱۲ جنوری ۱۹۶۹ع کو دوپہر کے وقت ہم کھانا کھا کر موٹر میں بیٹھ کر بنگلور کی طرف

روانہ ہوئے۔ راستے میں دو تین مقامات پر گاؤں کے باشندے پھولوں کے ہار لئے

کھڑے تھے۔ جنہیں دیکھ کر علامہ نے بار بار موٹر رکوائی۔ پھر جب ہم سلطان ٹیپو کے مقبرے کے قریب پہنچے تو علامہ نے ایک بار پھر موٹر سے اتر کر سلطان کے مزار پر فاتحہ پڑھی۔ بلاخر پانچ بجے کے قریب ہم بنگلور حاجی سراسمعیل کے مکان پر پہنچ گئے۔ واپسی پر چائے کی دعوت امین الملک سراسمعیل کے ہاں تھی۔ اور یہ پروگرام پہلے ہی سے طے پا چکا تھا۔ چنانچہ ہم سیدھے دعوت میں پہنچے۔ دعوت میں پروفیسر شوستری اور ان کے گھر کے لوگ بھی موجود تھے۔ اور یہاں کا تمام ماحول ایرانی تھا۔ دعوت سے فارغ ہو کر بنگلور کے بازار سے ہوتے ہوئے ہم لوگ حاجی سراسمعیل کے مکان پر پہنچے اور وہاں آرام کیا۔ اور پھر واپسی کی تیاری میں مصروف ہو گئے۔

اگلے روز ۱۳ جنوری ۱۹۲۹ء کو صبح ساڑھے آٹھ بجے کی ریل میں سوار ہو کر ہم عازم حیدر آباد دکن ہوئے۔ اور دوسرے روز ۱۴ جنوری ۱۹۲۹ء کو حیدر آباد دکن کی حدود میں پہنچ گئے۔ حضرت علامہ کو عثمانیہ یونیورسٹی کی طرف سے لیکچروں کی دعوت آچکی تھی۔ جسے آپ نے قبول فرمایا تھا۔ سکندر آباد کے ریلوے اسٹیشن پر ہم گاڑی سے اترے تو دیکھا کہ پلیٹ فارم پر مسلمان بچے قطاروں میں کھڑے علامہ کا کلام ”چین و عرب ہمارا ہندوستان ہمارا“ ترنم سے پڑھ رہے تھے۔ عثمانیہ یونیورسٹی کے رجسٹرار انصاری صاحب، سراج کبر حیدر آبادی، ڈاکٹر خلیفہ عبدالحکیم، مولانا عبداللہ عمادی، سید ابراہیم ٹونکی، ڈاکٹر مظفر الدین قریشی اور عثمانیہ یونیورسٹی کے متعدد اساتذہ وہاں موجود تھے۔ چنانچہ سب سے پہلے سراج کبر حیدری نے آگے بڑھ کر علامہ کو پھولوں کے ہار پہنائے۔ اس کے بعد دوسرے لوگوں نے بھی مصافحہ کیا۔ اور ہم ریلوے اسٹیشن سے باہر آ کر موٹر میں بیٹھ گئے اور سرکاری مہمان خانے ولادا و سٹا (Vilada Vista) پہنچ گئے۔ جہاں حضرت علامہ کے ٹھہرنے کا بندوبست تھا۔

یہاں آ کر معلوم ہوا کہ یہاں بھی مدراس اور بنگلور کی طرح سارا پروگرام مرتب ہو چکا

ہے۔ اس پروگرام میں علاوہ خطابات کے صدر المہام حیدر آباد دکن سرکشن پرشاد سے ملاقات بھی شامل تھی۔ سب سے پہلے باغ عامہ کے ہال میں علامہ کا ایک لیکچر ہوا۔ جس کی صدارت مہاراجہ کشن پرشاد نے خود کی تھی۔ علامہ نے یہاں مدراس کے لیکچروں کا اعادہ کیا تھا۔

دوسرے روز مہاراجہ کشن پرشاد کے ہاں ایک رسمی دعوت تھی۔ جس میں تمام مدعوین نے ریاست کے سرکاری لباس میں شرکت کی تھی۔ اس لئے ہم دونوں اس دعوت میں علامہ کے ہمراہ نہیں گئے تھے۔ اگرچہ علامہ نے اعلان کر دیا تھا۔ کہ وہ اس دعوت میں کوئی نظم یا شعر نہیں پڑھیں گے۔ مگر وہاں کے ماحول کو دیکھ کر آپ نے بھی محفل شعر و سخن میں حصہ لیا۔ اور کچھ اشعار پڑھے۔

علامہ ابھی تک سرکشن پرشاد کی دعوت میں تھے کہ مہمان خانے میں رات نوبتے سر امین جنگ کا خط آیا۔ جس میں لکھا تھا کہ اعلیٰ حضرت نظام دکن نے ۱۸ جنوری کو ۱۱ بجے صبح علامہ سے ملاقات کا وقت مقرر فرمایا ہے۔ جب حضرت علامہ دعوت سے واپس آئے تو ہم نے انہیں حضور نظام کے فیصلے سے آگاہ کیا۔ اور یہ بھی بتایا کہ وہ مشکل سے ہی ۱۹ جنوری کو روانہ ہو سکیں گے۔

قیام حیدر آباد کے دوران میں ایک دوپہر کو سرا کبر حیدر آبادی کے ہاں دعوت تھی۔ جس میں ہم دونوں نیاز مندوں نے بھی شرکت کی تھی۔ اس دعوت میں زیادہ تر محکمہ تعلیم کے لوگ یا پروفیسر حضرات مدعو تھے۔ ہم نے ایک دن گوکلنڈہ کی سیر بھی کی تھی، مگر علامہ نے اس میں شرکت نہیں فرمائی تھی۔ کیونکہ مہمان خانہ ولاڈاوسٹا میں ہر وقت مہمانوں کا تانتا بندھا رہتا تھا۔ جیسا کہ ذکر ہوا۔ علامہ نے میر عثمان علی خان والی دکن سے مقررہ تاریخ کو تفصیلی ملاقات کی تھی۔ جس میں آپ نے بہت سے امور پر گفتگو فرمائی تھی۔

بالاخر ۱۹ جنوری ۱۹۲۹ء کو علامہ لاہور تشریف لے گئے۔ مگر میں اپنی کسی ضرورت کی وجہ

سے علامہ کے ہمراہ واپس نہ جا سکا۔

جب علامہ کے خطبات مدراس کا بہت چرچا ہوا تو کارپردازان مسلم یونیورسٹی علی گڑھ اور خاص طور پر شعبہ فلسفہ کے سربراہ ڈاکٹر سید ظفر حسن نے خواہش کی۔ کہ وہی لیکچر آپ مسلم یونیورسٹی میں بھی پڑھ دیں۔ اس زمانے میں مسلم یونیورسٹی کے وائس چانسلر سر اس مسعود تھے۔ چنانچہ آپ نومبر ۱۹۲۹ء کو علی گڑھ تشریف لے گئے۔ تو راقم بھی آپ کے ہمراہ تھا۔ ہم لاہور سے بذریعہ فرٹنیر میل پہلے دہلی گئے۔ اور وہاں سے دوسری گاڑی میں سوار ہو کر علی گڑھ پہنچے۔ ڈاکٹر سر اس مسعود کسی ضروری کام سے بھوپال گئے ہوئے تھے۔ تاہم ریلوے اسٹیشن پر تمام یونیورسٹی نے آپ کا استقبال کیا۔ اور ہم سید ظفر حسن کے ہاں مقیم ہوئے۔ دوسرے روز ڈاکٹر سر اس مسعود بھی تشریف لے آئے۔ اور پروگرام مرتب ہوا۔ چنانچہ علامہ نے یونیورسٹی کے سٹریجی ہال میں اپنے خطبے پڑھے۔ پھر آپ نے کالج کی سوسائٹیوں کے جلسوں میں بھی شرکت فرمائی۔ یونیورسٹی کی سٹوڈنٹس یونین نے بطور خاص ایک مجلس قائم کی، اور علامہ کو اس کا لائف ممبر بنایا گیا۔ ان دنوں وائس چانسلر ایک انگریز بکسن بوٹھم تھے۔ انہوں نے بھی اس پروگرام میں بڑھ چڑھ کر حصہ لیا تھا۔ اس موقع پر علامہ نے ایک تقریر بھی کی تھی۔ جو ”انقلاب“ کے ۱۰ دسمبر ۱۹۲۹ء کے شمارے میں شائع ہو چکی تھی۔ ہم لوگ وہاں تین دن رہے تھے۔ اس دوران میں علامہ نے صاحبزادہ خان آفتاب کی عیادت بھی کی تھی۔ جو اس زمانے میں بیمار تھے۔ ایک تقریب علی گڑھ مسلم ہائی سکول میں ہوئی تھی۔ جس کے ہیڈ ماسٹر سر شبیر حسین زیدی تھے۔ اس موقع پر کئی عمدہ نظمیں بھی پڑھی گئی تھیں۔ بشیر ہاشمی اور ڈاکٹر غلام محمد بٹ نے اس تقریب میں بڑھ چڑھ کر حصہ لیا تھا۔ یہ صاحب سیالکوٹ کے باشندہ تھے۔

ان تمام مصروفیات کے دوران میں علامہ برابر ان لیکچروں پر تحقیق کرتے رہے۔ بالآخر سیٹھ جمال محمد کی درخواست پر ان کو بصورت کتاب چھاپنے کا مصمم ارادہ کر لیا۔ چنانچہ آپ نے لاہور آکر ان کی طباعت کا انتظام کیا۔ اور اس طرح یہ کتاب اسی سال (۱۹۲۹ء) کے آخر میں چھ لیکچروں پر مشتمل چھپ گئی۔ اور اس کا نام The Reconstruction of Religious Thought of Islam رکھا گیا۔ یہ ایڈیشن لاہور میں عطر چند کے ادارے کی جانب سے ۱۹۲۹ء میں طبع ہوا تھا۔ اس کے بعد یہ خطبات لندن میں بھی شائع ہوئے۔

۱۹۳۲ء کے آخر میں جب علامہ تیسری راؤنڈ ٹیبل کانفرنس میں شرکت کے لئے لندن تشریف لے گئے تو وہاں کی مجلس ”ارسطو“ کی درخواست پر آپ نے ایک لیکچر بعنوان ”کیا مذہب ممکن ہے؟“ پڑھا تھا۔ چنانچہ اس لیکچر کو بھی آپ نے بعد میں اس مجموعے میں شامل کر لیا۔ اور آج آپ کے لیکچروں کی یہ کتاب سات خطبات پر مشتمل ہے۔ اس علمی کارنامے کا آغاز دراصل ۱۹۲۳ء سے ہوا۔ اور ۱۹۲۹ء میں یہ اختتام کو پہنچا۔



شمشیر گم شد

(مزار ٹیپو سلطان شہید کی زیارت علامہ اقبال کی معیت میں)

اسلام نے اپنے مجاہدین اور شہدا کو جو انجام پیش کیا ہے۔ وہ قرآن کریم کی اس آیت سے عیاں ہے۔

”ولاتقولو لمن یقتل فی سبیل اللہ امواتا بل احیاء ولا کن لا

یشعرون۔“

تاریخ اسلام ایسے خوں چکاں واقعات و حوادث سے معمور ہے۔ جو اہل عالم کے لئے سبق اور عبرت کی حیثیت رکھتے ہیں۔ دنیا کی کوئی قوم اپنی تاریخ میں ایسے مہتمم باشان واقعات کی مثال پیش کرنے سے قاصر ہے۔ تاریخ اسلام کا کوئی دور ایسا نہیں گزرا، جس میں سرفروشان اسلام نے ناموس ملت پر اپنے آپ کو قربان نہ کر دیا ہو۔

”شمشیر گم شد“ کا یہ عنوان اسلام کی ایسی قسم کے ایک سرفروش کے لئے بطور استعارہ

استعمال کیا گیا ہے۔ جس نے کہا تھا کہ ”شیر کی ایک دن کی زندگی گیدڑ کی ہزار سال سے بہتر ہے۔“ اور یہ کہتے ہوئے اسلام کی خاطر قربان ہو گیا تھا۔ اسلام کے اس مجاہد کا نام ٹیپو سلطان ہے۔ جس نے سرنگا پٹم کے قلعے میں انگریزوں کی جاہرانہ قوت سے ٹکری اور جہاد فی سبیل اللہ کرتا ہوا اپنے خالق حقیقی سے جا ملا۔ اور یوں اسلام کی یہ تلوار جو دشمنان اسلام کی سرکوبی کے لئے بے نیام ہوئی تھی۔ ہمیشہ کے لئے اندھیروں میں کھو گئی۔ راقم نے اسلام کے اس مجاہد فرزند کی آخری آرام گاہ کی زیارت کا شرف حاصل کیا۔ اور خوش بختی یہ ہے کہ

مفکر اسلام شاعر مشرق حضرت علامہ اقبال کی رفاقت کی سعادت بھی حاصل تھی۔ کسی مردِ حق نے اس شہیدِ حق و صداقت کی تاریخِ شہادت (۱۲۱۳ھ جی۔ ۱۷۹۹ع) مندرجہ ذیل اشعار سے نکالی ہے۔ جو شہید کے مزار کے باہر ایک کتبے پر کندہ ہیں:-

آسماں رو خون کے آنسو اس جہاں آباد پر
عجائبات میں یاں کے نہ دل کو الجھانا
دکن میں آکے سرنگا پٹم چلے جانا
کہ جس خاک میں سوتا ہے شیر ہندوستان
زمانہ بھول گیا ہائے جس کے سب احسان

۹ رجب المرجب ۱۳۴۷ھ جی مطابق ۱۱ جنوری ۱۹۲۹ء بروز جمعہ المبارک دوپہر کے وقت ہم سب شریک سفر جزیرہ سرنگا پٹم کے جنوب مشرقی قریے گجام میں لال باغ کی مشرقی روش سے اس شہید کے مزار کی طرف روانہ ہوئے۔ ابھی ہم باغ میں تھے کہ شمالی دروازے سے نوبت کی آواز آئی۔ جس کی روایت شہید کے زمانے سے چلی آرہی تھی۔ اور غالباً ان کے والد سلطان حیدر کے زمانے میں بھی موجود تھی۔

۔ اس مضمون کے تمام اشعار فاضل مصنف نے جس طرح نقل کیے ہیں۔ انہیں اسی

طرح شامل کیا جا رہا ہے۔ (ادارہ)

یہ مقبرہ ٹیپو سلطان شہید نے اپنے والد کی یاد میں تعمیر کرایا تھا۔ جس میں ان کی والدہ بھی دفن ہیں۔ مگر قدرت کو یہ منظور تھا کہ اس کے بانی کی آخری آرام گاہ بھی یہی بنے۔
باغ کی روشوں پر ناریل کے درخت دور یہ صف باندھے کھڑے تھے۔ جو خود شہید کے حسن مذاق کی یادگار تھے۔ یاد رہے کہ سلطان کو باغات لگانے کا اس قدر شوق تھا۔ اور وہ اس سلسلے میں اتنا اچھا ذوق رکھتے تھے کہ جس کی مثال ملنا محال ہے۔ تمام میسور، سرنگا پٹم اور

بنگلور میں درس گاہیں قائم تھیں۔ یہاں ماہرین سے جو باغات لگوائے گئے تھے، ان میں سے بعض ابھی تک موجود ہیں۔ ہمارے رفقاء سفر میں سے ایک صاحب محمد ایاز خاں رئیس میسور نے بیان کیا ہے کہ ان کے باغات میں تقریباً ہر قسم کے میوہ دار درخت تھے۔ خود سلطان شہید کا اپنا ذاتی باغ اسی سرنگاپٹم میں اب تک موجود ہے۔

سلطان شہید کا مقبرہ جسے حسرت کدہ کہنا چاہئے۔ ایک بلند چوڑے پر واقع ہے۔ اور

اندر سیڑھیوں کے ذریعے راستہ ہے:-

ادب ہے شرط تھے اس مقام عبرت پر

بہا نہ اشک تو اس تاجور کی تربت پر

ہم قمری پہنچے تو دل کی عجب کیفیت تھی۔ ایسا لگتا تھا کہ اسلام کا یہ شیر ابھی تک جہاد میں

مصروف ہے۔ اور یہ جگہ اس نے اپنے وقتی آرام کے لئے منتخب کر رکھی ہے۔ اسی قسم کے

جذبات لیے پہلے ہم شمالی دروازے کی طرف بڑھے۔ اور السلام علیکم یا اہل القبور کہہ کر

دروازے کی پیشانی پر ایک نگاہ ڈالی۔ تو وہاں یہ رباعی نظر پڑی:-

از آن فاطمہ زوجہ شیر خدا

شد سبط نبی سید الشہدا پیدا

ایں فاطمہ زاد از علی حیدر

ٹیپو سلطان کہ گشت شاہ شہید

اس رباعی نے طبیعت پر بڑا گہرا اثر کیا۔ یہ شہید بھی اسی جگہ گوشہ رسول جناب فاطمہ

زہرا کا ایک لعل تھا۔ جو اپنے جدا مجد شہید کر بلا کی طرح ناموس اسلام پر فدا ہو گیا تھا۔

جب سے اسلام میں شہادت کی رسم قائم ہوئی ہے۔ ہمیشہ اولاد رسول مقبول ہی کو یہ رسم

نبھانے کی سعادت نصیب ہوئی ہے۔ رباعی پڑھ کر ہم سب خاموش ہو گئے۔ کسی کو اس

دروازے سے اندر داخل ہونے کی جرات نہیں ہو رہی تھی۔ اسکے بعد علامہ جنوبی دروازے کی طرف بڑھے تو ہم نے بھی ان کی پیروی کی۔ یہاں پہنچے تو چوکھٹ پر یہ رباعی کندہ تھی:-

در ملک حجاز از علی حیدر
مفتوح شد ہفت قلاع خیر
اس حیدر دکنی دول کرنا تک
گشتند مطیع یک خدیو کشور

یہ کتبہ سلطان علی حیدر کے متعلق لکھا گیا تھا۔ جس میں ان کی جرات اور بہادری کی طرف اشارہ کیا گیا تھا۔ حضرت علامہ نے کچھ دیر ادھر ادھر گرد و نواح پر ایک حسرت بھری نظر ڈالی۔ اور پھر مقبرے کے اندر داخل ہو گئے۔ اور پھر ہم بھی علامہ کے پیچھے اسی دروازے سے داخل ہو گئے۔

جیسا کہ اوپر ذکر ہوا ہے۔ اس مقبرے میں تین قبریں ہیں۔ سلطان شہید کی قبر پر سرخ غلاف تھا۔ جو غالباً ان کی حسرت ناک شہادت کی نشان دہی کے لئے ڈالا گیا تھا۔ زائر کی طبیعت پر اس کو دیکھ کر ایک ناقابل فراموش الم ناک رد عمل ہوتا ہے۔ ہم نے خاموش، مودب اور ڈبڈباتی ہوئی آنکھوں سے فاتحہ کے لئے ہاتھ اٹھائے۔ میں اس کیفیت کو الفاظ میں بیان کرنے سے قاصر ہوں۔ جو اس شہید کی آخری آرام گاہ کی قربت سے دل میں پیدا ہو گئی تھی۔ ہم سب انہی کیفیات کے زیر اثر صحن مزار کے برآمدے میں چپ چاپ بیٹھ گئے۔ میسور کے ایک شاعر اور موسیقار علی جان ہمارے ہمراہ تھے۔ انہوں نے نہایت خوب صورت ترنم کے ساتھ چند اشعار پڑھنے شروع کیے۔ جو اس موقع کی مناسبت سے بہت موزوں تھے۔ ہم سب پر ایسا اثر تھا کہ گویا سرنگا پٹم کے اس شیر کو ہم اپنی آنکھوں سے دیکھ رہے ہیں۔ حضرت علامہ کی آنکھیں پر نم تھیں، بلکہ اس سے بھی تجاوز کر چکی تھیں۔ اور

جسم پر لرزے کی کیفیت طاری تھی۔ ہم سب مبہوت اور بے جان تھے۔

یہاں سے ہمت کر کے اٹھے کہ پھر روضہ مبارک کی زیارت کی جائے۔ اب ہم مغربی

دروازے پر پہنچے تو پیشانی پر یہ رباعی جگمگا رہی تھی۔

آں	شہید	عرب	سبط	نبیؐ
لُحْت	جگر	فاطمہؑ	وجان	علیؑ
از	فاطمہ	وحیدر	دکنی	ٹیپو
سلطان	شہیداں	شدہ	از	شوق
دلی				

اس دروازے کی چوکھٹ کے دائیں اور بائیں جانب پتھر پر کچھ اشعار کندہ تھے۔

مندرجہ ذیل اشعار جو دائیں جانب تھے۔ سلطان حیدر علی مرحوم کے متعلق ہیں:

بِسْمِ اللّٰهِ الرَّحْمٰنِ الرَّحِیْمِ

اللہ	محمد	، ابو بکر، عثمان	علی
زہے	گنبد	و۔۔۔۔۔ شکوہ	بنا
فلک	زیر	دستش	بود در
تو	خواہی	مہ	وخواہ
فلک	داغ	گردید	از رشک
بود	شمع	اش	نور
قمر	یافتہ	طلوع	تعلیم
تراوش	کناں	طیر	رحمت
ز	خاک	کرو بیان	گرد
کہ	گہ	کسب	فیض
			و شرف

گزشتہ ازیں خواب گاہ نکو
چوں آں مضعج تازہ آمد پچشم
نمودم چوں اویاں جستجو
کہ آں شاہ آسودہ را چیست نام
چہ تاریخ رحلت نمود است او
یکی از میاں گفت تاریخ ونام
کہ حیدر علی خان بہادر بگو
بائیں طرف کے یہ اشعار سلطان ٹیپو شہید کے متعلق ہیں:-

بسم اللہ الرحمن الرحیم
رب ارحم السلطان الکریم
ٹیپو سلطان شہید شد ناگاہ
خون خود ریخت فی سبیل اللہ

۱۔ سلطان حیدر علی کا انتقال چتوڑ کے قریب ۸ دسمبر ۱۷۸۲ء کو ہوا۔ اور سرنگا پٹم میں ان

کو دفن کیا گیا۔

ماہ ذی قعد بست و ہشتم آں
شدہ درروز شنبہ حشر عیاں
سیدے اش پنم آہ بگفت (?)
نور اسلام و دیں زد دنیا رفت
تاریخ کشتہ گشتن سلطان حیدری
ٹیپو بوجہ دین محمد شہید شد

اس کے بعد عربی زبان کے دو شعر ہیں اور پھر یہ شعر ہے:-

سال تاریخ او شہید بگفت
حامی دیں شہ زمانہ برفت

اور آخر میں عربی کی یہ عبارت درج ہے:-

”من كلام السيد الحضري قد صنفه الحقيير مير حسن علي وحرره

سيد عبد القادر بالخط الجلي في السنة ١٢١٣ الهجرية النبوية.“

جب سلطان ٹیپوراہ خدائین جہاد کرتے ہوئے شہید ہو گئے تو مغرب کے وقت آپ کی نعش کو دیگر مقتولین میں سے تلاش کر لیا گیا تھا۔ مگر ابھی تک جسد خاکی گرم تھا۔ اور کسی کو جرات نہیں ہوتی تھی کہ پاس جائے۔ بہر حال اسلام کا یہ شہدائی ہمیشہ کے لئے آنکھوں سے اوجھل ہو گیا۔ اناللہ وانا الیہ راجعون۔ تاریخ شہادت ۲۸ ذیقعد روز شنبہ ۱۲۱۳ ہجری ہے۔

یہ اشعار پڑھنے کے بعد الوداعی فاتحہ کے لیے ایک مرتبہ پھر ہم اندر گئے۔ سرخ رنگ کے غلاف پر ایک مرتبہ پھر نظر پڑی، تو خونچکاں تاریخ کے تمام واقعات آنکھوں کے سامنے گردش کرنے لگے۔ وہ شہید حق اپنے تمام محاسن سمیت اس غلاف کے نیچے محو استراحت تھا۔ اندرونی گنبد کا مشاہدہ کرتے ہوئے ہم شمالی دروازے کی طرف بڑھے تو یہاں بھی ایک کتبہ نظر نواز ہوا۔

مسجد کے صحن کے شمال اور جنوب کی طرف دیگر شہدا کی قبریں ہیں۔ یہ سلطان کے وہ جان نثار ہیں جو آخری دم تک اپنے آقا پر نثار ہوتے رہے۔ اور ان پر چھوٹے چھوٹے کتبات بھی ہیں۔ انھی میں ایک قبر نواب بکنی کی تھی۔ جو سلطان کے اعزہ میں سے تھے۔ اور ان کا تعلق گورگ سے بھی تھا۔ ان کی قبر کے پیتل کے کتبے پر اردو میں ان کے حالات زندگی کندہ تھے۔

اس کے بعد ہم مقبرے کے شمالی روش پر آگئے۔ اور وہاں سے دولت باغ کی طرف روانہ ہو گئے۔۔ پھر لال باغ کے دروازے سے باہر آئے۔ جو اپنے بانی کے زمانے میں ہزاروں رنگینیاں اپنے دامن میں رکھتا تھا۔ آج بھی اس دور کی یاد تازہ رکھنے کے لئے لال باغ کے دروازے پر نوبت بچتی ہے۔

مقبرے کی عمارت:-

فن تعمیر کے نقطہ نگاہ سے اس مقبرے کی عمارت اپنی نظیر آپ ہے۔ یہ ایک مربع چبوترے پر قاعدہ دار بنائی گئی ہے۔ چھتری نما برآمدہ، نہایت خوبصورت چھتیں، سیاہ مرمر کے آٹھ آٹھ فٹ مٹھن ستونوں پر قائم یہ مقبرہ ہندوستان کی عمارتوں میں بالکل منفرد مقام رکھتا ہے۔ اور یہی اس مقبرے کی خوبی ہے۔ اسکی بناوٹ اور چمک دمک دیکھنے والوں کی آنکھوں کو خیرہ کر دیتی ہے۔ برآمدے کے اندر چار دیواری ہے۔ جس میں متذکرہ چار دروازے ہیں۔ دروازے سیاہ رنگ کی لکڑی کے ہیں۔ جن میں ہاتھی دانت سے منبت کاری کی گئی ہے۔ اور بیان کیا جاتا ہے کہ ٹیپو سلطان کی عظمت و وقار کے پیش نظر یہ عطیہ لارڈ ڈلہوزی نے دیا تھا۔ چار دیواری پر کھرا گنبد ہے۔ جیسا کہ دکن کی عام تاریخی عمارتوں میں ملتا ہے۔ اس کے اندر آواز بہت گونجتی ہے۔ کیونکہ مغلی عمارتوں کی طرح یہ دوہرا نہیں ہے۔ عمارت بہت بلند نہیں ہے۔ تاہم فن تعمیر کا بہترین نمونہ ہے۔

یہ مقبرہ مسجد کے صحن میں واقع ہے۔ سلطان ٹیپو نے جب یہ مقبرہ اپنے والد کے لئے بنوایا تھا۔ تو غالباً اسی زمانے میں اسے مسجد سے محصور کر دیا گیا تھا۔ تاکہ خانہ خدا میں ذکر و اذکار ہو۔ صاحب مزار کی روح ہمیشہ اس سے مستفیض ہوتی رہے۔ مسجد اور مقبرے کے خادم اور متولی ایک ہی خاندان سے نسلاً بعد نسل چلے آ رہے ہیں۔ اور شروع سے انہیں جن

احکام اور روایات کا پابند بنایا گیا ہے۔ اب تک ان کی تعمیل کر رہے ہیں۔ سلطان ٹیپو نے اپنے زمانے میں جو مساجد تعمیر کرائیں، ان میں ایک امتیازی شان اور انفرادیت نظر آتی ہے۔ سرنگا پٹم کی ایک بہت اونچی مسجد جو مسجد اعلیٰ کے نام سے یاد کی جاتی ہے۔ اس کی تعمیر مصری مساجد سے مشابہ ہے۔ اس کے مینار منفرد شکل کے ہیں۔ جو غالباً سلطان کی اپنی اختراع تھے۔ اسی طرح میسور میں اس دور کی جتنی مساجد نظر سے گزری ہیں، ان سب میں یہی عنصر موجود ہے۔ پھر سلطان کی اولاد نے جتنی مساجد کلکتے میں جا کر بنوائیں۔ ان میں بھی یہی بات ہے۔ اور یہ اس دور کی ایک خاص طرز تعمیر ہے۔

عرس مبارک:

۲۸ ذی قعد بروز شنبہ ۱۲۱۳ھ کو ٹیپو سلطان نے جام شہادت پیا تھا۔ ان کی یادگودلوں میں تازہ رکھنے کے لئے شروع سے ہی مزار پر سالانہ عرس ہوتا ہے۔ دور دور سے صوفیا کرام اور اہل اللہ اس عرس میں شرکت کی غرض سے آتے ہیں۔ سلطان خود بھی میسور کے ایک بزرگ عاقل شاہ سے عقیدت رکھتے تھے۔ جن کا مزار میسور کے راستے میں ایک قریے میں ہے۔ اس لیے عرس میں عاقل شاہی حلقے کے تمام بزرگ شرکت کرتے ہیں۔ اس روز میسور کے نیک نہاد راجہ کی طرف سے ایک ہاتھی پر صندل، لوبان اور پھول آتے ہیں۔ اور یہ روایت ابتدا سے چلی آرہی ہے۔ روضے کو صندل اور لوبان وغیرہ سے غسل دیا جاتا ہے۔ اور کئی روز اس عبرت کدے میں قیام کیا جاتا ہے۔:

رہا زمانے میں کچھ روز مہماں کی طرح
بہار اس پہ جو آئی تھی تو خزاں کی طرح
چھپا نگاہوں سے وہ گنج شانگاں کی طرح

دلوں سے محو ہوا یاد رفتگان کی طرح
کسی بشر نے نہ کی اس پہ اشک افشانی
فرشتے گور پہ کرتے ہیں فاتحہ خوانی

ہمارے اس مضمون کے عنوان ”شمشیر گم شدہ“ کے الفاظ سے دراصل سلطان شہید کی تاریخ وفات نکلتی ہے۔ اس کے علاوہ بعض اہل قلم نے سلطان کی وفات کی حسب ذیل تاریخیں بھی کہی ہیں:

ٹیپو بوجہ دین محمد شہید شد

کف ہاتف زینم آہ بہ تفت
نور اسلام ودیں زد دنیا رفت

نسل حیدر شہید اکبر شد

راقم کو اس سفر کے دوران میں بنگلور کے ایک کتب فروش کے ہاں ”عروس المجالس“ نام کی ایک منظوم کتاب ملی تھی۔ جو اردو زبان میں ہے۔ مصنف کا نام ”فتح الفصحا بلغاء العالم جناب مرحوم غلام قاسم صاحب بہ تخلص مہری نور اللہ مرقدہ ۱۲۲۹ھ“

لکھا ہے۔ یہ زیادہ ضخیم کتاب نہیں ہے۔ تقریباً تین سو صفحات میں آنحضرت کی حیات طیبہ کو نظم میں پیش کیا گیا ہے۔ یہ کتاب شاعر نے دراصل ۱۲۰۹ھ ہجری میں لکھی تھی۔ اور سلطان شہید کی خدمت میں پیش کی تھی۔ پھر محمد صالح نامی ایک صاحب نے ۱۲۶۹ء میں خط نسخ میں لکھوا کر مطبع صالح میں طبع کرائی تھی۔ اس میں بادشاہ ظفر کا زمانہ ظاہر کیا گیا ہے۔ ٹیپو سلطان کے بڑے بیٹے فتح حیدر کے محاسن کو خصوصیت سے نظم میں پیش کیا گیا ہے۔ حضرت

www.urduchannel.in

علامہ اقبال نے بھی اس کا مطالعہ فرمایا تھا۔



مرقع چغتائی اور عمل چغتائی

۱۹۲۶ء میں پروفیسر محمد دین تاثیر نے مصور مشرق عبدالرحمن چغتائی مرحوم کو مشورہ دیا تھا کہ وہ ”دیوان غالب“ کا ایک مصور ایڈیشن اپنی تصاویر سے مزین کر کے شائع کریں۔ چنانچہ طے پایا کہ وہ یہ کام ضرور کریں گے۔ اس سلسلے میں دیوان غالب کا مستند متن ہونا نہایت ضروری تھا۔ انھی دنوں جامعہ ملیہ نے دیوان غالب جرمنی سے چھپوایا تھا۔ مگر اس کا رسم الخط لوگوں کو پسند نہیں تھا۔ کیونکہ اس میں یائے مجہول نہیں تھی۔ جس سے پڑھنے والوں کو دقت ہوتی تھی۔ مستند متن کے لئے کئی مطبوعہ اور قلمی نسخے تجویز ہوئے، مگر کسی نسخے پر اتفاق نہ ہو سکا۔ بالآخر چغتائی مرحوم کے چھوٹے بھائی نے یہ کام اپنے ذمے لے کر مولانا غلام رسول مہر اور پروفیسر محمود شیرانی وغیرہ اہل علم کی خدمات حاصل کیں۔ جب علامہ اقبال کے سامنے یہ تجویز پیش ہوئی تو آپ نے فرمایا کہ غالب کے فارسی دیوان کو بھی مصور کیا جائے۔ جس کی آج زیادہ ضرورت ہے۔ تاہم چغتائی مرحوم نے لوگوں کے عام مزاق کے پیش نظر اور اردو کو ملک کی عام فہم زبان خیال کرتے ہوئے غالب کے اردو دیوان ہی کو مصور کرنا ضروری سمجھا۔

جب یہ فیصلہ ہو چکا تو میں نے اور تاثیر مرحوم نے یہ طے کیا کہ علامہ سے اس مصور ایڈیشن پر مقدمہ لکھنے کی درخواست کی جائے۔ چنانچہ ایک روز ہم نے چغتائی مرحوم کی موجودگی میں علامہ سے یہ درخواست کی تو ایک طویل بحث کے بعد یہ طے پایا۔ اور انہوں نے یہ وعدہ کر لیا کہ وہ اس کا مقدمہ لکھیں گے۔ جب آپ یہ وعدہ کر چکے تو مقدمہ لکھنے کی تیاری شروع ہو گئی۔ چنانچہ آپ نے اس سلسلے میں مجھے مندرجہ ذیل خط لکھا:-

۷ ستمبر ۱۹۲۶ء

ڈیر ماسٹر صاحب! السلام علیکم

اگر آپ کے پاس ہندوستانی مصوروں کی بنائی ہوئی تصویروں کا کوئی مجموعہ ہو تو ایک دو روز کے لئے مرحمت کیجئے۔ میں اسے دیکھنا چاہتا ہوں۔ اور اگر آپ کے پاس کوئی ایسا مجموعہ نہ ہو تو چند مشہور تصاویر کے نام ہی سہی۔ ان کے ساتھ ان کا مضمون ہونا بھی ضروری ہے۔ میں یہ معلوم کرنا چاہتا ہوں کہ ہندوستانی مصور بالعموم کیسے مضامین اپنے فن کے لئے منتخب کرتے ہیں۔ بنگال سکول کی تصاویر کے نام خاص طور پر چاہئیں۔ اس کے علاوہ نقادوں کی آرٹ پر کوئی کتاب ہو تو وہ بھی ساتھ لائیے۔

محمد اقبال

چنانچہ میں چند تصاویر اور چٹرجی الیم کے تمام حصے جس میں بنگال سکول کے مصوروں کی تصاویر کے علاوہ عبدالرحمن چغتائی مرحوم کی وہ تصاویر بھی تھیں جو ”ماڈرن ریویو“ میں طبع ہوئی تھیں۔ لے کر حاضر خدمت ہوا۔ آپ نے اس سلسلے میں بعض تصریحات بھی طلب کی تھیں۔ جن کی میں نے وضاحت کر دی تھی۔ آپ نے مجھے اس ضمن میں ایک اور خط بھی لکھا تھا۔ جو درج ذیل ہے۔

”۲۴ فروری ۱۹۲۷ء

جناب ماسٹر صاحب!

آپ کے چلے جانے کے بعد اس تصویر پر غور کرتا رہا، جس کے متعلق ہم دیر تک بحث کرتے رہے تھے۔ میری رائے میں شاید اس مقدمے میں یورپ کی تصاویر انٹروڈوس کرنے کی ضرورت نہیں ہے۔ عبدالرحمن چغتائی پھر آئیں گے تو ان سے تفصیلی گفتگو ہوگی۔

محمد اقبال

غرض کہ اس ضمن میں علامہ نے بہت تحقیق کی۔ اور ہم نے مزید تصاویر بھی مہیا کی تھیں۔ جب آپ پوری طرح مطمئن ہو گئے تو آپ نے مرقع عبدالرحمن چغتائی پر وہ ”پیش لفظ“ لکھا جو آج بھی کتاب میں موجود ہے۔ آپ نے اس میں تحریر فرمایا:

”۔۔۔۔۔ جہاں تک اسلام کی ثقافتی تاریخ کا تعلق ہے۔ میرا یہ پختہ عقیدہ ہے کہ، باستانشناسی، فن تعمیر کے، اسلام کے فنون، یعنی موسیقی و مسوری، بلکہ شاعری نے بھی ابھی نمودار ہونا ہے۔“

۱۹۲۸ء میں لاہور میں آل انڈیا اور ٹینیل کانفرنس کا جلسہ ہوا۔ جس کے علامہ صدر تھے۔ اس موقع پر آپ نے جو خطبہ ارشاد فرمایا تھا۔ اس میں متذکرہ بالا بیان کا اعادہ بھی کیا تھا۔ آپ کا یہ خطبہ علاوہ پیش لفظ ”مرقع چغتائی“ کے ”اسلامک کلچر“ حیدرآباد دکن میں بھی اپریل ۱۹۲۹ء میں طبع ہو چکا ہے۔ ”مرقع چغتائی“ کے آخر میں ”انتخاب اشعار“ کے نام سے جو اشعار شامل ہیں۔ ان کا انتخاب اس طرح ہوا کہ تاثیر مرحوم نے غالب کی عظمت فن کے پیش نظر جب اس انتخاب کا مشورہ دیا تو علامہ نے بھی اسے پسند فرمایا۔ تاثیر نے کہا کہ آپ ہی انتخاب کر دیں۔ مگر آپ نے کہا کہ پہلے تم کرو۔ چنانچہ تاثیر نے تین روز کے اندر تمام دیوان غالب کا انتخاب غزل وار کر ڈالا۔ اور منتخب اشعار الگ کاپی میں لکھ لیے۔ پھر جب میں علامہ کے پاس یہاں منتخب لے کر گیا تو علامہ نے اس میں سے موزوں ترین اشعار پر اپنے ہاتھوں سے نشان لگا دیئے۔ جن کو ”چغتائی نے ”انتخاب از شاعر مشرق“ کے تحت چھاپ دیا۔ مگر جب آپ نے اسے ناپسند کیا تو چغتائی نے اس انتخاب کو بغیر کسی نام کے چھاپا۔

ایک مرتبہ ہم نے طے کیا کہ لاہور سے ایک رسالہ ”سال نامہ“ کے طور پر بہت بلند معیار کا شائع کیا جائے۔ تاثیر اس کے مدیر چنے گئے۔ اور ہم نے خواہش کی کہ اس کے

تھی وہ اک درماندہ رہ رو کی صدائے درد ناک
جس صدا کو ایک رحیل کارواں سمجھا تھا میں
اپنی جولان گاہ زیر آسمان سمجھا تھا میں
کس رباط کہنہ کو اپنا جہاں سمجھا تھا میں

ان فیضانی لمحات کی یاد ابھی تک تازہ ہے۔ آخر یہ پوری غزل ”کاروان“ ۱۹۳۳ء کے شمارے میں چھپی۔ اور چغتائی نے اسے اپنے نقش و نگار سے مرصع کیا۔

علامہ کا شاہکار ”جاوید نامہ“ ۱۹۳۲ء کے آخر میں چھپ کر بازار میں آ گیا تھا۔ ان کی خواہش تھی کہ یہ مصور ہو جائے۔ اس سلسلے میں چغتائی اور علامہ کی چند ملاقاتیں بھی ہوئیں۔ مگر یہ معاملہ ان کی زندگی میں پایہ تکمیل کو نہ پہنچا۔ اور ان کا انتقال ہو گیا۔ تاہم چغتائی نے کوشش جاری رکھی اور ۱۹۶۹ء میں کلام اقبال کو اپنی تصاویر سے مزین کر کے ایک گراں قدر ایڈیشن ”عمل چغتائی“ کے نام سے شائع کیا۔ یہ اپنی نوعیت کا لاجواب کارنامہ ہے۔ اور شاید عرصہ دراز تک پھر ایسی کتاب شائع نہ ہو سکے گی۔ اس میں قریباً سو تصویریں اور دیگر ڈیزائنیں ہیں۔ اور بہترین رنگین طباعت ہے۔ کتابت اور جلد دیکھنے کے قابل ہے۔

اگرچہ اس کا مطالعہ کرنے والے بعض حضرات جو معاصرانہ حیثیت سے تمام واقعات سے واقف ہیں۔ اس پر تنقید بھی کریں گے۔ کیونکہ بعض تصاویر کے متعلق مصور نے جو کچھ لکھا ہے۔ ممکن ہے کچھ حضرات اس سے اتفاق نہ کریں۔ تاہم ایک بات وہ بھی ضرور مانیں گے کہ شاعر مشرق کے کلام کو جس محبت و عقیدت اور حسن و خوبی کے ساتھ مصور مشرق نے اپنے فن سے مزین کیا ہے۔ اور جس غیر معمولی فنی چابک دستی سے اسے طبع کرایا ہے۔ ہمارے ملک کی فنون لطیفہ کی تاریخ میں اس کی کوئی مثال نہیں ملتی۔

www.urduchannel.in



مذہب اور سائنس

(اسلامیہ کالج کی ایجوکیشنل یونین میں خطبہ)

علامہ اقبال کو انجمن حمایت اسلام کے ساتھ ایک ایسا تعلق خاطر تھا کہ آپ نے ہمیشہ دل و جان سے اس ادارے کے معاملات میں حصہ لیا۔ اسلامیہ کالج سے راقم الحروف کا تعلق بحیثیت معلم، شعبہ، جے اے، وی (جونیر اینگلوورینیکلر) ۱۹۲۵ء سے قائم ہوا۔ ہم نے متذکرہ بالا نام سے اس شعبے کی ایک یونین بھی قائم کی تھی۔ جس کے جلسوں میں عموماً باہر کے لوگ آکر لیکچر دیتے تھے۔ ایک دفعہ سیکرٹری ایجوکیشنل یونین مسٹر محمد اعظم نے کوشش کر کے مرزا بشیر الدین محمود قادیانی کو آمادہ کر لیا کہ وہ اس یونین کے جلسے میں ”مذہب اور سائنس“ کے عنوان سے ایک لیکچر دیں گے۔ مجھے مجبور کیا گیا کہ میں حضرت علامہ اقبال کو اس جلسے کی صدارت کے لئے آمادہ کروں۔ چنانچہ میں مسٹر محمد اعظم کو اپنے ہمراہ لے گیا۔ اس نے علامہ سے درخواست کی تو آپ نے قبول فرمائی۔ اور طے پایا کہ ۴ مارچ ۱۹۲۷ء کو علامہ اس جلسے کی صدارت کریں گے۔ ان دنوں آپ پنجاب لچیلسٹو کونسل کے ممبر بھی منتخب ہو چکے تھے۔

جلسے کے اعلان کے بعد ہم نے حاضرین کے لئے نشستوں کا خاص انتظام کیا تھا۔ کیونکہ عام خیال یہ تھا کہ حاضرین کی تعداد بہت زیادہ ہوگی۔ لوگ واقعی کافی تعداد میں آئے اور ہمیں حبیبیہ ہال کے فرش پر بھی لوگوں کے بیٹھنے کا انتظام کرنا پڑا۔ جلسے کے اختتام پر علامہ نے اپنی مختصر سی تقریر میں ”مذہب اور سائنس“ کے موضوع پر روشنی ڈالتے ہوئے فرمایا:-

”مذہب، فلسفہ، طبیعیات اور دیگر علوم سب کے سب مختلف راستے ہیں۔ جو ایک ہی منزل پر جا کر اختتام پذیر ہوتے ہیں۔ مذہب اور سائنس کے متصادم ہونے کا خیال اسلامی نہیں ہے۔ کیونکہ سائنس (یعنی علوم جدیدہ اور فنون حاضرہ) کا دروازہ کھولنے والے دراصل مسلمان ہی ہیں۔ اسلام ہی نے انسان کو منطق کا استقرائی طریق سکھایا اور علوم کی بنیاد نظریات اور قیاسات پر رکھنے کے طریق کو مسترد کرنے کی تعلیم دی۔ اور یہی بات علوم جدیدہ کی ترویج کا باعث بنی۔

ولیم جان ڈریپر کی مشہور و معروف کتاب ”معرکہ مذہب و سائنس“ (ترجمہ از مولانا ظفر علی خان) درحقیقت مذہب اور سائنس کی ہنگامہ آرائی کی مظہر نہیں ہے۔ بلکہ یہ دراصل عیسائیت اور سائنس کی تصادم کی تاریخ ہے۔ اس تصادم کی اصل وجہ یہ تھی کہ یورپ کے علماء اور حکماء جس مسلمانوں کی علمی ترقی سے مستفید ہوئے تو اہل فرنگ کے خیالات میں زبردست انقلاب پیدا ہوا۔ جس میں رومن کھیتھولک مذہب والے اس علمی انقلاب سے متصادم ہو گئے۔ داکٹر ڈریپر نے اسی انقلاب کی تاریخ لکھی ہے۔

مذہب اور سائنس کے تصادم کا خیال غیر اسلامی ہے۔ مسلمانوں کے ہاں قدم قدم پر انسان کو مشاہدے اور تجربے کے بعد علم حاصل کرنے کی تلقین کی گئی ہے۔ اور انسان کا منتہائے کمال یہ بتایا گیا ہے۔ کہ قوائے فطرت کو مسخر کیا جائے۔ چنانچہ قرآن پاک تو صاف الفاظ میں یہ تعلیم دیتا ہے کہ اگر وہ قوائے فطرت پر غلبہ حاصل کر لیں گے تو ستاروں تک پہنچنے کے قابل بھی ہو جائیں گے۔

مسلمانوں میں فرقہ معززہ اور دیگر فرقوں کے درمیان جو تنازعہ پیدا ہوا تھا۔ وہ اس قسم کا نہ تھا۔ جو یورپ کے روشن دماغ علماء اور تاریک خیال پادریوں کے درمیان پیدا ہوا۔ وہ تو ایک علمی بحث تھی جس کا موضوع محض یہ تھا کہ آیا ہمیں الہامی فکر ربانی کو عقل انسانی کے

معیار پر پرکھنے کا حق حاصل ہے یا نہیں۔؟“

علامہ کی مذکورہ بالا تقریر روز نامہ ”زمیندار“ میں ۶ مارچ ۱۹۲۷ء کو طبع ہوئی تھی۔ جس سے استفادہ کر کے یہاں درج کی گئی ہے۔

جب حضرت علامہ پنجاب لچس لیٹوکونسل کے ممبر منتخب ہو گئے تھے تو اہل لاہور نے اس خوشی میں یہ جلوس نکالے تھے۔ اس موقع پر اسلامیہ کالج کی طرف سے بھی ایک شام سٹاف روم میں دعوت کا انتظام کیا گیا تھا۔ جس میں تمام اساتذہ شامل ہوئے تھے۔ پروفیسر سراج الدین آزر نے اس دعوت میں کالج کی تمام انجمنوں کی طرف سے نمائندگی کی۔ یہ زمانہ عبد اللہ علی یوسف کی پرنسپل کا تھا۔ جنہوں نے علامہ کے حق میں سب سے پہلے اپنا ووٹ قلعہ گوجر سنگھ کے پولنگ اسٹیشن پر ڈالا تھا۔ راقم اس پولنگ اسٹیشن کا منتظم تھا۔ جب دعوت ختم ہوئی تھی تو ہم لوگ آپ کے ہمراہ میکلوڈ روڈ والی کوٹھی تک جلوس کی صورت میں آئے تھے۔



شعر سنانے کی فرمائش

بعض ناواقف حضرات جو کسی اعلیٰ منصب پر فائز ہوتے تھے، علامہ کو ایک عام اور روایتی شاعر سمجھ کر ان سے اپنے اشعار سنانے کی فرمائش کرتے تھے۔ جسے آپ بہت ہی ناپسند کرتے تھے۔ بلکہ بعض اوقات تو وہ اپنے شاعر ہونے سے ہی انکار کر دیتے تھے۔ اسی طرح بعض حضرات آپ سے تاریخ کہنے کی بھی فرمائش کرتے تھے۔ جسے وہ عموماً نال دیتے تھے۔ اسی قسم کے دو واقعات یہاں مختصر طور پر درج کیے جاتے ہیں:

ایک دفعہ آپ نے فرمایا کہ میں بحری جہاز کے ذریعے یورپ سے وطن واپس آ رہا تھا کہ حیدرآباد کے ایک شہزادے معظم جاہ سے جہاز پر ملاقات ہو گئی۔ شہزادے نے فوراً اشعار سنانے کی فرمائش کی۔ مگر میں نے معذرت کر دی۔ پھر اس نے اپنی ایک غزل سنائی، تو میں

نے کہا، صرف تمہارا دادا میرا محبوب علی خان عمدہ شعر کہتا تھا۔ اور اس کی شاعری کے مولانا گرامی بھی قائل تھے۔

ایک دفعہ میں علامہ کے ہمراہ ڈیرہ دون گیا۔ چودھری محمد حسین اور ملتان کے ایک صاحب بھی شریک سفر تھے۔ آپ کو حکیم اجمل سے بھی ملاقات کرنی تھی۔ چنانچہ آپ نے لاہور سے چلنے سے پیشتر رسمی طور پر ایک تار ان کو بھی دے دیا تھا۔ یہ تار ان کو اس وقت ملا تھا۔ جب وہ نواب صاحب آف رام پور کے ہاں گئے ہوئے تھے۔ ہم صبح صبح حکیم صاحب کے ہاں پہنچ گئے۔ اور ان سے ملاقات کی۔ اسی دوران میں حکیم صاحب نے کہا کہ چونکہ آپ کا تار مجھے نواب صاحب کی موجودگی میں ملا تھا۔ لہذا وہ بھی آپ سے ملاقات کرنا چاہتے ہیں۔ جب حکیم صاحب نے علامہ صاحب سے ان کی رائے دریافت کی تو انہوں نے کہا کہ میں صرف اس شرط پر ان سے ملاقات کروں گا کہ وہ نہ تو مجھ سے اشعار سننے کی فرمائش کریں۔ اور نہ ہی اپنے اشعار مجھے سنائیں۔ یہ جواب سن کر حکیم صاحب خاموش ہو گئے۔ اور پھر اس موضوع پر بات نہ کی۔



۶۶۔ خطبہ عید الفطر

ایک مرتبہ علامہ کے بے حد اصرار پر ۱۹۳۲ء میں ماہ رمضان کے اختتام پر عید الفطر کے روز بادشاہی مسجد لاہور میں ایک خطبہ دیا تھا۔ جو بصورت پمفلٹ چھپ کر تقسیم کیا گیا تھا۔ اسی خطبے کو مرزا عبد الحمید نے بھی اسلامیہ کالج کے رسالے ”کریسنٹ کے“ ”فروغ اردو نمبر“ میں ۱۹۴۰ء میں تعلیمات اقبال کے تحت شائع کیا تھا۔ ذیل میں اس کا خلاصہ پیش کیا جا رہا ہے۔ علامہ نے سب سے پہلے روزے کے بارے میں قرآن مجید کی مشہور آیت پڑھی اور پھر فرمایا:

”۔۔۔۔۔ بے شک مسلم کی عید اور اس کی خوشی اگر کچھ ہے تو یہ ہے کہ وہ اطاعت حق یعنی عبدیت کے فرائض کی بجا آوری میں پورا اترے۔ اور قومیں بھی خوشی کے تہوار مناتی ہیں۔ مگر سوائے مسلمانوں کے اور کون سی قوم ہے جو خدائے پاک کی فرمانبرداری میں پورا اترنے کی خوشی مناتی ہے۔“

۱۔ یہ خطبہ ”مقالات اقبال“ مرتبہ سید عبدالواحد میں بھی طبع ہو چکا ہے۔ جسے شیخ محمد اشرف تاجر کتب کشمیری بازار لاہور نے ۱۹۶۳ء میں شائع کیا تھا۔

آج کی عید عید الفطر کہلاتی ہے۔ پیغمبر خدا نے جب عید گاہ میں اکٹھے ہونے کا حکم دیا تھا، تو ساتھ ہی صدقہ عید الفطر ادا کرنے کا حکم بھی دیا۔۔۔ یہ رمضان کا مہینہ آپ لوگوں نے اس اہتمام سے بسر کیا ہے کہ کھانے پینے کے اوقات کی پابندی بھی سیکھ لی اور اپنی صحت بھی درست کر لی۔۔۔۔۔ باقی رہا یہ امر کہ روزے ماہ رمضان کے ساتھ ہی کیوں مختص کیے جاتے ہیں تو واضح رہنا چاہئے کہ اسلام نے انسان کی انفرادی اور اجتماعی زندگی کے اسرار کو مد نظر رکھ

کر ”صیام“ کے زمانی تسلسل کو ضروری سمجھا ہے۔۔۔ چنانچہ قرآن میں فرمایا ہے۔

. تلک حدود اللہ فلا تقربوها ، کذلک یبین اللہ آیاتہ للناس لعلہم

یتقون۔“

روزہ رکھ کر محض مفلسوں سے ہم دردی کا احساس پیدا کر لینا کافی نہ تھا۔ عید کے دن غرباء کو دو چار دن کا کھانا دے دینا کافی نہ تھا، بلکہ طریقہ وہ اختیار کرنا مقصود تھا، کہ مستقل طور پر دنیاوی مال و منال سے انتفاع کر کے قواعد اس طور پر قائم ہوں کہ جن سے تقسیم وراثت اور زکوٰۃ سے ملت اسلامیہ کے مال و متاع میں ایک گونہ مساوات پیدا ہو جائے۔۔۔ علمائے قرآن نے ”حکام“ سے مراد مسلمانوں کے ایسے مفتی، قاضی اور سلطان لیے ہیں۔۔۔۔

روزے رکھنے کی غرض یہ تھی کہ آئندہ تمام سال اسی طرح ایک دوسرے کے ہمدرد اور بھائی بکھر رہو۔۔۔ آج کے دن سے تمہارا عہد ہونا چاہیے کہ قوم کی اقتصادی اور معاشرتی اصلاح کی۔ جو غرض قرآن حکیم نے اپنے ان احکام میں قرار دی ہے۔ اس کو تم ہمیشہ مد نظر رکھو گے۔ مسلمانان پنجاب اس وقت بھی تقریباً سو ارب روپے کے مقروض ہیں۔“



۶۷۔ افغانستان کا سفر

علامہ اقبال نے اپنی مشہور کتاب ”پیام مشرق“ کو ۱۹۲۲ء میں شائع کیا تھا۔ آپ نے اس کتاب کو والی افغانستان امان اللہ خان کے نام جس طرح ”پیش کش“ کیا، اس کے الفاظ یہ ہیں:

”بجزور اعلیٰ حضرت امیر امان اللہ خان فرمانروائے دولت مستقلہ افغانستان خلد اللہ ملکہ واجلالہ۔“

یہ کتاب حضرت علامہ نے مشہور المانوی مفکر گوٹے کے ”مغربی دیوان“ کے جواب میں لکھی ہے۔ امیر امان اللہ خان ۱۹۱۹ء میں تخت نشین ہوا تھا۔ افغانستان کے سیاسی حالات دوسرے مشرقی ممالک سے قدرے بہتر اور مختلف تھے۔ اور علامہ کی خواہش تھی کہ ”پیام مشرق“ کو کسی آزاد اسلامی حکومت کے والی سلطنت کے نام معنون کیا جائے۔ کیونکہ اس میں اسلامی امور پر والہانہ بحث کی گئی ہے۔ یہی وجہ تھی کہ آپ کی رائے افغانستان کے حق میں تھی۔ آپ نے ایک بیان بھی لاہور کے ایک انگریزی روزنامے ”ٹریبون“ کو ۲۲ فروری ۱۹۲۹ء کو دیا تھا۔ جس میں آپ نے اپنے نقطہ نگاہ سے افغانستان کے حالات پر بھی تبصرہ کیا تھا۔ اس کا خلاصہ یہ ہے:

۔۔۔ نہ صرف افغانستان کے مفاد بلکہ ایشیا کے وسیع تر فرائض و مقاصد کے لحاظ سے ضروری ہے کہ شاہ امان اللہ کی حکومت بحال رکھی جائے۔۔۔ ہم جو کچھ اخبارات میں دیکھتے ہیں۔ میرے خیال میں اس کا بڑا حصہ قابل اعتماد نہیں ہے۔ اور نہ میں ان بیانات پ ریقین رکھتا ہوں، جو کابل سے آنے والے اشخاص کی زبانی ہم تک پہنچتے ہیں۔ امان اللہ کی

نا کامی کی وجوہ میری ہمد تک یہ ہیں کہ انہوں نے اصلاحات نافذ کرنے میں عجلت سے کام لیا ہے۔۔۔ حضرت شور بازار کو اس شرارت کا سرغنہ کہا جاتا ہے۔ کیونکہ انہوں نے خود دستخط کیے تھے۔۔۔ انسان نے اپنی معاشرتی تہذیب کا سبق حال ہی میں نہیں سیکھا ہے۔ اس لئے جائز حدود سے تجاوز نہیں کرنا چاہیے۔“

مجھے یاد ہے کہ اندونوں بہت سے طالب علم علامہ کے ہاں اسلامیہ کالج پہنچ گئے تھے۔ ان کی خواہش تھی کہ کسی طرح امان اللہ خان کو واپس افغانستان لانا چاہیے۔ اسی شام ایک جلسہ بھی محمدن ہال میں ہوا تھا، جس میں امان اللہ خان کی واپسی کے لئے ایک فنڈ جمع کرنے کا آغاز کیا گیا تھا۔ اسلامیہ کالج کا طالب علم مسٹر ممتاز مراد فنڈ جمع کرنے میں پیش پیش تھا۔ مجھ سے بھی ممتاز مرزا نے چندہ لیا تھا۔ اور چھپی ہوئی رسید مجھے دی گئی تھی۔ جلسے میں امان اللہ خان کے نام سے نظمیں بھی پڑھی گئی تھیں۔ اس زمانے میں برطانوی حکام غازی امان اللہ خان کے خلاف تھے۔ بچہ سقہ کے حامیوں نے اسے تخت پر متمکن کر دیا تھا۔ اور ملا شور بازار کو گرفتار کر لیا گیا تھا۔ ایک نظم بعنوان ”خطاب باقوام شرق“ جو ”انقلاب“ میں چھپی تھی۔ اس کے دو شعر یہ ہیں:

درنہاد ما تب وتاب از دل است

خاک را بیداری از دل است

گیر دامن اللہ را

اوجواں مرد است وداند راہ را

جو روپیہ اس وقت امان اللہ فنڈ میں جمع ہوا تھا۔ اسے امپریل بینک میں جمع کر دیا گیا

تھا۔

ایک اپرٹی جنرل نادر خان کو افغانستان بلا رہی تھی۔ کہ وہ آ کر کسی طرح امان اللہ خان کو

واپس لائیں۔ پہلے خبر آئی کہ جنرل نادر خان بمبئی پہنچ گئے ہیں۔ پھر اطلاع آئی کہ وہ لاہور سے گزریں گے۔ چنانچہ ریلوے اسٹیشن پر لاکھوں مسلمان پہنچ گئے تھے۔ علامہ اقبال اور مولوی ظفر اللہ خان کے ساتھ راقم بھی وہاں موجود تھا۔ چنانچہ ریل گاڑی کے آنے پر عبد المجید سالک، غلام رسول مہر، نورالحق، ڈاکٹر مرزا یعقوب بیگ، مولوی عبدالقادر قصوری، اور علامہ اقبال نے ڈبے میں جنرل نادر خان سے ملاقات کی۔ جنرل کے ساتھ ان کے دو بھائی بھی تھے۔ سید حبیب اور ان کے بھائی سید عنایت شاہ ان کے ہمراہ تھے۔ اپنے ڈبے کے دروازے پر کھڑے ہو کر جنرل نادر خان نے لوگوں سے یوں خطاب کیا:

”میں بیمار تھا۔ اور اب بھی میری طبیعت ناساز ہے۔ لیکن خدا کا شکر ہے کہ میں اب اس قابل ہوں کہ اس نازک وقت میں افغانستان کی خدمت کر سکوں۔ افغانستان میں اس وقت آگ لگی ہوئی ہے۔ اور میں اسی آگ کو بجھانے کی لئے جا رہا ہوں۔ میں اپنی ذاتی اغراض کے لئے وہاں نہیں جا رہا ہوں۔ بلکہ میں وہاں امن قائم کرنا چاہتا ہوں۔ میری خواہش ہے کہ خدا تعالیٰ مجھے مادر وطن کی خدمت کرنے کی طاقت بخشے۔ میری خدا سے یہی دعا ہے کہ وہ شاہ امان اللہ کو جلد تخت پر واپس لائے۔ اس تقریر پر اللہ اکبر کے پر جوش نعرے بلند ہوئے۔

گاڑی چلنے لگی تو مولوی ظفر اللہ خان اور شیخ سراج الدین پراچہ بھی اس میں سوار ہو گئے اور جنرل نادر خان کے ہمراہ پشتون تک گئے۔۔۔ کوئٹہ کے راستے سردار عنایت بھی افغانستان پہنچ گئے۔

اس کے بعد اس قسم کی افواہیں لوگوں میں عام ہو گئی تھیں۔ کہ امان اللہ خان قندھار میں رہیں گے اور ملاشور بازار کو گرفتار کر لیا گیا ہے۔ غرض کہ چند دن بعد نادر خان نے والی افغانستان کی حیثیت سے اقتدار سنبھال لیا۔ اور علامہ اقبال کے مبارک باد کے ایک خط کے

جواب میں ان کو شکریے کا خط بھیجا۔ جس کا ترجمہ مندرجہ ذیل پیش کیا جا رہا ہے۔ یہ رو
ز شنبہ، ربیع الثانی ۳۱۲۸ ہجری (۱۹۲۹ء) کی تحریر ہے۔

جناب فاضل محترم سر محمد اقبال:

آپ کے عالی جذبات ہمدردانہ نے، جو آپ نے موجودہ تباہ حال افغانستان سے
متعلق ظاہر کیے ہیں۔ مجھے اور افغانستان کے عام بہی خواہوں کو ممنون و تشکر بنا دیا ہے۔
افغانستان تباہی کے نزدیک ہے۔ اور اس کی بے چارہ ملت کو بہت بڑے تہلکہ کا سامنا
ہے۔ افغانستان اپنے ہندی بھائیوں کی ہر قسم کی امداد و اعانت کا محتاج ہے۔ ایسے وقت میں
جو خیر خواہانہ اقدام آپ اٹھا رہے ہیں۔ وہ ہمارے لئے بہت بڑی ڈھارس کا موجب ہے۔
خصوصاً مالی امداد جس کے متعلق میں اخبار ”اصلاح“ میں اپنے ہندی بھائیوں سے اپیل کر
چکا ہوں۔ بہت حوصلہ افزا ہے۔ جناب فاضل محترم جس طرح افغانستان کی موجودہ مصیبت
میں شریک ہیں۔ امید ہے اس موقع پر اپنی مساعی سے کام لے کر افغانستان کی مصیبت زدہ
ملت کو ہمیشہ کے لئے ممنون و تشکر فرمائیں گے۔ بااحترامات لائقہ

محمد نادر خان

نادر خان کی مالی امداد کا کام خود علامہ کی سرپرستی میں ہوا۔ اور جتنا روپیہ اکٹھا ہوا۔ وہ
نادر خان کو ارسال کرنے کے لئے بینک آف انڈیا جمع کرا دیا گیا۔ اس موقع پر جنرل نادر
خان اور علامہ اقبال کے درمیان خاصی طویل خط و کتابت ہوئی، جس کی تفصیل گفتار اقبال
میں موجود ہے۔

اواخر سنہ ۱۹۳۳ء میں جب جنرل نادر خان افغانستان میں برسرِ اقتدار تھے۔ انہوں نے تعلیمی معاملات میں مشورے لینے کے خیال سے علامہ اقبال، سید راس مسعود اور مولانا سید سلیمان ندوی کو افغانستان آنے کی دعوت دی۔ چنانچہ یہ تینوں حضرات افغانستان جانے کے لئے تیار ہو گئے۔ جس روز ان حضرات کو روانہ ہونا تھا۔ میں صبح صبح علامہ کی کوٹھی پر پہنچا۔ ڈاکے نے آپ کو خطوط لاکر دیئے تو ان میں ایک خط ایسا بھی تھا، جس میں کسی نے آپ سے خاتقانی کے چند اشعار کا مطلب دریافت کیا تھا۔ آپ چونکہ عجلت میں تھے اور جواب بھی دینا چاہتے تھے، لہذا میں نے مشورہ دیا کہ اس خط کو پروفیسر شیرانی کے حوالے کر جائیں، تاکہ وہ آپ کی طرف سے مناسب جواب لکھ دیں۔ چنانچہ انہوں نے یہ خط ۱۱۹ اکتوبر ۱۹۳۳ء کو میرے حوالے کر دیا۔ اور اس کی پشت پر شیرانی کے نام یہ تحریر لکھ دی:

”ڈیر شیرانی صاحب، میں کل کا بل جا رہا ہوں، اس لئے فرصت نہیں ہے۔ آپ مہربانی کر کے اس خط کا جواب راقم کو دے دیں۔ اور ان کو یہ بھی لکھ دیں کہ میں کا بل جا رہا ہوں۔ اس واسطے خود جواب نہیں لکھ سکا۔

محمد اقبال

(انوار اقبال، ص ۲۲۸)

۲۰ اکتوبر ۱۹۳۳ء کو علامہ کا بل پہنچے۔ سر راس مسعود اور سید سلیمان ندوی بھی آپ کے ہمراہ تھے۔ کا بل میں یہ لوگ سرکاری مہمان تھے۔ انہوں نے نظام تعلیم کے سلسلے میں وہاں کی ”وزارت معارف“ کو ایک مکمل لائحہ عمل تیار کر کے دے دیا۔ وہاں ان حضرات نے کا بل، غزنی، اور قندھار وغیرہ شہروں کی بھی خوب سیر کی۔ جب علامہ نے جنرل نادر خان سے ملاقات کی تو انہوں نے اعلیٰ حضرت کو قرآن کریم کا ایک مطبوعہ نسخہ بھی پیش کیا۔ اعلیٰ حضرت نے اس نسخے کو چوما، سینے سے لگایا اور آب دیدہ ہو کر کہا کہ یہ تحفہ ہمارے لیے دین

و دنیا کی سب سے قیمتی متاع ہے۔ اس موقع پر دونوں آبدیدہ ہو گئے۔ اور دونوں نے عالم اسلام کی بہبود کے لئے دعائے خیر کی۔

پھر ماہ نومبر میں یہ حضرات کابل سے واپس آ گئے۔ ڈاکٹر صاحب نے اس موقع پر ایک نظم ”التجائے مسافر“ کے عنوان سے اور دوسری نظم بعنوان ”پس چہ باید کرد“ اے قوام شرق لکھی۔ دوران سفر کابل علامہ صلاح الدین سلجوقی بھی آپ کے ہمراہ تھے۔ واپسی پر علامہ سید سلمان ندوی نے افغانستان کا سفر نامہ بھی لکھا جو بعد میں کتابی صورت میں شائع ہوا۔



آل انڈیا کشمیر کمیٹی اور کشمیر

آل انڈیا کشمیر کمیٹی کے صدر مرزا بشیر الدین محمود قادیانی چلے آ رہے تھے۔ لیکن جب احرار نے احمدیوں کے خلاف تحریک شروع کی تو مرزا بشیر الدین محمود نے خود ہی کمیٹی کی صدارت سے استعفا دے دیا۔ ان کے مستعفی ہونے پر علامہ اقبال کمیٹی کے صدر اور ملک برکت علی عارضی سیکرٹری مقرر ہوئے۔ اور یہ انتظام ایک سال تک رہا۔ علامہ اقبال نے کمیٹی کی صدارت اس لئے قبول فرمائی تھی کہ وہ خود بھی کشمیری الاصل تھے۔ اور احرار کے ممنون تھے کہ انہوں نے اس ادارے کو احمدیوں کے تسلط سے نجات دلائی تھی۔ علامہ ہمیشہ کشمیریوں کے حقوق کے لئے جدوجہد کرتے رہے تھے۔ اور وہ ان کی خود مختاری، آزادی اور ترقی و خوش حالی کے دل سے متمنی تھے۔ وہ فرمایا کرتے تھے کہ ال کشمیر اور اہل مصر کی اصل ایک ہے۔

جون ۱۹۲۱ء میں علامہ خود بھی ایک کیس کے سلسلے میں وکیل کی حیثیت سے کشمیر گئے تھے۔ مولوی احمد دین وکیل اور منشی طاہر الدین آپ کے ہمراہ تھے۔ آپ کشمیر کی تاریخ اور اس کے جغرافیے سے مکمل واقفیت رکھتے تھے۔ لاہور کی کشمیری برادری اور تمام کشمیر آپ کو اہل کشمیر کا سب سے بڑا ہی خواہ سمجھتے تھے۔

خطہ کشمیر اپنی جغرافیائی صورت حال کی وجہ سے کئی مرتبہ حملہ آوروں کی دست برد سے محفوظ رہا۔ پہلے سلطان محمود غزنوی نے اور پھر بابر بادشاہ نے کشمیر کو فتح کرنا چاہا۔ مگر ناکام رہے۔ بالآخر اکبر اعظم اسے فتح کرنے میں کامیاب ہو گیا۔ اور اس نے راستوں وغیرہ کا انتظام کیا۔ اس زمانے میں کشمیر پہنچنے کے دراستے تھے۔ ایک حسن ابدال کی طرف سے تھا۔

www.urduchannel.in

جو مظفر آباد تک جاتا تھا۔ اور دوسرا موجودہ منگلا ڈیم کی طرف سے تھا۔

۶۹۔ ڈاکٹر محمود الخضریٰ

(فرائسی فلسفی ڈیکارٹ پر تبصرہ)

۱۹۳۲ء کے اخیر میں جب علامہ اقبال اسلامی عہد کے آثار دیکھنے کی غرض سے ہسپانیہ تشریف لے گئے۔ تو ان کی ملاقات ایک نوجوان مصری محقق محمود الخضریٰ سے ہوئی۔ وہ علامہ کا ایک لیکچر ”کیا مذہب ممکن ہے؟“ دیکھنے کا بے حد شائق تھا۔ جو علامہ نے لندن کی ارسطو طالین سوسائٹی کی تقریب میں انگریزی زبان میں پڑھا تھا۔ اور چھپ بھی چکا تھا۔ اس نے علامہ سے درخواست کی تھی کہ مذکورہ لیکچر کی ایک کاپی اسے ضرور ارسال کی جائے۔ چنانچہ جب علامہ واپس تشریف لائے تو انہوں نے مجھے یہ لیکچر محمود الخضریٰ کو بھیجنے کا حکم دیا۔ جس کی میں نے فوراً تعمیل کی اور ڈاک کے ذریعے اسے ایک کاپی بھیج دی۔ چونکہ یہ لیکچر رقم کی معرفت بھیجا گیا تھا۔ لہذا اس کی رسید میں علامہ کو جو خط آیا وہ بھی میری معرفت آیا۔ ڈاکٹر محمود الخضریٰ کا یہ خط جو عربی زبان میں ہے۔ اور جذبات محبت سے لبریز ہے۔ ذیل میں پیش کیا جا رہا ہے۔ یہ خط انہوں نے ۲۶ جنوری ۱۹۳۳ء کو ایسکوریل محل میں بیٹھ کر لکھا ہے۔ جو میڈرڈ (ہسپانیہ) کے قریب واقع ہے۔ اور جس میں گزشتہ بادشاہوں کی قبروں کے علاوہ قدیم مخطوطات کا ایک عمدہ کتاب خانہ بھی ہے۔ ڈاکٹر محمود الخضریٰ اس زمانے میں اس کتاب خانے میں بیٹھ کر تحقیقی کام کر رہے تھے۔ اور مخطوطات کی تصویریں حاصل کر رہے تھے۔ چنانچہ وہ علامہ کو لکھتے ہیں:

”۲۶ جنوری ۱۹۳۳ء“

کیپٹن گیلن، الاسکوریل (میڈرڈ)

السلام علیکم ورحمۃ اللہ وبرکاتہ

آپ نے جس مہربانی سے مجھے اپنا مضمون ”کیا مذہب ممکن ہے؟“ ارسال فرمایا ہے۔ میں اس کے لئے دل و جان سے ممنون ہوں۔ میں نے کمال دل چسپی اور عقیدت سے اس کا مطالعہ کیا ہے۔ یہ حقیقت ہے کہ جس طرح آپ نے اسلامی نظریات کو صحیح رنگ میں پیش کیا ہے۔ اور مذہب اسلام کی حقیقی، ابدی اور زندہ جاوید خوبیوں کو یورپ کے اعلیٰ تعلیم یافتہ طبقے سے متعارف کرایا ہے۔ یہ ایک بہت بڑا کارنامہ ہے۔ مجھے بہت مسرت ہوئی ہے۔ اور میں اس پر نازاں ہوں کہ آپ نے اپنے اس مضمون میں اشاعت و وسعت اسلام کے سلسلے میں ایک الہامی توانا اور اطمینان بخش دلیل پیش کی ہے۔ جو اس ضمن میں قطعی اور یقینی راہ عمل کی طرف رہنمائی کرتی ہے۔ ہمارا یہ دور ایسی مشکلات سے لبریز ہے۔ جو بنی نوع انسان کے تمام مراحل زندگی پر حملہ آور ہے۔ ایسا لگتا ہے کہ موجودہ مسلمہ مدارج و مراتب ترقی، جن پر مغرب کے جدید تمدن کا انحصار ہے۔ ہماری معاشرتی اور ذہنی جدوجہد کی قدر و منزلت کو مشکوک بنا رہے ہیں۔ تصوف اور مذہب کے خلاف جدید سائنس کے وسوسے اور شکوک انتہائی مجرمانہ ہیں۔ حالانکہ حقیقت یہ ہے کہ سچا مذہب کسی پہلو سے بھی بنی نوع انسان کی ترقی اور خوش حالی کی راہ میں حائل نہیں ہوتا۔ مجھے یقین ہے کہ اس ضمن میں آپ کی مساعی جلیلہ اہل مغرب کو یقینی طور پر قائل کر لیں گی۔

جناب والا آپ نے یہ مضمون ارسال فرما کر میری عزت افزائی کی ہے۔ میری طرف سے اس مقدس تحفے کا شکر یہ قبول فرمائیے۔ ایک ادنیٰ عقیدت مند اور مرید کی حیثیت سے میں آپ کی خدمت میں دلی توقیر اور خراج عقیدت پیش کرنے کی اجازت چاہتا ہوں۔

آپ کا عقیدت کیش

ڈاکٹر محمود الخضیر ی

اس کے بعد ۱۹۳۶ء میں ڈاکٹر محمود الخضیر ی سے راقم کی ملاقات پیرس کی ایک دعوت میں ہوئی۔ جہاں اقبال شیدائی نے تعارف کے فرائض انجام دیئے تھے۔ اس دعوت میں مشہور و معروف عالم اور جلیل القدر عرب مفکر شکیب ارسلان مہمان خصوصی تھے۔ اس ملاقات کے بعد ڈاکٹر محمود الخضیر ی سے ایک قسم کے مخلصانہ دوستانہ تعلقات قائم ہو گئے۔ اور ہماری ملاقاتوں کا سلسلہ چل نکلا۔ پھر ہماری ملاقات پیرس کے بلبو تھیرکائیشنل میں ہوئی تو ڈاکٹر محمود کی زبانی معلوم ہوا کہ مشہور فرانسیسی فلسفی ڈیکارٹ (۱۶۵۰ء) کی یاد میں عنقریب ایک کانفرنس ہونے والی ہے۔ چنانچہ ہم نے طے کیا کہ علامہ سے بھی اس کانفرنس کے لئے ایک مقالہ لکھنے کی درخواست کی جائے۔ یہ بھی معلوم ہوا کہ مجوزہ کانفرنس جولائی ۱۹۳۷ء میں ہوگی۔ اس میں دنیا کے بڑے بڑے مفکر اور فلاسفر شرکت کریں گے۔ چنانچہ میں نے فوراً علامہ کی خدمت میں ایک عریضہ ارسال کیا۔ اور ان سے ڈیکارٹ کے فکرو فن پر ایک مقالہ لکھنے کی درخواست کی۔ علامہ کا جواب فوراً آیا، جس میں انہوں نے اپنی علالت کے پیش نظر مقالہ لکھنے سے معذوری ظاہر کی۔ یہ خط ”اقبال نامہ“ (جلد دوم، صفحہ ۳۳۰، ۳۳۵) میں شائع ہو چکا ہے۔ اور یہاں بھی پیش کیا جا رہا ہے۔

”ڈیر ماسٹر عبداللہ چغتائی!“

آپ کا خط ملا۔ علمی مشاغل میں مصروف رہنا آپ کو مبارک ہو۔ میری صحت بہ نسبت سابق بہتر ہے۔ لیکن بحیثیت مجموعی دائمی المریض کی زندگی بسر کر رہا ہوں۔ تاہم صابر و شاکر ہوں۔ اٹلین زبان میں جن مضامین کا آپ نے ذکر کیا ہے۔ افسوس ہے مجھے ان کا علم نہیں، اگر ممکن ہو تو ان مضامین کا انگریزی میں ترجمہ کروا کر بھیج دیجئے۔ ترجمے اور ٹائپ کا خرچ

میں ادا کروں گا۔ اگر یہ ممکن نہ ہو تو دونوں رسالے جن میں یہ مضامین شائع ہوئے ہیں۔ بھیج دیجئے۔ میں ان کا یہاں ترجمہ کروانے کی کوشش کروں گا۔ اور جب آپ یورپ سے واپس آئیں گے تو دونوں رسالے آپ کے حوالے کر دوں گا۔

ڈیکارٹ پر مضمون لکھنے کی اب مجھ میں ہمت باقی نہیں رہی۔ اگر آپ کو پیرس میں نوجوان عمر کا کوئی سکا لرل جائے۔ تو اس سے یہ کہنا کہ ڈیکارٹ کی مشہور کتاب Method کا امام غزالی کی کتاب ”احیا العلوم“ سے مقابلہ کرے۔ اور یورپ والوں کو دکھائے کہ ڈیکارٹ اپنے اس Method کے لئے، جس نے یورپ میں نئے علوم کی بنیاد رکھی ہے۔ کہاں تک مسلمانوں کا ممنون احسان ہے۔ مغربی فلسفے کا مورخ تو یہاں تک لکھتا ہے کہ اگر ڈیکارٹ عربی زبان کا معلم ہوتا تو ہم اسے غزالی کی ”احیا العلوم“ سے چوری کرنے کا الزام لگاتے۔ لیکن اٹلی کا مشہور شاعر دانٹے بھی تو عربی نہیں جانتا تھا۔ لیکن اس کی کتاب Devine Comedy محی الدین ابن عربی کے افکار و تخیلات سے لبریز ہے۔ حقیقت یہ ہے کہ مسلمانوں کے نتائج افکار یورپ میں عام تھے۔ اور یورپ کے بڑے بڑے مفکر اور تعلیم یافتہ آدمی، خواہ وہ عربی جانتے ہوں یا نہ جانتے ہوں، عام طور پر اسلامی تخیلات سے آشنا تھے۔

انگریزی کتابوں نے ہم ہندی مسلمانوں کو یہ سکھایا ہے کہ منطق استقرائی کا موجد بیکن (Bacon) تھا۔ لیکن فلسفہ اسلامی کی تاریخ بتاتی ہے کہ یورپ میں اس سے بڑا جھوٹ آج تک نہیں بولا گیا۔ ارسطو کی منطق کی شکل اول پر سب سے پہلا اعتراض کرنے والا ایک مسلمان منطقی تھا۔ یہی اعتراض John Stuart Mill کی کتابوں میں دہرایا گیا ہے۔ اور مسلمانوں کا استقرائی طریق بیکن سے مدتوں پہلے مسلمانوں کو معلوم تھا۔

ڈاکٹر محمود خضیری سے میں سپین میں ملا تھا۔ وہ اس وقت فقہ

اسلامی پریسرچ کر رہے تھے۔ نہایت نیک نوجوان ہیں، مجھے یہ معلوم کر کے خوشی ہوئی کہ وہ نصیر الدین طوسی پر مقالہ پڑھیں گے۔۔۔ اس تحقیق سے ان کو معلوم ہوگا کہ مسلمان ریاضی دان قرون وسطیٰ میں ہی اس نتیجے پر پہنچ چکے تھے۔ یہ ممکن ہے کہ مکان کے ابعاد (Dimensions) تین سے زیادہ ہوں۔ اور ہمارے اسلامی صوفیا تو ایک مدت سے تعدد زمان و مکان کے قائل ہیں۔ یہ خیال یورپ میں سب سے پہلے جرمنی کے فلسفی کانٹ (Kant) نے پیدا کیا تھا۔ لیکن مسلمان صوفیا اس سے پانچ چھ سو سال پہلے اس نکتہ سے آگاہ تھے۔ عراق کے رسالے کا قلمی نسخہ غالباً ہندوسان میں موجود ہے۔ اور میں نے ان کے ایک رسالے کا جو غالباً زمانہ و مکان پر ہے۔ اپنے لیکچروں میں ملخص بھی دیا ہے۔ اگر ڈاکٹر محمود خضریٰ بھی اس پریسرچ کریں تو مجھے یقین ہے کہ یورپ میں نام پیدا کریں گے۔“

میں نے اور ڈاکٹر محمود خضریٰ نے علامہ کے اس خط کو سامنے رکھ کر اس کا ایک خلاصہ تیار کیا۔ اور پھر ڈیکارٹ سے متعلق کانفرنس کے منتظمین کو بھیج دیا۔ جس سبب سے بھی آگئی تھی۔ مقصد یہ تھا کہ علامہ کے نقطہ نظر سے بھی کانفرنس کو مطلع کر دیا جائے۔

اپنے قیام پیرس کے دنوں میں ایک روز میں اپنی قیام گاہ کے قریب ایک کتب فروش کی دکان پر کتابیں دیکھ رہا تھا کہ اتفاقاً مجھے فرانسیسی زبان کے رسالے ”مرکری“ کے دو شمارے (بابت مئی ۱۹۳۲ء و جولائی ۱۹۳۲ء) مل گئے۔ یہ پرچے میں نے خرید لیے اور گھر لے آیا۔ مئی کے شمارے میں نٹشے پر جو لیس ڈی گالیٹر کا ایک مضمون تھا۔ جس میں نٹشے کے

نظریات پر ویسی ہی تنقید کی گئی تھی۔ جیسی علامہ اقبال نے کئی مواقع پر کی تھی۔ جن امور کی طرف علامہ نے اپنے متذکرہ خط میں اشارے کیے ہیں، وہ تمام امور اس مضمون میں بھی بیان کیے گئے ہیں۔

سید سلیمان ندوی نے ”حیاتِ شبلی“ کے صفحہ ۵۸۲ پر مجلس علم کلام کی تجویز کے زیر عنوان لکھا ہے کہ ”اس مجلس کے لئے علماء میں سے انہوں نے مولوی مفتی عبداللہ صاحب ٹونکی، مولانا شیرعلی صاحب حیدرآبادی اور سید رشید رضا مصری کو لیا۔ اور نئے تعلیم یافتہ لوگوں میں سے ڈاکٹر محمد اقبال لاہوری کو لیا۔

۱۹۱۱ء کی مجٹن ایجوکیشنل کانفرنس میں مولانا شبلی نعمانی موجود تھے۔ علامہ اقبال نے اس میں نظم کے علاوہ منطق پر بھی ایک شاندار تقریر کی تھی۔ آپ کی صدارتی تقریر سے پہلے خواجہ کمال نے تقریر کی تھی۔ چنانچہ جب آپ نے تقریر شروع کی تو فرمایا:

”خواجہ صاحب نے جو تقریر اس وقت کی ہے۔ وہ نہایت دل چسپ اور معنی خیز ہے۔ اس زمانے میں مسلمانوں نے اس بحث پر بہت کچھ لکھا ہے۔ کہ اسلام اور علوم جدید کے مابین کیا تعلق ہے؟۔ میں دعوے سے کہہ سکتا ہوں کہ اسلام مغربی تہذیب کے تمام عمدہ اصولوں کا سرچشمہ ہے۔ پندرہویں صدی عیسوی میں جب سے کہ یورپ کی ترقی کا آغاز ہوا ہے۔ یورپ میں علم کا چرچا مسلمانوں ہی کی یونیورسٹیوں کی بدولت ہوا تھا۔ ان یونیورسٹیوں میں یورپ کے مختلف ممالک کے لوگ آکر تعلیم حاصل کرتے تھے۔ اور پھر اپنے اپنے حلقوں میں علوم و فنون کی اشاعت کرتے تھے۔ کسی یورپین کا یہ کہنا کہ اسلام اور علوم جدیدہ یک جہ نہیں ہو سکتے، سراسر ناواقفیت پر مبنی ہے۔ اور مجھے تعجب ہے کہ علوم اسلامی اور تاریخ اسلام کے موجود ہونے کے باوجود کیوں کر کوئی شخص کہہ سکتا ہے کہ علوم جدیدہ اور اسلام ایک جگہ جمع نہیں ہو سکتے۔

لیکن، ڈیکارٹ اور مل یورپ کے سب سے بڑے فلاسفر مانے جاتے ہیں۔ جن کے فلسفے کی بنیاد تجربے اور مشاہدے پر ہے۔ لیکن حالت یہ ہے کہ ڈیکارٹ کا (Method) اصول امام غزالی کی ”احیا العلوم“ میں موجود ہے۔ اور ان دونوں میں اس قدر تطابق ہے کہ ایک انگریز مورخ نے لکھا ہے کہ اگر ڈیکارٹ عربی جانتا ہوتا تو ہم ضرور اعتراف کرتے کہ ڈیکارٹ سرتے کا مرتکب ہوا ہے۔

راجر بیکن خود ایک اسلامی یونیورسٹی کا تعلیم یافتہ تھا۔ جان اسٹوارٹ مل نے منطق کی جو شکل اول پر اعتراض کیا ہے۔ بعینہ وہی اعتراض امام فخر الدین رازی نے بھی کیا تھا۔ اور مل کے فلسفے کے تمام بنیادی اصول شیخ بوعلی سینا کی مشہور کتاب ”الشفاء“ میں موجود ہیں۔ غرض کہ تمام وہ اصول جن پر کہ علوم جدیدہ کی بنیاد ہے۔ مسلمانوں کے فیض کا نتیجہ ہیں۔ بلکہ میرا دعویٰ ہے کہ نہ صرف علوم جدیدہ کے لحاظ سے بلکہ انسانی زندگی کا کوئی پہلو، اور اچھا پہلو ایسا نہیں ہے کہ جس پر اسلام نے بے انتہا روح پرور اثر نہ ڈالا ہو۔“



مسز سر وجنی نائیڈو

مسز سر وجنی نائیڈو کا ہندوستان کے علمی و ادبی حلقوں میں جو مقام ہے۔ وہ سب پر روشن ہے۔ وہ ہندوستان کے ادبی حلقوں میں بلبل ہند کے نام سے یاد کی جاتی ہیں۔ ۱۹۲۷ء میں راقم کو علامہ اقبال کے ساتھ شملہ جانے کا اتفاق ہوا۔ ہم وہاں سر فیروز خان نون کے مہمان کی حیثیت سے ان کی کوٹھی ”گڈول“ میں ٹھہرے تھے۔ ایک دن سر فیروز خان نے پنجاب کے لاٹ صاحب سر برڈوڈ کو اپنی کوٹھی میں ٹینس کھیلنے کی دعوت دی۔ اور انہیں بتایا کہ علامہ اقبال بھی میرے ہاں مقیم ہیں۔ اور میں ان سے بھی آپ کی ملاقات کراؤں گا۔ جب علامہ کو اس بات کا علم ہوا تو ملاقات کے تکلف سے بچنے کے لئے یہاں سے نکل جانے کا پروگرام بنایا۔ اور طے پایا کہ ”سمر ہل“ پر سردار امراد سنگھ مچھٹھ سے ملاقات کی جائے۔ چنانچہ ہم وہاں سے نکل کھڑے ہوئے اور خاصا فاصلہ طے کر کے جب سیسل ہوٹل کے قریب پہنچے تو اتفاقہ طور پر وہاں مسز سر وجنی سے ملاقات ہو گئی۔ علامہ اقبال اور مسز سر وجنی کے دوستانہ اور مخلصانہ تعلقات بہت پرانے تھے۔ اور اب کئی برسوں بعد یہ اتفاقہ ملاقات ہوئی تھی۔ چنانچہ دیر تک باتیں ہوتی رہیں۔ اور دونوں ایک دوسرے کے علمی، ادبی اور سیاسی مشاغل کے بارے میں بات چیت کرتے رہے۔ مجھے یاد ہے کہ مسز سر وجنی نائیڈو نے اس موقع پر علامہ سے کہا تھا کہ ”مسز جینا“ (بیگم قائد اعظم محمد علی جناح) بھی آپ سے ملنا چاہتی ہیں۔ وہ کافی تعلیم یافتہ اور انگریزی ادب کی فاضل ہیں اور آپ سے ملنے کی مشتاق ہیں۔“ غرض کہ اس قسم کی باتوں میں خاصا وقت ہو گیا اور ہم ان سے رخصت ہو کر واپس آ گئے۔

ذیل میں علامہ اقبال کا ایک قطعہ درج کیا جا رہا ہے۔ انہوں نے مسز سرجنی نائیڈو کی کتاب ”شکستہ پر“ (Broken Wings) کے مطالعے کے بعد کہا تھا۔ یہ اشعار انہوں نے مذکورہ کتاب موصول ہونے پر بطور رسید مسز سرجنی نائیڈو کو بھیجے تھے۔ علامہ اقبال کے کسی مجموعہ کلام میں یہ اشعار مجھے نظر نہیں آتے۔ لکھنؤ سے ایک ادبی مجلے ”ذخیرہ“ کے اگست ۱۹۱۷ء کے پرچے میں یہ قطعہ شائع ہوا تھا۔ اور وہیں سے یہ نقل کیا جا رہا ہے۔

”یارب از غارت گل بر دل نرگس چہ گزشت
دست بے طاقت و چشم نگران است اورا
شبم ولالہ و گل اشک نگہ آلودش (؟)
گریہ بر محنت خونیں جگران است او را
خیز و پرزن کہ دریں جلوہ گہہ نکہت رنگ
طارے ہست کہ پرواز گران است او را
محمد اقبال لاہور

مسز سرجنی نائیڈو جب کبھی لاہور آتیں، تو عام طور پر پروفیسر مرزا سعید کے ہاں قیام کرتیں۔ ایک دن علامہ نے برسبیل تذکرہ ظریفانہ انداز میں فرمایا کہ ایک مرتبہ مسز سرجنی نائیڈو سے ملاقات ہوئی، تو اس نے دریافت کیا کہ میری غزلیات کیسی ہیں؟۔ میں نے جواب دیا کہ تمہاری چشم غزال تمہاری غزلیات سے زیادہ خوب صورت ہیں۔

سفر مدراس سے واپسی پر جب علامہ حیدرآباد دکن پہنچے تو وہاں کی تقاریب سے فراغت کے بعد ایک روز آپ نے مسز سرجنی نائیڈو کے گھر جانے کا ارادہ ظاہر کیا۔ مگر معلوم ہوا کہ وہ گھر میں نہیں ہیں۔ اور کانگریس کے سالانہ جلسے میں شرکت کی غرض سے کہیں گئی ہوئی ہیں۔ تاہم ازراہ اخلاق و وضع داری علامہ ان کے گھر گئے اور ان کے شوہر ڈاکٹر نائیڈو اور

بچوں سے ملاقات کر کے واپس آ گئے۔

جب علامہ اقبال کا انتقال ہوا، اور یہ خبر حیدرآباد دکن پہنچی تو مسز سروجنی نائیڈو نے علامہ کی وفات پر گہرے رنج و غم کا اظہار کیا۔ اور وہاں کے ماہوار رسالے ”سب رس“ میں حسب ذیل پیغام شائع کرایا۔

”میں اپنے بہترین دوست اقبال کو ہندوستان کی نشاۃ ثانیہ کا عظیم ترین شاعر سمجھتی ہوں۔ اس شاعر کے اردو اور فارسی شعری کار نامے ہندوستان قوم کے رہرو اور رہنما ثابت ہوں گے۔ اگرچہ اقبال کی لغزش کی قیمتی مٹی کو زمین نے اپنی آغوش میں لے لیا ہے۔ لیکن مرحوم کی زندہ جاوید علمی قابلیت، غیر زوال پذیر نشان عظمت کے طور پر دنیا میں ہمیشہ باقی رہے گی۔ میں مرحوم کے علمی کمالات اور تحصیلات کو خراج تحسین پیش کرتی ہوں۔“

مولانا عرشی نے کتاب ”نقوش اقبال“ میں لکھا ہے کہ میں ۱۲ اپریل ۱۹۳۵ء کو علامہ اقبال کی خدمت میں حاضر ہوا۔ میرے ساتھ حکیم طالب علی صاحب بھی تھے۔ ہمارے حاضر ہونے سے پہلے مشہور شاعرہ مسز سروجنی نائیڈو اور میاں بشیر احمد (ہمایوں) بھی موجود تھے۔ اور ان سے انگریزی زبان میں بات چیت ہو رہی تھی۔ میں نے اس شاعرہ کو پہلی اور آخری بار یہاں دیکھا تھا۔ اور یہ بات بھی پہلی مرتبہ میرے مشاہدے میں آئی تھی کہ علامہ شاعرہ کو رخصت کرنے کے لئے اپنی کوٹھی سے اٹھ کر کوٹھی کے برآمدے تک تشریف لے گئے۔

۱۹۳۵ء میں انجمن حمایت اسلام کے سالانہ جلسے کی ایک نشست شام آٹھ بجے شروع ہوئی تھی۔ جس کی صدارت علامہ اقبال نے کی تھی۔ علامہ اس زمانے میں انجمن کے صدر بھی

تھے۔ جب علامہ جلسے میں تشریف لائے تو نعرہ ہائے تکبیر سے سارا ماحول گونج اٹھا۔ اس جلسے میں مسز سرجنی نائیڈو بھی شریک ہوئی تھیں۔ ”نقوش اقبال“ کا مندرجہ بالا واقعہ بھی غالباً اسی زمانے کا ہے۔ اور مسز سرجنی نائیڈو نے دراصل علامہ کی دعوت پر جلسے میں شرکت کی تھی۔ جلسے کی یہ نشست بہت پر لطف تھی۔ جس میں علامہ اقبال نے

۱۔ یادگار اقبال، لاہور، ۱۹۳۵ء، ص ۳۶۔ (۲) نقوش اقبال لاہور، ۱۹۵۶ء، ص

دوسرے مقررین کی تقاریر اور نظموں کا مختصر سا تجزیہ بھی کیا تھا۔ اور آخر میں صدارتی تقریر بھی فرمائی تھی۔

۱۹۰۹ء میں کانگریس کا سالانہ اجلاس امرتسر میں ہوا تھا۔ ایسا عظیم الشان اجتماع بہت کم دیکھنے میں آیا تھا۔ اس جلسے میں مسز سرجنی نائیڈو اور علامہ اقبال بھی شریک تھے۔ اور گاندھی جی بھی آئے ہوئے تھے۔ یہ تحریک عدم تعاون کا زمانہ تھا۔ اور گاندھی جی ملک میں غیر معمولی شہرت اور اہمیت حاصل کر چکے تھے۔ اس موقع پر مسز سرجنی نائیڈو نے کوشش کر کے علامہ کو گاندھی جی سے ملاقات پر آمادہ کر لیا۔ جب یہ ملاقات اختتام پذیر ہوئی، تو وہ گاندھی جی کے متعلق علامہ کے خیالات معلوم کرنے کے لئے بے تاب نظر آنے لگیں۔ ان کا خیال تھا کہ گاندھی جی نے اقبال کو اپنی شخصیت اور علمیت سے بہت متاثر کیا ہوگا۔ اور ان کے متعلق علامہ کے نظریات میں تبدیلی آگئی ہوگی۔

چنانچہ جوں ہی علامہ نے گاندھی جی کے کمرے سے باہر قدم رکھا۔ مسز سرجنی نائیڈو لپک کر ان کے پاس پہنچیں اور پوچھا کیوں ڈاکٹر صاحب! مہاتما جی کو آپ نے کیسا پایا۔؟“
۔ علامہ کی حس مزاح ایسے ہی موقعوں پر اپنے جوہر دکھاتی تھی۔ چنانچہ انہوں نے غیر معمولی سنجیدگی طاری کرتے ہوئے جواب دیا۔ گاندھی جی اچھے آدمی ہیں۔ کھانے پینے میں

احتیاط کرتے ہیں، اور تن درست رہتے ہیں۔ یہی وجہ ہے کہ اپنی عمر کے اعتبار سے توانا ہیں۔ سروجنی کو اس جواب کی توقع نہیں تھیں۔ لہذا بہت بھنائیں، اور کہنے لگی کہ میں نے تو ایک بڑے آدمی کے متعلق ایک بڑے آدمی کی رائے معلوم کرنا چاہی تھی۔ مگر آپ نے میری بات مذاق میں اڑادی۔ ڈاکٹر صاحب بولے، سروجنی! گاندھی جی کے متعلق میری رائے یہی ہے۔ جو میں نے آپ کو بتادی ہے۔ اور یہ میری آخری رائے ہے۔ اس سے زیادہ اور کیا کہوں۔“

یہ جواب اور بھی مایوس کن تھا۔ چنانچہ مسز سرجنی نائیڈو خاموش ہو گئیں اور بات یہیں ختم ہو گئی۔



۱۔ محمد عباس لمعہ

”اقبال نامہ“ حصہ اول (۲۶۴-۲۹۸) میں ڈاکٹر عباس علی خاں لمعہ کے نام علامہ اقبال کے انتیس خطوط ملتے ہیں۔ پہلا خط اپریل ۱۹۲۹ء کا لکھا ہوا ہے۔ اور آخری جس میں علامہ کی طرف سے معذرت کی گئی ہے۔ اور جو محمد شفیع (م ش) کے قلم سے ہے۔ ۳۱ اگست ۱۹۳۷ء کا ہے۔ میرا خیال ہے کہ اس زمانے (۱۹۲۹ء) سے بھی بہت پہلے یہ شخص علامہ کے ساتھ خط و کتابت کرتا رہا ہے۔ اور میرے نقطہ نظر سے سابقہ خطوط میسر نہیں آئے۔ مجھے بھی علامہ کی خدمت میں حاضر رہنے کا شرف حاصل تھا۔ اور میں جانتا ہوں کہ علامہ کے ساتھ عباس علی لمعہ کا رابطہ اس زمانے سے بہت پہلے قائم ہو چکا تھا۔ مجھے علامہ کے ہاں سے لمعہ کی نظموں کا ایک مجموعہ ملا تھا، جس پر ۲۲ جنوری ۱۹۲۹ء کی تاریخ درج ہے۔ اس سے قیاس کیا جاسکتا ہے۔ کہ ۱۹۲۳ء سے بھی پہلے ان صاحب نے علامہ کے ساتھ مراسلات و مکاتبت شروع کر دی ہو گئی۔ نظموں کا یہ مجموعہ راقم نے اقبال اکیڈمی کے حوالے کر دیا تھا۔ جو اب بھی وہاں موجود ہے۔ اس لمعہ نے علامہ کی خدمت میں منظوم خراج عقیدت پیش کیا ہے۔ جو اس کے سچے جذبات کا آئینہ دار ہے۔ ان اشعار کے مطالعہ سے معلوم ہوتا ہے کہ وہ علامہ کا عاشق تھا۔ اور ان کی مدح و ثناء کا کوئی موقعہ ہاتھ سے نہیں جانے دیتا تھا۔ چنانچہ خطوط سے پہلے جو رباعی درج ہے۔ وہ بھی لمعہ کے مخلصانہ جذبات کی عکاسی کرتی ہے۔ ملاحظہ فرمائیے:

نذر لمعہ بحضور اقبال

تو ہے شاہ جہان بے نیازی

ہے عالم گیر تیری نے نوازی
ہیں نازاں تجھ پہ عطار و سنائی
مرید پیر رومی، مرد غازی

لمعہ نے حضرت علامہ کی خدمت میں اور کتابوں کے علاوہ قرآن مجید کا نسخہ بھی ارسال کیا تھا۔ جس کے متعلق علامہ نے وعدہ کیا تھا کہ میں اس کا مطالعہ کروں گا۔
یکم دسمبر ۱۹۳۲ء کے ایک خط میں حضرت علامہ نے اپنی صحت کے بارے میں لمعہ کو اس طرح مطلع کیا تھا:

”حکیم نابینا صاحب دہلی والے علاج کر رہے ہیں، فرق ضرور ہے۔ مگر عام طور پر گفتگو کرنے میں سخت تکلیف ہوتی ہے۔ جناب کی گراں رائے کا بہت شکریہ۔“
علامہ نے بھوپال سے بھی لمعہ کو ایک خط لکھا تھا۔ جس میں تحریر فرمایا کہ آپ کی تازہ نظم پڑھ کر بہت خوش ہوا۔ اس میں اصلاح کی گنجائش نہیں ہے۔ اس کے علاوہ مولانا روم کو بغور پڑھنے کا مشورہ دیا۔ اور یہ شعر تحریر فرمائے:-

نگہدار آنچہ در آب و گل تست
سرور و سوزو مستی حاصل تست
تہی دیدم سیوے این و آں را
مئے باقی نہ بینائے دل تست

۱۱ مئی ۱۹۳۵ء کے خط میں علامہ نے لکھا:

آپ کے ایما پر ٹیگور میری مزاج پرسی کے لئے لاہور آئے تھے۔ مگر میں لاہور میں موجود نہیں تھا۔ اس لئے ملاقات نہیں ہو سکی۔ اب انہیں مطلع کر دیں۔“

پھر ۷ جولائی ۱۹۳۵ء کے خط میں علامہ نے تحریر فرمایا کہ ٹیگور

آپ سے بے حد خوش ہیں۔“

ایک خط علامہ نے ڈاکٹر لمعہ کے والد کی مزاج پر سی کے سلسلے میں تحریر فرمایا ہے۔ ایک میں لمعہ کی چند نظمیں پہنچنے کا ذکر ہے۔ جس سے معلوم ہوتا ہے کہ وہ علامہ کی مدح میں مسلسل نظمیں لکھتے رہتے تھے۔ اور ان کے کلام کے گرویدہ تھے۔

آل پارٹیز مسلم کانفرنس لاہور

(۱۹۳۲ء)

فروری ۱۹۳۲ء میں لاہور میں ایک شاندار اسلامی اور قومی اجتماع ہوا۔ جسے ”آل انڈیا مسلم کانفرنس“ اور ”آل انڈیا مسلم لیگ یوتھ کانفرنس“ قائم ہوئی۔ اس کے انتظامات میں فیروز الدین خادم خلافت کی مخلصانہ سرگرمیوں کی بدولت حد درجہ قابل ستائش تھے۔ اول الذکر کانفرنس کے صدر استقبالیہ خان بہادر حاجی میاں رحیم بخش صاحب اور صدر اجلاس علامہ اقبال تھے۔ آخر الذکر کے صدر استقبالیہ سید مبارک علی شاہ تھے اور صدر جلسہ سیٹھ عبداللہ ہارون سندھی تھے۔ اقبال کا خطبہ انگریزی زبان میں تھا۔ ج پہلے طبع ہو چکا تھا۔ اب اس کا ترجمہ بھی اخبارات میں شائع ہو چکا ہے۔ اس خطبے میں ڈاکٹر صاحب نے زیادہ تر ہنگامی نوعیت کے مسائل پر اظہار خیال کیا ہے۔ اور اپنے اس نقطہ نظر کو ایک بار پھر دہرایا ہے۔ جس کا اظہار وہ آلہ آباد میں مسلم لیگ کے جلسے میں کر چکے تھے۔ یعنی یہ کہ ہندوستان کے شمال مغربی صوبوں اور مشرقی بنگال میں، جہاں مسلمان اکثریت میں ہیں۔ ایک آزاد اور خود مختار مملکت قائم ہونی چاہیے۔ اس کے علاوہ ڈاکٹر صاحب نے بعض ایسے مسائل پر بھی اظہار خیال کیا ہے۔ جو پورے مسلم معاشرے سے تعلق رکھتے ہیں۔ مثلاً انہوں نے علماء کی بے عملی اور تعلیم یافتہ طبقے کی غفلت کا ذکر کیا ہے۔ اور فقہ اسلامی کو جدید زمانے کے تقاضوں کے مطابق مدون کرنے کی ضرورت پر زور دیا ہے۔ ملت اسلامیہ کے اتحاد اور تنظیم کی اہمیت و ضرورت کے مختلف پہلوؤں پر روشنی ڈالتے ہوئے انہوں نے مسلمان قوم کو

متنبہ فرمایا کہ اگر تم سر بلندی اور عروج کے خواہاں ہو تو ایک منظم قوم کی صفات اپنے اندر پیدا کرو۔ کیونکہ ایک متحد قوم ہی اقوام عالم میں سر بلندی حاصل کر سکتی ہے۔ ڈاکٹر صاحب کا یہ خطبہ بھی دوسرے خطبوں کی طرح اس قابل ہے کہ اسے بار بار مسلمان قوم تک پہنچایا جائے۔

یوتھ لیگ کانفرنس نہایت کامیاب رہی۔ صدر جلسہ سیٹھ عبداللہ ہارون ایک نہایت مخلص، درد مند اور احساس قومی رکھنے والے بزرگ تھے۔ انہوں نے مسلمان نوجوانوں کے دلوں کو قومی خدمت کے جذبے سے سرشار کر دیا، اور لیگ کی فیاضانہ امداد فرمائی۔ اس جلسے کے سیکرٹری چودھری نذیر احمد خان ایڈوکیٹ تھے۔ وہ خود علامہ کو ان کے گھر سے موٹر میں لائے تھے۔ اور خطبہ پڑھنے کے بعد ان کے دولت کدے پر چھوڑ آئے تھے۔



۷۳۔ ادارہء معارف اسلامیہ

ادارہء معارف اسلامیہ کے بانی علامہ اقبال خود ہی تھے۔ ۱۹۳۳ء میں اس ادارے کی ابتداء ہوئی۔ اس کے تین اجلاس ۱۹۳۳ء، ۱۹۳۶ء، اور ۱۹۳۸ء، میں ہوئے۔ پہلا اجلاس لاہور میں اور آخری دہلی میں منعقد ہوا تھا۔ علامہ اقبال نے جلسے کی صدارت خود فرمائی تھی۔ اور انگریزی میں خطبہ بھی پڑھا تھا۔ تینوں جلسوں کی مطبوعہ روداد راقم کے پاس موجود ہے۔ جو ادارے کے سیکرٹری شیخ محمد اقبال، پروفیسر پنجاب یونیورسٹی اور ہیٹل کالج لاہور کی مرتب کردہ ہے۔ یہ روداد ساڑھے سترہ سو صفحات پر مشتمل ہے۔ جو پروفیسر صاحب موصوف ہی کی کوششوں سے طبع ہو کر منظر عام پر آئی تھی اور احباب تک پہنچی تھی۔

اس ادارے کی ابتداء اور اغراض و مقاصد پر روشنی ڈالتے ہوئے پروفیسر محمد اقبال مرحوم نے لکھا ہے کہ ۱۹۳۸ء میں جو آل انڈیا اور ہیٹل کانفرنس لاہور میں منعقد ہوئی تھی۔ اس کے شعبہ عربی اور فارسی کے صدر علامہ اقبال تھے۔ آپ کو اس کانفرنس میں شریک ہو کر علوم کے حقائق کے ضمن میں جو تجربہ ہوا۔ اس نے آپ کو اس بات پر آمادہ کیا کہ اسلامی علوم و معارف کے ضمن میں بھی ایک ادارہ قائم کیا جائے۔ چنانچہ آپ نے پروفیسر محمد شفیع، پروفیسر شیخ محمد اقبال، اور پروفیسر محمود شیرانی کے ساتھ اپنے مکان پر مشورہ کیا، اور مالی مشکلات کے باوجود اس ادارے کے قیام کا فیصلہ ہو گیا۔ پروفیسر سید عبداللہ نے علامہ اقبال اور دیگر احباب کے مشورے سے اس کے اغراض و مقاصد قلم بند کیے۔ اور ادارہ معارف اسلامیہ نام تجویز ہوا۔

۱۹۲۸ء کے آخر میں جب علامہ اقبال مدراس تشریف لے گئے۔ اور واپسی پر حیدرآباد

میں ٹھہرے، تو وہاں سزا کبر حیدری سے بھی اس ادارے کے سلسلے میں مشورہ کیا۔ اور انہیں اغراض و مقاصد کا کتابچہ دکھایا۔ مقصد یہ تھا کہ سرکاری نظام کو اس ادارے کی افادیت پر متوجہ کر کے ان سے مالی امداد کی درخواست کی جائے۔ چنانچہ تمام مراحل طے ہو جانے کے بعد ۱۹۳۲ء میں دو ہزار روپے کی مالی امداد منظور ہوئی۔ پروفیسر محمد شفیع چونکہ اس ادارے کام میں پیش پیش تھے۔ لہذا جب رقم وصول ہوگئی تو علامہ نے ساری رقم ان کے سپرد کر دی اور فرمایا کہ کام شروع کر دو۔ چنانچہ ۱۹۳۳ء میں پہلا اجلاس منعقد ہوا۔

چونکہ علامہ اقبال خود اس ادارے کے بانی تھے۔ لہذا جلسے کی صدارت بھی خود انہیں قبول کرنا پڑی۔ صدر جلسہ کی حیثیت سے انہوں نے جو انگریزی میں خطبہ پڑھا تھا۔ بد قسمتی سے وہ محفوظ نہیں رہ سکا۔ تاہم مجھے یاد ہے، علامہ اقبال نے اس خطبے میں قدیم اور جدید علوم پر بہت عمدگی سے روشنی ڈالی تھی۔ اور مسلمان علماء کے علمی کارناموں کو جدید علوم کا پیش رو ثابت کیا تھا، قبل ازیں مولانا سید سلیمان ندوی نے تاج محل پر ایک طویل مقالہ پڑھا تھا۔ جس میں راقم کے تحقیقی کاموں کا ذکر بھی انہوں نے فرمایا تھا۔ بہر حال اس جلسے کی تمام تقاریر، پر مغز اور بلند پایہ تھیں۔ جلسے کی روداد میں وہ یادگار تصویر بھی چھپ چکی ہے۔ جس میں علامہ اقبال درمیان میں موجود ہیں۔ سید سلیمان ندوی اور دیگر اہل قلم بھی اس تصویر میں موجود تھے۔

۱۹۳۶ء میں اس ادارے کا دوسرا اجلاس بھی لاہور میں منعقد ہوا۔ جس کی صدارت میاں فضل حسین نے کی۔ اور ایک پر مغز خطبہ صدارت پڑھا۔ علامہ عبداللہ یوسف علی جو اس ادارے کے صدر تھے۔ انہوں نے انگریزی زبان میں مقالہ پڑھا تھا۔ اس کے بعد جن مقررین کے نام نظر آتے ہیں، ان میں پروفیسر حافظ محمود شیرانی، مولوی عبد الرحمن دہلوی، اور اسلم جیرا چپوری شامل ہیں۔ علامہ اقبال کی علمی خدمات کو بے حد سراہا گیا تھا۔ اور

اس ادارے کو قائم رکھنے کے سلسلے میں انہوں نے ہر قسم کے تعاون کا یقین دلایا گیا تھا۔
مذکورہ جلسوں کے موقع پر ایک نمائش کا اہتمام بھی کیا گیا تھا۔ جس میں اسلامی عہد کے
مسکوکات کے علاوہ علوم اسلامی سے متعلق مخطوطات، اور کتبات بھی رکھے گئے تھے۔ جنہیں
بے حد پسند کیا گیا تھا۔

اس ادارے کا تیسرا جلسہ ۱۹۳۸ع میں دہلی میں منعقد ہوا، جس کی صدارت سید شاہ
سلیمان، چیف جسٹس الہ آباد ہائی کورٹ نے کی تھی۔ انہوں نے اپنے خطبہ صدارت میں
علامہ اقبال اور میاں فضل حسین کی رحلت پر اظہار افسوس کرتے ہوئے ان کی وفات کو ایک
بہت بڑا قومی سانحہ قرار دیا تھا۔ صدر استقبالیہ ڈاکٹر سر عبد الرحمن (وائس چانسلر دہلی
یونیورسٹی) کے علاوہ ایرانی کونسل نے بھی اس جلسہ میں ایک مقالہ پڑھا تھا۔ اس جلسے کے
انتظام میں دہلی کے اینگلو انڈین عربک کالج کے لوگوں نے نہایت جوش و خروش کے ساتھ
حصہ لیا تھا۔ اور اسے کامیاب بنانے میں کوئی کسر اٹھانہ رکھی تھی۔



علی برادران اور علامہ اقبال

۱۹۱۹ء کا سال ہندوستان کی تاریخ میں بڑا ہی پر آشوب سال تھا۔ جس کچھ مفکرین نے اس سال کے مختلف پہلوؤں پر لکھا ہے۔ اس میں زیادہ تر ہندو نقطہ نگاہ کو مد نظر رکھا گیا ہے۔ میں دسمبر ۱۹۱۹ء میں امرتسر کے ریلوے اسٹیشن پر موجود تھا۔ جب یہ دونوں بھائی (مولانا شوکت علی اور مولانا محمد علی) ہر دو ملی سے رہا ہو کر آئے تھے۔ وہاں اس قدر ہجوم تھا کہ جو پہلے بہت کم دیکھنے میں آیا تھا۔ لوگوں میں بے پناہ قومی جذبہ تھا۔ اور زیادہ تر لوگ جلیانوالہ باغ دیکھنے آئے تھے۔ جہاں سال گزشتہ ہندوستانیوں پر جنرل ڈاٹرنے گولیاں برسائی تھیں۔ اور ہزاروں بے گناہ لوگ جو وہاں جلسے میں شریک تھے۔ شہید ہو گئے۔ ۱۹۱۹ء کے جلسہ کانگریس کی صدارت پنڈت موتی لال نہرو نے کی تھی۔ جو جواہر لال نہرو کے والد تھے۔ مولانا محمد علی اور مولانا شوکت علی اس جلسے میں شرکت کے لئے آئے تھے۔ ہندوستان کے تمام اطراف سے لوگوں نے اس جلسے میں شرکت کی تھی۔ اس جلسے کے فوراً بعد امرتسر کے چوک فرید میں مسلم لیگ کا جلسہ بھی ہوا تھا۔ جو اگرچہ کانگریس کے جلسے کے مقابلے میں تو نہ تھا۔ مگر ان دونوں بھائیوں (شوکت علی اور محمد علی) کی وجہ سے کافی رونق تھی۔ حکیم اجمل اس جلسے کے صدر تھے۔

کاروائی ابھی شروع ہی ہوئی تھی کہ علی برادران کی آمد کا اعلان ہوا۔ جس سے جلسے میں مزید جان پڑ گئی۔ پھر تھوڑے سے وقفے کے بعد جب علامہ اقبال مع اپنے احباب نواب زوالفقار علی خان، میاں عبدالعزیز اور میاں عبدالحی وغیرہ کے ہال میں داخل ہوئے۔ تو جلسے کا رنگ ہی بدل گیا۔ ان حضرات کو پلیٹ فارم پر جگہ دی گئی۔ علامہ اقبال نے اس موقع پر

ان دونوں بھائیوں کی طرف اشارہ کر کے مندرجہ ذیل اشعار پڑھے تھے:-

ہے اسیری اعتبار افزا جو فطرت ہو بلند
قطرہ نیساں ہے زندانِ صدف سے ارجمند
مشک از فر چیز کیا ہے، اک لہو کی بوند ہے
مشک بن جاتی ہے ہو کر نافہء آہو میں بند
ہر کسی کی تربیت کرتی نہیں قدرت مگر
کم ہیں وہ طائر کہ ہیں دامِ قفس سے بہرہ مند
” شہپر زاغ وزغن در بند قید وصيد نیست
ایں سعادت تست شہباز وشاہیں کردہ اند

امرتر کے ان جلسوں کے بعد مولانا محمد علی اور مولانا شوکت علی لاہور بھی آئے تھے۔ لاہور سے کافی لوگ ان کو لینے کے لئے امرتر گئے۔ ان کا جلوس لاہور ریلوے اسٹیشن سے شروع ہوا۔ جو کشمیری بازار سے ہوتا ہوا تمام بڑے بڑے بازاروں میں گھوما۔ نماز عصر کے وقت یہ جلوس انارکلی بازار میں تھا۔ جب عین مکان اقبال کے سامنے یہ جلوس پہنچا تو یہ دونوں بھائی اور ان کے رفقا اقبال کے مکان پر چلے گئے۔ جہاں انہوں نے فریضہ نماز ادا کیا۔ ساتھ ہی علامہ سے حالات حاضرہ بھی گفتگو بھی ہوئی۔ ہر دو بھائیوں نے علامہ سے کہا کہ ہم تو جیل کی مصیبت جھیلتے ہیں۔ اور آپ کا کلام اس سلسلے میں مہیز کا کام کرتا ہے۔ مگر آپ ہیں کہ اپنی جگہ سے ہلتے ہی نہیں، علامہ مسکرا دیئے اور فرمایا کہ مولانا ”ہ“ ہر گلے را رنگ و بونے دگیر است“

یہ دونوں بھائی چونکہ کانگریسی نقطہ نگاہ کے حامی تھے۔ اس لیے علامہ اقبال ان کے سیاسی نظریات سے متفق نہیں تھے۔

مولانا محمد علی ایک بار اپنی اہلیہ کے ہمراہ علامہ کے ہاں مہمان رہے تھے۔ یہ زمانہ راؤنڈ ٹیبل کانفرنس سے پہلے کا تھا۔ اسی زمانے میں علامہ نے کوشش کی تھی۔ کہ جداگانہ انتخابات رائج ہوں۔ اور اس سلسلے میں اسلامیہ کالج کے ہال میں ایک جلسہ بھی ہوا تھا۔

ایک دن علامہ کے احباب میں جداگانہ انتخابات پر گفتگو ہو رہی تھی۔ مولانا محمد علی اندر تھے۔ یہ گفتگو سن کر انہوں نے چلا کر کہا کہ مخلوط انتخابات تم کو کاٹتا ہے۔ اس زمانے میں وہ ذیابیطیس کے مریض تھے۔ وہ اکثر گاندھی جی کی مدح کیا کرتے تھے۔ مگر جب راؤنڈ ٹیبل کانفرنس لندن میں منعقد ہوئی تو دونوں بھائی کانگریس چھوڑ کر علامہ اقبال کے ہم نوا بن گئے۔ ہم راؤنڈ ٹیبل کانفرنس کے تحت بیان کر چکے ہیں۔ کہ مولانا محمد علی کا انتقال اسی موقع پر لندن میں ہوا تھا۔ اور انہیں بیت المقدس (فلسطین) میں دفن کیا گیا تھا۔

۱۹۲۲ء میں جب حجاز پر ابن سعود کا قبضہ ہو گیا تھا۔ اور شریف مکہ نے امرتسر میں ایک کانفرنس کی تھی۔ تو مولانا محمد علی اور مولانا شوکت علی کے تیسرے بھائی ذوالفقار علی نے بھی قادیان سے آ کر یہاں شرکت کی تھی۔ تینوں بھائی عرصے کے بعد ملے تھے۔ اخیر میں مولانا محمد علی اور مولانا شوکت علی مسلم لیگ میں شامل ہو گئے تھے۔



۷۵۔ اسلامی ممالک اور علامہ اقبال

افغانستان

ہم ان صفحات میں افغانستان میں علامہ کی مقبولیت اور ان کے سفر افغانستان کا مفصل حال بیان کر چکے ہیں۔ آپ کو والی افغانستان جنرل نادر شاہ نے بطور خاص وہاں بلایا تھا۔ اور آپ سیدراس مسعود اور علامہ سید سلیمان ندوی کے ہمراہ وہاں تشریف لے گئے تھے۔ افغانستان کی تعلیمی اصلاحات پر ایک رپورٹ بھی آپ نے مرتب کی تھی۔

عرب ممالک:

جب آپ ۱۹۳۱ء کی راؤنڈ ٹیبل کانفرنس سے فارغ ہو کر وطن واپس آرہے تھے۔ تو آپ نے مصر اور فلسطین کا سفر بھی کیا تھا۔ اس سے پیشتر شیخ الازھر لندن میں علامہ سے مل چکے تھے۔ اور آپ ان کی دعوت پر یہ طے کر چکے تھے کہ واپسی پر مصر آئیں گے اور جامعہ ازہر کا مشاہدہ کریں گے۔ چنانچہ جب آپ اٹلی سے گزر کر فلسطین جا رہے تھے۔ تو آپ قاہرہ بھی گئے اور جامعہ ازہر کا معائنہ کیا۔ علامہ کی پیشوائی اور انہیں متعارف کرانے میں وہاں کے ایک پروفیسر الدکتور عبدالوہاب عزام پاشا سب سے پیش پیش تھے۔ الدکتور عبد الوہاب عزام پاشا ہی نے ایک مفید کتاب بھی علامہ پر عربی زبان میں بعنوان ”محمد اقبال“: سیرتہ و فلسفہ، و شعرہ، ۱۹۵۴ء میں لکھی تھی۔ جیسا کہ میں کسی اور جگہ بھی بیان کر چکا ہوں کہ یہ صاحب حکومت مصر کی طرف سے پاکستان کے سفیر بھی رہ چکے تھے۔ یہ کتاب بڑے سائز پر نہوں نے پاکستان میں ہی شائع کی تھی۔ اسی کتاب نے اقبال کو عرب دنیا میں روشناس

کرایا تھا۔ جو بہت بڑا کارنامہ ہے۔ الدکتور عبدالوہاب عزام پاشا نے اقبال پر بعض مفید مجلہ ”السبوعہ“ قاہرہ میں لکھے، جو دنیاے عرب میں اقبال کی شہرت کا باعث بنے۔ اس کے بعد الدکتور عبدالوہاب عزام پاشا نے ”پیام مشرق“ کا عربی نظم میں ترجمہ کیا، کیونکہ وہ فارسی زبان کے بھی بہت بڑے فاضل تھے۔ اس کتاب کا آخری شعر یہ ہے:-

ادرك الناس بجب ووثام

انك الداعي الى دارالسلام

ایران:

ویسے تو علامہ اقبال تمام اسلامی ممالک میں مقبول تھے۔ لیکن ایران میں ان کے بہت زیادہ پرستار تھے۔ خود علامہ اقبال کو جو فارسی سے تعلق خاطر تھا۔ اور جس طرح انہوں نے فارسی کو اظہار جذبات کا ذریعہ بنایا تھا۔ اس نے اور بھی اہل ایران کو متاثر کیا۔ میرے نزدیک علامہ اقبال کی مقبولیت کا آغاز اس وقت ہوا۔ جب ن، م، راشد کی تحریک پر تہران کے عجائب گھر میں علامہ اقبال پر ایک ادبی نشست کا انتظام کیا گیا۔ اس اجلاس میں ملک الشعراء بہار نے بھی شرکت فرمائی۔ انہوں نے اپنی ایک نظم کا آغاز غیر منقسم ہندوستان کی ادبی خدمات سے کیا۔ ہندوستان کے دیگر فارسی گو شعراء کا ذکر کرنے کے بعد جب وہ عہد اقبال تک پہنچے تو انہوں نے کلام اقبال کے حسن اور اس کی گہرائی و عظمت کو اس طرح خراج عقیدت پیش کیا:

عصر	حاضر	خاصہ	اقبال	گشت
واہدی	کز	صد	ہزاراں	بر
شاعراں	گشتند	جیش	مور	ومار

وین مبارز کرد کار صد ہزار

ملک الشعراء بہار کے اس خراج تحسین کے زیر اثر ایرانی ادبیات میں اقبال شناسی یا معرفت اقبال کا ایک نیا دور شروع ہو گیا۔ اور اہل ایران نے غالباً پہلی مرتبہ کلام اقبال کو اپنی سنجیدہ توجہ کا مستحق قرار دیا۔ یہ واقعہ ہے، کہ اقبال نے بر عظیم پاک و ہند میں فارسی زبان کو ایک نئی زندگی دی۔ فرنگیوں کے ہاتھوں اس زبان کو اس قدر صدمات سے دوچار ہونا پڑا کہ باید و شاید۔ صد ہا سال تک بر عظیم پر حکومت کرنے والی اس زبان کا نام و نشان تک مٹانے کی کوشش کی گئی۔ اور اسے قعر گمنامی میں دھکیل دیا گیا۔ یہ اقبال ہی تھے، جنہوں نے اس زبان کو اپنے عظیم خیالات کے لئے ذریعہ اظہار بنا کر اس کا کھویا ہوا وقار بحال کیا۔ آج حکومت ایران کے ہزاروں نمائندوں اور لاکھوں کروڑوں کے سرمایے کو بر عظیم میں فارسی زبان کے احیاء کے سلسلے میں وہ کامیابی حاصل نہیں ہو رہی۔ جو اکیلے اقبال کو حاصل ہوئی۔

مارچ ۱۹۷۳ء میں اورینٹل کالج لاہور کا سوسالہ جشن تاسیس منایا گیا۔ جس میں عالمی شہرت کے مالک ماہرین تعلیم نے شرکت کی۔ حکومت ایران کی طرف سے مشہور ایرانی عالم اور محقق پروفیسر محتبی مینوی نے اس جشن میں حصہ لیا تھا۔ اس موقع پر کالج مذکور کے فارسی استاد محمد اکرم شاہ نے ان سے درخواست کی تھی کہ ایرانی لہجے میں اقبال کا کلام سنائیں۔ چنانچہ انہوں نے ”زبور عجم“ کی معروف نظم ”از خواب گراں خیز“ سنائی، جس سے محفل پر عجیب سرشاری کی کیفیت پیدا ہو گئی۔ انہوں نے یوں اس نظم کو شروع کیا:-

اے غنچہ خوابیدہ چو زگس نگران خیز
کاشانہ ای ما رفت بتاراج غمان خیز
از نالہ ای مرغ چمن، از بانگ اذان خیز
از گرمی ہنگامہ ای آتش نفسان خیز

اور ان شعروں پر نظم کو ختم کیا:

فریاد زافرنگ دل آویزی افرنگ
فریاد ز شیرینی و پرویزی افرنگ
عالم ہمہ ویرانہ ز چنگیزی افرنگ
معمار حرم! باز بہ تعمیر جہان خیز
از خواب گران، خواب گران، خواب گران خیز

اب ایران میں کلام اقبال کی مقبولیت روز بروز بڑھ رہی ہے۔ حال ہی میں کلیات اقبال تہران میں دوبارہ شائع ہوئی ہے۔ اور اقبال پر متعدد تحقیقی مقالات بھی شائع ہو چکے ہیں۔ پروفیسر مجتبیٰ مینوی کی معروف کتاب ”اقبال لاہوری“ نے اقبال کو اہل ایران سے متعارف کرانے میں بنیادی کردار ادا کیا ہے۔ اور ہم ان کی اس خدمت کو کبھی فراموش نہیں کر سکتے۔

۱۹۳۶ء میں راقم اعلیٰ تعلیم کی غرض سے پیرس میں مقیم تھا۔ کہ ایک ایرانی نوجوان ڈاکٹر غلام حسین صدیقی سے ملاقات ہوئی۔ یہ صاحب اقبال کے غائبانہ عقیدت مند تھے۔ اور اکثر کلام اقبال پر اور علامہ کی سیرت و شخصیت پر گفتگو کیا کرتے تھے۔ انہوں نے احمد حمدی بر جندی کی کتاب پر ایک عالمانہ مقدمہ بھی لکھا تھا۔ اور فرانسیسی زبان میں ایک کتاب بھی تصنیف کی تھی۔

لاہور میں بعض ایرانی فضلا سے علامہ کے بہت اچھے مراسم تھے۔ ان میں مولانا محسن علی سبزواری خاص طور پر قابل ذکر ہیں۔ جو محلہ چہل پیمیاں میں رہائش رکھتے تھے۔ اس طرح ابتدائی زمانے میں علامہ کے معروف شعبیہ عالم اور مجتہد علامہ عبدالعلی ہروی کے ساتھ بھی علامہ کے بہت قریبی دوستانہ تعلقات تھے۔ مجھے یاد ہے کہ ۱۹۲۳ء اور ۱۹۲۴ء کے

برسوں میں علامہ اکثر ان کے پاس جاتے تھے۔ اور وہ بھی علامہ کے پاس آیا کرتے تھے۔ وہ نواب فتح علی خان قزلباش کے ہاں ایپرس روڈ پر مقیم تھے۔ علامہ کو اکثر اپنے ہاں چائے پر بلاتے، اور نہایت لذیذ چائے پلاتے تھے۔ ایک مرتبہ رقام بھی علامہ کے ہمراہ انکی قیام گاہ پر گیا تھا۔ دونوں حضرات میں فارسی زبان میں گفتگو ہوتی تھی۔ اور اکثر مختلف فیہ مسائل زیر بحث آتے تھے۔ علامہ عبدالعلی ہروی بہت بڑے بلند پایہ شیعہ عالم دین تھے۔ اور انہیں فارسی ادب سے بھی دل چسپی تھی۔ علامہ کی خواہش تھی کہ وہ حیدرآباد کن میں کوئی اعلیٰ عہدہ قبول کر لیں، مگر یہ کوشش کامیاب نہ ہو سکی۔

طہران کے دینی ادارے ”حسینیہ ارشاد“ کے ارکان کو علامہ اقبال سے غیر معمولی عقیدت تھی۔ انہوں نے علامہ کی مشہور مثنوی ”اسرار خودی“ میں سے منقبت امام حسینؑ کو اپنے ایک رسالے میں بطور ضمیمہ شامل کیا تھا۔ اور ادارے کی مسجد کی چھت کو اشعار اقبال سے مزین کیا تھا۔ اسی ادارے نے ۱۹۶۸ء میں اقبال کے ترانہ ملی کا منظوم ترجمہ کر کے عربی اور فارسی کے ترانوں کے ایک مجموعے میں شامل کیا تھا۔ یہ کتابچہ ۶۵ صفحات پر مشتمل تھا۔ حاجی سید ابوالفضل زنجانی مجتہد اس مجلس کے صدر تھے۔ پروفیسر ڈاکٹر سید جعفر شہیدی نے بر عظیم میں اسلام کے پائدار اثرات پر تقریر کی تھی۔ اور ڈاکٹر شیر علی نے احیائے فکر اسلامی کے موضوع پر ایک مقالہ پڑھا تھا۔ سید محمد محیط طباطبائی نے جو ایران میں ”زبدہء اقبال شناسان“ سمجھے جاتے تھے۔ اقبال کی ایران شناسی کے مختلف مراحل پر روشنی ڈالی تھی۔ خواجہ عبدالحمید ایرانی کی کتاب ”اقبال“ ایرانیوں کی نظر میں ایک قابل قدر تصنیف ہے۔ جس میں علامہ اقبال کے فلسفے، تفکر اور ان کی شاعری کے سلسلے میں اہل ایران کی علمی اور تحقیقی کاوشوں کا جائزہ لیا گیا ہے۔ یہاں ڈاکٹر تحقیق کے مقالے کا ذکر بھی ضروری معلوم ہوتا ہے۔ جس نے اقبال شناسی کے ضمن میں نہایت اہم کردار ادا کیا ہے۔ سید غلام رضا

سعیدی نے علامہ اقبال کے اسلامی تفکر کو فہم قرآن کریم کے سلسلے میں ایک تحریک قرار دیا ہے۔

ڈاکٹر محمد ریاض نے رسالہ ”فکر و نظر“ میں ایک مفید مضمون ”ایران میں مطالعہ اقبال“ کے نام سے سپرد قلم کیا ہے۔ جس میں ایران میں اقبال اور فکر اقبال کی مقبولیت کا جائزہ پیش کیا گیا ہے۔ یہ مضمون رسالہ ”فکر و نظر“ کے اپریل ۱۹۷۶ء کے شمارے میں شائع ہوا تھا۔ آخر میں مجلہ ”آتش“ کا ذکر بھی ضروری معلوم ہوتا ہے۔ جس میں متعدد ایرانی علماء اور فضلاء نے اقبال کے فکر و فلسفہ پر تحقیقی اور علمی مضامین لکھے۔ اور انہیں خراج تحسین پیش کیا ہے۔ یہ مضامین رسالہء مذکورہ کی ۱۳۳۰ء کی اشاعت میں شامل ہیں۔

ترکی:

ایک دفعہ میں نے علامہ سے ذکر کیا کہ لیزگ (جرمنی) کے ایک کتب فروش آٹو ہیر سوئس کے پاس سلطان محمد ثانی فاتح قسطنطنیہ کا دیوان موجود ہے۔ یہ سنتے ہی انہوں نے مجھے حکم دیا کہ یہ دیوان ہر قیمت پر حاصل کیا جائے۔ چنانچہ میں مذکورہ کتب فروش کی دکان پر گیا۔ اور دیوان اس سے لے کر علامہ کی خدمت میں حاضر ہوا۔ یہ دیوان ترکی زبان میں تھا۔ اور علامہ اس سے واقف نہ تھے۔ تاہم وہ شاعر کے خیالات جاننا چاہتے تھے کہ ایک سپاہی شہنشاہ کا کلام کس پایے کا ہے۔ اور اس کے خیالات اور فکر کی گہرائی کی کیفیت کیا ہے؟ مگر جب وہ کسی نہ کسی طرح وہ دیوان کے مطالب سے آگاہ ہوئے تو یہ کلام انہیں قطعاً متاثر نہ کر سکا۔ یہ دیوان آخر تک علامہ کے کتب خانے میں رہا۔ اور اب بھی اسلامیہ کالج لاہور کی لائبریری میں محفوظ ہے۔ جب علامہ اقبال نے اپنے شہرہ آفاق خطبات مدراس لکھنا شروع کیے تو اپنے نقطہ نظر کی تائید میں جہاں انہوں نے اور بہت سے علماء و شعراء کے

کلام کا حوالہ دیا۔ وہاں اپنے پہلے خطبے (علم اور مذہبی تجربہ) ترکی کے مشہور شاعر توفیقی فطرت کے کلام سے بھی استشہاد کیا۔ اور اس کا تقابل میرزا بیدل کے فکر و فلسفہ سے کیا۔ اس سے اندازہ لگایا جاسکتا ہے کہ علامہ کی نظر کس قدر وسیع اور وہ کہاں سے کہاں علم کے موتی تلاش کر لیتے تھے۔ علامہ اہل ترکیہ کی عظمت اور بہادری کے شروع ہی سے معترف تھے۔ اور انہیں بہت قدر کی نگاہ سے دیکھتے تھے۔

آج اگرچہ ترکی زبان ہمارے لئے اجنبی اور غیر مانوس ہے۔ مگر ایک وقت تھا کہ بر عظیم میں یہی زبان مقتدر تھی۔ ترکی سے اپنی اس ناواقفیت کی بنا پر آج ہمیں یہ بھی معلوم نہیں کہ ترکی میں علامہ اقبال کے فکر و فلسفہ پر کیا کام ہوا۔؟ اور فکر اقبال کی مقبولیت کا وہاں کیا عالم ہے۔ یہ بات یقینی ہے کہ وہاں علامہ اقبال کے تراجم بھی شائع ہوئے ہیں۔ اور ان کی شخصیت اور شاعری پر تحقیقی کام بھی ہوا ہے۔ مگر ہم اس کی کمیت اور کیفیت سے پوری طرح آگاہ نہیں ہیں۔

ڈاکٹر عبدالقادر کراخان ترکی کے معروف اہل علم ہیں۔ اور فکر اقبال میں ان کی دلچسپی سے سبھی اہل علم واقف ہیں۔ انہوں نے علامہ اقبال کی شخصیت اور فن پر جو شاندار کتاب لکھی ہے۔ اس نے ترکیہ میں علامہ کو متعارف کرانے میں بنیادی کردار ادا کیا ہے۔ اس میں نہ صرف انہوں نے اقبال کے فلسفے اور کلام پر عالمانہ تبصرہ کیا ہے۔ بلکہ آخر میں کلام کا کچھ حصہ ترکی زبان میں ترجمہ بھی کیا ہے۔ ۲۳۰ صفحات کی یہ کتاب استنبول سے شائع ہوئی تھی۔ کچھ عرصہ پہلے سید سجاد حیدر کے ایک خط سے معلوم ہوا تھا کہ خلیل آفندی نے بھی علامہ کے کلام کا کچھ حصہ ترکی زبان میں ترجمہ کیا ہے۔ مگر اس ضمن میں ہماری معلومات ابھی تک نشنہ ہیں۔

جامعہ ملیہ میں خطبہ صدارت

میں ”پیام مشرق“ کی اشاعت ثانی کے تحت لکھ چکا ہوں۔ کہ ۱۹۲۳ء میں جامعہ ملیہ کے اساتذہ ڈاکٹر عابد حسین، پروفیسر مجیب اور پروفیسر غلام السیدین جب لاہور آئے تھے تو وہ علامہ اقبال سے بھی ملے تھے۔ اور انہوں نے ”پیام مشرق“ کا دوسرا ایڈیشن شایان شان طریقے پر شائع کرنے کی پیش کش کی تھی۔ دراصل علامہ سے ان لوگوں کے گہرے روابط تھے۔ اور وہ ان کے علمی کمالات کے دل سے معترف تھے۔

۱۹۳۳ء میں جامعہ ملیہ نے توسیعی لیکچروں کا ایک سلسلہ شروع کیا تھا۔ جس میں دیگر اہل علم کے علاوہ ترکی کے معروف فاضل غازی روؤف نے بھی شرکت کی تھی۔ جو پیرس سے دہلی تشریف لائے تھے۔ اور کم سے کم دو لیکچروں کی صدارت قبول کرنے کی درخواست کی تھی۔ مارچ ۱۹۳۳ء کا مہینہ ان لیکچروں کے لئے مقرر کیا گیا تھا۔ چنانچہ علامہ نے بخوشی یہ دعوت قبول فرمائی اور ۷ مارچ کو لاہور سے دہلی روانہ ہو گئے۔ سیدنذیر نیازی بھی اس سفر میں آپ کے ہمراہ تھے۔ جب آپ دہلی پہنچے تو بہت سے زعماء اور اہل علم ریلوے اسٹیشن پر آپ کے خیر مقدم کے لئے موجود تھے۔ ان میں ڈاکٹر انصاری، ڈاکٹر ذاکر حسین اور غازی روؤف خاص طور پر قابل ذکر ہیں۔ طے یہ پایا تھا کہ ان لیکچروں کا آغاز غازی روؤف کے خطبات سے کیا جائے۔ اور علامہ ان کے دونوں لیکچروں کی صدارت فرمائیں۔

اسی شام محمد علی ہال میں غازی روؤف کے پہلے لیکچر کے اسی سلسلے کا آغاز ہوا، اور شیخ الجامعہ ڈاکٹر انصاری نے جلسے کا افتتاح کیا۔ جب علامہ ہال میں داخل ہوئے تو نہایت جوش و خروش سے ان کا خیر مقدم کیا گیا۔ ڈاکٹر انصاری نے اپنے کلمات افتتاحیہ میں غازی

روؤف اور علامہ اقبال کا تہہ دل سے شکریہ ادا کیا۔ کہ انہوں نے سفر کی صعوبتیں برداشت کر کے ان جلسوں کے لئے وقت نکالا اور اپنے بلند پایہ خیالات سے نوازا۔ اس کے بعد جلسہ شروع ہوا۔ اور گازی روؤف نے اپنا خطبہ پڑھا۔ پھر علامہ سے درخواست کی گئی کہ وہ خطبہ صدارت ارشاد فرمائیں۔ علامہ کی یہ تقریر خاصی طویل تھی، ج کم و بیش ایک گھنٹہ تک جاری رہی۔ علامہ نے اپنی تقریر میں عالم اسلام کی تازی بیداری کا تذکرہ چھیڑا۔ اور ترکی کے انقلاب کو موضوع گفتگو بنایا۔ پھر مسئلہ جہاد، مسئلہ خلافت اور اتحاد بین المسلمین پر

نہای تبلیں دپایہ اور مدلل تقریر کی۔ علامہ کا یہ خطبہ صدارت انگریزی زبان میں تھا، جسے پڑھے لکھے سامعین نے بے حد پسند کیا۔ اور انہیں دل کھول کر داد دی۔ تاہم مجمع میں ایسے لوگ بھی تھے جو اس تقریر کو سمجھنے سے قاصر تھے۔ اور وہ لوگ نامطمئن تھے۔ علامہ نے اپنی تقریر کو ان اشعار پر ختم کیا:-

روح مسلم میں ہے آج وہی اضطراب
راز خدائی ہے یہ کہہ نہیں سکتی زبان

دیکھیے اس بحر کی تہہ سے اچھلتا ہے کیا
گنبد نیلو فری رنگ بدلتا ہے کیا

جلسے کے اختتام پر لوگ علامہ سے لپٹ گئے۔ اور ان کے ہاتھوں ک و بسے دے کر اپنی عقیدت کا اظہار کیا۔

علامہ نے پروگرام کے مطابق غازی روؤف کے دوسرے لیکچر کی صدارت بھی کی تھی۔ مگر اس موقع پر آپ نے کوئی خطبہ صدارت ارشاد نہیں فرمایا۔ غازی روؤف کے اس

خطبے کا موضوع ”جنگ عظیم“ تھا۔

جب تک علامہ جامعہ ملیہ کے مہمان کی حیثیت سے دہلی میں مقیم رہے۔ ان کے اردگرد اہل علم اور معتقدین کی خوب چہل پہل رہتی تھی۔ جب آپ رخصت ہونے لگے تو ڈاکٹر انصاری نے آپ کا بے حد شکریہ ادا کیا۔ اور درخواست کی کہ جامعہ ملیہ آپ کی مزید توجہ اور التفات کا مستحق ہے۔ کتنا اچھا ہو کہ آپ پھر بھی تشریف لائیں، اور اس ادارے کے اساتذہ اور طلبہ کو اپنے ارشادات عالیہ سے مستفیض فرمائیں۔ چنانچہ آپ نے وعدہ کر لیا اور ۵، اپریل ۱۹۳۳ء کو ایک مرتبہ پھر جامعہ ملیہ دہلی تشریف لائے۔ جہاں آپ نے تقریر بھی کی اور جامعہ کے طلبہ سے ملاقات بھی فرمائی۔ جامعہ ملیہ کی ان تقریبات کا ذکر علامہ اپنے احباب کی محفلوں میں اکثر کیا کرتے تھے۔



۱۔ مکتوبات اقبال، مرتبہ سید نذیر نیازی، مطبوعہ اقبال اکادمی صفحات ۹۷، ۱۱۳

۷۷۔ فتویٰ ترک موالات

جمیۃ العلماء ہند غالباً ۱۹۴۰ء میں قائم ہوئی تھی۔ اس کے صدر مفتی مولانا کفایت اللہ صاحب اور ناظم مولانا احمد سعید صاحب مقرر ہوئے تھے۔ کم و بیش پانچ سو جلیل القدر علمائے ہند نے اپنے دستخطوں سے ترک موالات کے حق میں فتویٰ صادر کر رکھا تھا۔ یہ فتویٰ حکومت نے ضبط کر لیا۔ جس کے خلاف ایک زبردست ہنگامہ اٹھ کھڑا ہوا۔ اس فتویٰ کی بنیاد مندرجہ ذیل آیات قرآنی پر تھی۔ جو فوج میں نوکری کرنے والوں کے لئے ایک انتباہ کی حیثیت رکھتی تھی۔

”ومن یقتل مومنا متعمدا فجزاؤہ، جہنم خالداً فیہا غضب اللہ علیہ

ولعنه واعدله، عذابا عظیما“.

ترجمہ: جو کوئی قتل کرے کسی مومن، یعنی مسلمان کو جان کر، پس اس کی سزا دوزخ ہے۔ ہمیشہ رہنے والا ہے، بیچ اس کے، اور غضب ہو اللہ کا اوپر اس کے، اور لعنت کی اس کو، اور تیار کر رکھا ہے، واسطے اس کے عذاب بڑا۔“

اس اعتبار سے یہ فتویٰ حکومت وقت کے لیے ایک چیلنج کی حیثیت رکھتا تھا۔ اور فوج میں کام کرنے والے مسلمان جوانوں کے لئے ایک انتباہ کی حیثیت رکھتا تھا۔ اگر انہوں نے اس غیر مسلم حکومت میں شامل ہو کر کسی مسلمان کی جان لی تو وہ اپنے آپ کو عذاب خداوندی میں مبتلا کریں گے۔

اس موضوع پر مولانا محمد علی اور مولانا شوکت علی نے علامہ اقبال کے خیالات جاننے چاہے، تو آپ نے فرمایا کہ برٹش گورنمنٹ کے خلاف یہ فتویٰ اسی روز نافذ ہونا چاہئے تھا۔ جس روز ہندوستان میں برٹش گورنمنٹ کا راج ہوا تھا۔ ہزار ہا نوجوان برٹش گورنمنٹ میں بھرتی ہوئے اور ہزار ہا نوجوانوں نے برٹش گورنمنٹ کے لئے جانیں قربان کیں۔ اس کے علاوہ مسلمان سپاہیوں نے بارہا حکومت برطانیہ کے تحفظ کے لیے گولیاں بھی چلائی ہیں۔

۷۸۔ نواب احمد یار خان دولتانہ

(علامہ اقبال کا مکتوب)

شملہ

۲۸ جولائی ۱۹۲۹ ع

جناب ایڈیٹر صاحب، انقلاب! السلام علیکم

۲۶ جولائی ۱۹۲۹ ع کے انقلاب میں آپ نواب احمد یار خان دولتانہ کے ایک مکتوب

کا حوالہ دیا تھا۔ میں اس مکتوب کے متعلق چند باتیں عرض کرنا چاہتا ہوں۔ اور استدعا کرتا ہوں کہ سطور ذیل اپنے کسی اخبار کے کسی کالم میں شائع فرما کر مجھے ممنون فرمائیں۔

نواب احمد یار خان دولتانہ صاحب تحریر فرماتے ہیں کہ کسی مطبوعہ پمفلٹ میں وہ تمام تجاویز درج تھیں، جن پر اب انقلاب معترض ہے۔ اور اس پمفلٹ کی تجاویز پر تمام مسلم ارکان کونسل نے دست خط ثبت کیے تھے۔ اور اسی واسطے نواب صاحب موصوف کے خیال میں اس مسلم کشی کے لئے صرف پنجاب سائمن کمشن کے ممبر ہی ذمہ دار نہیں، بلکہ تمام مسلم ارکان کونسل بھی ذمہ دار ہیں۔ آپ کو یاد ہوگا کہ یہ مطبوعہ پمفلٹ وہی تحریر ہے، جس پر آپ نے متعدد مضامین ”انقلاب“ میں لکھے تھے۔ اور جس کی تجاویز کے خلاف لاہور کے تمام میونسپل وارڈوں نے ریزولیشن پاس کیے تھے۔ یہ ریزولیشن بھی غالباً آپ کے اخبار میں شائع ہو چکے ہیں۔ پنجاب سائمن کمشن کی سفارشات کا مجھے کوئی علم نہیں۔ ان کی رپورٹ ابھی تک شائع نہیں ہوئی، لیکن نواب صاحب کے خط سے جس کا ملخص آپ نے انقلاب

میں شائع کیا ہے۔ معلوم ہوتا ہے کہ آپ کو خطرہ بالکل بجائے۔ اور غالباً پنجاب سائنس کمیشن کی سفارشات وہی ہیں۔ جو مذکورہ بالا پمفلٹ میں درج ہے۔ بہر حال میں نے متعدد کارکنوں سے دریافت کیا ہے۔ وہ سب کے سب مذکورہ پمفلٹ کی تجاویز پر دستخط کرنے سے انکار کرتے ہیں۔ نواب احمد یار خان صاحب سے بھی میں نے گفتگو کی۔ وہ فرماتے ہیں کہ کوئی میٹنگ کسی جگہ ہوئی تھی۔ جہاں مسلم ارکان کونسل نے ان تجاویز پر دستخط کیے تھے۔ ممکن ہے نواب صاحب کے پاس ان حضرات کے دست خط محفوظ ہوں۔ جہاں تک میری ذات کا تعلق ہے۔ میں یہ عرض کرنا چاہتا ہوں کہ میں کسی ایسی میٹنگ میں شریک نہیں ہوا، اور نہ ہی کسی پمفلٹ کی تجویز پر دستخط کیے ہیں۔ جن ارکان کونسل سے میں نے دریافت کیا ہے۔ ان کے اسمائے گرامی درج ذیل ہیں۔

سردار حبیب اللہ، مسٹر دین محمد، سید محمد حسین شاہ، مولوی سر رحیم بخش، پیر اکبر علی، ملک محمود الہی، شمس آبادی، مسٹر غلام یاسین۔

ان حضرات نے بڑے زور سے نواب احمد یار خان صاحب کے بیان کی تردید کی ہے۔ مسٹر دین محمد تو شاید اسی مضمون کی کوئی تحریر بھی آپ کی خدمت میں اشاعت کے لئے ارسال کر چکے ہیں۔

محمد اقبال

(انقلاب ۳۱ جولائی ۱۹۲۹ء)



۷۹۔ مسٹر گزٹ

لاہور سے علامہ اقبال کے زمانے میں ایک صاحب علی بخش نامی ایک اخبار ”مسٹر گزٹ“ نکالتے تھے۔ اسی اخبار کے نام کی نسبت سے اس شخص علی بخش کو بھی لاہور کے لوگ ”مسٹر گزٹ“ کہہ کر پکارتے تھے۔

یہ اخبار چونکہ باقاعدگی سے نہیں چھپتا تھا۔ لہذا ہم اسے روز نامہ ہفتہ وار نہیں کہہ سکتے۔ اکثر اوقات صرف دو ہی ورق ہوتے تھے۔ اور ان میں بھی کوئی خاص مضمون نہیں ہوتا تھا۔ یہی اخبار ان کا ذریعہ معاش تھا۔ وہ ابتدا میں کسی اور اخبار میں ملازم بھی رہ چکے تھے۔ ان کی صرف ایک آنکھ تھی۔ اور لاہور کے بدنام علاقے ٹبی میں رہتے تھے۔ وہ نہایت بے اعتدالی کی زندگی بسر کرتے تھے۔ کیونکہ ان کو شراب نوشی کی بھی عادت تھی۔ وہ اکثر طوائفوں کے ہاں پڑے رہتے تھے۔ اور ان کی دعا گوئی کر کے کہیں نہ کہیں چسکی لگا لیا کرتے تھے۔ ان کا اخبار ”مسٹر گزٹ“ مشکل سے دو سو یا اس سے بھی کم چھپتا تھا۔ جس میں عام طور پر اسی بازار سے متعلق قصیدہ خوانی ہوتی تھی۔ اور اکثر اس قصیدہ خوانی سے کچھ نہ کچھ وصول کر لیتے تھے۔ وہ مجمع لگا کر بلند آواز سے اور لاکار کر اخبار بیچا کرتے تھے۔ جس سے اکثر ناواقف لوگ خوب متاثر ہو جاتے تھے۔ بہر حال ان کو اخبار بیچنے کا فن خوب آتا تھا۔

کبھی کبھی پریشان ہو کر وہ علامہ اقبال کے ہاں بھی میکلوڈ روڈ والی کوٹھی پر پہنچ جاتے تھے۔ اور نہایت بلند آواز سے لاکار کر کہتے تھے۔ ”گھر گھر گزٹ، گھر گھر مسٹر“ ”مسٹر گزٹ“۔ ایک ہنگامہ بپا ہو جاتا تھا۔ جس پر علامہ کا ملازم علی بخش خاموشی سے ان کو کچھ نہ کچھ دے کر رخصت کر دیتا، اور وہ دعائیں دیتے ہوئے رخصت ہو جاتے۔ غرض کہ ان کا یہ نعرہ گھر گھر

مسٹر گزٹ، لوگوں میں خوب مشہور تھا۔

ان کا لباس عام طور پر پاجامہ یا ادھڑی ہوئی پتلون قمیض اور سر پر ٹوپی ہوتی تھی۔ بعض اوقات دوسروں کے اشعار بھی لاپتے تھے۔ جو ان کو بہت یاد تھے۔ غرض کہ وہ ایک ہنگامہ خیز شخصیت کے مالک تھے۔



۸۰۔ فضل کریم درانی

لاہور میں ایک متوسط عمر کا شخص فضل کریم درانی رہتا تھا۔ جو ریلوے روڈ پر عرب ہوٹل کے قریب قومی کتب خانے میں شیخ محمد نصیر ہمایوں کے ہاں علمی کام کرتا تھا۔ بی، اے کا امتحان پاس کرنے کے بعد اول وہ جموں کے ایک سکول میں سیکنڈ ہیڈ ماسٹر ہو گیا تھا۔ اور وہاں سے احمد یوں کی لاہوری پارٹی کے زیر نگرانی جرمنی میں بطور مبلغ چلا گیا تھا۔ جہاں اس نے مسجد سے ملحقہ ایک حصے کو رہن بھی رکھ دیا تھا۔ ان نے آنحضرت صلم کی حیات طیبہ پر علمی کام بھی کیا، اور کچھ کام انگریزی میں طبع ہو گیا تھا۔ اس کے اس علمی کام نے اسے کچھ شہرت بھی دی تھی۔ لاہور میں وہ اکثر مفلوک الحال رہتا تھا۔ اس کے کھانے کا انتظام عرب ہوٹل میں تھا، جہاں اس نے کبھی پوری طرح ہوٹل کے بل ادا نہیں کیے تھے۔

بقول شیخ عبدالسلام (آئینہ ادب لاہور) درانی صاحب نے میرے ہاتھ اپنی تصنیف بنام ”آنحضرت صلم“ (انگریزی) علامہ اقبال کی خدمت میں ارسال کی اور ہدایت کی کہ کتاب علامہ اقبال کو دے کر فوراً واپس آجانا۔ چنانچہ شیخ عبدالسلام وہ کتاب لے کر آپ کے ہاں میکوڈ روڈ والی کوٹھی پر گیا۔ جب انہوں نے کتاب علامہ کو دی۔ تو آپ نے عبد السلام سے دریافت کیا۔ کہ درانی صاحب بخیریت ہیں۔ ”عبد السلام نے کہا کہ وہ بخیریت ہیں۔“ پھر علامہ نے کہا میرے بیکے کے نیچے جو نقدی پڑی ہے۔ وہ اٹھا لو۔ اور درانی صاحب کے حوالے کر دو۔ چنانچہ جس طرح عبدالسلام سے کہا گیا۔ اس نے اسی طرح اس پر عمل کیا۔ چونکہ درانی صاحب نے عبدالسلام کو ہدایت کر دی تھی کہ کوئی بات نہیں کرنی، لہذا اس نے وہاں سے صرف رقم لی، جو چھ ہتر روپے اور کچھ آنے تھی۔ پھر خوشی خوشی واپس آ کر

تمام واقعہ درانی صاحب کو سنایا، جس پر انہوں نے رونا شروع کر دیا۔ اور انہیں مجبور کیا کہ ابھی یہ رقم واپس کر آؤ۔ مگر پھر کہا اس میں سے پانچ روپے مجھے دے دو اور اپنی گرہ سے پانچ روپے ڈال کر پوری رقم کل ڈاکٹر صاحب کو واپس کر آنا۔ مگر اس کی نوبت ہی نہ آئی۔ کیونکہ درانی صاحب نے عبدالسلام سے بقیہ رقم بھی لے لی۔

جوان کے پاس تھی۔ اور خود ہی ساری خرچ کر ڈالی۔

اس تمام قصے سے معلوم ہوتا ہے کہ علامہ کو درانی کی مالی حالت کا علم تھا۔ یہ بھی ممکن ہے کہ درانی نے علامہ کو کوئی خط لکھا ہو۔ جس پر علامہ نے فوراً عبدالسلام کو رقم دینے پر آمادگی ظاہر کی۔ اس تمام واقعے سے درانی کی ابتر مالی حالت، اس کی ناداری اور خودداری عیاں ہے۔

درانی کا انتقال پاکستان بن جانے کے بعد ہوا۔ اس کی بیوی انگریز تھی۔ جس سے اس کے دو بچے بھی تھے۔ مگر وہ اس کی زندگی میں ہی اس کی حالت دیکھ کر یورپ چلی گئی۔ تاہم وہ بحیثیت بیوی کے اسے برابر خط ارسال کرتی رہی۔



۸۱۔ چراغ حسن حسرت

اہل لاہور آج بھی مولانا چراغ حسن حسرت کے فکاہی کالموں اور ان کے ادبی کارناموں کا ذکر کر کے لطف لیا کرتے ہیں۔ انہوں نے اپنے خاص رنگ میں ایک چھوٹی سی کتاب ”اقبال نامہ“ لکھی تھی۔ اس کے صفحہ ۳۳ پر وہ لکھتے ہیں۔

”حضرت کے ساتھ مجھے بے حد اور بے انتہا عقیدت تھی۔

۱۹۰۸ء کا ذکر ہے، جب میری عمر ۱۴ سال تھی۔ بزم اردو کے

مشاعروں میں چونکہ ان کے تمام معزز حضرات احباب شریک

ہوئے تھے۔ اس لیے آپ بھی تشریف لے جاتے تھے۔ ۱۹۱۷ء کا

ذکر ہے۔ مجھن ہال میں بزم اردو کا مشاعرہ تھا۔ میاں شاہ دین

ہایوں مرحوم صدر تھے۔ حضرت علامہ بھی شریک ہوئے تھے۔ میں

ان دنوں لاہور کی پبلک سے روشناس نہیں ہوا تھا۔ کسی صاحب نے

میاں صاحب مرحوم تک میرا نام بھی پہنچا دیا۔ میں نے مصرع طرح

پرایک غزل پڑھی جس کا مطلع یہ تھا:

وہ ہے حیرت فزائے چشم معنی سب نظاروں میں

تڑپ بجلی میں اس کی، اضطراب اس کا ستاروں میں

مجھے علامہ سے داد کی تمنا تھی۔ مگر وہ ٹس سے مس نہیں ہوئے۔ لیکن بعض اشعار پر علامہ

نے میری بے حد حوصلہ افزائی فرمائی۔۔۔

دنیا بھر کا یہ عظیم الشان انسان جب اپنے معمولی بستر پر تکیہ لگا کر بیٹھتا ہے۔ اور حقے کی

رفاقت میں فلسفہ و شعر کی بلند یوں پر پرواز کرتا ہے۔ تو دنیا بھر کے اہل علم اس کی رفعت و تخیل کے سامنے پانی بھرتے نظر آتے ہیں۔۔۔ جنگ بلقان کے جلسے کا انتظام مولوی ظفر علی خان نے کیا تھا۔ آغا حشر بھی شریک جلسہ تھے۔۔۔ علامہ اقبال نے غازی روؤف کے جلسہ کی صدارت کی تھی۔ لیکچر کا عنوان ”اتحاد اسلامی اور وطنیت“ وغیرہ قسم کا تھا۔۔۔ ایک گھنٹے کے قریب یہ تقریر رہی۔۔۔ اس کے بعد علامہ اٹھے اور کوئی ڈیڑھ گھنٹے تک اس موضوع کے ہر پہلو پر ایسی بلیغ انداز میں تقریر کی کہ حاضرین عیش عیش کرا گئے۔ انہوں نے اتحاد اسلامی کی ضرورت اور اہمیت کو واضح کیا۔ اور پھر ان اعتراضات کا ذکر کیا، جو اہل یورپ اکثر کرتے ہیں۔ اس کے ساتھ ہی انہوں نے موجود عطنیت کے تخیل کا ذکر کر کے اس کے خوب پر نچے اڑائے۔ تقریر کے آخر میں سب سے پہلی مرتبہ انہوں نے اپنی مشہور نظم ”مسجد قرطبہ“ کا ایک بند پڑھا۔ جس کا پہلا شعر یہ تھا۔

سلسلہ روز و شب نقش گر حادثات

سلسلہ روز و شب اصل حیات و ممت

غازی روؤف کے دوسرے لیکچر کی صدارت بھی علامہ نے کی، مگر مختصر تقریر کی۔ پھر چند ماہ بعد تشریف لائے، اور تقریر کی درخواست کی گئی تو علامہ نے خود ہی اپنی تقریر کا موضوع ”لندن سے قرطبہ“ تک پسند فرمایا۔“

پھر اقبال کی محفل کا ذکر کرتے ہوئے وہ اپنی تصنیف ”مردم دیدہ“ میں لکھتے ہیں:

علامہ سے ملنے والوں میں دو شخص بہت دل چسپ تھے۔ مولوی گرامی، اور عبد اللہ

چغتائی۔ گرامی صاحب ہوشیار پور کے رہنے والے اور فارسی کے بہت بڑے شاعر تھے۔



۸۲۔ محمد صدیق نعت خوان

لاہور میں عام طور پر منتظمان جلسہ کے ذمے یہ ایک فرض ہو گیا تھا۔ کہ ج کبھی علامہ سے کوئی نظم سننے کا انتظام کیا جائے۔ تو ان سے پیشتر ایک نعت نما نظم ضرور پڑھی جائے۔ اور وہ نظم عام طور پر مسٹر صدیق پڑھا کرتے تھے۔ جو بھائی دروازے کے اندر رہتے تھے۔

صدیق صاحب بیان کرتے ہیں کہ زندگی کے آخری ایام میں علامہ نے انہیں بلوایا، دراصل انجمن حمایت اسلام کے جلسے میں ان کو ایک نظم پڑھنی تھی۔ مگر بیماری کی وجہ سے وہ اونچی آواز میں نہیں بول سکتے تھے۔ ان دنوں علامہ اپنی نئی کوٹھی اقبال منزل میں منتقل ہو چکے تھے۔ اور چوہدری محمد حسین بھی آپ کی خدمت میں موجود رہتے تھے۔ چنانچہ علامہ کے اشارے پر چوہدری محمد حسین نے صدیق صاحب کو ان کی یہ مشہور نظم جلسے میں پڑھنے کی فرمائش کی۔

خودی کا سر نہاں لا الہ الا اللہ

چوہدری صاحب نے یہ بھی کہا کہ علامہ کی خواہش ہے کہ آپ یہ نظم نعت کے انداز میں پڑھیں۔ چنانچہ صدیق صاحب نے ایسا ہی کیا۔ جس کا مجمع پر بہت اچھا اثر ہوا۔ ایکشن کے موقع پر ایک جلسے کا انتظام کیا گیا۔ جس میں علامہ بھی تقریر کرنے والے تھے۔ جب علامہ تشریف لائے تو جلسہ شروع ہوا۔ مگر کسی وجہ سے لوگوں میں ایسا انتشار اور افراتفری مچی کہ لوگوں کو سنبھالنا مشکل ہو گیا۔ صدیق صاحب بھی اس جلسے میں موجود تھے۔ اور علامہ کے قریب بیٹھے تھے۔ آپ نے فوراً انہیں پاس بلا کر کوئی نظم پڑھنے کو کہا، چنانچہ

صدیق صاحب نے خوش الحانی سے علامہ کی مشہور اور شہرہ آفاق نظم شکوہ جواب شکوہ کا ایک بند پڑھا، تو ایک دم مجمع میں ٹھہراؤ پیدا ہو گیا۔ اور لوگ خاموش ہو گئے۔

صدیق صاحب ہی کی یہ روایت ہے کہ ایک بار ہندوؤں نے میونسپل کمیٹی کی باقاعدہ اجازت کے بغیر ٹکسالی دروازے کے باہر کمیٹی باغ کے کنارے ایک سبیل لگائی۔ بھائی دروازے کے پڑھے لکھے مسلم نوجوانوں کو جب یہ معلوم ہوا تو بہت پریشان ہوئے، چنانچہ صدیق صاحب سمیت نوجوانوں کا ایک وفد علامہ صاحب کی خدمت میں حاضر ہوا اور درخواست کی کہ ایسی ہی ایک سبیل جو ہندوؤں کی سبیل کے سامنے سڑک کے شمالی رخ واقع ہو، ہمیں بھی لگانے کی ضرور اجازت دی جائے۔ جب علامہ نے لڑکوں کا یہ جوش و خروش دیکھا تو مسکرائے اور فرمایا کہ میں آپ کی ہمت اور دردمندانہ جذبات کی قدر کرتا ہوں۔ مگر ہمارے پاس اس سے بھی اہم امور ہیں، جو اولین توجہ کے مستحق ہیں۔ سب سے پہلے تو مسلمانوں کی اقتصادی حالت سدھارنے کی ضرورت ہے۔ جو بہت ہی ناگفتہ بہ ہے۔ مسلمان شادی، بیاہ اور مرگ کے موقع پر غیر ضروری بھاری اخراجات کر کے طرح طرح کی مشکلات میں مبتلا ہوتے ہیں، بلکہ ہندوؤں سے جو ہمارے ازلی دشمن ہیں، سے قرض لے کر عمر بھر ذلیل ہوتے ہیں۔ پھر شادی بیاہ کے موقع پر تو کسی حد تک اخراجات جائز بھی ہیں۔ مگر وفات کے موقع پر دیگیں پکانے کا کیا جواز ہے؟۔ ابھی تجھیز و تکلیف کا کام بھی مکمل نہیں ہوتا، اور جنازہ گھر میں موجود ہوتا ہے کہ طرح طرح کے پکوان پکنے شروع ہو جاتے ہیں۔ چاہے میزبان کی اپنی اقتصادی حالت کتنی ہی خراب ہو لیکن وہ مہمانوں کے لئے حلوے مانڈے کا انتظام کرنا اپنا فرض سمجھتا ہے۔ ورنہ برادری میں ناک کٹ جانے کا خوف ہوتا ہے۔ علامہ نے فرمایا کہ ان بیہودہ رسموں کو ختم کرنا ہمارا سب سے پہلا فرض ہے۔ تاکہ مسلمان قرض کی لعنت سے نجات پا کر ہندوؤں کی اقتصادی غلامی سے ہمیشہ

کے لئے نجات حاصل کر لیں۔ تاہم انہوں نے نوجوانوں کی حوصلہ افزائی کے خیال سے سبیل لگانے کی تجویز پر بھی اتفاق کیا۔

صدیق صاحب کی ایک اور روایت ہے کہ بہت عرصہ پہلے لاہور میں محمود نام کے ایک شخص ہندو ہو گئے اور انہوں نے اپنا نام دھرم پال رکھ لیا۔ کچھ عرصے کے بعد وہ پھر مسلمان ہو گئے۔ اور ”محمود دھرم پال“ کے نام سے آریہ مذہب کے خلاف لکھنا شروع کر دیا۔ جب ان کی کافی تحریریں شائع ہو گئیں، تو ہندوؤں نے ان کے خلاف مقدمہ دائر کر دیا۔ علامہ ان دنوں موہن لال روڈ والے مکان میں رہتے تھے۔ ایک روز صدیق صاحب آپ کی خدمت میں حاضر ہوئے اور عرض کی، کہ آپ محمود دھرم پال کے مقدمے کی پیروی کریں۔ آپ نے فرمایا کہ میں اس کے رویے سے مطمئن نہیں ہوں، اور نہ ہی مجھے اس کا طریق کار پسند ہے۔ تاہم صدیق صاحب کی درخواست پر انہوں نے اس کا مقدمہ اپنے ذمے لے لیا، مگر افسوس کہ اس مقدمے کی تفصیلات ہمیں نہیں مل سکیں۔

ایک روز حضرت علامہ کے ہاں تبلیغ اسلام کے موضوع پر گرما گرم بحث ہو رہی تھی۔ اور علامہ فرما رہے تھے، کہ تبلیغ نہایت موثر انداز میں ہونی چاہئے۔ آپ نے اپنا ایک واقعہ سنایا کہ میں نے ایک خوب صورت ہندو عورت سے کہا کہ تمہیں اللہ نے کس قدر حسین پیدا کیا ہے۔ اگر تمہارے اس خوب صورت جسم کو آگ میں جلا دیا جائے تو کیا تمہیں اچھا لگے گا۔ یا تم اسے برداشت کر لو گی۔ وہ ایک دم چونکی، اور اس کے بعد اسے ہندو مذہب سے نفرت ہو گئی۔ آپ نے فرمایا کہ تبلیغ کا اثر بھی ہوتا ہے۔ اگر یہ سائنٹفک طریقے اور نفسیاتی انداز میں کی جائے۔

صدیق صاحب کا کہنا ہے کہ میں نے علامہ کو ہمیشہ نہایت شائستہ گفتگو کرتے ہوئے سنا ہے۔ حاضرین میں سے کوئی اگر سخن ناگوار قسم کی گفتگو کرتا یا بے موقع بولتا تو آپ اسے

بڑی خوب صورتی سے اس کو اس بات کا احساس دلاتا اور اگر وہ پھر بھی باز نہ آتا، تو اس گفتگو کا موضوع ہی بدل دیتے۔

۸۳۔ اقبال اور حالی

(مولانا حالی کا صد سالہ جشن ولادت)

اکتوبر ۱۹۳۵ء میں بعض اہل دل بزرگوں نے مولانا خواجہ الطاف حسین حالی کی صد سالہ تقریب پانی پت میں منانے کا فیصلہ کیا۔ چنانچہ یہ تقریب پورے اہتمام سے پانی پت میں منائی گئی، جس کی صدارت نواب حمید اللہ خان والی بھوپال نے کی، نواب صاحب ایک روشن خیال انسان تھے۔ اور مولانا حالی سے والہانہ عقیدت رکھتے تھے۔ جن اہل علم نے اس میں شرکت کی، اور مقالات پڑھے، ان میں سید اس مسعود اور علامہ اقبال بھی شامل تھے۔ اگرچہ حضرت علامہ ان دنوں خاصے علیل تھے۔ اور نقاہت کی وجہ سے سفر کے قابل نہیں تھے۔ مگر اس کے باوجود انہوں نے اس تقریب میں شرکت فرمائی اور مولانا حالی کی شان میں اشعار بھی پڑھے۔ اگرچہ وہ خود تو یہ اشعار اپنی علالت کی وجہ سے نہیں پڑھ سکے، مگر وہ شریک ضرور ہوئے۔ اشعار یہ ہیں:

مزاج ناقہ را مانند عرفی نیک می دانم
چوں محمل را گراں بینم، حدی را تیز تر خوانم
حمید اللہ خان، اے ملک و ملت را فروغ از تو
زالطاف تو موج لاله خیزد از خیابانم
طواف مرقد حالی سزد ارباب معنی را
نوائے اوبہ جاں ہا افگند شورے کہ من دانم

بیا تا فقر و شاہی در حضور او بہم سازیم
تو بر خاش گہر افشاں و من برگ گل افشام
علامہ کے ہم زلف خواجہ فیروز بتاتے ہیں کہ میں نے بھی یہ نظم علامہ
سے سنی تھی، اور اسے یاد بھی کر لیا تھا۔



۸۴۔ منشی دین محمد

منشی دین محمد ایڈیٹر ”میونسپل گزٹ“ لاہور پرانے اخبار نویسوں میں سے تھے۔ ان کے والد محترم فتح دین بمل نے ”پنجاب پیچ“ کے نام سے ایک ظریفانہ اخبار نکالا تھا۔ جو اپنے وقت میں بے حد مقبول تھا۔ ”میونسپل گزٹ“ اپنی نوعیت کا بالکل منفرد اخبار تھا۔ جس میں بلدیات کی خبریں بالالتزام شائع ہوتی تھیں۔ جب یہ اخبار منشی صاحب کی وفات کے ساتھ ہی بند ہو گیا تو پھر اس قسم کا اخبار جاری کرنے کی کوئی جرات نہ کر سکا۔ دہلی دروازے سے جو پتلی سی سڑک اکبری منڈی کی طرف جاتی ہے۔ اس کے کونے پر یادگار آفس کے نام سے ان کا ایک دفتر ہوتا تھا۔ جہاں ہر اتوار کو آٹھ بجے کے قریب محفل شعراء گرم ہوتی تھی۔ اور شہر کے چیدہ چیدہ اور اہل ذوق حضرات جمع ہوتے تھے۔ راقم نے بھی اکثر ان محفلوں میں شرکت کی ہے اور علامہ اقبال کو بھی یہاں دیکھا ہے۔ دیگر شعراء کے علاوہ خواجہ دل محمد صاحب اور ناظر صاحب جوگی بطور خاص ان مجالس میں اپنا کلام پیش کرتے تھے۔ ان جلسوں کی کاروائی، جن میں صرف غزلیں اور نظمیں پڑھی جاتی تھیں۔ ایک مختصر سارے کی صورت میں چھپا کرتی تھیں۔ غزل یا نظم کے عنوان کے ساتھ شاعر کا نام بھی چھپا ہوتا تھا۔ زندگی کے آخری ایام میں منشی دین محمد صاحب کے لئے کچھ وظیفہ بھی منظور ہو گیا

تھا۔ اس سلسلے میں علامہ اقبال نے بھی کوشش کی تھی۔ مگر زیادہ تر سر فضل حسین کی مساعی کو
دخل تھا۔ بالآخر ۱۹۳۵ع میں علم و ادب کے اس شیدائی کا انتقال ہو گیا۔



۸۵۔ مسٹر آپسن

مسٹر ڈیوڈ آپسن انگریزی روزنامے ”مسلم آؤٹ لک“ کے مرید تھے۔ جو سنہ ۱۹۳۰ء تک باقاعدہ لاہور سے نکلتا رہا۔ اس اخبار کے مالک مولوی عبدالحق بن مولانا محمد غوث تھے۔ اور یہ شیر نوالہ اور مستی گیٹ کے اندر خضری محلے سے شائع ہوتا تھا۔ مسٹر آپسن وقت نکال کر اپنی بیگم کے ساتھ علامہ کی خدمت میں حاضر ہوا کرتے تھے۔ اور ان سے سیاسی مسائل پر تبادلہ خیالات کیا کرتے تھے۔ مسٹر آپسن صاف گفتگو نہیں کر سکتے تھے۔ اور نہ ہی پورے طور پر بات سن سکتے تھے۔ جس کی وجہ سے علامہ اکثر انہیں لکھ کر اپنی بات سمجھاتے تھے۔ تاہم وہ سیاسی مسائل پر گہری نظر رکھتے تھے۔ اور اپنے پیشہ ادارت کی سوجھ بوجھ میں یکتائے روزگار تھے۔ وہ ہندوؤں اور مسلمانوں کے مسائل سے بھی بخوبی آگاہ تھے۔ ان کا انتقال ۲۰ فروری ۱۹۲۹ء کو لاہور ہی میں ہوا۔

علامہ اقبال کی زبردست خواہش تھی کہ ایک ایسا انگریزی اخبار جاری ہو، جو صرف مسلمانوں کے نقطہ نظر کی ترجمانی کرے۔ اور وہ ہر لحاظ سے خود کفیل بھی ہو۔ اس کے لیے ایک بے ریا اور صاحب بصیرت ایڈیٹر کی ضرورت بھی تھی، جو خاص طور پر مسلمانوں کے نقطہ نظر اور ان کے مسائل سے پوری طرح آگاہ ہو۔ اس مقصد کے لئے وہ مسٹر آپسن کو موزوں ترین آدمی سمجھتے تھے۔ اور اس سلسلے میں اکثر ان سے مشورہ کرتے رہتے تھے۔ ایک موقع پر انہوں نے مجوزہ اخبار کے لئے چندے کی مہم بھی شروع کر دی تھی۔ چنانچہ انہوں نے اپنے احباب سے بھی چندہ وصول کیا۔ اور خود بھی حصہ لیا۔ رقم نے بھی اس میں دوسروں پر چندہ دیا تھا۔ مگر باخریہ تجویز پر وان نہ چڑھ سکی۔ کیونکہ اس مقصد کے لئے جتنا سرمایہ درکار تھا۔ وہ

علامہ اوران کے بیشتر درویش صفت احباب مہیا نہ کر سکے تھے۔

مسٹر آپسن باوجود نقل سماعت اور دوسرے طبعی نقائص کے نہایت ظریف الطبع آدمی تھے۔ ایک روز علامہ سے کہنے لگے کہ ہم ہر روز شیر انوالہ گیٹ سے گزر کر اپنے اخبار کے دفتر پہنچتے ہیں۔ مگر ہم نے تو کبھی کوئی شیر نہیں دیکھا۔ البتہ پنجاب کا شیر لالہ لاجپت رائے ادھر کہیں رہتا ہوگا۔ مگر ہم اس سے بھی محفوظ ہیں۔

اسی طرح انہوں نے ایک مرتبہ علامہ سے کہا کہ جب سوراج مل جائے، تو ہندو حضرات آئی، سی ایس (I, C, S) کا مفہوم بدل دیں گے۔ اور اس سے مراد ہوگی ”انڈین کاؤ ہاؤس“ اور انڈین کاؤ سروس یعنی گائے کی خدمت کا ادارہ، اس پر علامہ خوب محفوظ ہوئے، اور ان کی نکتہ سنجی کی داد دی۔

جسٹس شادی لال کے زمانے میں ”مسلم آؤٹ لک“ پر توہین عدالت کا مقدمہ قائم ہوا۔ اور مالکان اخبار نے علامہ اقبال کو بھی بطور گواہ صفائی پیش کرنا چاہا۔ مگر علامہ نے صاف گوئی سے کام لیتے ہوئے کہا کہ میری گواہی آپ کے لئے سود مند ثابت نہیں ہوگی۔ مالکان نے علامہ کی اس صاف گوئی کا غلط مطلب لیا اور شکوہ کیا کہ اتنے عرصے سے ہم آپ کو مفت اخبار بھیج رہے ہیں، مگر آپ ہمارے لئے اتنا سا کام بھی نہیں کر سکتے۔ یہ سنتے ہی علامہ نے علی بخش کو بلایا اور فرمایا کہ ”مسلم آؤٹ لک“ کا اتازہ پرچہ لے آؤ، اور یہ بھی بتاؤ کہ یہ اخبار کب سے ہمارے پاس آرہا ہے۔ چنانچہ علی بخش نے جتنی مدت بتائی علامہ نے اسی وقت اتنی مدت کی قیمت کا چیک کاٹ کر مالکان کے حوالے کر دیا۔ مسٹر آپسن کا انتقال اس واقعہ سے پہلے ہو چکا تھا۔ ورنہ وہ مالکان اخبار کو اس حرکت کی اجازت ہرگز نہ دیتے۔

۸۶۔ مولوی احمد الدین وکیل

لاہور کے اکثر سرکردہ اہل علم حضرات ایک ایک کر کے ہماری نظروں سے اوجھل ہو گئے۔ جو اپنے اعلیٰ مذاق کی وجہ سے اپنی ذات میں ایک انجمن تھے۔ علامہ اقبال کے احباب میں سے مولوی احمد الدین وکیل ایک یکتائے روزگار آدمی تھے۔ وہ ہماری تاریخ و ثقافت کا ایک درخشندہ ستارہ تھے۔ میں نے اکثر ان کو انجمن حمایت اسلام کے جلسوں میں دیکھا تھا۔ اگرچہ وہ باقاعدہ کوئی تقریر نہیں کرتے تھے۔ مگر جب کوئی اعلان کسی جلسے کے پلیٹ فارم سے کرتے تو ان کے کلمات موتیوں کے برابر ہوتے، اور اکثر یہ خواہش رہتی کہ وہ بولتے ہی رہیں۔ وہ علامہ اقبال کے ابتدائی احباب اور ان کے مداحوں میں سے تھے۔ ان کو علامہ کا کلام بھی خوب یاد تھا۔ جو ان کے ہاں جمع ہو چکا تھا۔ وہ علامہ کے رازدان اور ان کی قابلیت کے معترف تھے۔ جب کبھی علامہ کو دیوانی امور میں مشورے کی ضرورت ہوتی تو اکثر ان ہی سے کرتے، مجھے یاد ہے کہ جب ۱۹۱۸ء میں علامہ اقبال کے عزیزوں نے انارکلی میں جائیداد خریدی تو علامہ نے خاص طور پر اپنے عزیز ڈاکٹر غلام محمد مرحوم کو مشورہ دیا تھا کہ وہ بیچ نامہ اور مکمل دستاویزات کا مسودہ مولوی احمد الدین سے لکھوائیں۔ چنانچہ منشی طاہر الدین نے ان سے ہی یہ مسودہ لکھوایا تھا اور وہی آخر تک رہا۔ راقم کے ان کے بڑے صاحب زادے مولوی بشیر احمد سے طالب علمی کے زمانے سے ہی بڑے دوستانہ تعلقات تھے۔ جو عمر میں مجھ سے بڑا تھا۔ اس طرح ان کے دوسرے صاحبزادوں سے بھی اچھے مراسم تھے، جب علامہ ۱۹۲۲ء میں انارکلی والے مکان کو چھوڑ کر میکلوڈ روڈ والے مکان میں آگئے تو معلوم ہوا کہ مولوی احمد الدین نے اپنے طور پر نہایت احتیاط سے ان کا اردو کلام جمع کر رکھا

ہے۔ اس کے ساتھ ہی انہوں نے اپنے تاثرات اور شرح بھی لکھی ہوئی تھی۔ اسی کا ذکر ان کے صاحب زادے بشیر احمد اکثر اپنے احباب سے کیا کرتے تھے۔ اور یہ بھی کہا کرتے تھے کہ بابو جی کا ارادہ اسے شائع کرنے کا ہے۔ اس کے لیے علامہ کی ایک تصویر بھی درکار ہے۔ چنانچہ ان ہی دنوں علامہ نے ”بانگ درا“ شائع کرائی، جس کی کیفیت میں نے الگ درج کر دی ہے۔

مولوی احمد دین پنجاب کے بہت اچھے انشاء پردازوں میں سے تھے۔ انہوں نے ایک کتاب بعنوان ”سرگزشت الفاظ“ لکھی تھی، جس پر پنجاب ٹیکسٹ بک کمیٹی نے ان کو انعام دیا تھا، اور علامہ نے اس پر ایک تقریب نامہ بھی لکھا تھا۔ آپ کا پونسٹھ سال کی عمر میں ۱۱ اکتوبر ۱۹۲۹ء کو انتقال ہو گیا۔



۸۷۔ پنڈت جواہر لال نہرو

۱۹۳۷ع میں پنڈت جواہر لال نہرو لاہور آئے۔ اور مسلمانوں سے رابطے کی تحریک کے سلسلے میں وہ سرسکندر حیات سے ملے۔ انہوں نے سرسکندر حیات خان سے کہا کہ چونکہ مسٹر جناح فرقہ وارانہ مسائل کے تصفیے کے سلسلے میں بہت متشدد ہیں۔ لہذا آپ ہی ہمارے ساتھ بات چیت کر کے مفاہمت کی کوئی راہ نکالیے۔ سکندر حیات خان نے جواب دیا۔ کہ مسلمانان ہند کے واحد نمائندہ صرف محمد علی جناح ہیں۔ اور ان کو صرف وہی فیصلہ منظور ہوگا، جو جناح کریں گے، لہذا آپ کو یہ بات چیت صرف جناح صاحب سے کرنی چاہیئے۔

اس کے بعد پنڈت جواہر لال نہرو نے علامہ اقبال سے ملاقات کی۔ اور ان کو بھی یہی پیش کش کی۔ علامہ نے جواب دیا کہ پنڈت جواہر لال نہرو اگر شعر اور فلسفے وغیرہ پر کوئی بات چیت کرنی ہے تو میں حاضر ہوں، جہاں تک سیاسی مسائل کا تعلق ہے۔ اس سلسلے میں تمام تر اختیارات ہم نے مسٹر جناح کو دے رکھا ہے۔ ان کے علاوہ کوئی بھی دوسرا شخص کانگریس کے ساتھ مفاہمت تو کیا بات چیت بھی نہیں کر سکتا۔ یہ جواب سن کر پنڈت جی مایوس ہو گئے۔ اور انہیں مسلمانوں کی بیچہتی اور اتحاد کو دیکھ کر یقین ہو گیا کہ قائد اعظم سے بالا ہی بالا کوئی مفاہمت نہیں ہو سکتی، چنانچہ وہ بے نیل و مرام واپس لوٹ گئے۔

اس موقع پر جب کانگریس مسلمانوں کی ایک جہتی اور اتحاد کے سامنے بے بس ہو کر رہ گئی۔

تھی۔ شاہ فضل امام واقف نے ایک قطعہ تاریخ کہا تھا، جس کا آخری شعر یہ ہے:-

کہہ رہی ہے آج واقف کانگریس

www.urduchannel.in

ہم تو اس جینے کے ہاتھوں مر چلے

۱۳۵۶ھ

۸۸۔ علامہ اقبال اور قائد اعظم

علامہ اقبال نے جو خطوط حضرت قائد اعظم کو وقتاً فوقتاً لکھے تھے۔ وہ تعداد میں کل بارہ ہیں۔ اور سب چھپ گئے ہیں۔ یہ ۲۵ جون ۱۹۳۶ء سے ۱۰ نومبر ۱۹۳۷ء تک کے عرصے کو محیط ہیں۔ ان میں پنجاب کے مسلمانوں کی اقتصادی حالت اور مسلم لیگ کی کیفیت کو وہ خصوصیت سے بیان کرتے ہیں۔ خوش قسمتی سے ان کے خطوط پر ایک مقدمہ بھی قائد اعظم نے خود لکھا تھا۔ مگر افسوس ہے کہ قائد اعظم کے اپنے جوابات میسر نہیں ہیں۔ یہ امر قابل بیان ہے کہ ان خطوط میں اقبال ایک عملی سیاست دان اور ماہر اقتصادیات کی طرح مسلمانوں کی حالت کا مطالعہ کرتے ہیں۔

پنجاب کے مسلمانوں کی عام اقتصادی حالت جاننے کے لئے علامہ اقبال کے ایک انگریز دوست مسٹر ملکولم لائل ڈارنگ کی کتاب (انگریزی یا اردو) ”پنجابی کسان“ کا مطالعہ بھی مفید ہوگا۔ یہ شخص طالب علمی کے زمانے میں علامہ اقبال کا رفیق تھا۔ یعنی جن دنوں آپ کیمبرج یونیورسٹی میں پڑھتے تھے۔ یہ شخص بھی ۱۹۰۶ء سے ۱۹۰۸ء تک وہاں طالب علم رہ چکا تھا۔ اس شخص کی معرفت بھی علامہ اس ضمن میں کافی باخبر تھے۔ چنانچہ علامہ کی کوشش سے پنجاب گورنمنٹ نے اس زمانے میں خاصی تحقیق کے بعد وہ تمام قرضے، جو مسلمانوں کے ذمے تھے۔ ان کو معاف کر دیا تھا۔ اور قانون سازی کے لئے خاص طور پر سر چھوٹو رام کو وزیر مقرر کیا گیا تھا۔

ایک دفعہ کوہاٹ اور بنوں میں ہندو مسلم فساد ہو گیا تھا۔ اور یہ خبر بھی چھپی تھی کہ مسلمانوں نے ہندوؤں کے حساب کتاب کی کتابیں بھی جلا دی ہیں۔ اس پر علامہ اقبال نے

کہا تھا کہ یہ فساد ہندوؤں کی اقتصادی برتری کے خلاف غریب مسلمانوں کا احتجاج ہے۔ قائد اعظم مارچ ۱۹۳۶ء میں مسلم لیگ کی تنظیم نو کے خیال سے جب لاہور میں رونق افروز ہوئے تو وہ حضرت علامہ سے ملنے جاوید منزل بھی تشریف لائے۔ ان دنوں علامہ کی صحت غیر معمولی طور پر خراب تھی۔ اور وہ استھما کے مرض میں مبتلا تھے۔ اور ان کی آواز بالکل بیٹھ گئی تھی۔ تاہم وہ چلنے پھرنے سے معذور نہیں تھے۔ انھی دنوں انہوں نے اپنے عزیز خواجہ عبدالغنی کے جنازے میں بھی شرکت کی تھی۔ قائد اعظم نے جب ان سے مسلم لیگ کی تنظیم جدید کا ذکر کیا، تو حضرت علامہ نے فرمایا کہ میں آپ کے مشن کی کامیابی کے لیے اپنی رگوں کا آخری قطرہ خون بھی نچوڑ دوں گا۔ جب یہ تاریخی ملاقات ہوئی تھی، تو علامہ معمولی قمیض اور تہہ بند میں ملبوس اپنے بستر پر گاؤتیکے سے ٹیک لگا کر لیٹے تھے۔ اور قائد اعظم ان کے سامنے بید کی کرسی پر فרוکش تھے۔ اس ملاقات کے موقع پر میاں محمد شفیع (م.ش) بھی موجود تھے۔ وہ لکھتے ہیں۔

ان دنوں ان کی ذہنی کیفیت دھوپ میں بیٹھے ہوئے۔

۱۔ اقبال۔ چند یادیں، از میاں محمد شفیع، نوائے وقت، ۲۲ اپریل ۱۹۶۲ء

یونان کے اس فلسفی سے مختلف نہ تھی، جس نے سکندر اعظم کی اس عرض داشت پر کہ میں آپ کے لئے کیا کر سکتا ہوں؟۔ نہایت استغنا سے جواب دیا تھا کہ ”آپ میرے لئے دھوپ چھوڑ دیں۔“



۸۹۔ علی بخش

(خدمت گار علامہ اقبال)

علامہ اقبال کا ذاتی خدمت گار علی بخش، جس نے اپنی نصف سے زیادہ زندگی علامہ کی خدمت میں رہ کر گزاری۔ ضلع ہوشیار پور کا رہنے والا تھا۔ وہ خود بیان کرتا ہے کہ میں چھوٹا سا تھا۔ جب لاہور آیا۔ اور شہاب الدین درزی کے ہاں ٹھہرا، جس نے مجھے مولوی حاکم علی کے ہاں ملازم رکھوایا۔ مولوی حاکم علی صاحب ان دنوں مشن کالج میں پروفیسر تھے۔ اور بھائی دروازے میں علامہ اقبال کی رہائش گاہ کے قریب ہی رہتے تھے۔ علامہ کو خدمت گار کی ضرورت محسوس ہوئی تو انہوں نے علی بخش کو اپنے پاس رکھ لیا۔ پھر وہ علامہ کے ولایت جانے تک ان کی خدمت کرتا رہا۔ مگر جب آپ چلے گئے تو علی بخش نے کہیں اور ملازمت کر لی۔ تاہم علامہ کے حسن سلوک کو وہ کبھی نہ بھلا سکا۔ اور ان سے بھی رابطہ قائم رکھا۔ چنانچہ ۱۱ دسمبر ۱۹۰۷ء کو علامہ نے علی بخش کے خط کے جواب میں ولایت سے لکھا:

”عزیزی علی بخش!

-- امید ہے کہ وہ کمی جو چوری سے ہو گئی ہے۔ اسے پورا کر لو گے۔ مجھے یہ سن کر بڑا افسوس ہوا، تم نے اپنی شادی کے بارے میں مجھ سے مشورہ کیا ہے۔ میرا خیال تھا تمہاری شادی ہو چکی ہے۔۔۔

علی بخش سن ۱۹۰۰ء میں علامہ کے ہاں ملازم ہوا تھا۔ اور سفر یورپ کا زمانہ چھوڑ کر اخیر تک ان کی خدمت میں رہا۔ اس عرصے میں اس نے علامہ کے ہاں کیا کچھ مشاہدہ کیا؟۔

کیسے کیسے واقعات اس کے سامنے ہوئے، اور خود اس نے وہاں کیسے دن گزارے؟۔ یہ داستان وہ خود ہی بیان کر سکتا ہے۔ اور حتی المقدور اس نے بیان بھی کی ہے۔ چنانچہ جستہ جستہ واقعات ذیل میں پیش کیے جا رہے ہیں۔

حضرت علامہ جو کھانا اپنے لئے پسند فرماتے تھے۔ ان کے خدمت گار بھی وہی کھانا کھاتے تھے۔

ایک مرتبہ علامہ کے لدھیانے والے عزیزوں نے چاہا کہ اگر علامہ اپنے لئے کوئی کوٹھی پسند فرمائیں، تو اس کی قیمت ہم ادا کر دیں گے۔ مگر علامہ اس شرط پر راضی ہوئے کہ وہ اس کا کرایہ وصول کریں گے۔

علی بخش کے بقول جاوید منزل کی زمین کئی کنالوں پر مشتمل تھی۔ اس کی قیمت پچیس ہزار روپے طے ہوئی تھی۔ اور بنک سے یہ رقم میں ہی لایا تھا۔ کوٹھی کے لئے جگہ کا انتخاب علامہ کے دوست سید شبیر حیدر صاحب نے کیا تھا، اور اس کی تعمیر کی نگرانی علامہ کے بڑے بھائی شیخ عطا محمد نے کی تھی۔ دوران تعمیر علامہ نے ایک دن بھی آکر نہیں دیکھا تھا کہ کیا ہو رہا ہے؟۔ جب کوٹھی تیار ہو گئی تو والدہ جاوید اس میں آکر بہت خوش ہوئیں، مگر افسوس کہ یہاں ان کی طبیعت بہت زیادہ خراب ہو گئی۔ اور چند روز کے بعد ہی ۲۳ مئی ۱۹۳۵ء کو ان کا انتقال ہو گیا۔ ان کے سنگ مزار پر جو تاریخ کندہ ہے۔ اسے حاجی دین محمد نے کتابت کیا تھا۔ ان کی تاریخ وفات ”سرمہ ماذاغ“ (۱۳۵۴ھ) سے برآمد ہوتی ہے۔

۲۱ اپریل ۱۹۳۸ء کی صبح کو جب علامہ اقبال کا انتقال ہوا تو ان کا سر علی بخش ہی کی گود میں تھا۔ صبح ہی صبح جب اس نے آکر مجھے علامہ اقبال کے سانسہ ارتحال کی خبر دی تو وہ زار و قطار رو رہا تھا۔

علامہ کے احباب کے ساتھ علی بخش کے تعلقات نہایت مخلصانہ اور دوستانہ تھے۔ جب

ہم علامہ کی خدمت میں حاضر ہوتے تو علی بخش ہم سے اس طرح ملتا، جیسے کوئی اپنے عزیزوں سے ملتا ہے۔ پروفیسر محمود شیرانی تو علی بخش کو پیر بھائی کہتے تھے۔ وہ کہا کرتے تھے کہ جو لوگ علامہ کی خدمت میں مریدی کا شرف رکھتے ہیں۔ علی بخش بھی ان میں شامل ہے۔

یوں تو علامہ کے ہاں رحما وغیرہ اور بھی ملازم تھے۔ مگر آنے جانے والوں کی تواضع کرنا، اور علامہ کو مہمانوں کے آمد کی اطلاع دینا علی بخش ہی کی ذمہ داری تھی۔ اور وہ اس ذمہ داری کو نہایت مستعدی سے نبھاتا تھا۔ وہ علامہ کے ملنے والوں میں بے حد مقبول تھا۔ اور سب لوگ اس کی عزت کرتے تھے۔ بعض اوقات وہ وقت نکال کر علامہ کے احباب کی خیریت دریافت کرنے کے لیے ان کے گھر بھی پہنچ جاتا تھا۔

وہ اپنے فرائض کی ادائیگی کے بارے میں اس قدر مستعد اور دیانت دار تھا کہ ہم نے کبھی علامہ اقبال کو اس کے ساتھ ترش روئی سے بات کرتے ہوئے نہیں دیکھا تھا۔ علامہ جب کبھی کوئی کتاب اپنی لائبریری سے لانے کے لئے کہتے تو وہ بالکل صحیح کتاب لاتا۔ ہم نے اسے علامہ کے ہاں ہمیشہ خوش اور مطمئن دیکھا۔ اور علامہ بھی اس سے پوری طرح مطمئن تھے۔ اس کی سب سے بڑی خوبی اسکی دیانت داری تھی، جس نے اسے سب کی نظروں میں معتمد بنا دیا تھا۔ اور سب لوگ اس پر مکمل اعتماد کرتے تھے۔

حضرت علامہ اور ان کے احباب بعض اوقات علی بخش کے ساتھ دل لگی بھی کرتے تھے۔ اور باتوں ہی باتوں میں اس کی شادی طے ہو جاتی، پھر پلاؤ کا انتظام ہوتا اور یار لوگ دعوت اڑا کر بعد میں افسوس کرتے اور کہتے کہ دلہن والے بہت ہی خراب لوگ تھے۔ انہوں نے انکار کر دیا ہے۔ مگر خیر کوئی بات نہیں، ایک اور جگہ بات چل رہی ہے۔ اس طرح یہ سلسلہ پھر چل نکلتا۔ اور شروع ہو جاتا تھا۔

پاکستان بن جانے کے بعد جب سردار عبدالرب نشتر پنجاب کے گورنر بنے تو انہوں نے علی بخش کی خدمات کے صلے میں دو مربع زمین دینے کی حکومت سے سفارش کی۔ یہ سفارش یا مراسلہ کافی دیر تک لینڈ ریکارڈ کے دفتر میں پڑا رہا۔ اور کسی نے اس پر توجہ نہ دی۔ اتفاق سے ایک مرتبہ میری ملاقات مسٹر ظہور الدین بن نظام الدین سے ہو گئی، جو ان دنوں لینڈ ریکارڈ کے دفتر میں متعین تھے۔ میں نے ان سے علی بخش کے لئے گورنر کی سفارش کا ذکر کیا۔ اور ان سے درخواست کی کہ اس پر عمل درآمد کرانے کے لئے مدد کریں اور فائلوں میں وہ سفارش تلاش کریں۔ انہوں نے وعدہ کر لیا اور بالآخر گورنر کی چٹھی تلاش کرنے میں کام یاب ہو گئے۔ دوبارہ جب ان سے ملاقات ہوئی تو انہوں نے یہ مشورہ سنایا کہ چٹھی تو مل گئی ہے۔ مگر ابھی اس پر عمل درآمد ہونا باقی ہے۔ پھر جب زمین کی تلاش شروع ہوئی تو دو کی بجائے صرف ایک مربع لائل پور کے ضلع میں مل سکا۔ چنانچہ اسی کو نعمیت جان کر علی بخش نے قبول کر لیا۔ اور دوسرے مربع کے چکر میں نہ پڑا۔ ورنہ عین ممکن تھا کہ سرخ فیتے کے چکر میں ایک سے بھی ہاتھ دھونے پڑتے۔ آج کل لائل پور کی اس زمین پر علی بخش کے اعزہ قابض ہیں اور خوب مزے میں ہیں۔

شاعر مشرق کا یہ وفا شعار خدمت گارم و بیش چالیس برس تک علامہ اقبال کی خدمت میں رہا۔ اور بالآخر ۲ جون ۱۹۶۹ء کو اس نے بھی داعی اجل کو لبیک کہا۔ اس کا انتقال ضلع لائل پور کے چک نمبر ۸۸ آر، بی میں ہوا۔ جہاں حکومت پاکستان نے اسے اراضی الاٹ کی تھی۔ آخری عمر میں اسے حج بیت اللہ کی سعادت بھی نصیب ہو گئی تھی۔ اور اپنے علاقے میں وہ حاجی علی بخش کے نام سے مشہور تھا۔

۹۰۔ ڈاکٹر سیمونل ایم۔ زویر

۱۹۲۸ء کے موسم سرما میں ایک مرتبہ وائی، ایم، سی۔ اے لاہور کی دعوت پر عیسائی مذہب کے مشہور مبلغ اور رسالہ مسلم ورلڈ کے مدیر ڈاکٹر سیمونل ایم۔ زویر لاہور تشریف لائے۔ اس وقت وائی، ایم، سی، اے کے سیکرٹری مسٹر ہیوم تھے۔ انہوں نے ڈاکٹر زویر کے لیکچر کا انتظام کیا۔ اور علامہ اقبال سے درخواست کی کہ آپ صدارت کریں۔ ج وکانی تامل کے بعد علامہ نے قبول کر لی۔ جلسہ بعد نماز مغرب قرار پایا، جس میں لاہور کے پڑھے لکھے مسلمانوں کے علاوہ ہندو اور عیسائی حضرات نے بھی خاصی تعداد میں شرکت کی تھی۔ علامہ وقت مقررہ پر نواب ذوالفقار علی خان، چودہری محمد حسین اور مرزا جلال الدین وغیرہ کے ہمراہ جلسہ گاہ میں داخل ہوئے تو پورا ہال کچا کچھ بھرا ہوا تھا۔ اس کے بعد جلسے کی کاروائی بغیر رسمی باتوں کے شروع ہو گئی۔ سب سے پہلے علامہ نیڈاکٹر زویر کا تعارف کراتے ہوئے فرمایا کہ ڈاکٹر زویر نے تمام عمر عیسائیت کی تبلیغ کرتے ہوئے صرف کر دی ہے۔ اور وہ ایک سہ ماہی رسالے ”دی مسلم ورلڈ“ کے مدیر بھی ہیں۔ اس رسالے کا مطالعہ ہر مسلمان کے لیے ضروری ہے۔ تاکہ مسلمان دیکھیں کہ دوسرے مذاہب ان کے متعلق کیا لکھتے ہیں؟۔ کیونکہ اس رسالے کے مضامین میں عیسائیت کی اسلام پر فوقیت دکھانے کی کوشش کی جاتی ہے۔ ڈاکٹر زویر کے لیکچر کا موضوع ابھی تک ظاہر نہیں کیا گیا تھا۔ اور اس طرح منتظمین جلسہ نے نہایت ہوشیاری دکھائی تھی، لیکن علامہ نے اپنی افتتاحی تقریر میں واضح کر دیا تھا کہ مسلمانوں کو ڈاکٹر زویر کے لیکچر انتہائی توجہ سے سننے چاہئے۔ اس میں بہت سے نکات ان کے لئے ایسے ہوں گے کہ جوان کی گہری توجہ کے محتاج ہوں گے۔

اس مختصر تعارفی تقریر کے بعد جسے حاضرین نے نہایت غور سے سنا، علامہ نے ڈاکٹر زویر سے تقریر کرنے کی درخواست کی اور ساتھ ہی کہا اپنے لیکچر کو موضوع بھی خود ہی بیان فرمائیے۔ چنانچہ ڈاکٹر زویر کھڑے ہوئے اور انہوں نے کہا کہ میرے لیکچر کا موضوع ”ماخذ مطالعہ اسلام“ ہوگا۔ یہ ماننا پڑے گا کہ اس عیسائی پادری کا لب و لہجہ نہایت متین اور تملفظ بہت واضح تھا۔

اس نے نہایت عمدگی سے بغیر کسی ذاتی تنقید کے ماخذ اسلام کے طور پر قرآن کریم، کتب تفاسیر، کتب احادیث، فقہ، اصول فقہ، اور اسلامی تاریخ کی تمام مشہور اور اہم کتابوں کو فہرست مسلمانوں کے سامنے اس طرح پیش کی کہ لوگ حیران رہ گئے۔ اس نے نہ تو خود کوئی تنقید کی اور نہ ہی دوسروں کے لئے کسی قسم کی تنقید کی گنجائش چھوڑی۔ ایسا معلوم ہوتا تھا کہ ایک مسلمان ریسرچ سکاڑھ کلاس کے طلباء کو ضروری کتابوں کی فہرست ریسرچ کے لئے لکھوا رہا ہے۔ ہر کتاب اور اس کے مصنف کا نام اور اس کا زمانہء تالیف آپ نے وضاحت سے پیش کیا۔ یہ تقریر ایک گھنٹے سے زیادہ جاری رہی۔ جسے لوگوں نے توجہ اور دل چسپی سے سنا، کسی قسم کا شور یا رکاوٹ نہیں ہوئی۔ اپنی تقریر میں ڈاکٹر زویر نے اعتراف کیا کہ مسلمان مصنفین نے علوم کی جو خدمت کی ہے، وہ کسی نے نہیں کی۔

اس کے بعد لوگوں کی نظریں علامہ پر لگی ہوئی تھیں۔ کہ آپ کیا ریمارکس اس تقریر پر پیش کرتے ہیں۔ دراصل اس جلسے کی رونق بھی ایک طرح علامہ ہی کی وجہ سے تھی۔ ورنہ کون ایک عیسائی مبلغ کی تقریر سننے آتا ہے۔ کیونکہ مسلمان ایک عیسائی کے تبلیغی لیکچر پر ذرا کم توجہ کرتے ہیں۔ چنانچہ آپ نے اپنی صدارتی تقریر میں ڈاکٹر زویر کی تعریف کی، اور کہا کہ ڈاکٹر زویر نے نہایت مفید اور جامع فہرست کتب متعلقہ مطالعہ اسلام پیش کی ہے۔ جس سے آپ کی اسلام سے واقفیت واضح ہوتی ہے۔ آپ نے یہ بھی کہا کہ میرا خیال

تھا کہ آپ بحیثیت عیسائی مبلغ کسی مذہبی پہلو پر اصولی روشنی ڈالیں گے۔ مگر آپ نے اسے درخور اعتنا نہیں سمجھا اور اپنے آپ کو بچا لیا۔ آپ نے یہ اقرار بھی کیا کہ ہم ڈاکٹر زویر کی تقریر سن کر بہت مستفید ہوئے ہیں۔ تاہم واضح کر دیا کہ یہی فہرست ہمیں ایک کتاب (Finance Theory of Islam) ’از آگسٹس‘ میں بھی ملتی ہے۔ جو کولمبیا یونیورسٹی نیویارک سے شائع ہو چکی ہے۔ علامہ نے مسلمانوں کو خاص طور پر ہدایت کی کہ ہم سب کو بھی ایسے مصنفین کی تحریروں سے آگاہ رہنا چاہیے۔ اس کے بعد یہ جلسہ اختتام پذیر ہوا۔

اس کے دوسرے روز نواب ذوالفقار علی نے ڈاکٹر زویر کو اپنے مکان پر شام کے کھانے پر مدعو کیا، جس میں علامہ اقبال بھی شریک ہوئے تھے۔ بعد میں انہوں نے دعوت میں ڈاکٹر زویر سے اپنی بات چیت کی تفصیل بھی سنائی تھی۔

حالات و واقعات سے پتا چلتا ہے کہ علامہ اقبال ڈاکٹر سیموئیل زویر کو بحیثیت مبلغ عیسائیت اس سے پیشتر بھی خوب جانتے تھے۔ علامہ اپنے طویل مراسلے میں خالد خلیل (ترک فاضل) کو ڈاکٹر زویر سے متعلق لکھتے ہیں:

-- اس سلسلے میں ڈاکٹر زویر کا نام بھی لوں گا، جو قاہرہ میں ایک امریکن مشنری ہیں۔ وہ اسلام کی مخالفت میں ایک رسالہ ”مسلم ورلڈ“ کی ادارت بھی کرتے ہیں۔ انہوں نے متعدد کتابوں اور مضامین کی صورت میں ملت اسلامی پر بہت کچھ لکھا ہے۔ گزشتہ سال وہ لاہور آئے تھے، اور انہوں نے مجھے جرمن زبان کی ایک کتاب دکھائی تھی جس میں اسلام اور ملل اسلام پر جو کتابیں لکھی گئی ہیں، ان کے عنوانات درج تھے۔ میں اس کے مصنف کا نام بھول گیا ہوں، مگر یہ آسانی سے دریافت کیا جاسکتا ہے۔ اگر آپ ڈاکٹر زویر کو لکھیں تو وہ آپ کو آسانی سے بتا دیں گے۔ یہ کتاب حال ہی میں شائع ہوئی ہے۔ اور اس سے اغلباً

آپ کو ایسی کتابوں کے نام ملیں گے جو آپ کے مضمون سے متعلق ہیں۔ غرض کہ علامہ اقبال اپنے گرد و پیش سے خوب واقف تھے۔ اور خصوصاً اسلام کے بارے میں یا اس کے خلاف دنیا میں جو کچھ شائع ہوتا ہے۔ اس سے مکمل آگاہی رکھتے تھے۔

۹۱۔ گابا کا قبول اسلام

لاہور کے ایک مشہور و معروف بیرسٹر، ماہر بنکاری اور لکھ پتی تاجر لالہ ہرکشن کے صاحبزادے مسٹر کنھیالال گابا نے جب قبول اسلام کا اعلان کیا تو لاہور میں ان کے اعزاز میں کئی دعوتوں کا اہتمام کیا گیا۔ علامہ اقبال بھی ان دعوتوں میں شرکت فرمایا کرتے تھے۔ بعد میں یہ بھی معلوم ہوا کہ مسٹر گابا نے قبول اسلام کے اعلان سے بہت پہلے راولپنڈی کے ایک مسلمان بیرسٹر عبدالعزیز کی بیٹی سے شادی کر لی تھی، اور اس سے ان کے کئی بچے بھی تھے۔ مسٹر عبدالعزیز کو بیٹی کی اس حرکت سے کوئی ملال نہیں تھا۔ کیونکہ بعد میں مسٹر گابا بال بچوں سمیت داخل اسلام ہو گئے تھے۔ مسٹر گابا نے مسلمان ہونے کے بعد انگریزی زبان میں ایک کتاب بھی لکھی جس کا نام پیغمبر صحرا (دی پرافٹ آف دی ڈیزرٹ) تھا۔ وہ انگریزی زبان کے بہت اچھے انشاء پرداز تھے۔ اور انہوں نے بہت عمدہ کتاب لکھی، اصل میں مسٹر گابا نیشنلسٹ تھے۔ لہذا جب ہندوستان کی تقسیم عمل میں آئی تو وہ پاکستان چھوڑ کر ہندوستان چلے گئے۔ اور بدستور مسلمان ہونے کا دعویٰ کرتے رہے۔ وہ کہتے تھے کہ چونکہ مجھے پاکستان کے قیام سے اصولی طور پر اختلاف ہے۔ اس لیے میں مناسب نہیں سمجھتا کہ پاکستان میں رہوں۔

اس ضمن میں یہ بھی یاد رکھنے کی بات ہے کہ جب علامہ اقبال راولپنڈی میں کانفرنس سے واپس آئے تو خواجہ عبدالوحید نے ان کے اعزاز میں گول باغ (میونسپل گارڈن) میں چائے کید عوت کا انتظام کیا، جس میں متعدد اہل علم نے شرکت کی۔ اس دعوت میں لاہوری جماعت احمدیہ کے مولوی محمد علی اور دیگر کئی حضرات بھی مدعو تھے۔ وہاں لوگوں کو اس بات کا

بھی علم تھا کہ آج ہی مسٹر کنھیالال گابا اپنے مسلمان ہونے کا اعلان کریں گے۔ چنانچہ اس دعوت سے علامہ اقبال، مولوی محمد علی اور وہ تمام حضرات چپکے سے اٹھ کر چلے گئے، جنہوں نے خاص طور پر اس کے مسلمان کرنے میں حصہ لیا تھا۔ اس کے اگلے ہی روز اخبار میں آ گیا کہ مسٹر گابا (گابا کے والد صاحب) مسلمان ہو گئے۔ اس کے فوراً بعد خورشید منزل میں ایک نہایت پر تکلف دعوت کا کا اہتمام کیا گیا تھا، جس میں علامہ اقبال اور دیگر احباب نے بطور خاص شرکت کی تھی۔



۹۲۔ علامہ کا لباس و حلیہ

جب علامہ انارکلی والے مکان میں رہتے تھے تو آپ کے ہاں اپنی ایک گھوڑا گاڑی تھی، جسے لگ کہا جاتا تھا۔ اور اکثر آپ اسے خود ہی چلاتے تھے۔ جب آپ ہائی کورٹ یا ابتدا میں کالج جاتے تھے تو اسی گاڑی میں سوار ہو کر جاتے تھے۔ ان دنوں آپ سوٹ پہنتے تھے اور سر پر ترکی ٹوپی ہوتی تھی۔ میرے خیال میں ۱۹۱۳ع کے بعد آپ نے ترکی ٹوپی ترک کر دی تھی۔ جب مال روڈ پر اس تزک و احتشام کے ساتھ نکلتے تھے تو اکثر لوگ اس نظارے کا لطف اٹھانے کے لئے ہتھم جاتے تھے۔

عام طور پر علامہ لنگی اور کلاہ پہنتے تھے۔ اور لنگی کے ساتھ شلوار زیب تن کرتے تھے۔ جس سے ایک الگ ہی شان نظر آتی تھی۔ جن لوگوں نے آپ کو خضر راہ نظم پڑھتے سنا ہے، وہ جانتے ہیں کہ آپ اسی لباس میں تھے، اور تکیہ لگا کر بیٹھ کر نظم پڑھی تھی۔ جب آپ میکلوڈ روڈ پر آگئے تھے، تو لباس میں یہاں بھی کوئی خاص تغیر نہیں آیا تھا۔ آپ کے لباس کا انتظام عام طور پر منشی طاہر الدین اور علی بخش کیا کرتے تھے۔ آپ کے لباس کی پیمائش کمرشل بلڈنگ مال روڈ کے ”عبدالرحمن اینڈ سن“ کے ہاں موجود تھی۔

۱۹۲۹ء کی ابتداء میں جب ہم مدراس جانے لگے تو آپ ایک نیا سوٹ بھی ہمراہ لے گئے۔ جو غالباً علی بخش ہی ”عبدالرحمن اینڈ سن“ سے سلوا کر لایا تھا۔ چونکہ وہ پرانی پیمائش پر سلا ہوا تھا۔ اس لئے بہت ڈھیلا تھا۔ مگر آپ نے کوئی خیال نہ کیا اور وہی پہن کر لیکچر دیا۔ موسم گرم میں عموماً ایک تہہ بند اور ایک بنیان آپ کا گھر کا لباس ہوتا تھا۔ جسے اکثر ملنے والوں نے دیکھا ہے۔ موسم سرما میں آپ ایک صدری ضرور پہنتے تھے۔ جیسا کہ اکثر تصاویر

میں بھی وہ نظر آتی ہے۔ مگر گھر آ کر اسے الگ کر دیتے تھے۔ اور کابلی دھسہ اوڑھ لیتے تھے۔ تاہم صدری بھی ہمراہ رہتی تھی۔ غرض کہ نہایت سادہ لباس ہوتا تھا۔ مجھے یاد ہے کہ ایک دفعہ منشی طاہر الدین نے آپ کے لئے ایک نئے کابلی دھسے کا انتظام کیا تھا، جو اس زمانے میں پچھتر روپے کا ملتا تھا۔ اس کے دونوں حصوں کی سلوائی میں نے اپنے گھر سے کروا کر دی تھی۔

اگر نہایت تکلف کا موقع آتا تو آپ تکلف سے بچنے کے لئے ٹائی پر بوکو ترجیح دیتے، جیسا کہ ایک دفعہ علی گڑھ میں مجھے شہر بھیج کر اس کا انتظام کیا تھا۔ یہ امر بیان کرنے کے قابل ہے کہ آپ جو بھی کپڑا پہن لیتے، آپ پر خوب بجتا تھا۔ اور آپ کا لباس باعزت اور بارعب ہوتا جو کسی قسم کے لوازمات کا محتاج نہ ہوتا۔

جیسا کہ ذکر ہوا، نجی دعوتوں میں آپ شلوار قمیض اور لنگی ہی پہنتے تھے۔

ایک دفعہ عبدالرحمن چغتائی سے باتوں باتوں میں سر کے لئے ٹوپی یا عمامے کا ذکر آیا تو آپ نے فرمایا کہ ”لباس سر“ ایک بہت بڑا مسئلہ ہے۔ اس کا کوئی علاج کرنا چاہیئے۔ علی بخش نے بیان کیا ہے کہ علامہ ابتداء میں زیادہ تر شلوار قمیض اور عام کوٹ پہنتے تھے، مگر کبھی کبھی بند گلے کا فراک کوٹ بھی پہن لیتے تھے۔ سر پر موتیے رنگ کی پگڑی بھی ہوتی تھی۔

آپ کی شلوار قمیض قلعہ گوجر سنگھ کا ایک بوڑھا سادری نظام الدین تیار کیا کرتا تھا۔ غرض کہ آپ نہایت سادہ مزاج تھے۔ مجھے یاد ہے کہ ہم ایک مرتبہ علی گڑھ جا رہے تھے۔ لاہور سے ہم بمبئی میل میں سوار ہوئے تھے، اور دہلی سے ہمیں گاڑی تبدیل کرنی تھی۔ گاڑی میں ابھی خاصا وقت تھا۔ آپ نے خواہش ظاہر کی کہ کسی حجام کا انتظام ہو جائے تو شیو کرا لی جائے۔ میں نے حجام کا انتظام کیا تو آپ نے اسے ہدایت دی کہ اسٹر ایک ہی

رخ لگانا ہے۔ مگر اس نے آپ کی مرضی کے خلاف عمل کیا تو آپ بہت ناراض ہوئے۔
اگر کوئی خاص ملنے والا آجاتا تو آپ بہ خندہ پیشانی اس سے گفتگو کرتے، مگر کبھی اس کی
وجہ سے اپنا لباس یا حلیہ تبدیل نہیں کیا

۹۳۔ علامہ اقبال اور رموز قرآن

ہر اسخ العقیدہ مسلمان قرآن کریم کے رموز و اشارات کو اپنے طور پر سمجھنے کی کوشش کرتا ہے، اور یہ سلسلہ قیامت تک چلتا رہے گا۔ قرآن مجید کی تفسیر اور اس کے مطالب کی تشریح کا کام بے انتہا نازک اور غیر معمولی احتیاط کا متقاضی ہے۔ ایک سچے مسلمان کی حیثیت سے علامہ اقبال نے بھی اس وادی پر خار میں قدم رکھا۔ اور ایک طویل مدت قرآن مجید اور اس کے رموز و اشارات کو سمجھنے میں صرف کر دی۔ ان کی خواہش تھی کہ جس طرح انہوں نے خود کلام الہی کے اسرار و رموز تک رسائی حاصل کی ہے، دوسرے مسلمان بھی اسی طرح کتاب اللہ کو اپنے لیے وظیفہ حیات بنالیں۔ وہ اپنے والد ماجد کی اس نصیحت کو اکثر دہرایا کرتے تھے کہ قرآن کریم کو اس طرح پڑھو کہ جیسے وہ خود تمہارے اوپر نازل ہو رہا ہے۔

قرآن پاک کے ساتھ علامہ کی شیفتگی اور اس کی تفسیر و تشریح کے سلسلے میں ان کی کد و کاوش کو اکثر اہل علم نے موضوع گفتگو بنایا ہے۔ اس ضمن میں متعدد مقالات کے علاوہ دو مستقل کتابیں بھی میری نظر سے گزر چکی ہیں، جو غیر معمولی قدر و قیمت کی حامل ہیں۔ ایک ابو محمد مصلح صاحب کی کتاب ”اقبال اور قرآن“ جو ۱۳۵۹ھ (۱۹۴۰ع) میں حیدرآباد دکن سے شائع ہوئی تھی۔ اور دوسری قاضی محمد ظریف صاحب کی کتاب ”اقبال قرآن کی روشنی میں“ جو دسمبر ۱۹۵۰ء میں دو جلدوں میں شائع ہوئی۔

ابو محمد مصلح صاحب کو میں نے پہلی مرتبہ جنوری ۱۹۲۹ع میں حیدرآباد دکن میں دیکھا تھا۔ جب وہ علامہ اقبال سے ملنے کے لئے آئے تھے۔ انہوں نے سیاہ لباس پہن رکھا تھا۔ اور دیر تک علامہ کے ساتھ قرآن کریم کے رموز پر گفتگو کرتے رہے تھے۔ اس زمانے میں وہ

انگریزی اور اردو زبان میں ایک نہایت بلند پایہ مجلہ ”دی قرآنک ورلڈ“ نکالا کرتے تھے۔ جس کے مضامین اہل علم میں بہت دل چسپی سے پڑھے جاتے تھے۔ اس کے بعد سنہ ۱۹۳۶ء میں ابو محمد مصلح صاحب لاہور آگئے تھے۔ جہاں وہ بادشاہی مسجد کے مشرقی حجروں میں رہا کرتے تھے۔ یہیں ایک روز ان سے میری ملاقات ہوئی، تو انہوں نے علامہ سے ملنے کی خواہش ظاہر کی۔ چنانچہ میں ان کی خواہش پر انہیں علامہ کی خدمت میں لے گیا تھا۔ انہوں نے کچھ کتابیں اور رسائل بھی اٹھا رکھے تھے۔ جو علامہ نے دیکھ کر بہت پسند کیے۔ اسی ملاقات میں انہوں نے اپنے ایک قاعدے کا ذکر بھی علامہ سے کیا، جو بچوں کو قرآن مجید پڑھانے کے سلسلے میں انہوں نے ایجاد کیا تھا۔ اس ضمن میں علامہ کا یہ خط ملاحظہ فرمائیے، جو انہوں نے راقم کو لکھا تھا:-

:ڈیر ماسٹر صاحب!

مولوی ابو محمد مصلح صاحب کا پتا مجھے معلوم نہیں، اس واسطے آپ کو تکلیف دیتا ہوں۔ ان کی خدمت میں عرض کیجئے، کہ مجھے اس کتاب کی ضرورت ہے۔ جس میں انہوں نے بچوں کو قرآن پڑھانے کا طریق ایجاد کیا ہے۔ جس روز آپ کی معیت میں وہ مجھے ملے تھے۔ اسی روز اس کتاب یا قاعدے کا ذکر کیا تھا۔ اس قاعدے کی جاوید کے لئے ضرورت ہے۔

محمد اقبال

جب میں اپریل ۱۹۳۸ء میں یورپ سے واپس آیا تو مولوی ابو محمد مصلح صاحب لاہور ہی میں تھے۔ ۲۱ اپریل ۱۹۳۸ء کو علامہ اقبال کا انتقال ہوا، تو وہ ابھی تک شاہی مسجد میں قیام پذیر تھے۔ مجھے یاد ہے، ہم کچھ دوست مل کر حاجی رحیم بخش ریٹائرڈ سیشن جج کے مکان پر ان سے قرآن کریم کی تعلیم حاصل کیا کرتے تھے۔ میں ۱۹۳۸ء کے اخیر میں پونہ

(بہمی) چلا گیا۔ اور مولوی ابو محمد مصلح صاحب حیدرآباد دکن چلے گئے۔ جہاں انہوں نے متذکرہ کتاب ”قرآن اور اقبال“ لکھی اور شائع کرائی۔ ۱۹۴۱ء کے بعد میری ان سے ملاقات نہیں ہوئی، اور نہ یہ معلوم ہو سکا کہ وہ کہاں ہیں؟۔ اور کس حال میں ہیں۔ انہوں نے خود بتایا تھا کہ وہ صوبہ بہار ضلع شاہ پور کے رہنے والے ہیں۔

اس میں کوئی شک نہیں کہ رموز قرآن کے سلسلے میں علامہ اقبال اپنا ایک مخصوص مزاج رکھتے تھے۔ اس سلسلے میں انہوں نے ہمیشہ اجتہاد سے کام لیا، اور تقلید سے مجتنب رہے۔ وہ اکثر اپنے دوستوں کو بھی اس سعادت میں شامل کر لیا کرتے تھے۔ چنانچہ ”ملفوظات اقبال“ میں مرزا جلال الدین بیان کرتے ہیں کہ ”اکثر مجالس میں ڈاکٹر صاحب سے قرآن کریم کے رموز سننے کا ہمیں بھی“

۱۔ اقبال نامہ، حصہ دوم، ص ۳۳۹، ۳۴۰

موقع ملا۔

جب علامہ اقبال انارکلی والے مکان میں رہا کرتے تھے تو روزانہ صبح کے وقت پچھلی گلی والی کھڑکی میں بیٹھ کر دلکش انداز اور بلند آواز میں قرآن کریم کی تلاوت کیا کرتے تھے۔ قرآن مجید سے ان کی محبت اور شیفتگی کا یہ عالم تھا کہ اس کا اظہار ان کے اس انگریزی خط سے بھی ہوتا ہے۔ جو انہوں نے ۳۰ مئی ۱۹۳۵ء کو سر راس مسعود کو لکھا تھا۔ اس خط کا مندرجہ ذیل فقرہ قابل توجہ ہے:-

۔۔۔ میری تمنا ہے کہ مرنے سے پہلے قرآن کریم سے متعلق اپنے افکار قلم بند کر

جاؤں۔“

جب اس خط کا جواب علامہ اقبال کو موصول ہوا، تو اتفاق سے راقم بھی ان کی میورڈ والی (موجودہ نام علامہ اقبال روڈ) کوٹھی جاوید منزل میں ان کی خدمت میں موجود تھا۔ آپ

اس وقت کوٹھی کے صحن میں آرام کر رہے تھے اور منشی طاہر الدین بھی آپ کی خدمت میں حاضر تھے۔ اس خط میں دوسری باتوں کے علاوہ والی بھوپال کی طرف سے وظیفے کی منظوری کا ذکر بھی آیا تھا۔ جس پر علامہ نے مسرت اور اطمینان کا اظہار فرمایا تھا۔ خط پڑھنے کے بعد علامہ اقبال نے منشی طاہر الدین سے کہا ”آفتاب کی ماں سے کہنا کہ وہ بھی آئندہ ہر مہینے آکر پچاس روپے لے جایا کرے۔“ مگر ابھی آپ نے یہ جملہ مکمل نہیں کیا تھا کہ وہ خود آگئیں۔ چنانچہ منشی صاحب نے علامہ اقبال کو ان کے آنے کی اطلاع دی۔ اس کے بعد آپ نے اس مسعود کو شکریے کا خط لکھا، جس میں یہ بھی لکھا:

۱۔ ملفوفات اقبال، مرتبہ محمود نظامی، لاہور، ص ۱۷۔

”ڈیر مسعود! آپ کا والا نامہ ابھی ملا ہے۔ میں کس زبان سے اعلیٰ حضرت کا شکر یہ ادا کروں۔ میں خود حاضر ہو کر شکر یہ ادا کروں گا۔

محمد اقبال“

ابھی ہم علامہ اقبال کے پاس بیٹھے تھے کہ سید افضال علی حسینی کسی ترک شہزادے کو علامہ سے ملانے کے لئے لائے جو حیدرآباد دکن سے آئے ہوئے تھے۔

اوپر علامہ نے سر اس مسعود کے نام اپنے خط میں قرآن کریم کے متعلق اپنے اذکار قلم بند کرنے کا ذکر فرمایا ہے۔ اس موضوع پر ایک مستقل کتاب لکھنے کا وہ پختہ ارادہ رکھتے تھے۔ مگر ان کی صحت جو اب دے گئی۔ اور یہ ارادہ عمل میں نہ آسکا۔



۹۴۔ علامہ اقبال کے خطوط

میرے مشاہدے میں دو شخص ایسے آئے ہیں۔ جو خطوط کا جواب دینے کے سلسلے میں اس قدر باقاعدگی اور ذمہ داری کا مظاہرہ کرتے تھے۔ کہ کوئی دوسرا پڑھا لکھا آدمی ان کا مقابلہ نہیں کر سکتا۔ مکاتیب کی کمیت اور کیفیت کے اعتبار سے بھی شاید ہی کوئی ان کا ثانی ہو۔ ان میں سے ایک تو علامہ اقبال تھے، جن کا دستور یہ تھا کہ ادھر ڈاکیہ خطوط دے کر جاتا تھا۔ اور ادھر وہ اپنے خدمت گار علی بخش کو فوراً قلم دان اور کاغذات کا ڈبہ لانے کی ہدایت کرتے، پھر فوراً جواب لکھتے تھے۔ اور اسی وقت علی بخش کے حوالے فرماتے تھے کہ لیٹر بکس میں ڈال آئے۔

علامہ اقبال کا خطوط لکھنے کا لیٹر پیڈ ابتداء میں ایک ہی طرح کا تھا۔ جس کے بائیں کونے میں اوپر کی طرف ہاتھی کی چھوٹی سی ابھری ہوئی تصویر بنی ہوئی تھی۔ مگر جب آپ جسیلٹو کونسل کے ممبر بن گئے تو کسی دوست نے آپ کے نام پیڈ بنوادیا۔ جس کے ساتھ ایم، ایل، سی، کے حروف بھی تھے۔ (یعنی ممبر جسیلٹو کونسل)۔

دوسرے صاحب جو خطوط کا جواب نہایت باقاعدگی سے دیتے تھے۔ ڈاکٹر مولوی عبد الحق (بابائے اردو) تھے۔ ان کا قاعدہ یہ تھا کہ روزانہ دوپہر کے وقت ان کا ملازم خود ڈاک خانے جا کر ڈاک لے آتا تھا۔ آپ ان کا مطالعہ کرتے، مگر جواب دوسرے روز صبح کے وقت ناشتے کے فوراً بعد لکھتے تھے۔ تاکہ ملازم جب دوسرے روز کی ڈاک لے لینے جائے تو ان خطوط کو بھی حوالہ ڈاک کر دے۔

ایک ہی شہر میں رہائش پذیر ہونے کی وجہ سے اگرچہ شروع سے ہی راقم کو علامہ سے

تعارف کا شرف حاصل تھا۔ مگر زیادہ حق ریب ہونے کا موقع ۱۹۱۴ء میں ملا۔ اور پھر یہ تعلقات ان کی زندگی کی آخری سانس تک برقرار رہے۔ میں سفر و حضر میں علامہ کے ایک ادنیٰ مصاحب اور خدمت گار کی حیثیت سے ان کی خدمت میں حاضر رہا۔ چنانچہ میرا ذاتی مشاہدہ ہے کہ انہوں نے ہزاروں خطوط اپنے اعزہ، احباب اور اہل علم کو بصورت جواب لکھے۔ ان میں سے بیشتر خطوط علمی استفسارات کے جواب میں ہوتے تھے۔ مگر اس کا یہ مطلب نہیں ہے کہ وہ عام خطوط کو نظر انداز کر دیتے تھے۔ عام طور پر لوگ کا تب خط کی اخلاقی حالت اور خط کے مضمون کی اہمیت کے علاوہ ذاتی حالات کو مد نظر رکھ کر جواب دینے یا نہ دینے کا فیصلہ کرتے ہیں۔ بعض اوقات عدیم الفرستی اور جسمانی عوارض بطور خاص جواب لکھنے سے مانع ہوتے ہیں۔ مگر حضرت علامہ نے باوجود جسمانی عوارض، علمی مطالعے میں استغراق اور عدیم الفرستی کے کبھی جواب لکھنے سے گریز نہیں فرمایا، وہ اکثر جسمانی عوارض میں مبتلا رہے۔ جس کا ذکر انہوں نے بار بار اپنے احباب کے نام خطوط میں بھی کیا ہے۔ مگر پھر بھی خطوط نہایت باقاعدگی سے لکھتے رہے۔ چنانچہ ۱۹۰۲ء میں اپنے دوست منشی سراج الدین احمد کو جو کشمیر میں رہتے تھے، یوں اپنے حالات سے آگاہ فرماتے ہیں:

”ڈیر سراج!“

دو تین روز سے طبیعت بسبب دورہ درد کے علیل ہے۔ یہ چند شعر قلم برداشتہ آپ کے شکریے میں عرض کرتا ہوں۔ میرا ارمغان یہی ہے، اسے قبول کر کے مجھے مشکور کیجئے۔ چاہیں تو پیشانی پر چند اردو سطور لکھ کر ”مخزن“ میں بھیج دیجئے۔ والسلام

آپ نے مجھ کو جو بھیجی ارمغان انگشتی

دے رہی ہے مہر و الفت کا نشان انگشتی۔۔۔ الخ

جہاں تک کم فرصتی یا فارغ البالی کا تعلق ہے یہ دونوں امر زیادہ تر انسان کے ذاتی

احساسات اور نفسیاتی کیفیات سے تعلق رکھتے ہیں۔ صورت واقعہ خواہ کچھ ہو، مگر انسان کے اعلیٰ اخلاق و کردار کا تقاضا یہ ہے کہ وہ فرضی یا واقعی موانع کو ادائیگی فرائض کے راستے میں حائل نہ ہونے دے۔ اقبال ہو کچھ تھے اور ان کی مصروفیات جس نوعیت کی تھیں۔ وہ کسی سے پوشیدہ نہ تھیں۔ ہر وقت ان کے گرد احباب کا ایک مجمع رہتا تھا۔ جو طرح طرح کے مسائل پر ان سے گفتگو کرتے تھے۔ نہ صرف علمی اور سیاسی مسائل کے سلسلے میں وہ علامہ سے استمداد کرتے تھے، بلکہ ذاتی اور خانگی مشکلات کے سلسلے میں بھی وہ علامہ کو اپنا مشکل کشا سمجھتے تھے۔ جب اس قسم کی مصروفیات سے کچھ وقت بچتا تھا تو وہ مطالعہ علمی اور فکر شعر و سخن میں منہمک ہو جاتے تھے۔ پھر فکر معاش بھی ساتھ ساتھ تھا۔ جس سے وہ کبھی بھی چھٹکارا حاصل نہ کر سکے۔ تاہم وہ ان تمام مصروفیات کے باوجود خط کا جواب بروقت نہ دینا گناہ سمجھتے تھے۔ اور اسے اخلاقی کمزوری پر محمول فرماتے تھے۔

خطوط لکھتے وقت وہ بعض امور پر بطور خاص توجہ فرماتے تھے۔ ایک تو تاریخ نہایت التزام سے لکھتے تھے۔ دوسرے مکتوب الیہ کہ اپنا بہت چھان بین کے بعد درج فرماتے تھے۔ اور تیسرے خط کے اختتام پر اپنا نام اور اس کے جزو محمد پر ”ص“ (صلی اللہ علیہ وآلہ وسلم) کا حرف بہت باقاعدگی سے لکھتے تھے۔ ان کے تمام خطوط میں یہ امور قدر مشترک کی حیثیت رکھتے ہیں۔

علامہ کے خطوط کے دو تین مجموعے اس وقت میرے پیش نظر ہیں۔ ان میں قدیم ترین خط مولانا احسن مارہروی کے نام ہے۔ جن کی کتاب ”تاریخ ادب اردو“ کسی تعارف کی محتاج نہیں۔ یہ خط بھی ابتداً اسی ”تاریخ ادب اردو“ میں شائع ہوا تھا۔ اس خط کے آخر میں علامہ نے اپنا نام اور متعلقہ کوائف یوں درج فرمائے ہیں:

”محمد اقبال“

ازلاہور گورنمنٹ کالج بورڈنگ ہاؤس۔ ۲۸ فروری ۱۸۹۹ء“
اس خط میں وہ تمام لوازم درج ہیں جن کا ذکر اوپر کیا گیا ہے۔
دوسرا خط نواب حبیب الرحمان شیروانی کے نام ہے۔ جس میں
اس بات کی وضاحت بھی موجود ہے۔ کہ نواب صاحب کا خط لاہور
سے ہوتا ہوا انہیں فورٹ سنڈیمین میں ملا، جو بلوچستان میں واقع
ہے۔ اپنے جواب میں علامہ نے مقام اور تاریخ اس طرح لکھی
ہے:-

”فورٹ سنڈیمین برٹش بلوچستان، ۱۵ مئی ۱۹۳۰ء۔“

آپ ان دنوں اپنے بڑے بھائی شیخ عطا محمد کے ہاں فورٹ
سنڈیمین میں مقیم تھے۔ جو بہ سلسلہ ملازمت بلوچستان میں تعینات
تھے۔ اور انجنیئرنگ کے شعبے میں کام کرتے تھے۔

مذکورہ خط میں نواب صاحب نے علامہ کی کسی نظم پر تنقید کی تھی،
جس کے جواب میں علامہ نے نہایت خندہ پیشانی سے انہیں دعوت
دی کہ آپ میری ہر نظم پر اسی قسم کا خط لکھ دیا کریں۔ تو آپ کا ممنون
ہوں گا۔

بعض لوگ خط و کتابت کے ذریعے علامہ کی شاگردی کا شرف
حاصل کرنے کے متمنی ہوتے تھے۔ اور وہ انہیں حتی الوسع مایوس نہیں
فرماتے تھے۔ حیدرآباد سٹی کالج کے پروفیسر ابو الظفر عبدالواحد نے
۱۹۱۸ء میں جو خط علامہ کو لکھا، وہ اسی قسم کی خواہش کا آئینہ دار ہے۔
علامہ نے اس خط کا جو جواب دیا، اس کے آخری حصے کے الفاظ یہ

ہیں:

۔۔۔ اگر فن سیکھنا مقصود ہے، تو مجھے اندیشہ ہے کہ آپ کا انتخاب ٹھیک نہیں۔ شاعری کے دو لوازم ہیں۔ زبان اور مضمون۔۔۔ تاہم خطوط کے ذریعے میں جو کچھ آپ کے لئے کر سکتا ہوں۔ اس کے لئے حاضر ہوں۔ آپ کبھی کبھی خط لکھ دیا کریں۔ جواب میں انشاء اللہ کبھی دروغ نہیں کروں گا۔

خطوط کی سب سے بڑی خصوصیت یہ ہوتی ہے کہ ان میں عموماً تصنع کا عنصر نہیں ہوتا اور لکھنے والے کا مافی الضمیر مکمل بے ریائی کے ساتھ مکتوب الیہ تک منتقل ہو جاتا ہے۔ یہ خصوصیت تمام اچھے مکاتیب میں قدر مشترک کی حیثیت رکھتی ہیں۔ جب کہ تصانیف میں یہ ناپید ہوتی ہے۔ بقول شخصے خطوط میں انسان ایک طرح خود سے باتیں کرتا ہے۔ یہ دلی خیالات و جذبات اور اسرار حیات کا صفحہ ہوتے ہیں۔ ہمیں بڑے لوگوں کی زندگی کے اہم ترین واقعات زیادہ تر خطوط کے ذریعے معلوم ہوتے ہیں۔

حیرت کی بات ہے کہ علامہ کے بعض ایسے خطوط بھی ان کے مجموعہ ہائے مکاتیب میں شامل کر لیے گئے ہیں، جو بالکل ذاتی اور نجی نوعیت کے ہیں۔ علامہ نے خود ایسے خطوط پر ”ذاتی“ یا پرائیویٹ کے الفاظ لکھ کر متنبہ فرما دیا تھا۔ کہ ان خطوط کی تشہیر یا اشاعہ غیر مناسب ہے۔ مگر ناشرین اور مرتبین نے اس قسم کی کسی تشہیر کی پرواہ نہیں کی، اور انہیں شائع کر دیا ہے۔ یہ درست ہے کہ اقبال کی ایک ایک سطر بلکہ ایک ایک لفظ قوم کی امانت ہے۔ مگر جس حصے کو انہوں نے بالصرحت نجی قرار دے کر اس کی تشہیر کی ممانعت کر دی تھی۔ اسے شائع

کرنا نہ صرف بے انصافی ہے۔ بلکہ ایک طرح کی خیانت بھی ہے۔ ایسے مکاتیب جن پر انہوں نے ”خفیہ“ یا ”ذاتی“ کے الفاظ انہوں نے درج کیے تھے۔ دو قسم کے تھے، ایک تو وہ تھے جو خالص سیاسی نوعیت کے تھے۔ اور اس وقت کے قومی اور ملی مفاد کے پیش نظر ان پر خفیہ کے الفاظ لکھ کر ان کی تشہیر کی ممانعت کی گئی تھی۔ مثلاً حضرت قائد اعظم کے خطوط پر صراحتہ خفیہ کے الفاظ درج کیے جاتے تھے۔ اور اس وقت واقعی ایسے خطوط کی تشہیر و اشاعت مسلمان قوم کے لئے نقصان دہ ہو سکتی تھی۔ دوسری قسم کے خطوط جن پر خفیہ یا ذاتی کے الفاظ درج کیے گئے، بالکل ذاتی نوعیت کے تھے، جو فریبی عزیزوں یا بے تکلف دوستوں کے نام لکھے گئے تھے۔ اول الذکر مکاتیب کی تشہیر وقت کے ساتھ ساتھ جائز قرار پائی، بلکہ مسلمان قوم کے سیاسی مستقبل کے لئے ان کی اشاعت ناگزیر ہو گئی، مگر ثانی الذکر خطوط کی تشہیر کی گنجائش نہ تو اس وقت تھی، اور نہ ہی بعد کے زمانے میں ملک اور قوم کو ان کی اشاعت سے کسی قسم کے غیر معمولی فائدے کی توقع تھی۔ مثلاً سر اس مسعود کے نام خانگی نوعیت کے جو خطوط لکھے گئے تھے۔ دیانت داری کا تقاضا یہ تھا کہ مکتوب نگار کی حسب خواہش انہیں کسی صورت میں شائع نہ کیا جاتا۔ یا کم از کم وہ حصے حذف کر دیئے جاتے، جو خالص ذاتی نوعیت کے تھے۔

خط کا جواب نہ دینا کوئی قانونی جرم نہیں ہے۔ اور نہ ہی کسی قسم کی نالاش کا خطرہ ہوتا ہے۔ مگر صاحب کردار لوگوں کے لئے جو اعلیٰ اخلاقی روایات کی پاس داری کرنا اپنا فرض سمجھتے ہیں۔ یہ امر کسی کچھری یا استغاثے سے کم نہیں ہے۔ کچھری سے تو ڈگری کے بعد معاملہ ختم ہو جاتا ہے۔ مگر یہ گلہ عمر بھر رہتا ہے۔ کہ فلاں صاحب نے میرے خط کا جواب نہیں دیا۔ جس طرح مقروض اس وقت تک شرمندہ رہتا ہے، جب تک وہ قرض ادا نہیں کر دیتا۔ اور ہمیشہ قرض خواہ کا سامنا کرنے سے گھبراتا ہے۔ اسی طرح جواب خط سے گریز

کرنے والا بھی سامنا نہیں کر سکتا۔ مگر یہ سب کچھ اس وقت ہوتا ہے۔ جب انسان اعلیٰ کردار کا مالک ہو۔ اور اپنے اخلاقی فرائض کو پہچانتا ہو۔ ورنہ تو ایسے لوگ بھی دنیا میں موجود ہیں، جو جواب دینا کسرشان سمجھتے ہیں۔

حضرت علامہ اقبال کے سلسلے میں قبل ازیں بتایا جا چکا ہے کہ باوجود جسمانی عوارض اور دوسری مصروفیات کے انہوں نے کبھی خطوط کے جواب لکھنے میں پس و پیش سے کام نہیں لیا۔

نہایت باقاعدگی کے ساتھ وہ خطوط لکھتے تھے، لیکن غیر ضروری طوالت سے مکمل طور پر اجتناب کرتے تھے۔ آخر عمر میں جب آپ کی مینائی جواب دے گئی، تو معمول یہ ہو گیا کہ اپنے احباب اور نیاز مندوں سے خطوط سنتے تھے اور جواب بھی ان ہی کو املا کروادیتے تھے۔ مکتوب الیہ سے معذرت بھی کر دیتے تھے کہ اپنے ہاتھ سے جواب لکھنے کے قابل نہیں رہ گیا۔ لہذا کسی دوست سے لکھوا کر بھیج رہا ہوں۔ خود راقم الحروف کو جو خط ۱۳ جون ۱۹۳۷ء کو پیرس کے پتے پر علامہ نے ارسال کروایا تھا۔ اس میں بھی یہ وضاحت موجود تھی۔ چنانچہ اس کے آخری الفاظ یوں تھے:

”یہ خط ایک دوست سے لکھوایا ہے کہ میں اب اپنے ہاتھ سے خط بہت کم لکھتا ہوں۔“ اقبال کا عام مسلک، جس پر انہوں نے عمر بھر عمل کیا، ان کی نظم ”التجائے مسافر“ کے مندرجہ ذیل شعر سے ظاہر ہوتا ہے۔ شعر یہ ہے:-

میری زبان قلم سے کسی کا دل نہ دکھے

کسی سے شکوہ نہ ہو زیر آسمان مجھ کو

ان کی زندگی اس شعر کی مکمل تفسیر تھی۔ کیونکہ میرے علم اور مشاہدے کے مطابق کبھی بھی کسی کو اقبال کی زبان یا قلم سے دکھ نہیں پہنچا۔ دکھ دینا تو دور کی بات ہے۔ کبھی شکایت کا

موقع بھی انہوں نے کسی کو نہیں دیا۔ میں اس مسئلے پر الگ بھی لکھوں گا۔ کہ کس طرح انہوں نے صحیح الفہم، صحیح الدین، صحیح الفطرت انسان ہونے کی حیثیت سے اپنے بعض افعال سے رجوع فرمایا۔

یہاں مجھے ان لوگوں سے بھی کچھ کہنا ہے، جنہوں نے اقبال کے خطوط شائع کیے ہیں۔ یا شائع کرنے کا ارادہ رکھتے ہیں۔ جو مجموعے شائع ہو چکے ہیں۔ ان میں اس بات کی کمی بری طرح محسوس ہوتی ہے۔ کہ علامہ کے اسلوب تحریر یا خطوط کے پس منظر جیسے اہم امور درخور اعتنا نہ سمجھا گیا۔ اگر یہ مجموعے مکتوب الیہ کے مکمل تعارف اور عصری واقعات و سوانح پر حواشی کے التزام سے شائع ہوتے تو اس علمی کارنامے کی اہمیت دوچند ہو جاتی اور یہ ایک نہایت عمدہ علمی خدمت ہوتی۔ موجودہ صورت میں صرف اتنا ہوا کہ خطوط محفوظ ہو گئے ہیں۔ اور اہل علم حسب ضرورت ان کے متن سے استفادہ کر سکتے ہیں۔ صحیح معنوں میں ان کی اشاعت کا حق اس وقت ادا ہوگا۔ جب مفصل تعارف اور مکمل تخمینے کے ساتھ انہیں شائع کیا جائے گا۔ اب تک علامہ کے کافی خطوط شائع ہو چکے ہیں۔ مگر میرے نزدیک اب بھی سینکڑوں مکتوب ایسے ہیں، جو سامنے نہیں آئے، یا تو وہ ضائع ہو چکے ہیں یا پھر بعض لوگوں کے پاس اب بھی محفوظ ہیں۔ کاش یہ خطوط سامنے آتے، اور کوئی مرد مجاہدان میں چھپے ہوئے علم و دانش کے موتیوں کی نشان دہی کر کے قوم کو اس خزانے سے مالا مال کر سکتا ہے۔

ایک مرتبہ میں علامہ کی خدمت میں حاضر تھا۔ علی بخش ڈاک لایا، جس میں کسی صاحب کا ایک دستی رقعہ بھی تھا۔ یہ رقعہ اگرچہ ڈاک سے پہلے آیا تھا۔ مگر علی بخش نے فیصلہ کیا کہ معمول کی ڈاک کے ساتھ اسے علامہ کی خدمت میں پیش کروں گا۔ علامہ نے ملاقاتیوں سے معذرت کر کے فوراً خطوط کا مطالعہ شروع کر دیا۔ پھر انہوں نے بڑے کمرے سے قلم دان منگوا یا اور سب سے پہلے دستی رقعے کی پشت پر اس کا جواب لکھ کر حوالے کیا، کہ جو آدمی

یہ رقعہ لے کر آیا ہے۔ اسے فوراً روانہ کر دو۔ یہاں یہ وضاحت بھی کر دی جائے کہ علامہ میکلوڈ روڈ والی کوٹھی کے کونے والے کمرے میں ایک چار پائی پر آرام فرمایا کرتے تھے۔ اور ملاقاتی بھی یہیں آکر بیٹھتے تھے۔ دستی تقفے کے جواب سے فراغت پانے کے بعد آپ نے کاغذات کا مخصوص ڈبہ کھولا، اور بقیہ خطوط کا جواب بھی اسی وقت لکھ کر علی بخش کے حوالے کیا۔ اس کے بعد پھر ملاقاتیوں سے محو گفتگو ہو گئے۔ اور اس تھوڑی سی غیر حاضری پر ایک دفعہ پر معذرت طلب کر لی۔

عام طور پر علامہ خود ہی اپنے لعاب دہن سے لفافوں پر ٹکٹ چسپاں فرماتے تھے۔ اور اس بات کا خاص خیال رکھتے تھے کہ ٹکٹ لفافے کے دائیں کونے پر چسپاں کیے جائیں۔ اور اگر ٹکٹ ایک سے زیادہ ہو تو ان میں تھوڑا تھوڑا فاصلہ ہو۔ لفافوں کے جو عکس شائع ہو چکے ہیں۔ ان سے بھی یہی بات ظاہر ہوتی ہے۔

علامہ کے تمام مطبوعہ خطوط سے یہ بات واضح ہوتی ہے کہ القاب کے سلسلے میں وہ مکتوب الیہ کے رتبے کا بطور خاص خیال رکھتے تھے۔ چنانچہ جس قسم کے تعلقات ہوتے۔ انداز مخاطب بھی بالکل ویسا ہی ہوتا، بے تکلف دوستوں کو مکاتیب میں اسی نام یا عرف سے مخاطب کرتے تھے۔ جو بالمشافہ گفتگو میں ازراہ محبت استعمال کرتے تھے۔ مجھے عام گفتگو میں بھی لفظ ”ماسٹر“ سے مخاطب فرماتے تھے۔ اور جو خطوط انہوں نے میرے نام تحریر فرمائے، ان میں بھی یہی لفظ نمایاں ہے۔ کم و بیش تمام احباب کے ساتھ ان کا یہی طرز عمل تھا۔

علامہ کا خط نہایت پختہ تھا۔ جیسا کہ قدیم دستاویزات میں دیکھنے میں آتا ہے۔ اس قسم کا پختہ نشیانیہ خطاب ناپید ہوتا جا رہا ہے۔

میں نے ابھی بعض پرنسٹیوٹ خطوط ک اذکر کیا تھا۔ جس کی اشاعت کسی بھی پہلو سے

مناسب معلوم نہیں ہوتی، مگر بد قسمتی سے انہیں شائع کر دیا گیا۔ ان کے علاوہ بعض خطوط ایسے ہوتے ہیں، جنہیں مکتوب الیہ تو اپنے سابقہ تعلقات کی بنا پر آسانی سے سمجھ لیتا ہے۔ مگر عام لوگوں کے لئے وہ ناقابل فہم ہوتے ہیں۔ کیونکہ ان میں بعض بعض باتیں اشارۃ بیان کی جاتی ہیں اور جب تک ان باتوں کی حواشی کے ذریعے وضاحت نہ کر دی جائے۔ یہ خطوط مہمل معلوم ہوتے ہیں۔ ایسے خطوط کو قارئین کوئی علمی کارنامہ یا ادب پارہ سمجھنے کی بجائے بعض اوقات ہدف تنقید بھی بناتے ہیں۔ یہی کیفیت ان خطوط کی ہے۔ جو عجلت میں لکھے جاتے ہیں۔ لکھنے والے کے خواب و خیال میں بھی نہیں ہوتا کہ کبھی انہیں شائع کر دیا جائے گا۔ وہ رواروی میں بعض ذاتی مسائل کو اس طرح سپرد قلم کرتا ہے کہ مکتوب الیہ تک ان کا مفہوم منتقل ہو جائے۔ اور بس۔ ایسے ذاتی نوعیت کے خطوط کو بغیر نظر ثانی کے شائع کر دینا سراسر زیادتی ہے۔ جب علامہ کو اپنی زندگی میں اس رجحان کا پتا چلا تو انہوں نے اس کو سخت ناپسند کیا۔ چنانچہ نیاز الدین احمد خان کے نام ایک خط میں، جولاءِ ہور میں ۱۹۔ اکتوبر ۱۹۲۹ء کو لکھا گیا تھا، تحریر فرماتے ہیں۔

”مجھے یہ سن کر تعجب ہوا کہ آپ میرے خطوط محفوظ رکھتے

ہیں۔ خواجہ حسن نظامی بھی ایسا ہی کرتے ہیں، کچھ عرصہ ہوا کہ انہوں نے بعض خطوط ایک کتاب میں بھی شائع کر دیئے۔ تو مجھے بہت پریشانی ہوئی، کیونکہ خط عجلت میں لکھے جاتے ہیں۔ ان کی اشاعت مقصود نہیں ہوتی۔ عدیم الفرستی تحریر میں ایک ایسا انداز پیدا کر دیتی ہے۔ جس کو پرائیویٹ خطوط میں معاف کر سکتے ہیں۔ مگر ان کی اشاعت نظر ثانی کیے بغیر نہیں ہونی چاہئے۔ اس کے علاوہ میں پرائیویٹ خطوط کے طرز بیان کے بارے میں لاپرواہ ہوں۔ امید

ہے آپ میرے خطوط کو اشاعت کے لحاظ سے محفوظ نہ رکھتے ہوں گے۔ زیادہ کیا عرض کروں، امید ہے کہ آپ کا مزاج گرامی بخیر ہو گا۔

مخلص محمد اقبال“

اس خط سے میرے متذکرہ بیان کی پوری تائید ہوتی ہے۔ کہ بعض مکاتیب ہرگز شائع نہیں ہونے چاہئے۔ اگر بہت ضروری ہو تو انہیں نظر ثانی کے بعد شائع کیا جائے یا صرف نفس مضمون جو ناگزیر ہو، قارئین تک پہنچایا جائے۔ ایسے خطوط لکھنے والے کی امانت ہوتے ہیں۔ اور امانت میں خیانت کسی صورت جائز نہیں۔

جس طرح حضرت علامہ خطوط کا جواب بڑی پابندی سے دیتے تھے۔ اسی طرح وہ موصول شدہ خطوط کو ضائع بھی بڑے التزام سے کرتے تھے۔ سوائے اکبر الہ آبادی کے خطوط کے۔ جواب لکھنے کے فوراً بعد وہ خطوط کو ضائع کر دیتے تھے۔ میں علامہ کی قربت کی وجہ سے یہ حرکت کرتا تھا کہ بعض اہم شخصیات کے تلف شدہ خطوط کو بھی محفوظ کر لیتا تھا۔ مثلاً حکیم اجمل خان وغیرہ کے خطوط، مگر بعد میں جب احساس ہوا کہ میں خیانت کا مرتکب ہو رہا ہوں، تو میں نے انہیں ضائع کر دیا۔ ورنہ اچھا خاصا ذخیرہ جمع ہو جاتا۔ اگر وہ تمام خطوط جو علامہ کو موصول ہوئے تھے، محفوظ کر لیے جاتے، تو ایک نادر مجموعہ مرتب ہو سکتا تھا۔

۱۹۲۴ع میں جب علامہ اقبال کا پہلا ایڈیشن شائع ہونے لگا تو

علامہ نے اس کی فروخت کا کام راقم کے سپرد کرنے کا ارادہ ظاہر فرمایا۔ ساتھ ہی انہوں نے ایک اور مختصر سی کتاب کا ذکر بھی فرمایا، کہ وہ بھی بانگ درا کے ساتھ ہی شائع ہوگی۔ اگرچہ یہ خدمت میرے لئے ایک اعزاز کی حیثیت رکھتی تھی۔ مگر ذاتی طور پر میں اس کے لئے تیار نہ تھا۔ کیونکہ اس طرح علامہ کی محفل میں میری حیثیت بالکل مختلف ہو جاتی۔ بالآخر یہ کام میری خواہشات کے عین مطابق ہوا اور ”بانگ درا“ کی فروخت کا کام شمس العلماء مولانا سید ممتاز علی کے ادارے دارالاشاعت کے سپرد ہوا۔ مگر وہ چھوٹی سی کتاب پھر کبھی نظر نہ آئی۔ جس کا علامہ نے ذکر کیا تھا۔ یہ کتاب دراصل اکبر الہ آبادی کے خطوط کا مجموعہ تھا۔ جس کے متعلق علامہ نے یہ بھی فرمایا تھا، کہ وہ بالکل مرتب شدہ ہے۔ اس پر ضروری حواشی بھی ہوں گے۔ اور لوگ اسے پسند بھی کریں گے۔ لوگوں میں اس مجموعے کا چرچا کافی دیر رہا۔ اور وہ اس کے منتظر رہے۔ مگر میں نے اسے اپنی آنکھوں سے پھر کبھی نہ دیکھا، اور آہستہ آہستہ یہ مجموعہ طاق نسیان کے حوالے ہو گیا۔ پھر جب ڈاکٹر پروفیسر غلام حسین ذوالفقار صاحب نے رسالہ ”اقبال“ کے اپریل ۱۹۶۲ء کے شمارے میں ایک فاضلانہ مضمون ”اکبر پیش رو اقبال“ کے عنوان سے لکھا تو انہیں بھی اکبر الہ آبادی کے مجموعہ خطوط کے سلسلے میں معلومات یک جا کرنے کی ضرورت محسوس ہوئی۔ انہوں نے اس سلسلے میں راقم سے بھی رابطہ کیا۔ اور اس کے متعلق استفسار کیا۔ جس کا ذکر مذکورہ مضمون کے

صفحات ۲۸-۳۳ پر موجود ہے، مگر اور کافی تلاش و جستجو کے باوجود بھی یہ مجموعہ انہیں نہیں مل سکا اور نہ کسی اور کی نظر سے گزرا۔ میرا ذاتی خیال یہ ہے کہ یہ مجموعہ بطور امانت چودھری محمد حسین کے پاس رہا ہوگا اور انہوں نے اسے ضائع کر دیا ہوگا، کیونکہ جیسا کہ میں پہلے عرض کر چکا ہوں، اقبال لوگوں کے خطوط کو ان کی امانت سمجھتے تھے اور ان کی تشہیر پسند نہیں فرماتے تھے۔

۱۹۶۴ء کے ”معارف“ میں اکبر کے وہ تمام خطوط شائع ہو گئے ہیں۔ جو انہوں نے سید سلیمان ندوی کو لکھے تھے۔ ان خطوط میں علامہ اقبال اور ان کے فکر و فن کا خاصا ذکر ہے۔ مثلاً مسئلہ وحدت الوجود کا ذکر ملتا ہے۔ جس سے معلوم ہوتا ہے کہ اکبر اور اقبال کے درمیان اس مسئلے پر اور دیگر علمی مسائل پر اکثر خط و کتابت ہوتی ہوگی۔ اگر اکبر کے خطوط، جو اقبال کو لکھے گئے تھے، مل جاتے تو اس امر کی تصدیق ہو جاتی۔

”اقبال نامہ“ (مجموعہ خطوط اقبال) کے حصہ اول میں صفحہ ۳۴ سے ۷۷ تک وہ خطوط تو ملتے ہیں جو علامہ نے اکبر الہ آبادی کو تحریر فرمائے تھے۔ اگرچہ میرے نزدیک وہ بھی مکمل خطوط نہیں ہیں۔ مگر حضرت اکبر کے خطوط بنام اقبال کا کہیں سراغ نہیں ملتا۔ خیال یہی ہے کہ اول اول تو علامہ اقبال نے ان کے افادیت کے پیش نظر انہیں شائع کرنے کا ارادہ ظاہر کیا، مگر پھر اس خیال سے انہیں ضائع کر دیا کہ جس طرح وہ اپنے ذاتی خطوط کی تشہیر اور اشاعت کو پسند نہیں فرماتے، اسی طرح دوسروں کے خطوط کی اشاعت بھی مناسب نہیں ہے۔ بہر حال مقصد یہ ہے کہ اقبال حتی الوسع خطوط کی اشاعت کو پسند نہیں فرماتے تھے۔ اور

ذاتی خطوط یا عجلت میں قلم برداشتہ لکھے گئے مکاتیب کی اشاعت کو تو سخت معیوب سمجھتے تھے۔ ۱۔

”اقبال نامہ“ حصہ دوم (ص ۱۵۴، ۱۶۹) میں علامہ کے کچھ خطوط پروفیسر اکبر منیر کے نام ہیں۔ تاریخی طور پر یہ خطوط اس زمانے کے ہیں، جب اکبر منیر ہنوز اسلامیہ کالج میں بی، اے کے طالب علم تھے۔ (جنوری ۱۹۱۸ء) کو راقم کو بھی ان سے نیاز حاصل کرنے کا موقع ملا ہے۔ انہیں فارسی زبان سے بہت شغف تھا۔ جب سیاسی دباؤ کے تحت پنجاب یونیورسٹی میں ایم، اے کی کلاسیں شروع ہوئیں تو اکبر ان طلبہ کے ساتھ صف اول میں تھے۔ جنہوں نے ایم۔ اے فارسی کے امتحان میں نمایاں مقام حاصل کیا تھا۔ اور ڈگری لی، میرا خیال ہے کہ انہوں نے اس زمانے میں جن لوگوں سے فارسی پڑھی تھی، ان میں مولانا سراج الدین پال، قاضی فضل حق، مولانا محمد شفیع اور علامہ اقبال نمایاں ہیں۔ اقبال ان ہی دنوں پنجاب یونیورسٹی میں فارسی کے پروفیسر مقرر ہوئے تھے۔ پروفیسر اکبر اگرچہ فارسی کا بہت اچھا ذوق رکھتے تھے، جس کی تعریف اقبال نے بھی کی ہے۔ مگر بعض واقعات سے معلوم ہوتا ہے کہ انہیں فارسی زبان پر مکمل عبور حاصل نہیں تھا۔ ایم، اے کی ڈگری حاصل کرنے کے بعد انہیں ملک سے باہر بحرین میں تعینات کیا گیا تھا۔ کیونکہ دوسرا خط جو ۲۱ اپریل ۱۹۳۰ء کے زمانے سے تعلق رکھتا ہے۔ بحرین سے لکھا گیا تھا۔ اقبال نے انہیں جو خط ۴۔ اگست ۱۹۳۰ء کو لکھا تھا، اس میں وہ لکھتے ہیں:

”ایک کتاب غالباً ”لطائف غیبی“ نام ایران میں شائع ہوئی

تھی۔ پروفیسر براؤن نے لٹریچر ہسٹری میں اس کا ذکر کیا ہے۔ یہ

کتاب ان اعتراضات کے جواب میں لکھی گئی ہے۔ جو شیعہ

حضرات نے وقتاً فوقتاً حافظ پر کیے ہیں۔ اگر کہیں سے دستیاب ہو

جائے تو میرے لئے خرید کر بھیج دیجئے۔“

اسی خط میں اقبال نے ایک اور کتاب ”یونانی فلسفہ“ کا ذکر بھی کیا ہے۔ جو ابھی تک ان کی نظر سے نہیں گزری تھی۔ پھر نکلسن کے ترجمہ اسرار خودی کا ذکر کیا ہے۔ جو تاحال شائع نہیں ہوا تھا۔ انہوں نے یہ بھی لکھا کہ میں گوئٹے کے دیوان کے جواب میں ایک دیوان فارسی لکھ رہا ہوں۔ اس خط میں انہوں نے مکتوب الیہ کو مطلع کیا ہے کہ بے شمار لوگ افغانستان کی طرف ہجرت کر رہے ہیں۔

اکبر منیر نے اپنے مکتوب محررہ ۲۰ جنوری ۱۹۲۲ء میں اطلاع دی ہے کہ وہ ایک کتاب فارسی کے انٹرنس کورس کے لئے مرتب کر رہے ہیں۔

اس کے بعد اکبر منیر پنجاب کے محکمہ تعلیم سے منسلک ہو گئے۔ اور ملتان میں ان کا تقرر ہوا۔ کیونکہ ۱۷ مارچ ۱۹۲۵ء کا خط ملتان کے پتے پر لکھا گیا ہے۔ اس میں ”زبور عجم“ کے متعلق اقبال نے لکھا ہے کہ اس کے لئے ابھی کچھ مدت درکار ہے۔

حضرت علامہ کے لئے سٹیشنری کا انتظام بغیر کسی خاص ہدایت کے منشی طاہر الدین خود ہی کر دیا کرتے تھے۔ جیسا کہ میں پہلے ذکر کر چکا ہوں، کہ کافی دیر تک ایک ہی قسم کے کاغذ اور لفافے استعمال ہوتے رہے۔ البتہ جب علامہ لچس لیٹو کونسل کے ممبر منتخب ہو گئے، تو کسی دوست نے ان کے نام دو، تین لیٹر پیڈ چھپوا کر دے دیئے۔ مگر لفافے پھر بھی وہی سادہ قسم کے استعمال میں رہے۔

اگر کسی خط کا جواب تحقیق طلب ہوتا، اور اس کے لئے کتابوں کے حوالے درکار ہوتے تو خط کی رسید تو فوراً بھیج دی جاتی، مگر تحقیق طلب مسائل کے حل کے لئے اہل علم احباب سے مدد لی جاتی۔ اس کا طریق کار یہ تھا کہ چھوٹی چھوٹی چٹوں پر تحقیق طلب مسائل لکھ کر مختلف اہل علم حضرات کو بھجوا دیے جاتے، اور ان سے کہا جاتا کہ متعلقہ ماخذ سے حوالے نوٹ کر کے

ارسال کر دیجئے۔ ایسے استفسارات کے لئے دیگر اہل علم کے علاوہ پروفیسر مولوی محمد شفیع اور پروفیسر محمود شیرانی یا راقم سے بطور خاص رابطہ کیا جاتا۔ یہ چٹیں اب بھی ان حضرات کے گھروں میں مل جائیں گی۔ اس قسم کے استفسارات زیادہ تر اسلامی مسائل کے متعلق یا پھر اشعار کی تشریح کے سلسلے میں ہوتے تھے۔

جب علامہ افغانستان کے سفر پر جانے لگے، اور اسٹیشن پر پہنچنے کے لئے موٹر میں سوار ہوئے تو اسی وقت ڈاکیا روزمرہ کی ڈاک لے کر آ گیا۔ ایک خط میں مکتوب نگار نے خاتانی کے بعض اشعار کی شرح کرنے کی درخواست کی تھی۔ فرمانے لگے، اب اس خط کا جواب کیسے دیا جائے۔ میں قریب ہی کھڑا تھا، میں نے عرض کیا خط اسی طرح شیرانی صاحب کو بھجوادیکھئے۔ وہ آپ کی طرف سے تسلی بخش جواب لکھ دیں گے۔ چنانچہ اسی وقت مجھ سے قلم لے کر لفافے پر مندرجہ ذیل پیغام تحریر فرمایا اور خط شیرانی صاحب کو بھجوادیا۔

”ڈیر شیرانی صاحب!“

میں کابل جا رہا ہوں، اس لئے فرصت نہیں ہے۔ آپ مہربانی کر کے اس خط کا جواب راقم کو دے دیں۔ اور ان کو یہ بھی لکھ دیں کہ میں کابل جا رہا ہوں۔ اس لئے جواب نہیں لکھ سکا۔

محمد اقبال“

علامہ اقبال ہر مکتوب الیہ کو جواب دینا اخلاقی فرض سمجھتے تھے۔ اس معاملے میں مکتوب الیہ کے مقام اور مرتبے، مثلاً سماجی، اقتصادی، علمی یا سیاسی حیثیت کا کوئی معیار مقرر نہیں تھا۔ دنیا کے کسی حصے سے خط آتا، وہ کاتب کو جواب دینا اپنا فرض سمجھتے تھے۔

۱۔ ”اقبال نامہ“ حصہ دوم، ص ۳۵۱ میں مرتسب نے شیرانی صاحب کے نام خطوط کے عنوان میں حافظ محمود شیرانی کی بجائے ان کے بیٹے اختر شیرانی کا نام لکھ دیا ہے۔

اس سلسلے میں ان کے نزدیک وائسرائے ہند اور ملک کے کسی ادنیٰ ترین فرد کو یکساں اہمیت حاصل تھی۔ اتنی ہی عجلت سے وہ علی بخش کو جواب دیتے تھے، جتنی سرعت سے وہ قائد اعظم محمد علی جناح کو خط کا جواب لکھتے تھے۔

جب ۱۹۰۵ء میں آپ اعلیٰ تعلیم کے لئے یورپ تشریف لے گئے تو اپنے خدمت گار علی بخش کو کہہ گئے کہ جب تک میں واپس نہیں آتا، تم بے کار نہ رہنا اور دوسری کوئی ملازمت اختیار کر لینا۔ اسی دوران علی بخش کے ہاں چوری ہو گئی۔ تو اس نے ۱۹۰۷ء کے آخر میں علامہ کو بھی اس کی اطلاع دی۔ اس کے جواب میں علامہ نے جو ہمدردانہ خط لکھا، وہ مندرجہ ذیل ہے:-

عزیز علی بخش!

بعد سلام کے واضح ہو کہ خط تمہارا پہنچا، حال معلوم ہوا۔ میرے آنے میں ابھی چھ، سات ماہ کا عرصہ باقی ہے۔ تم اس وقت تک فارغ نہ رہو گے، اور وہ کمی جو چوری سے ہو گئی ہے۔ اسے پورا کر لو گے۔ مجھے یہ سن کر افسوس ہوا۔ اگر میں وہاں ہوتا، تو اس موقع پر ضرور تمہاری مدد کرتا۔

تم نے شادی کے متعلق مجھ سے مشورہ کیا ہے۔ میرا خیال تھا کہ تمہاری شادی ہو چکی ہے۔ بہر حال انسان کو شادی سے پہلے یہ سوچ لینا چاہیے کہ بیوی اور بچوں کی پرورش کے واسطے اس کے پاس سامان ہے یا نہیں، اگر تم یہ سمجھتے ہو کہ اپنی محنت سے تم بیوی کو آسودہ رکھ سکو گے تو ضرور کر لو۔ شادی کرنا عین ثواب ہے، اگر بیوی آسودہ رہ سکے تو۔ اگر کوئی شخص ایسا نہ کر سکتا ہو، تو وہ شادی کر کے نہ صرف اپنے

آپ کو تکلیف میں مبتلا کرتا ہے، بلکہ ایک بے گناہ کو بھی لے ڈوبتا ہے۔

محمد اقبال

۱۱ دسمبر ۱۹۰۷ء

حضرت علامہ نے کافی خطوط مہاراجہ سرکشن پرشاد شاد بمین السلطنت، مدار المہام، صدر اعظم حیدر آباد دکن کے لکھے ہیں، جو چھپ بھی گئے ہیں۔ مندرجہ ذیل خط انہوں نے جناب شبیر حسن جوش ملیح آبادی کی تقرری کے لئے لکھتا ہوں۔ یہ نوجوان نہایت قابل اور ہونہار شاعر ہیں۔ میں نے ان کی تصانیف کو ہمیشہ دل چسپی سے پڑھا ہے۔ اپنی خداداد قابلیت کے علاوہ لکھنؤ کے ایک معزز خاندان سے ہیں۔ جو اثر و رسوخ کے ساتھ لٹریٹی شہرت بھی رکھتا ہے۔ مجھے امید ہے کہ سرکار ان کے حال پر نظر عنایت فرمائیں گے، اور اگر ان کو کسی امر میں سرکار عالی کے مشورے کی ضرورت ہو گی، تو اس سے دریغ نہیں فرمائیں گے۔ سرکار والا کی شرفا پروری کے اعتماد پر اس سے درخواست کی جرات کی گئی ہے۔ امید ہے مزاج بخیر ہوگا۔

مخلص محمد اقبال۔ لاہور

(منقول از شاد اقبال، مرتبہ ڈاکٹر سید محی الدین قادری زور

صفحہ ۱۵۹، مطبوعہ حیدر آباد دکن)۔

چنانچہ جوش صاحب اس کے بعد دارالترجمہ حیدر آباد میں ملازم

ہو گئے تھے۔

جیسا کہ میں عرض کر چکا ہوں، زندگی کے آخری ایام میں علامہ کی بصارت جواب دے گئی تھی۔ مگر خطوط کا جواب پھر بھی اسی عجلت اور احساس ذمہ داری کے ساتھ اپنے احباب اور عقیدت مندوں سے لکھوا کر بھجواتے رہے۔ آخری خط جو حضرت علامہ نے ایک آرٹسٹ کاظمی صاحب کو لکھوایا۔ ۱۸ اپریل ۱۹۳۸ء کا ہے۔ جب کہ تین روز بعد آپ ۲۱ اپریل ۱۹۳۸ء کو ہمیشہ کے لئے ہم سے جدا ہو گئے۔ چونکہ یہ خط کئی لحاظ سے اہم ہے۔ لہذا اسے درج ذیل میں درج کیا جا رہا ہے۔

”لاہور،

۱۸، اپریل ۱۹۳۸ء

مکرم بندہ! السلام علیکم

آپ کا نوازش نامہ آیا۔ پڑھ کر خوشی ہوئی کہ آپ بدایوں جیسے مردم خیز خطے میں ”اقبال ڈے“ منا رہے ہیں۔ خدا آپ کو مبارک کرے۔

میں نے اور علامہ یوسف صاحب نے آپ کا آرٹ بابت ”شکوہ اور جواب شکوہ“ مولانا حالی کی برسی پر دیکھا تھا۔ میرا اور مبصر زمانہ عبداللہ یوسف علی صاحب کا خیال ہے کہ اگر آپ نے کافی مشق اور مہارت کے بعد اس فن میں کمال حاصل کر کے ”شکوہ اور جواب شکوہ“ کو دنیائے اسلام کے سامنے پیش کر دیا تو آپ فن مصوری میں ایک اور اضافہ کر کے اپنے فن کا ایک نیا سکول قائم کریں گے، اور میں سمجھتا ہوں کہ جب یہ چیز ایسی شان کے ساتھ پایہ تکمیل کو پہنچ

جائے گی تو دنیا یقینی طور سے اس کو ”کالمی سکول“ کے نام سے موسوم کرے گی۔ آپ محض فن مصوری میں اضافہ نہیں کر رہے، بلکہ دنیائے اسلام میں بحیثیت ”مصور اقبال“ ایک زبردست خدمت انجام دے رہے ہیں۔ جو کہ قدرت شاید آپ ہی سے لینا چاہتی ہے۔ پوری مہارت فن کے بعد آپ نے ”جاوید نامہ“ پر خامہ فرسائی کی تو ہمیشہ زندہ رہیں گے۔

میری طبیعت پہلے سے اچھی ہے۔ مگر حالت روز بروز ابتر نظر آتی ہے۔ بوجہ کمزوری کے دوسرے صاحب سے خط لکھوا رہا ہوں۔ خدا سے دست بدعا ہوں کہ وہ آپ کے نیک ارادوں میں کام یابی عطا کرے۔ مجھے آپ کا مستقبل روشن نظر آتا ہے۔ آپ میرے لئے اللہ سے دعا کریں کہ یا تو صحت کلی دے یا ایمان کے ساتھ دنیا سے اٹھالے۔ والسلام

محمد اقبال، جاوید منزل

اس خط سے جہاں اس امر پر روشنی پڑتی ہے کہ اقبال اپنی موت سے تین روز پہلے تک برابر خطوط کا جواب دیتے رہے۔ وہاں یہ بھی معلوم ہوتا ہے کہ آخر وقت تک آپ کا حافظہ نہایت اعلیٰ درجے کا تھا۔ اور خیالات میں توانائی تھی۔ مصوری کا موضوع جس پر میں کہیں الگ بھی روشنی ڈالوں گا۔ اگرچہ علامہ کا موضوع نہیں تھا، مگر وہ اس موضوع پر بھی نقادانہ بصیرت کے ساتھ اظہار خیال فرما سکتے ہیں۔ پھر یہ حقیقت بھی آشکار ہوتی ہے کہ اقبال کا حوصلہ آخر وقت تک بلند تھا۔ اور دوسرے لوگوں کو بھی وہ عزم و ہمت کا پیغام دیتے تھے۔ ان سے مل کر اور ان سے گفتگو کر کے ہمیشہ ایک تازگی کا احساس ہوتا تھا۔ اور انسان کتنے ہی

مصائب میں گھرا ہوا ہو۔ وہ اس انداز سے مسائل کو حل کرتے تھے، کہ عزم ایک مرتبہ پھر جوان ہو جاتا تھا۔ اور مردہ رگوں میں تازہ خون دوڑنے لگتا تھا۔

بہر حال مکاتیب اقبال کے ضمن میں یہ بات بالکل واضح ہے کہ زندگی کے راز ہائے سر بستہ پر اور زندگی کے حقائق پر جس طرح ان کے خطوط سے روشنی پڑتی ہے۔ وہ دیگر ذرائع اطہار سے زیادہ توانا ہے۔ تاہم یہ بھی حقیقت ہے کہ مکاتیب اقبال کو ان کے پس منظر سے الگ کر کے صحیح معنوں میں نہیں سمجھا جاسکتا۔ ان کے خطوط جہاں کہیں ان کی شخصی زندگی کا آئینہ ہیں، وہاں متعلقہ عہد کے سوانح اور وقائع کی سچی تصویر بھی پیش کرتے ہیں۔ اس لیے میں بار بار اس بات پر زور دے رہا ہوں کہ اگر اقبال کو، اور گرد و پیش کے متعلق ان کے نظریات کو صحیح معنوں میں سمجھنا ہے تو مکاتیب اقبال کو ان کے پس منظر سمیت شائع کرنا نہایت ضروری ہے۔

جب ہم علامہ اقبال کے دیگر علمی کارناموں کے بعد ان کے خطوط پر نظر ڈالتے ہیں تو ان کی کیفیت اور کمیت دیکھ کر حیران رہ جاتے ہیں۔ ان کی خطوط نویسی کی ابتدا گزشتہ صدی کے آخر میں ہوئی تھی، آپ کا سب سے پہلا خط ۲۸ فروری ۱۸۹۹ء کا ملتا ہے۔ جو آپ نے گورنمنٹ کالج کے بورڈنگ ہاؤس سے مولانا احسن مارہروی کو لکھا تھا۔ اس کے بعد خیر دم تک یہ سلسلہ جاری رہا۔ اگرچہ وہ خود نہیں لکھ سکتے تھے۔ تو اپنے کسی رفیق سے لکھوا کر اس فریضے کو انجام دیتے تھے۔ چنانچہ خطوط کے وہ تمام مجموعے جو آج بازار میں دست یاب ہیں، وہ یہ ہیں:

۱۔ اقبال نامہ، حصہ اول، ۱۹۴۵ء۔

۲۔ دوم اقبال نامہ، حصہ دوم، ۱۹۵۱ء

۳۔ اقبال، مصنفہ عطیہ بیگم (انگریزی) ۱۹۴۷ء۔

۴۔ مکاتیب اقبال بنام خان نیاز الدین خان، ۱۹۵۴ء ع

۵۔ مکتوبات اقبال بنام سید نذیر نیازی، ۱۹۵۷ء ع۔

۶۔ یادگار یوم اقبال، (کراچی) مرتبہ یعقوب توفیق، ۱۹۶۶ء ع۔

۷۔ اقبال کے خطوط و تحریریں (انگریزی) ۱۹۶۷ء

۸۔ انوار اقبال، ۱۹۶۷ء ع۔

۹۔ مکاتیب اقبال بنام گرامی، ۱۹۶۹ء ع

۱۰۔ خطوط اقبال بنام محمد علی جناح (انگریزی

(۱۱) شادا اقبال۔

۱۲۔ نوادرا اقبال بنام کشن پرشادشاد۔

۱۳۔ خطوط اقبال، مرتبہ پروفیسر رفیع الدین ہاشمی

نہ معلوم علامہ کے ابھی کتنے خطوط یا تحریریں گم نامی میں پڑی ہیں۔ اور کتنی ہیں جو ضائع ہو چکی ہیں۔ عام خطوط کا جواب لکھنا آسان ہوتا ہے۔ جو کسی زیادہ تحقیق یا کسی قسم کی طویل تحریر کا محتاج نہیں ہوتا۔ کیونکہ مکتوب الیہ اور مکتوب لکھنے والے میں معاملہ ایک طرح طے شدہ ہوتا ہے۔ اور اس کے کئی پہلو پہلے سے واضح ہوتے ہیں۔ میں نے بارہا علامہ کے پاس بیٹھے ہوئے مشاہدہ کیا ہے کہ آپ نے مکتوب الیہ کو محض ایک پوسٹ کارڈ کے ذریعے نہایت تسلی بخش جواب لکھ دیا۔ اور اس کو ضرورت بھی اسی کی تھی۔ حالانکہ وہ معاملہ بذات خود اہم اور طویل تحریر کا محتاج تھا۔

علامہ کے بیشتر خطوط ان کے اپنے کلام اور مختلف علمی مسائل کی تفسیر و تشریح کے حامل

ہیں۔

میرا ارادہ تھا کہ میں یہاں ایک مختصر تعارف علامہ کے تمام مکتوب الیہ حضرات کا پیش

www.urduchannel.in

کروں، مگر یہ کام بذات خود ایک طویل تحریر کا محتاج ہے۔



۹۵۔ متفرق واقعات

جب راقم الحروف لدھیانہ سے لاہور آ گیا تو ایک روز میرے استاد حبیب الرحمن مکی صاحب میرے ہاں مہمان کی حیثیت سے تشریف لائے۔ ان سے اکثر علامہ کے متعلق گفتگو ہوتی تھی۔ مگر وہ ابھی تک علامہ سے ملے نہیں تھے۔ وہ عرب نژاد تھے۔ اور بعض اوقات ان کو علامہ کی نظموں کا ترجمہ کر کے سمجھانا پڑتا تھا۔ میں جب ان کو علامہ کے پاس لے گیا، تو وہ بہت خوش ہوئے اور کئی مسائل معروض بحث میں آئے۔ دوران گفتگو جہ نماز ظہر اور عصر کا وقت ہو گیا تو مولوی مکی صاحب نے علامہ کو اپنا امام بنا کر ہر دو نمازیں ادا کیں۔ علامہ کا یہ شعر انہیں بہت پسند تھا۔

بھٹکے ہوئے آہو کو پھر سوئے حرم لے چل
اس شہر کے خوگر کو پھر وسعت صحرا دے
وہ حیران ہوتے تھے کہ کس طرح علامہ نے اس شعر میں معانی کا ایک دریا کو بند کر دیا ہے۔

کسی شخص نے علامہ اقبال سے کہا کہ آپ ”تفسیر ابن عباس“ کا مطالعہ کریں۔ اس زمانے میں چونکہ بہت سے علمی مسائل علامہ کے پیش نظر تھے۔ لہذا آپ نے مجھے مکلف کیا کہ کہیں سے یہ تفسیر پیدا کرو۔ چنانچہ جب وہ کتاب انجمن نعمانیہ کی لائبریری سے مل گئی تو میں وہاں سے مانگ کر لایا۔ آپ نے اس کا مطالعہ کیا، اور دوسرے ہی روز واپس کرتے ہوئے کہا کہ اس کتاب کو پھر ہرگز نہ لانا۔ کیونکہ اس کے ہر لفظ کے معنی عجیب و غریب ہیں۔

جن دنوں آپ زمان اور مکان کی بحث کے ضمن میں اہل علم سے گفتگو کیا کرتے تھے۔ تو میں لاہور کے اکثر علماء کو آپ کی خدمت میں لے کر گیا تھا۔ جن میں سے مولانا سید طلحہ صاحب، مولوی غلام مرشد صاحب اور مولوی حشمت علی اہل قرآن خاص طور پر قابل ذکر ہیں۔ مولوی روجی صاحب کو بھی ایک روز تانگے پر لایا جو حقہ پینے کے عادی تھے۔ جب وہ آئے تو علامہ بھی حقے کا کش لگا رہے تھے۔ مولوی صاحب نے آتے ہی حقے کو اپنی طرف کر کے زور کا کش لگایا، مگر اس میں کچھ بھی نہیں تھا۔ اس پر مولوی صاحب بہت برہم ہوئے، اور علامہ سے کہا کہ یہ کیا مذاق ہے؟۔ آپ حقہ اس طرح پیتے ہیں۔ علامہ نے کہا حضرت میں اسے پی نہیں رہا تھا۔ بلکہ اس سے باتیں کر رہا تھا۔

مجھے یاد ہے کہ سب مولوی صاحبان نے بہت مفید مشورے دیئے تھے۔ سید طلحہ نے آپ کو امام شاطبی کی کتاب الاعتصام اور ”کتاب الموافقات“ کے متعلق مشورہ دیا تھا کہ بحث زمان و مکان کے ضمن میں ان کا ضرور مطالعہ کریں۔ چنانچہ کتاب الموافقات کا حوالہ آپ کے لیکچروں والی کتاب میں اب بھی موجود ہے۔

جب پروفیسر رشید احمد صدیقی لاہور میں ۱۹۲۹ء میں آئے تھے۔ تو بہت سے احباب ان کی وجہ سے علامہ کے پاس آئے تھے۔ جن میں پروفیسر احمد شاہ پطرس بخاری، پروفیسر تاثیر، مجید ملک، اور مہر وسا لک وغیرہ بھی ہوتے تھے۔ میں نے جب ان کو لاہور وغیرہ کی سیر کرائی تو انہوں نے لاہور پر اور علامہ پر جو تبصرہ کیا، وہ واقعی عجیب و غریب تھا۔ انہوں نے کہا میں نے تمام لاہور اس شخص کی ذات میں دیکھ لیا ہے۔ ان کے آنے پر علامہ نے اپنے بہت سے احباب کو خود بھی خط لکھ کر مدعو کیا تھا۔

ایک روز ڈاکٹر سید محمد حسین صاحب حسب معمول دس بجے کے قریب تانگے پر تشریف

لائے۔ پہلے وہ اندر چلے گئے، پھر باہر آ کر علامہ کی خیریت دریافت کی۔ پھر جاتے جاتے انہوں نے علامہ سے کہا، گوشت سے ذرا پرہیز کیجئے۔ ابھی وہ جانے کے لئے تانگے میں بیٹھ ہی رہے تھے کہ علامہ نے علی بخش کو آواز دی اور فرمایا کہ جاؤ عمدہ سا گوشت لاؤ۔ آج کباب بنائیں گے۔ اس نے عرض کیا کہ ابھی تو شاہ صاحب نے گوشت کھانے سے منع کیا تھا۔ فرمایا کہ ڈاکٹر لوگ تو اس قسم کی باتیں کیا ہی کرتے ہیں۔ تم فوراً گوشت لے آؤ۔ پھر میری طرف متوجہ ہوئے اور فرمایا کہ ماسٹر تم بھی کباب کھا کر ہی جانا۔

جن پنجاب کونسل کے ایکشن میں علامہ کو کامیابی نصیب ہوئی تو دین محمد کاتب مصر ہوا کہ کسی روز میرے غریب خانے پر تشریف لا کر پلاؤ کی دعوت کھائیں۔ دراصل دین محمد نے انتخابات کے دنوں میں بہت کام کیا تھا۔ اور نہایت خلوص سے یہ دعوت دی گئی تھی۔ لہذا علامہ راضی ہو گئے۔ اور ایک اتوار اس دعوت کے لئے مخصوص کر دی گئی۔ مقررہ تاریخ کو ہم موٹر میں بیٹھ کر چل دیئے۔ مگر ابھی سڑک پر پہنچے ہی تھے، کہ کسی صاحب نے سامنے آ کر موٹر روک لی اور قریب آ کر عرض کی، کہ مجھے آپ سے نہایت ضروری کام ہے۔ پہلے میری بات سن لیجئے۔ آپ نے مذاقاً فرمایا کہ آگے سے ہٹ جائے۔ آج کسی کی بات نہیں سنی جائے گی۔ کیونکہ آج پلاؤ کی شہادت کا دن ہے۔

جیسے کہ میں پہلے بھی عرض کر چکا ہوں کہ علی بخش کی شادی احباب میں اکثر گفتگو کا موضوع بنی رہتی تھی۔ اس سلسلے میں کئی دفعہ پلاؤ بھی کھایا گیا۔ مگر یہ شادی کبھی نہ ہوئی۔ ایک دن منشی طاہر الدین نے نہایت سنجیدگی سے علی بخش سے کہا کہ آج تو تمہاری شادی واقعی ہو جائے گی۔ چنانچہ دوستوں کو بلایا گیا۔ جن میں مہر وسا لک بھی تھے۔ علی بخش بے چارے کو یقین نہیں آ رہا تھا۔ بار بار علامہ سے کہتا کہ پہلے مجھے دلہن یا ان کے گھر والوں سے ملایا

جائے۔ تب میں یقین کروں گا۔ مگر علامہ فرماتے تھے۔ دیکھو علی بخش، جب پلاؤ پک رہا ہے۔ تو پھر تمہیں کس بات کی فکر ہے؟۔ یہ تو تم جانتے ہی ہو کہ پلاؤ کا مطلب کیا ہوتا ہے۔ غرض کہ علی بخش بیچارہ پلاؤ کا مطلب جاننے کی کوشش میں لگا رہا۔ اور دوست پیٹ بھر کر پلاؤ کھاتے رہے۔

ایک روز میں علامہ کی خدمت میں حاضر ہوا تو آپ نے فرمایا کہ تم نے فلاں کتاب لانے کا وعدہ کیا تھا۔ مگر آج تک نہیں لائے۔ میں نے کہا کیا عرض کروں، اس قدر مصروفیت رہتی ہے۔ کہ فرصت ہی نہیں ملتی، اور اگر فرصت ملتی ہے تو وقت نہیں ملتا۔ میرے اس جواب پر علامہ نے ایک تہقہہ لگایا اور فرمایا کہ منشی آج تم نے وہ بات کہی ہے جو آئن سٹائن کے باپ کو بھی نہیں سوجھی ہوگی۔ واہ، واہ، ”فرصت ملتی ہے تو وقت نہیں ملتا۔“ کیا بات پیدا کی ہے۔“ پھر علی بخش کو آواز دی اور کہا کہ جاؤ مولانا مہر اور سالک کو بلا لاؤ۔ ان کو بھی ماسٹر کا کارنامہ سنائیں۔

میں ایک روز علامہ صاحب کے ہاں پہنچا تو آپ نے موٹر نکلائی اور مجھے ساتھ بٹھا کر چودھری شہاب الدین کے ہاں پہنچ گئے۔ سردی کا موسم تھا۔ اور چودھری صاحب غسل کر کے باہر دھوپ میں بیٹھے تھے۔ چونکہ وہ بہت زیادہ سیاہ فام تھے۔ لہذا علامہ صاحب اکثر انہیں چھیڑتے رہتے تھے۔ اس روز جب ہم ان کے ہاں پہنچے تو انہوں نے علامہ سے پہلے ہی کہہ دیا کہ آج کوئی مذاق نہ کرنا۔ مگر علامہ صاحب نے فوراً ان کے ننگے سیاہ بازوؤں پر چٹکی لی اور پوچھا کہ یہ صوف کیا بھاؤ لیا ہے؟۔ صوف دراصل سیاہ رنگ کا کپڑا ہوتا تھا۔

ایک مرتبہ نواب ذوالفقار علی خان نے مہتر چترال (خان آف چترال) کی دعوت کی۔ جس میں دیگر معززین کے علاوہ چودھری شہاب الدین صاحب بھی موجود تھے۔ جب مہتر چترال آگئے تو معززین سے ان کا تعارف کرایا گیا۔ چودھری شہاب الدین کی باری

آئی تو نواب ذوالفقار نے تعارف کراتے ہوئے کہا کہ آپ مہتر چترال ہیں اور آپ، علامہ نے فوراً گرہ لگائی۔۔۔ اور آپ مہتر لاہور ہیں۔ بات دراصل یہ تھی کہ ایک تو چودھری صاحب کارنگ بہت کالا تھا۔ اور دوسرے وہ ان دنوں لاہور میونسپل کمیٹی کے صدر تھے۔ اس دو گونہ مناسبت سے علامہ نے انہیں مہتر لاہور کہہ کر نکتہ سنجی کی داد دی۔ جس پر ساری محفل کشت زعفران بن گئی۔

جب علامہ نے علاج کے لئے حکیم نابینا (حکیم عبدالرزاق انصاری) سے رجوع کیا تو آپ نے حکیم صاحب پر یہ بات واضح کر دی کہ کھٹائی اور مرچ وغیرہ سے پرہیز میرے لئے ممکن نہیں ہے۔ کیونکہ یہ چیزیں میری کمزوری ہیں۔ چنانچہ حکیم صاحب نے جو دو تجویز کی، اس میں اس بات کا بطور خاص خیال رکھا کہ کھٹائی وغیرہ سے پرہیز اس میں شامل نہ ہو۔

۱۹۳۸ع میں علامہ کی صحت کا یہ عالم تھا کہ بینائی سے بھی محروم ہو گئے تھے۔ مگر ان کا سیاسی اور ملی شعور اس قدر بیدار تھا کہ ملک کے طول میں مسلمانوں کے منافی کوئی بات بھی ہوتی تو آپ فوراً نوٹس لیتے، اور اس کے خلاف اپنے جذبات کا اظہار فرماتے۔ کانگریس کو آپ ایک خالص فرقہ پرست ہندو تنظیم سمجھتے تھے۔ اور اس کی سرگرمیوں سے پوری طرح باخبر رہتے تھے۔ جو لوگ کانگریسی نقطہ نظر کے حامی تھے۔ ان میں مولانا حسین احمد مدنی بھی شامل تھے۔ مگر مسلمانوں کے مفاد کے خلاف کام کرنے والوں کو علامہ معاف نہیں کر سکتے تھے۔ چاہے اس کا علمی اور سماجی مرتبہ کتنا ہی بلند کیوں نہ ہو؟۔ چنانچہ جنوری ۱۹۳۸ع میں جب کہ بیماری کی وجہ سے آپ مکمل طور پر بستر سے لگ کر رہ گئے تھے۔ آپ نے مولانا حسین احمد مدنی کو اس طرح لکارا کہ اس سے پورا ہندوستان گونج اٹھا۔ آپ کا وہ یادگار قطعہ جس میں مولانا موصوف کے نظریات کو نشانہ تنقید بنایا گیا تھا۔ ۳۱ جنوری ۱۹۳۸ع کو روز

نامہ ”احسان“ میں شائع ہوا تھا۔ اس کا مندرجہ ذیل شعر خاص طور پر قابل ذکر ہے:-

عجم ہنوز ندانند رموز دین ورنہ
زدیو بند حسین احمد اس چہ بوالعجبی ست

علامہ اقبال اپنے ایک مکتوب میں تحریر فرماتے ہیں:

”امیر شکیب ارسلان کو اگر آپ خط لکھیں تو میرا سلام ضرور لکھیے گا۔ میرے دل میں ان کا بہت احترام ہے۔ افسوس کہ قیام یورپ کے زمانے میں باوجود کوشش کے ان سے ملاقات نہ ہو سکی۔ ان سے یہ بھی دریافت کر کے مجھے اطلاع دیں کہ سید ضیا الدین طباطبائی آج کل کہاں ہیں؟ اور کیا کام کرتے ہیں۔ اقبال شیدائی اور ان کی بیگم صاحبہ کو میری طرف سے سلام لکھیے گا۔ ان کی بیگم صاحبہ کا قصد تھا کہ وہ اپنی میڈیکل کی تعلیم ختم کرنے کے بعد ہندوستان آ کر پریکٹس کریں گی۔ معلوم نہیں ان کے اس ارادے کا کیا حشر ہوا؟۔ ہاں خالدہ ادیب خانم کو بھی میرا بہت بہت سلام کہیے گا

محمد اقبال“

علامہ نے اپنے اس خط میں امیر شکیب ارسلان کا ذکر کیا ہے۔ جو بہت بڑے فاضل تھے، اور عرب اتحاد کے علم بردار تھے۔ انہوں نے اس مقصد کو حاصل کرنے کے لئے پیرس کا سفر بھی اختیار کیا۔ اور عربوں کو بیدار کرنے کے لئے زبردست جدوجہد کی۔ چنانچہ عربوں میں جو بیداری اور حریت فکر پیدا ہوئی، اس میں امیر شکیب ارسلان کی مساعی کا بہت بڑا حصہ ہے۔ اسی طرح مسلمانان عالم کی بیداری کے لئے ان کی کوششیں قابل تحسین ہیں۔ انہوں نے اسلامی تاریخ

ثقافت پر بہت عمدہ کتابیں لکھی ہیں۔ اور علامہ ان کی انہی خدمت کی وجہ سے ان کا بہت احترام کرتے تھے۔

دوسرے شخص، جن کا علامہ کے مندرجہ بالا خط میں ذکر ہے۔ اقبال کا شیدائی ہیں۔ یہ صاحب سیالکوٹ کے رہنے والے اور آزادی کے لئے کام کرنے والے حریت پسندوں میں نمایاں مقام رکھتے تھے۔ بالاخر انگریزوں کے تشدد نے انہیں ہجرت کرنے پر مجبور کر دیا۔ وہ افغانستان اور روس کے راستے یورپ پہنچے اور پیرس میں بیٹھ کر انگریزوں کے خلاف سرگرم عمل ہو گئے۔ پیرس کے قیام کے زمانے میں انہوں نے ایک ہم خیال یورپین عورت سے شادی کر لی۔ جو میڈیکل کی طالبہ تھیں۔ علامہ جب ۱۹۳۲ع میں پیرس گئے تھے، تو انہوں نے اقبال شیدائی کی بیگم سے بھی ملاقات کی تھی۔ پاکستان بننے کے بعد اقبال شیدائی وطن واپس آ گئے تھے۔ اور روز نامہ امروز میں انہوں نے اپنے حالات زندگی شائع کیے تھے، جو کئی فسطوں پر مشتمل تھے۔

پنجاب یونیورسٹی سے علامہ اقبال کا تعلق بہت قدیم تھا۔ اور یونیورسٹی کے ہر شعبے کا عملہ ان کا بے حد احترام کرتا تھا۔ یونیورسٹی لائبریری کے کارڈ پر آپ ہر قسم کی کتاب جاری کروا سکتے تھے۔ حالانکہ عام لوگوں کو یہ سہولت حاصل نہ تھی۔ راقم نے کئی مرتبہ علامہ کے لئے لائبریری سے کتابیں جاری کروائیں۔ اور ان کی خدمت میں لے گیا۔ ان کی علمی لگن کا یہ عالم تھا کہ اگر کسی ناگزیر وجہ سے کتاب کے حصول میں تاخیر کا امکان ہوتا، یا کسی اور کے نام مطلوبہ کتاب جاری ہو چکی ہوتی تو آپ فوراً وہ کتاب خرید لیتے۔ چنانچہ سپینگر کی کتاب کے انگریزی ترجمے ”دی ڈیکلارن آف دی ویسٹ“ (نخطاط) مغرب کے سلسلے میں بھی یہی ہوا۔ جب علامہ کو معلوم ہوا کہ یہ کتاب کسی اور کے نام جاری ہو چکی ہے۔ اور فوری طور پر اس کا حصول ممکن نہیں تو آپ نے فوراً وہ کتاب خرید لی۔

پنجاب یونیورسٹی سے علامہ کا تعلق ممتحن کی حیثیت سے بھی تھا۔ آپ یونیورسٹی کے ایم، اے اور ایل، ایل، بی کے پرچے دیکھتے تھے۔ پرچے دیکھنے کے سلسلے میں آپ کا اصول یہ تھا کہ ہر روز جتنے پرچے دیکھ لیتے تھے۔ انہیں اسی شام کو علی بخش کے ہاتھ رجسٹرار کو بھیج دیا جاتا تھا۔ مقصد یہ تھا کہ جس قدر ممکن ہو سفارش کی لعنت سے بچا جائے۔ ویسے تو انکا عزیز سے عزیز دوست اور رشتہ دار بھی ان سے سفارشی نمبروں کے لئے جرات نہیں کر سکتا تھا۔ پھر بھی وہ اپنے طور پر اس قسم کی پیش بندیاں ضرور خیال فرماتے تھے۔ ایک مرتبہ ایل، ایل، بی کے ایک طالب علم نے جو ہر بار امتحان میں فیل ہو جاتا تھا۔ ڈاکٹر تاثیر اور راقم سے کہا کہ علامہ سے میرے کچھ نمبر بڑھانے کی درخواست کی جائے۔ کیونکہ یہ پرچہ بہت ہی مشکل تھا۔ مگر ہم نے اسے صاف کہہ دیا کہ ہم میں سے کوئی اس بات کی جرات نہیں کر سکتا۔ تاہم جب اس نے اس بات پر بہت زیادہ اصرار کیا تو ہم صرف اس بات پر راضی ہوئے کہ پورے پرچے پر اصولی بات چیت ہو سکتی ہے۔ چنانچہ ہم نے علامہ سے پرچے کی مشکلات پر بات کی تو آپ نے ایک اصول کے تحت تمام امیدواروں کے پرچے پر نظر ثانی کی، اور سب کے نمبر بڑھادیئے، جس سے اس خاص امیدوار کو بھی فائدہ پہنچا، اور اتفاق سے وہ بھی پاس ہو گیا۔

ایک مرتبہ لاہور میں آل انڈیا سکھ ایجوکیشنل کانفرنس کا اجلاس ہوا۔ جس میں دور دور سے سکھ حضرات شامل ہوئے۔ ایک دن میں علامہ کی خدمت میں حاضر تھا، کہ کچھ سکھ حضرات علامہ سے ملنے کے لئے آئے۔ ان میں ڈاکٹر پورن سنگھ، پروفیسر کشمیر سنگھ، بھائی ٹھا کر سنگھ، اور سردار جوگندر سنگھ بھی تھے۔ علامہ ان تمام حضرات سے بہت اچھی طرح پیش آئے۔ اور بے تکلفی سے گفتگو کرتے رہے۔ سردار جوگندر سنگھ علامہ کا شیدائی تھا۔ اور علامہ

اے بے تکلفی سے جوگی جی کہہ کر مخاطب کرتے تھے۔ ڈاکٹر پورن سنگھ نے بتایا کہ میں نے ایک کتاب لکھی، جس میں آپ کا ذکر بھی کیا ہے۔ اس کا نام ”دی سپرٹ آف دی اورینٹل پوٹری“ ہے۔ پھر علامہ نے بطور خاص سردار جوگندر سنگھ، علامہ کے پرستاروں میں سے تھا۔ اس نے اپنے بیٹے کا نام بھی علامہ کے نام پر اقبال سنگھ رکھا تھا۔ اور اس کے گاؤں کا نام اقبال نگر تھا۔ علامہ کی وفات پر سردار جوگندر سنگھ نے ”سول اینڈ ملٹری گزٹ“ میں ایک مضمون بھی لکھا تھا۔ جس کے ایک ایک لفظ سے عقیدت و محبت کا اظہار ہوتا ہے۔

ریاض الکریم نامی ایک شخص کا نگہ نظر کا حامی تھا۔ اس نے انگریزی زبان میں ایک کتاب لکھی تھی۔ جس کا نام ”فار انڈیا اینڈ اسلام“ تھا۔ اور اس میں ایک باب ”اقبال کے نام کھلا خط“ کے عنوان سے شامل تھا۔ اس میں علامہ کی معروف نظم ”چین و عرب ہمارا“ کا حوالہ دے کر متحدہ ہندوستان اور کانگریسی نقطہ نظر کی ترجمانی کی گئی تھی۔ اور علامہ پر بھی تنقید تھی۔ یہ کتاب عباس طیب جی اور ڈاکٹر انصاری کے نام معنون تھی۔ مگر علامہ اقبال نے اس کتاب یا اس کے مصنف کا کبھی ذکر تک نہ کیا اور نہ ہی انہوں نے اپنے سیاسی نظریات پر نظر ثانی کرنے کے سلسلے میں کسی دباؤ کو قبول کیا۔

علامہ اقبال جب کبھی بارود خانے میں نظام الدین کے ہاں جاتے تو میاں صاحب، ان کے صاحب زادے (مشہور ناول نگار ایم، اسلم) میاں امیر الدین اور دیگر اہل خاندان ان سے نہایت محبت و احترام سے ملتے۔ ان لوگوں کے درمیان علامہ نہایت خوش و خرم اور بشاش نظر آتے تھے۔ اور ایسا محسوس ہوتا تھا کہ اپنائیت اور یگانگت کے اس ماحول میں علامہ کی طبیعت نہایت شگفتہ ہو گئی ہے۔ آموں کے موسم میں امیر الدین اکثر علامہ کو آم کھانے کے لئے مدعو کیا کرتے تھے۔ اور اس سلیقے سے آم پارٹی کا انتظام کرتے کہ طبیعت خوش ہو جاتی۔ اس خاندان کے ساتھ علامہ کے تعلقات بالآخر رشتہ داری پر منتج

ہوئے۔ اور آپ کی صاحبزادی کا عقد میاں امیر الدین کے صاحبزادے سے ہو گیا۔ میں نے عام طور پر علامہ کی میکلوڈ روڈ والی کوٹھی میں ابتدا سے دیکھا کہ علامہ جس کمرے میں عموالیٹے تھے۔ وہاں ایک چمڑے کا بیگ درمیانہ سائز کا قریب ہی پڑا رہتا تھا۔ جو دراصل آپ کے اشعار کی بیاض تھی۔ جب کبھی کوئی شعر آپ کے ذہن میں آتا تو آپ علی بخش کو آواز دے کر بلاتے اور اس کو فرماتے کہ مجھے یہ رجسٹر دینا۔ ساتھ ہی قلم دوات بھی منگاتے اور شعر درج کر لیتے۔ ہم نے یہ کبھی نہ پوچھا کہ یہ رجسٹر کیا ہے؟۔ یا اس میں کیا ہے؟۔ یا آپ کیا لکھ رہے ہیں؟۔ اس کام کے لئے نہ تو کوئی وقت مقرر تھا۔ اور نہ ہی آپ اس کام کو کسی اور وقت کے لئے ٹالتے تھے۔ خواہ آپ کسی سے گفتگو کر رہے ہوتے یا کسی ضروری کام میں مصروف ہوتے۔

ایک دفعہ میں علامہ اقبال کے ساتھ شملہ میں تھا۔ ہم دونوں اتفاق سے ایک ہی کمرے میں لیٹے ہوئے تھے۔ نصف شب کا وقت تھا کہ آپ نے مجھے اپنا ایک شعر سنایا اور پھر ہم سو گئے۔ صبح جب ہم ناشتے پر بیٹھے تو آپ نے فرمایا کہ ماسٹر تم کو رات ایک شعر سنایا تھا، میں نے کہا، آپ نے سنایا تو تھا، مگر مجھے وہ پورا یاد نہیں۔ آپ نے ذرا توقف کر کے فرمایا کہ ذہن پر ذرا زور دیجئے۔ چنانچہ میں نے اس شعر کے ایک، دو الفاظ آپ کو سنا دیئے۔ کہ اس طرح وہ شعر تھا۔ آپ نے کہا ”یہی تو میں آپ سے پوچھتا تھا۔“ یہ کہہ کر آپ خاموش ہو گئے۔

مندرجہ بالا واقعات مشتے ازخروارے کے طور پر درج کیے گئے ہیں۔ ورنہ تو اس قسم کے بے شمار سبق آموز اور دل چسپ واقعات کے لئے ایک دفتر درکار ہے۔ جس طرح علامہ کی ذات گونا گوں صفات کی حامل تھی۔ اس طرح انکی ذات سے منسوب واقعات و سوانح بھی متنوع اور رنگارنگ ہیں۔ ان کی خدمت میں حاضر رہنے والے اور ان کی جوتیوں میں بیٹھنے

والے جو حضرات اس وقت بقید حیات ہیں۔ وہ میری اس بات کی مزید تائید کریں گے کہ علامہ کی طبیعت میں جو اطمینان و استغنا اور ضبط و تحمل کی سدا بہار صفت تھی۔ اس میں ان کی زندگی کے آخری لمحات تک سر مو کوئی فرق نہیں آیا۔ انتہائی کٹھن حالات کا مقابلہ بھی انہوں نے ہمیشہ نہایت استقامت سے کیا۔ اپنے دوستوں اور ملنے والوں سے ہمیشہ خندہ پیشانی سے پیش آتے۔ شکل سے مشکل حالات میں بھی ہم نے ان کی پیشانی پر بل نہیں دیکھا۔ سچائی اور صاف گوئی کی تمام صفات علامہ اقبال کی ذات میں ودیعت کی گئی تھیں۔ اور کبھی ہم نے انہیں مصلحت کوشی سے کام لیتے ہوئے نہیں دیکھا تھا۔



۹۶۔ علامہ اقبال کی بیماری اور آخری ایام

اگر ہم ابتداء علامہ اقبال کی جسمانی صحت اور ان کے شب و روز کا مطالعہ کریں تو معلوم ہوگا کہ اگرچہ وہ بظاہر تندرست و توانا نظر آتے تھے۔ اور شروع ایام میں وہ واقعتاً تندرست بھی تھے، مگر یہ بھی حقیقت ہے کہ وہ کسی نہ کسی اعتبار سے وہ اکثر جسمانی تکلیفات کا شکار بھی رہے۔ ہم نے اکثر یہ دیکھا کہ علامہ اقبال نے بعض دعوتوں میں شرکت سے اس لئے معذوری کا اظہار کیا کہ وہ جسمانی طور پر تندرست نہیں ہوتے تھے۔

جن لوگوں نے ۱۹۳۲ء میں آپ سے نظم خضر راہ سنی ہے۔ وہ جانتے ہیں کہ ان دنوں آپ نقرس کے مرض میں مبتلا تھے۔ لہذا آپ نے یہ نظم بیٹھ کر پڑھی تھی۔ مگر جب آپ نے نظم شروع کی تو یوں لگتا تھا کہ جیسے بیماری کا نام و نشان تک نہ رہا۔ ۱۹۳۲ء ہی میں جب آپ نے گول میز کانفرنس میں شرکت فرمائی تو آپ کی ناک پر ایک پھوڑا نمودار ہوا، جس سے علامہ خاصے خوف زدہ ہو گئے۔ مگر اللہ نے کرم کیا اور آپ صحت یاب ہو گئے۔ ۱۹۳۳ء میں راقم الحروف اورنگ آباد میں مولوی عبدالحق کے ہاں مقیم تھا۔ کہ انہیں لاہور سے کسی نے علامہ اقبال کی علالت سے مطلع کیا۔ پھر اخبارات میں بھی اس بیماری کی خبر شائع ہوئی کہ علامہ کا گلا بیٹھ گیا ہے۔ اور وہ بات چیت نہیں کر سکتے۔ اس خبر نے ہمیں اس قدر پریشان کیا کہ ہم اسی روز چل پڑے۔ اور دوسرا کوئی کام نہ کیا۔ راستہ بھر دعا کرتے رہے کہ اللہ تعالیٰ انہیں اپنے حفظ و امان میں رکھے اور جلد صحت یاب کرے۔ پھر جب میں اورنگ آباد سے واپس آ کر علامہ کی خدمت میں پہنچا، تو اگرچہ مکمل طور پر صحت یاب نہیں ہوئے تھے۔ مگر کسی قدر افاقہ ضرور تھا۔ اس زمانے میں آپ حکیم عبدالرزاق ناپینا کے زیر علاج تھے۔ جس سے

آپ کو افاقہ بھی ہوا۔ لاہور میں ڈاکٹر عبدالحمید ملک اور حکیم محمد حسن قرشی آپ کے خصوصی معالج تھے۔ اور میاں محمد شفیع، راجا محمد حسن اختر اور دوسرے رفقاء علامہ کے تیمار دار اور نگران تھے۔

ایک مرتبہ علامہ اپنے علاج کے غرض سے بھوپال بھی تشریف لے گئے تھے۔ جہاں سید راس مسعود نے آپ کو درخواست کر کے بلایا تھا۔ اس سفر میں علامہ اقبال کا قدیمی خادم علی بخش بھی آپ کے ہمراہ تھا۔ جب علامہ اقبال اس سفر سے واپس آئے تو احباب کا ایک ہجوم آپ کا منتظر تھا۔ دوسرے ڈاکٹر حضرات جو علامہ کی صحت کی نگرانی کیا کرتے تھے۔ ان میں ڈاکٹر عبدالقیوم، ڈاکٹر جمعیت سنگھ، ڈاکٹر محمد یوسف، ڈاکٹر کرنل الہی بخش، خاص طور پر قابل ذکر ہیں۔ دوستوں میں میاں محمد شفیع، راجا حسن اختر اور سید نذیر نیازی آپ کے تیمار داری اور دیکھ بھال پر مامور تھے۔ علامہ کی زندگی کے آخری ایام کی پوری کیفیت مولانا عبدالجید سالک نے اپنی کتاب ”ذکر اقبال“ میں بیان کر دی ہے۔ وہ ان ایام میں اکثر علامہ کے قریب رہتے تھے۔ اور ان کی شب و روز کی کیفیت کا مطالعہ کرتے رہتے تھے۔ جب میں ۱۹ اپریل ۱۹۲۸ع کو علامہ کی مزاج پرسی کی غرض سے ان کی خدمت میں حاضر ہوا تو اس وقت بھی سالک مرحوم ان کے پاس بیٹھے تھے۔ علامہ کے آخری وقت میں ان کے بڑے بھائی شیخ عطا محمد صاحب بھی آپ کے پاس موجود تھے۔ بالآخر ان کا آخری وقت قریب آ گیا۔ وہ تبسم برب اپنے تمام دوستوں اور عزیزوں کو روتا ہوا چھوڑ کر اپنے خالق حقیقی سے جا ملے۔:

نشان مرد مومن با تو گویم
چو مرگ آید تبسم بر لب اوست



۹۷۔ علامہ اقبال کی وفات

جیسا کہ میں پہلے عرض کر چکا ہوں کہ ۱۹ اپریل ۱۹۳۸ء کو میں آخری مرتبہ علامہ کی خدمت میں حاضر ہوا تھا۔ اور ان کی کیفیت مزاج دیکھ کر مجھے یہ اندوہ ناک احساس ہوا تھا، کہ اب وہ ہمارے درمیان زیادہ عرصہ تک زندہ نہیں رہ سکیں گے۔ ۲۰ اپریل کو میں بعض مصروفیات کی وجہ سے حاضر نہیں ہو سکا، جس کا مجھے ہمیشہ افسوس رہے گا۔ کیونکہ یہی دن ان کی زندگی کا آخری دن ثابت ہوا۔ ۲۱ اپریل ۱۹۳۸ء کو میں ابھی صبح کی نماز سے فارغ ہی ہوا تھا کہ کسی نے دروازے پر آواز دی، میں نے باہر نکل کر دیکھا تو علی بخش زار و قطار رو رہا تھا۔ اس نے روتے ہوئے بتایا کہ شیخ صاحب (علامہ اقبال) کا انتقال ہو گیا ہے۔ میں اسی حالت میں جاوید منزل کی طرف بھاگا۔ اور وہاں پہنچ کر دیکھا تو بہت سے لوگ جمع ہو گئے تھے۔ اور ہر آدمی پریشان اور شکستہ حال تھا۔ میں بغیر توقف کے علامہ کے کمرے میں پہنچا اور ان کا آخری دیدار کیا۔ پھر وہیں بے دم ہو کر زمین پر بیٹھ گیا۔ اور آپ کے جسد بے روح ک و دیر تک گھورتا رہا۔ وہ بطل جلیل جس نے لاکھوں کروڑوں انسانوں کو ایک نئی زندگی دی تھی۔ اور حریت و مساوات اور آزادی کا شعلہ ان کے دلوں میں بھڑکایا تھا۔ آج اس کا پنا جسد خاکی زندگی کی حرارت سے ہمیشہ کے لئے محروم ہو چکا تھا۔

علامہ کے انتقال کی خبر بجلی کی طرح سارے شہر میں پھیل گئی۔ اور دیکھتے ہی دیکھتے عقیدت مندوں کا ایک ہجوم جاوید منزل میں جمع ہو گیا۔ لوگوں کے آہ و بکا کا یہ عالم تھا کہ درو دیوار بھی گریہ وزاری کرتے ہوئے محسوس ہوتے تھے۔ لاہور شہر اور گردونواح سے اس قدر لوگ جمع ہو گئے کہ میں نے ایسے ایسے چہرے آہ و بکا میں مصروف دیکھے کہ جنہیں اپنی

زندگی میں میں نے اس سے پہلے کبھی نہیں دیکھا تھا۔

جب جنازہ تیار ہو گیا، تو اس ہجوم کے پیش نظر جس کا ہر فرد جنازے کو کندھا دینے کی سعادت حاصل کرنا چاہتا تھا۔ یہ تجویز ہوئی کہ چار پائی کے ساتھ لمبے لمبے بانس باندھ دیئے جائیں، تاکہ ہر فرد یہ سعادت حاصل کر سکے۔ چنانچہ ایسا ہی ہوا۔ اور انسانوں کا ایہ ٹھاٹھیں مارتا ہوا سمندر بعد دو پہر شاہی مسجد کی طرف روانہ ہوا۔

مسلمانان لاہور کی یہ دلی خواہش تھی کہ علامہ کو شاہی مسجد کے سائے تلے دفن کیا جائے۔ اس کے لئے حکومت وقت سے اجازت لینا ضروری تھی۔ ادھر پنجاب کے چیف منسٹر لاہور میں موجود نہ تھے۔ اور حکام بالا اس سلسلے میں لیت و لال سے کام لے رہے تھے۔ مگر بالاخر حکام نے یہ مطالبہ تسلیم کر لیا، مگر ساتھ ہی مرکزی حکومت نے محکمہ آثار قدیمہ کے مشورے سے یہ شرط بھی لگا دی کہ علامہ کی قبر پر جو عمارت تعمیر ہوگی۔ وہ شان و شوکت کے اعتبار سے شاہی مسجد کو کسی طرح مات نہ کرے گی۔ چنانچہ گورنمنٹ کی اس شرط کو قبول کر لیا گیا اور مسجد کی سیڑھیوں کے پاس بطرف جنوب علامہ کی آخری آرام گاہ تجویز ہوئی۔ جب یہ تمام باتیں طے ہو گئیں تو شاہی مسجد میں بھی یہ اطلاع پہنچا دی گئی۔ اس سلسلے میں مولوی ابو محمد مصلح رقم طراز ہیں، جو ان دنوں شاہی مسجد کے کسی حجرے میں مقیم تھے:-

”ایک دن دو پہر کے وقت خطیب مسجد مولوی نور الحق صاحب نے کنڈی کھٹکھائی۔ میں باہر آیا تو ان کی زبانی ڈاکٹر علامہ محمد اقبال کے انتقال کی خبر ملی۔ خطیب صاحب نے یہ بھی کہا کہ دروازے کے دوسری طرف یعنی جنوبی حجروں کے سامنے جو صحن ہے، وہی مزار کے لئے تجویز ہوا ہے۔ ابھی ابھی میاں نظام الدین صاحب بارود خانے والے (سید محسن شاہ صاحب اور مولانا غلام مرشد صاحب اسی سلسلے

میں تشریف لائے تھے۔

بعد دوپہر جاوید منزل سے جنازے کا جلوس روانہ ہوا۔ اس قدر ہجوم تھا کہ الفاظ میں اس کی کیفیت بیان نہیں ہو سکتی۔ ہم سب انتہائی مایوسی اور غم زدگی کی حالت میں جنازے کے ساتھ ساتھ تھے۔ مجھے یاد ہے کہ میاں عبدالحی وزیر تعلیم اور بعض دوسرے سرکردہ حضرات بھی میرے ساتھ گردن جھکائے ہوئے چل رہے تھے۔ جوں جوں جنازہ اسلامیہ کالج کی طرف بڑھ رہا تھا۔ ہجوم میں بھی اضافہ ہوتا جا رہا تھا۔ اور کلمہ شہادت کے وظیفے سے پوری فضا گونج رہی تھی۔ بالآخر انسانوں کا یہ سمندر اسلامیہ کالج پہنچا اور کالج کی گراؤنڈ میں جہاں کبھی علامہ کی ترنم ریز آواز میں ہم ان کی ایمان افروز نظمیں سنا کرتے تھے۔ نماز جنازہ ادا کی گئی۔

نماز جنازہ سے فراغت کے بعد جنازہ دلی دروازے کی طرف روانہ ہوا اور اسی دروازے سے اندرون شہر داخل ہو گیا۔ جب ڈبی بازار کی سنہری مسجد کے قریب جنازہ پہنچا تو مجھے یاد ہے کہ مرزا جی عطر والے نے بلند آواز میں پکار کر کہا تھا کہ لوگو ”پتلون پوش ولی آج چل بسا ہے۔“

چونکہ آخر میں شاہی مسجد میں بھی نماز جنازہ ادا کرنے کا پروگرام طے ہو چکا تھا۔ لہذا یہاں بھی لوگوں کی ایک کثیر تعداد مسجد کے اندر اور باہر موجود تھی۔ بعض لوگ اتنے بڑے ہجوم کے پیش نظر حضوری باغ میں نماز جنازہ ادا کرنے کے حامی تھے۔ مگر بالآخر صحن مسجد میں

نماز جنازہ ادا کی گئی۔ اور مولانا غلام مرشد صاحب نے امامت کے فرائض انجام دیئے۔

اس کے بعد جنازہ قبر کے قریب لا کر رکھ دیا گیا۔ مستری غلام دستگیر قبر تیار کرنے کے کام پر مامور تھے۔ قبر کے بارے میں یہ طے پایا تھا کہ اس میں لحد نہ ہو، اور اسے سیدھا بنایا جائے۔ چنانچہ جب قبر تیار ہوگئی تو ہم سب عقیدت مند مل کر علامہ کے جسد خاکی کو قبر میں اتارنے لگے۔ اس وقت یہ کیفیت تھی کہ آنکھیں اشک بار تھیں اور دل جیسے خون کے آنسو رو رہا تھا۔ اس ہجوم کا ہر آدمی غم و الم کی تصویر بنا ہوا تھا۔ ایک اندوہ ناک خاموشی سی ماحول پر طاری تھی۔ ہم لوگ علامہ کے جسد خاکی کو قبر میں اتار چکے تھے کہ عبدالرحمن چغتائی مرحوم نے قبر میں اتر کر علامہ کے جسد بے روح کو بوسہ دیا۔ اس کے بعد قبر کو بند کر دیا۔ اور ہم لوگ گویا اپنا سب کچھ لٹا کر بوجھل قدموں کے ساتھ واپس آگئے۔ مولوی ابو محمد مصلح لکھتے ہیں:-

”لاہور کی شاہی مسجد ہندوستان کی سب سے زیادہ وسیع مسجد ہے۔ اس کے صحن میں نماز جنازہ ادا ہوئی۔ اس کے بعد تدفین عمل میں لائی گئی۔ قلعے اور مسجد کا درمیانی صحن کب سے خالی پڑا تھا۔ ایسا معلوم ہوتا تھا کہ خود بادشاہوں نے بھی اس رعایت کو مد نظر رکھا تھا۔ اور کوڈ اورنگ زیب عالم گیر علیہ رحمۃ کو بھی اپنے سوگوار اقبال کی خاطر منظور تھی۔ اور چونکہ اس کے بعد بھی میں عرصے تک لاہور ہی میں مقیم رہا۔ اس لئے میں وہ سب مناظر دیکھتا رہا۔ جو عقیدت

مندوں کی طرف سے پیش ہوتے رہے اور آئندہ بھی پیش ہوتے
رہیں گے۔

زیارت گاہ اہل عزم و ہمت ہے لحد میری
کہ خاک راہ کو میں نے بنایا راز الوندی“

علامہ اقبال کے انتقال پر ہندوستان کے تقریباً تمام شہروں میں تعزیتی جلسے منعقد ہوئے
اور اخبارات و رسائل نے خاص نمبر شائع کیے۔ اس قدر لوگوں نے قطعاً تاریخ کہے کہ شمار
سے باہر ہیں۔ اسی طرح کا ایک قطعہ ملاحظہ فرمائیے:-

زہے کرشمہ ء فیضان مرقد اقبال
کہ گشت مرجع تسکین پیر و برنائے
نقیب عظمت مینار مسجد شاہی
مزار شاعر مشرق سپہر آرائے

مزار اقبال کے سلسلے میں مولانا عبدالمجید سالک مرحوم کی رائے ملاحظہ ہو:-

”ڈاکٹر اقبال کے مزار کی تعمیر کا معاملہ احباب کے زیر غور تھا۔ چنانچہ نجی طور پر دوستوں
نے ایک رقم بھی فراہم کر لی تھی۔ کہ انھی دنوں حکومت افغانستان نے ”ڈاکٹر اقبال کے مزار
کے لئے ایک تعویذ بھیجا۔ یہ سنگ مرمر کی بے شمار سلیں تھیں، جن پر آیات قرآنی کندہ
تھیں۔ یہ تمام اجزا پچیس صندوقوں میں بحفاظت بند تھے۔ اور ان کا وزن کوئی ڈیڑھ سو من
کے قریب ہوگا۔ تعویذ کو ترتیب سے جوڑنے کے لئے ایک نقشہ ہمراہ تھا۔ حکومت افغانستان
کے افسروں نے تعویذ میاں امیر الدین صاحب اور چودھری محمد حسین غفرلہ کے سپرد کر دیا۔
جواب مزار پر نصب کیا جا چکا ہے۔

جیسا کہ ذکر ہوا ہے کہ ملک بھر میں پزاروں جلسہ ہائے تعزیت منعقد ہوئے۔ جن میں

شاعر مشرق کو خراج عقیدت پیش کیا گیا۔ اسی طرح کا ایک جلسہ ۲۲ اپریل ۱۹۳۸ء کو علی گڑھ یونیورسٹی میں بھی ہوا تھا۔ جس میں ڈاکٹر عبدالعزیز نے اپنی تقریر کے دوران میں یہ قطعہ پڑھا تھا۔ جو بعد میں ”انسانیت موت کے دروازے پر“ کے زیر عنوان جلسے کی کاروائی کے ساتھ شائع ہو گیا تھا:

یاد داری کہ وقت زادن تو
ہمہ خنداں بوند و تو گریاں
آنچناں زی کہ وقت مردن تو
ہمہ گریاں شوند و تو خنداں

☆☆☆

۹۸۔ آخری ملاقات

میں ۱۸، اپریل ۱۹۳۸ء کو یورپ سے واپس آ کر ۱۹ اپریل ۱۹۳۸ء کی شام کو ایک پارٹی سے فارغ ہو کر چند دوستوں کے ساتھ جاوید منزل میں علامہ کے ہاں گیا۔ علی بخش جب آیا تو اس سے میں نے کہا کہ میں علامہ سے ملنا چاہتا ہوں۔ چنانچہ مجھے اکیلے کو ملنے کی اجازت دے دی گئی اور میرے ساتھ باہر رہے۔ میں اندر گیا اور دیکھا کہ مولانا غلام مرشد اور مولانا عبدالمجید سالک آپ کے پاس بیٹھے ہیں اور آپ ایک گاؤتکیے کے سہارے لیٹے تھے۔ نہایت بشاشت سے آپ نے ہاتھ ملایا، بیٹھے کو کہا اور حسب عادت بے تکلفانہ گفتگو کی۔ اور فرمایا کہ پیرس میں تم خوب آزاد رہے ہو۔ پھر آپ نے اطالوی زبان کے بعض رسائل کا تقاضا کیا، اور کہا کہ ان کو جلد مہیا کرو۔ دراصل ان رسائل میں آپ کے لیکچروں پر تبصرہ تھا۔ پروفیسر لینو کی لڑکی نالینو کی زیر صدارت یہ رسالہ چھپتا تھا۔ آپ ویسے علیل ضرور نظر آتے تھے۔ مگر آپ کا دماغ درست تھا۔ اور طبیعت شگفتہ تھی۔ میں نے اپنی تمام کیفیت پیرس یونیورسٹی سے ڈاکٹریٹ حاصل کرنے کی بیان کی۔ اسی دوران میں پیرس یونیورسٹی کے بعض پروفیسروں کا ذکر بھی آیا، جن کو آپ بھی جانتے تھے۔ پھر مجھے کسی نے حاضرین میں سے اشارہ کیا کہ گفتگو مختصر کرو۔ چنانچہ میں نے اسی وقت آپ سے اجازت طلب کی اور ہاتھ ملا کر باہر آ گیا۔ مگر افسوس کہ ۲۱ اپریل ۱۹۳۸ء کو آپ کا انتقال ہو گیا۔ انا للہ وانا الیہ راجعون:

سرود	رفتہ	باز	آید	کہ	ناید
نسیے	از	حجاز	آید	کہ	ناید

سرمد روزگارے ایں فقیرے
دگر دانائے راز آید کہ ناید

علامہ کے چالیسویں پر آپ کے دیرینہ دوست چودھری محمد حسین اور منشی طاہر الدین (متوفی ۲۴ مئی ۱۹۴۰ ع) کے زیر اہتمام ایک نہایت عمدہ دعوت کا انتظام کیا گیا۔ ہم سب احباب اس دعوت سے فارغ ہو کر رخصت ہونے کو تھے کہ میاں شاہ نواز باغبان پورہ والے موٹر میں اپنی اہلیہ کے ساتھ تشریف لائے۔ ان کی اہلیہ تو موٹر سے اتر کر ہم لوگوں کے پاس آئیں۔ مگر میاں صاحب موٹر ہی میں بیٹھے رہے۔ پھر انہوں نے موٹر کے اندر بیٹھے بیٹھے فاتحہ کے لئے ہاتھ اٹھائے، اور ہم سب لوگ بھی باہر کھڑے کھڑے فاتحہ پڑھنے لگے۔ ایسا محسوس ہوتا تھا کہ ہم کسی قبر پر فاتحہ پڑھ رہے ہیں۔ میاں شاہ نواز صاحب بھی اس واقعہ کے چند روز بعد ہی فوت ہو گئے تھے۔



۹۹۔ علامہ اقبال کی محفل احباب

(چودھری محمد حسین)

میں عرصہ دراز تک علامہ کی خدمت میں حاضر ہوتا رہا۔ اور حضر میں بھی ان کے در دولت پر جمیں سائی کی۔ مجھے یاد نہیں کہ کبھی انہوں نے خیریت دریافت کرنے کے سلسلے میں مجھے پہل کرنے کا موقعہ دیا ہو۔ میں جب حاضر ہوتا، ان کی نظر مجھ پر پڑتی، نہایت بے تکلفی اور اپنائیت سے فرماتے۔ ”آؤ ماسٹر کیا حال ہے؟۔ اور آج کی کیا خبر ہے؟۔“ ان کے ہاں ہر وقت دوستوں اور ملنے والوں کا ایک ہجوم لگا رہتا تھا۔ ان میں طرح طرح کے لوگ ہوتے تھے، اور طرح طرح کی باتیں کرتے تھے۔ جو بعض اوقات ناگوار خاطر بھی ہوتی تھیں، مگر ہم نے علامہ صاحب کو کبھی چیں بہ جیں یا ترش روئی سے پیش آتے نہیں دیکھا تھا۔ دوستوں سے ان کے لگاؤ کا یہ عالم تھا کہ بعض اوقات میں مصروفیات کی وجہ سے ان کی خدمت میں کچھ دن کے لئے حاضر نہ ہو سکتا تو فوراً علی بخش کو رقعہ دے کر بھیجتے یا کارڈ لکھتے اور نہایت خوب صورت پیرائے میں غیر حاضری کی شکایت لکھتے۔ اس طرح کا ایک رقعہ ذیل میں ملاحظہ فرمائیے۔ اور اس کا پیرایہ بیان بھی دیکھیے۔

”ڈیر ماسٹر عبداللہ“

تمام لاہور میں اس بات کا چرچا ہے کہ ماسٹر عبداللہ اعلان آزادی کے خوف سے کہیں

بھاگ گئے ہیں۔ کیا یہ واقعی درست ہے؟۔

محمد اقبال لاہور“

۷ فروری ۱۹۲۹ ع

یہی ان کا برتاؤ تھا کہ ہم ان کے گرویدہ تھے۔ ان کی علمی شان اور اخلاقی عظمت کا اندازہ کرنا میرے جیسے پچھد ان کے لیے ناممکن ہے۔ میں نے تو انہیں علمی معاملات میں ہمیشہ عجز و انکساری سے کام لیتے ہوئے ہی دیکھا ہے۔ اور تعلیٰ یا خود نمائی کا شائبہ تک نظر نہیں آیا۔ ایسا اکثر ہوتا تھا کہ کسی نظم یا شعر کے معاملے میں کوئی بات مشتبہ نظر آئی یا زبان کے معاملے میں کوئی امر تصفیہ طلب ہوتا، تو وہ علی بخش کو فلیمنگ روڈ بھیجتے کہ جاؤ مہر اور سالک کو بلا لاؤ۔ بعض اوقات پروفیسر شیرانی کو بھی بلا بھیجتے، اور پھر زبان و ادب اور شعر و شاعری پر گفتگو شروع ہو جاتی۔ جو بعض اوقات رات گئے تک جاری رہتی تھی۔ شیرانی مرحوم تحقیق کے مرد میدان تھے۔ اور فارسی زبان و ادب پر بھی ان کی نظر بہت گہری تھی۔ بعض اوقات بطور تفسیر شیرانی مرحوم سے یہ کہتے کہ یا شیرانی اگر تم یہ ثابت کرنے کا تہیہ کر لو کہ اقبال نام کا کوئی شخص وجود ہی نہیں رکھتا تو تم یہ بھی ثابت کر دو گے۔ بعض اوقات شیرانی مرحوم کو اپنا کوئی فارسی شعر سناتے اور ان سے فرمائش کرتے کہ قدام کے کلام سے اسی مضمون کا کوئی شعر تلاش کرو۔

ایک مرتبہ علامہ نے اپنی کٹھی پر احباب کی ایک خاص محفل شروع کی تھی۔ جس میں روزانہ رات کو آپ کی مشہور مثنوی ”اسرار خودی“ کا درس ہوتا تھا۔ مثنوی کا متن مولانا عبد المجید سالک پڑھتے تھے۔ اور علامہ اشعار کی شرح کرتے جاتے تھے۔ فلسفہ و تصوف کے ایسے ایسے نکات سے پردہ اٹھتا تھا۔ کہ سننے والے جھوم جھوم جاتے تھے۔ مجھے یاد پڑتا ہے کہ اس محفل میں دیگر احباب کے علاوہ مسٹر ممتاز حسن، احمد الدین ازہر اور چودھری محمد علی بھی شریک ہوتے تھے۔

علامہ کے ملاقاتیوں کے لئے کوئی خاص وقت مقرر نہیں تھا۔ اور نہ یہ علامہ حتی الوسع ملاقات سے پہلو تہی کرتے تھے۔ معمول یہ تھا کہ دن بھر ملاقاتیوں کی آمد و رفت جاری رہتی۔ دوپہر کو دس اور گیارہ بجے کے دوران آپ کھانا کھا لیتے تھے۔ جو خاصا پر تکلف ہوتا

، اور جس میں اچار جزو لازم کے طور پر شامل ہوتا۔ آپ دن بھر میں صرف یہی کھانا کھاتے اور اس سے فارغ ہو کر پھر احباب اور ملاقاتیوں میں گھر جاتے۔

چار بجے کے قریب کسی بھی وقت چودھری محمد حسین کا ان کی خدمت میں حاضر ہونا معمول تھا۔ چودھری صاحب ان دنوں پریس برانچ میں ملازم تھے۔ اور قلعہ گوہر سنگھ میں رہائش پذیر تھے۔ اگر اس معمول میں گڑبڑ ہوتی یا چودھری صاحب کسی وجہ سے نہ آسکتے تو لازمی طور پر علی بخش کو ان کے گھر خیریت معلوم کرنے بھیجتے تھے۔

چودھری صاحب چونکہ پریس برانچ میں ملازم تھے۔ جہاں پنجاب بھر کے رسائل و اخبارات حکما آتے تھے۔ اور ان کا مطالعہ ان کے فرائض منصبی میں شامل تھا۔ لہذا وہ حالات حاضرہ سے بخوبی آگاہ رہتے تھے۔ علامہ ان کی آمد کا بطور خاص انتظار فرماتے تھے۔ کیونکہ وہ تازہ ترین ملکی حالات اور سیاسی رجحانات سے علامہ کو باخبر رکھتے تھے۔

چودھری صاحب ہندو اخبارات کا بطور خاص مطالعہ کرتے تھے۔ اور شام کو حاضر ہو کر ان اخبارات کے اداروں، مضامین اور خبروں کا نچوڑ علامہ کی خدمت میں پیش کر دیتے تھے۔ علامہ چونکہ ہندو سیاست اور ہندو ذہنیت کے تازہ ترین رجحانات پر ہر وقت نظر رکھتے تھے۔ لہذا چودھری صاحب آتے ہی بغیر کسی تمہید کے بیان کر دیتے تھے۔ جو اخبارات نے لکھا ہوتا۔ اس طرح آپ مسلمانوں کے خلاف ہندو ذہنیت سے آپ آگاہ رہتے تھے۔ اور مناسب تدابیر پر غور و فکر فرماتے تھے۔ چودھری صاحب بعض اوقات شام کے کھانے کے لئے علامہ سے رخصت لیتے اور پھر واپس آ جاتے تھے۔ اور نصف شب تک ان کی خدمت میں رہتے تھے۔

چودھری محمد حسین صاحب مرحوم صحیح معنوں میں علامہ کے مزاج شناس تھے۔ وہ اس وقت سے علامہ سے عقیدت رکھتے تھے، جب نواب ذوالفقار علی خان کے بچوں کے اتالیق

تھے۔ چودھری صاحب کی دیانت داری اور اخلاص نے انہیں علامہ کا سب سے بڑا معتمد علیہ بنا دیا تھا۔ مدراس لیکچرز کے لئے علامہ کی روانگی کے بالکل آخری لمحوں میں جب چودھری محمد حسین صاحب بھی ان کے ساتھ جانے کے لئے تیار ہو گئے تو بعض لوگوں نے یہ تاثر لیا کہ شاید حکومت وقت نے انہیں علامہ کی نگرانی کے لئے بھیجا ہے۔ جب علامہ تک یہ بات پہنچی تو انہوں نے اس کا کوئی نوٹس نہ لیا۔ کیونکہ انہیں چودھری محمد حسین صاحب پر غیر معمولی اعتماد تھا۔ اور ساتھ یہ یقین بھی تھا کہ چودھری محمد حسین صاحب کبھی ان کے اعتماد کو ٹھیس نہیں پہنچائیں گے۔ بلاشبہ بھی چودھری محمد حسین صاحب نے بھی وفا کی دنیا میں ایسی مثال قائم کی، جو رہتی دنیا تک یادگار رہے گی۔ انہوں نے نہ صرف علامہ کی زندگی میں ان کے علمی اور شعری کارناموں کو روشناس کرانے میں غیر معمولی جدوجہد کی بلکہ ان کی وفات کے بعد صحیح معنوں میں ان کی جائیداد اور تصانیف کے سلسلے میں ایک دیانت دار ٹرسٹی کے فرائض سرانجام دیئے۔ علامہ نے خود بھی اپنی بعض تصانیف کے دیباچوں میں چودھری محمد حسین صاحب کی خدمات کا اعتراف کیا ہے۔

علامہ نے اپنی زندگی میں اپنی جائیداد اور تصانیف کے بارے میں جو وصیت کی تھی۔ چودھری محمد حسین صاحب اور منشی طاہر الدین نے اس کے ایک ایک حرف پر عمل کیا۔ آمد و خرچ کا حساب کتاب منشی طاہر الدین کے سپرد تھا۔ جو ان فرائض کو نہایت خوش اسلوبی سے انجام دیتے تھے۔ اور علامہ کو ان کی ذات پر مکمل اعتماد تھا۔ میں نے اپنی طویل رفاقت میں علامہ کی جیب میں کوئی نقدی وغیرہ نہیں دیکھی تھی۔ ضروریات زندگی کی فراہمی اور آمد و خرچ کا مکمل حساب کتاب بھی ان ہی دو حضرات کی صوابدید پر منحصر تھا۔ اور یہی دونوں حضرات علامہ کی زندگی میں ان کی وفات کے بعد بھی یہ فرائض انجام دیتے رہے۔ یہ محض چودھری محمد حسین صاحب کا کارنامہ تھا کہ علامہ کے انتقال کے بعد ان کا خاندان کسی کا محتاج نہیں

رہا۔ اسے علامہ اقبال کے خاندان کی خوش قسمتی کہا جائے تو بے جا نہ ہوگا کہ علامہ کی شفقت سے محروم ہونے کے بعد بھی انہیں ایک ایسا سرپرست اور منتظم مل گیا کہ جس نے اس خاندان کی دیکھ بھال اور فلاح و بہبود کے لئے کوئی کسر اٹھانہ رکھی۔ چودھری محمد حسین صاحب ایک علم دوست انسان تھے۔ اور علامہ ان کی علمی جستجو اور تنقیدی بصیرت کے قدر دان تھے۔ انہوں نے علامہ کی بعض کتابوں کے علاوہ دوسرے مضامین کی تصانیف پر عالمانہ تبصرے لکھے۔ جو پسند کیے گئے۔ وہ سیالکوٹ کے ایک گاؤں بھارنگی کے رہنے والے تھے۔

1935ء میں علامہ اپنی ذاتی کوٹھی ”جاوید“ منزل میں اٹھ آئے تھے۔ اس وقت تک آپ کی صحت کافی متاثر ہو چکی تھی۔ اکثر اوقات خط بھی خود نہیں لکھ سکتے تھے۔ چنانچہ معمول یہ ہو گیا تھا کہ جو دوست حاضر ہوتا، علامہ اسی کو خطوط کا جواب املا کروادیتے۔ اس سلسلے میں میاں محمد شفیع (م۔ش) سید نذیر نیازی اور بعض دوسرے احباب بطور خاص اس کام پر مامور تھے۔ ان دنوں راجہ حسن اختر اور مولانا عبدالمجید سالک اکثر علامہ کی خدمت میں حاضر رہتے تھے کیونکہ علامہ کی صحت دن بدن گرتی جا رہی تھی۔ چودھری محمد حسین آخر وقت تک حسب معمول شام کو حاضر ہوتے رہے اور اس معمول میں کبھی فرق نہیں آنے دیا۔



نتیجہ

میں نے ان صفحات میں علامہ اقبال کی زندگی کے مختلف پہلوؤں پر متعدد عنوانات کے تحت روشنی ڈالنے کی کوشش کی ہے۔ یہ وہ حالات و واقعات ہیں جو میرے سامنے وقوع پذیر ہوئے یا جن کا مجھے علم ہے۔ میں 1914ء سے سفر و حضر میں علامہ کے قریب رہا اور یہ سوانح میرے ذاتی مشاہدات اور علم پر مبنی ہیں اور میں نے انہیں اپنی بہترین یادداشت کے مطابق قلم بند کیا ہے۔ یہ عین ممکن ہے کہ بعض دیگر حضرات، جو علامہ کے قریب رہے اور اب تک بقید حیات ہیں، ان موضوعات پر زیادہ شرح و بسط کے ساتھ لکھ سکیں۔ اور میرے خیال میں بہتر یہی ہوگا کہ یہ حضرات بھی میرے ان بیانات کی موجودگی میں اپنے مشاہدات بیان فرمائیں، تاکہ قارئین مختلف بیانات کا تجزیہ کر کے کسی نتیجے تک پہنچ سکیں۔ میں ان بیانات کو مزید طوالت بھی دے سکتا تھا مگر میں نے یہی بہتر خیال کیا کہ مختصر طور پر قارئین سے علامہ اقبال کو متعارف کرا دیا جائے۔

بعض خیالات و سوانح کو الگ الگ عنوانات کے تحت لکھنے کی بجائے میں نے یکجا کر دیا ہے کیونکہ یہ ایک ہی زمانے میں وقوع پذیر ہوئے تھے: مثلاً ”عطیہ فیضی“، پروفیسر آرنلڈ اور ”تیسری مقالہ برائے پی ایچ ڈی“ کو یکجا کر دیا گیا ہے کیونکہ مقالہ مذکور کی تیاری کے سلسلے میں پروفیسر آرنلڈ اور عطیہ فیضی سے علامہ کو سب سے زیادہ واسطہ پڑا۔ بالآخر جب یہ مقالہ اشاعت پذیر ہوا تو علامہ نے اسے پروفیسر آرنلڈ کے نام منسوب کر دیا۔ پروفیسر آرنلڈ کا

انتقال 1930ء میں ہوا۔ اسی طرح ”دنیاۓ اسلام میں علامہ اقبال کی مقبولیت“ کے زیر عنوان ان تمام اسلامی ممالک کو یکجا کر دیا گیا ہے جن میں علامہ کے فکرو فن پر کسی قدر علمی کام ہوا ہے۔

یہ حقیقت ہے کہ علامہ اقبال کا دور ہماری تاریخ کا درخشاں ترین دور تھا۔ اسے ملت اسلامیہ کی نشاۃ الثانیہ کا دور کہا جائے تو زیادہ مناسب ہوگا۔ انہوں نے جو کچھ سوچا، جو کچھ کہا اور جو کچھ کیا، صرف اسلام کی سر بلندی کے لیے سوچا، ملت اسلامیہ کی بیداری کے لیے کہا اور بر عظیم کے مسلمانوں کی اصلاح و فلاح کے لیے جدوجہد کی۔ انہوں نے ہر امر کو اسلامی نقطہ نظر سے دیکھا اور اسی نقطہ نظر سے اسے پیش کیا۔ آج کے حالات اور دور اقبال کے ماحول میں زمین آسمان کا فرق ہے۔ اس فرق کو وہی لوگ محسوس کر سکتے ہیں جنہوں نے وہ دور دیکھا ہے۔ اسلام کے لیے جو جذبہ اقبال نے اپنے عہد کے مسلمانوں میں بیدار کیا وہ آج پھر سرد پڑتا جا رہا ہے اور یہ بڑی کر بناک صورت حال ہے۔ اقبال کا شروع سے یہ نقطہ نظر تھا کہ اسلام ایک مکمل ضابطہ حیات ہے اور دنیا کے تمام مسائل کا حل اسلام کے زیر اصول میں مضمر ہے۔ انہوں نے زندگی بھر اسی نقطہ خیال کا پرچار کیا اور اسلام کو ایک عالم گیر مسلک کے طور پر پیش کرتے رہے۔ انہیں یقین تھا کہ ایک نہ ایک دن ملت اسلامیہ ایک مرکز پر ضرور جمع ہوگی اور پھر یہ ملت پوری دنیا کی رہنمائی کے فرائض انجام دے گی۔ ان کی زندگی میں تو یہ خواب شرمندہ تعبیر نہ ہوا مگر حالات بتا رہے ہیں کہ بالآخر اسلامی دنیا اقبال کے بتائے ہوئے راستے پر چلنے کے لیے مجبور ہو جائے گی۔ صہیونیت، سامراج اور دوسری اسلام دشمن طاقتیں آج جس انداز میں اسلام کے خلاف صف آرا ہیں، یہ حالات یقیناً مسلمانوں کو اس نتیجے پر پہنچائیں گے کہ نجات کا ایک ہی ذریعہ ہے کہ اقبال کے بتائے ہوئے راستے پر چل کر اپنے تشخص کو برقرار رکھا جائے۔ اگر یہ ہو گیا تو دنیا کی کوئی طاقت

اسلام کو میلی آنکھ سے نہیں دیکھ سکے گی اور یہی وہ وقت ہوگا جب اسلام دنیا بھر کی رہنمائی اور امامت کے فرائض انجام دے گا۔

اسلام کے ساتھ علامہ اقبال کی وابستگی کو مشہور عرب شاعر لبید کے مندرجہ ذیل شعر کا مکمل نمونہ سمجھنا چاہیے جس نے اسلام لانے کے بعد رسول کریم کی خدمت میں حاضر ہو کر عرض کیا تھا:

الحمد للہ از لم یاتنی اجلی
حتی کسانی فی الاسلام سر بالا
ترجمہ: خدا کا شکر ہے کہ مجھے اس وقت تک موت نہیں آئی جب
تک میں نے اسلام کا جامہ نہیں پہن لیا۔
یہی حالت اقبال کی تھی جن کا اوڑھنا بچھونا اسلام تھا اور وہ اپنے
مسلمان ہونے پر فخر کرتے تھے۔

حضرت بلالؓ کے متعلق علامہ نے دو نظمیں کہی ہیں۔ ایک نظم میں وہ اس مفلوک الحال اور غریب الوطن حبشی کو محض اس لیے فاتح اعظم سکندر رومی پر ترجیح دیتے ہیں کہ بلالؓ عاشق رسولؐ اور اسلام کا سچا شیدائی تھا۔ چنانچہ فرماتے ہیں:

لیکن بلالؓ وہ حبشی زادہ حقیر
فطرت تھی جس کی نور نبوت سے مستنیر
اقبالکس کے عشق کا یہ فیض عام ہے
رومی فنا ہوا، حبشی کو دوام ہے



الف

ابراہیم ٹونکی، سید: ۳۴۰

ابراہیم رحمت اللہ، سر: ۳۱۲

ابراہیم میرسیا لکوٹی، مولوی: ۱۰۴، ۲۸۰

ابن العربی: ۲۸۴

ابن خلدون: ۲۸۳

ابن خلکان: ۲۷۶

ابن سعود: ۴۰۶

ابن سینا (دیکھئے بوعلی سینا)

ابن قتیبہ: ۲۷۵

ابوالخیر عبداللہ: ۲۱۰

ابوالظفر عبدالواحد، پروفیسر: ۴۷۴

ابوالفضل زنجانی مجتہد، حاجی سید:

۴۱۲

ابوجہل: ۹۵۲

ابومحمد مصلح، مولوی: ۴۶۶، ۴۶۷، ۵۱۲، ۵۱۳

اجمل خاں، حکیم، حاذق الملک: ۳۱۱، ۳۶۶، ۳۶۷، ۴۰۴، ۴۸۱ تا ۴۸۳

احسن مارہروی مولانا: ۱۸، ۲۲، ۴۳، ۴۷، ۴۹۱

احمد احسانی، شیخ: ۱۹۷، ۱۹۸

احمد الدین ازہر: ۵۲۰

احمد الدین، وکیل، مولوی: ۴۵، ۱۷۰، ۲۴۴، ۳۷۸، ۴۴۴، ۴۴۵

احمد بخش، مولوی، پروفیسر: ۳۶

احمد بخش، میاں: ۳۸

احمد حسین، پروفیسر: ۲۹

احمد حمیدی برجندی: ۴۱۱

احمد رضا بیلوی، مولوی: ۱۱۴، ۱۱۵

احمد رفعت: ۱۸۳

احمد سرہندی، سید: ۱۹۳

احمد سعید، مولانا: ۳۱۱، ۳۱۲، ۳۲۰

احمد شاہ بخاری (پطرس): ۲۹۷

احمد شجاع، حکیم: ۱۸

احمد علی، مولوی: ۴۶، ۱۲۶، ۱۲۷

احمد یار خاں، نواب: ۴۲۲ تا ۴۲۴

اختر شیرانی: ۴۶، ۲۱۳، ۲۸۶

اختر علی خان: ۲۰۸

ارسطو: ۳۸۴

ارشاد گورگانی، مرزا: ۱۶، ۲۰

ارون، لارڈ: ۲۶۰

اسحاق حسینی، مسٹر: ۲۷۵

اسد اللہ، منشی: ۲۲۴، ۲۰۱

اسلم جیرا چپوری: (دیکھئے محمد اسلم جیرا چپوری)

اسلم، قاضی: ۲۸، ۲۹، ۳۶

اسماعیل، امین الملک، سر: ۳۴۰

اسماعیل، حاجی سر سیدھ: ۳۱۹، ۳۳۲ تا ۳۳۴، ۳۴۰

اسماعیل، مرزا: ۳۳۳

اشرف علی تھانوی، مولانا: ۱۱۴، ۱۱۵

اصغر علی رومی، مولانا: ۴۴، ۱۱۴، ۳۰۲

اصغر علی، شیخ: ۱۸۰، ۲۰۳

اعجاز احمد، شیخ: ۶، ۸، ۲۸، ۶۹، ۱۶۵

اعظم، خواجہ: ۸، ۹

افتخار الدین، سید: ۷۶

افضال علی حسنی، سید: ۱۳۵، ۱۳۶، ۴۶۹

افلاطون: ۱۴۴

اقبال سنگھ: ۵۰۳

اقبال شیدائی: ۹۱، ۲۶۳، ۲۶۸، ۳۸۲، ۵۰۰

اقبال علی شاہ، سردار: ۲۷۴

اکبر اعظم: ۳۷۹

اکبر الہ آبادی: ۲، ۱۲، ۱۷، ۱۹، ۲۱۹، ۲۲۸ تا ۲۳۰، ۴۸۱

اکبر حیدری، سر: ۱۶۹، ۱۷۰، ۲۱۵، ۲۶۹، ۳۴۰، ۴۰۰

اکبر علی، پیر: ۴۲۳

اکبر منیر، پروفیسر: ۲۸۳ تا ۲۸۵

البیرونی: ۱۳۱، ۲۸۳

الپسن، مسٹر: ۱۸۶

الحضری، سید: ۴۵۱

الطاف حسین حالی، مولانا: ۳، ۴، ۷، ۲۲۵، ۲۹۵، ۴۳۷، ۴۸۹

اللہ بخش آرٹسٹ، ماسٹر: ۱۷۸

الہی بخش، ڈاکٹر: ۵۰۸

الیکزنڈر، پروفیسر: ۱۳۳

امام بی بی: ۱۲

امان اللہ خاں، امیر افغانستان: ۱۳۹، ۱۴۰، ۱۴۵، ۱۹۰، ۱۹۱، ۲۶۵، ۳۷۱ تا ۳۷۴

انتیاز علی تاج، سید: ۱۷۱، ۲۱۳

امجد علی شاہ، سید: ۲۶۷ تا ۲۷۰، ۲۷۴

امراؤ سنگھ شیر گل، سر دار: ۲۶۷، ۲۶۸، ۳۸۸

امرتا شیر گل: ۲۶۸

امیر الدین، میاں، خان صاحب: ۲۳۱، ۲۳۳، ۵۰۴، ۵۱۵

امیر مینائی: ۱۸، ۲۲۱

امین الحسینی، سید، مفتی اعظم: ۲۴۸، ۲۶۶، ۲۷۵

امین الدین، حکیم: ۱۹

امین الدین، میاں (آئی۔سی۔ ایس): ۲۳۱

امین جنگ، سمر: ۳۴۱

امریہ لہجہ: ۱۵۸

انشاء اللہ خاں، مولوی: ۲۱۲

انصاری، ڈاکٹر، شیخ الجامعہ: ۵۶، ۱۱۹، ۱۲۰، ۱۲۶ تا ۱۲۸، ۴۱۸، ۵۰۴

انصاری صاحب (رجسٹرار): ۳۴۔

انور سکندر خاں: ۲۹۔

انور شاہ، سید، مولانا: ۴۶، ۸۳، ۱۲۳، ۱۲۴، ۱۲۶ تا ۱۳۰، ۱۳۲، ۱۳۴، ۱۳۸

انیس، میر: ۲۳۲، ۲۳۳

اورنگ زیب عالمگیر: ۵۱۴

اے۔ یونوجی: ۱۰۴

ایلیزا ایفینز، مس: ۱۳۹، ۲۷۸

ایم۔ اسلم: ۵۰۴

ایم۔ عبدالرحیم افغانی: ۲۱۷، ۲۱۸، ۲۲۰

این، ملکہ: ۲۶۸، ۲۷۲

ب

بابر بادشاہ: ۳۷۹

بارن: ۱۴۳

بچہ سقہ: ۳۷۲

براؤن، پروفیسر: ۱۰۴، ۱۴۴، ۱۸۴، ۱۹۶ تا ۲۰۱، ۲۲۴، ۲۸۴

برڈوڈ، سر (لاٹ صاحب): ۳۸۸

بردت احمد، حکیم: ۲۰۳

برکات احمد، مولانا: ۲۰۴

برکت علی، ملک: ۳۷۸، ۲۴۷

برگساں: ۶۶، ۱۴۳، ۱۴۴، ۱۵۸، ۱۶۰

بشیر: ۱۸۰

بشیر احمد ابن مولوی احمد الدین: ۴۵، ۲۴۴، ۲۴۵، ۴۴۵

بشیر احمد ڈار: ۲۳۸، ۳۲۹

بشیر احمد، مولوی: ۱۲۷

بشیر احمد، میاں (ہمایوں): ۳۹۱

بشیر الدین محمود قادیانی، مرزا: ۳۶۲، ۳۷۸

بشیر بھٹی: ۲۱۰

بشیر حسین خان شاہجہاںپوری: ۲۴

بشیر حیدر: ۸۸، ۸۹

بشیر زیدی: ۲۹۴

بشیر ہاشمی: ۳۴۳

بصیری: ۲۰۳

بلال، حضرت: ۵۲۶، ۵۲۷

بنکی، نواب: ۳۵۲

بوعلی سینا: ۱۴۵، ۳۸۷

بہار، ملک الشعراء: ۴۰۹

بہاری، ملا: ۲۰۵

بھورے میاں، حکیم: ۳۷

بیدل، مرزا: ۱۹۲، ۲۴۴، ۲۱۴

بیسنٹ، رانی: ۳۳۰

بیک، پروفیسر: ۵۱

بیکن، ۱۳۲، ۳۹۴، ۳۸۷

بیگم بھوپال: ۲۹۲

بیگم ججیرہ: ۶۳

بیگم شاہنواز: ۱۲۲

پ

پال کلوڈے (ڈرامہ ٹسٹ): ۲۶۰

پرمیشور لال: ۵۷

پطرس بخاری، احمد شاہ بخاری، پروفیسر: ۴۹۶

پکتھال، مار ماڈیوک: ۲۷۶، ۳۰۷

پچھو (فضل الدین): ۲۱۰

پورن سنگھ، ڈاکٹر: ۵۰۳

پیغمبر خدا (دیکھئے رسالتماہ صلعم)

ت

تاثير، محمد دين، ڈاكٽر، پروفيسر: ۹۰، ۸۷ تا ۱۸۰، ۲۰۹، ۲۱۳، ۲۲۵، ۲۲۶، ۲۳۱، ۲۳۲،

۳۰۲، ۳۵۶ تا ۴۹۶، ۵۰۲

تاجور، مولانا: ۸۶، ۲۱۳

تحقيق، ڈاكٽر: ۲۱۳

تشنہ: ۱۹

تلوك چند محروم: ۱۰۰

توفيق بے، ڈاكٽر: ۱۸۳

توفيق فطرت: ۲۱۴

ط

ٹالسٹائی: ۲۵۹

ٹھا كر سنگھ، بھائی: ۵۰۳

ٹیپو سلطان (شہید): ۳۳۴ تا ۳۴۰، ۳۴۵، ۳۴۸ تا ۳۴۸، ۳۵۱، ۳۵۳ تا ۳۵۵

ٹیک چند، بخشى: ۲۱۵

ٹیگور: ۱۸۶، ۱۸۵، ۱۴۱، ۲۹۹، ۳۹۶

ج

جارج پنجم (بادشاہ): ۳۱۳

جان برايت: ۲۶۸

جان اسٹوارٹ مل: ۳۸۴، ۳۸۷

جان محمد: ۳۱۹

جاویداقبال، ڈاکٹر: ۸، ۴۷، ۱۰۶، ۱۶۴ تا ۱۶۶، ۱۶۸، ۲۶۹، ۲۷۳، ۲۷۷

ججمان علی (رئیس): ۳۳۳

جعفر شہیدی، پروفیسر، ڈاکٹر، سید: ۴۱۲

جعفر، میر: ۳۸

جلال الدین، چودھری: ۳۰

جلال الدین رومی، مولانا: ۱۱۷، ۱۴۵، ۱۴۶، ۲۵۸، ۳۹۵

جلال الدین، مرزا: ۴۲، ۴۵۶، ۴۶۷

جلیل لکھنوی، میر: ۹۰، ۲۴۲، ۳۴۲

جماعت علی شاہ، پیر: ۱۰۸

جمال محمد، سید: ۱۳۹، ۳۰۴، ۳۰۷، ۳۰۸، ۳۲۰ تا ۳۲۳، ۳۲۵، ۳۲۶، ۳۳۰ تا ۳۳۲

۳۴۲

جمعیت سنگھ، ڈاکٹر: ۵۰۸

جمیل احمد: ۲۳۵

جمیل احمد خاں، حکیم: ۳۳۱

جواہر لال نہرو، پنڈت: ۴۰۳، ۴۴۶

جناب، مسٹر: (دیکھئے قائد اعظم)

جوش ملیح آبادی، شیر حسن: ۴۸۸

جوگندر سنگھ، سردار: ۱۸۶، ۵۰۳

جوئیس ڈی گالیئر: ۳۸۵

جھنڈا، حافظ: ۷۷

بج

چانڈی، مسٹر (وائس چانسلر): ۵۳۳

چغتائی: (دیکھئے عبدالرحمن چغتائی)

چھوٹو رام، سر: ۴۴۹

چونی لال مونگا، لالہ: ۴۰

چیٹر جی، پروفیسر: ۲۸، ۲۹

چیٹر جی، جسٹس: ۷۱

ح

حاتم علی خاں، خان بہادر: ۲۳۵

حافظ شیرازی: ۵۲، ۵۵، ۵۶، ۸۷، ۹۶، ۹۷، ۱۰۵، ۱۱۰، ۱۱۴، ۱۱۸

حاکم علی، مولوی، پروفیسر: ۳۸، ۳۹، ۱۱۴، ۱۵۱

حبیب الرحمن، پروفیسر: ۱۳۸

حبیب الرحمن خان شروانی، نواب: ۴۷۳

حبیب الرحمن لدھیانوی، مولوی: ۲۶، ۱۲۳، ۱۲۴، ۱۲۷، ۱۲۸، ۳۰۱

حبیب الرحمن مکی، مولوی: ۴۹۴

حبیب اللہ خاں، خان بہادر، سردار: ۲۳۱، ۲۳۳

حبیب، سید: (برادر نادر شاہ افغان): ۳۷۳

حسان: ۲

حسرت، مولانا چراغ حسن: ۴۳۰، ۴۳۲

حسن اختر، راجہ: ۵۰۸، ۵۲۳

حسن آفندی: ۵۳

حسن الدین، شیخ: ۱۷۸

حسن علی، میر: ۳۵۱

حسن نظامی، خواجہ: ۴۹، ۹۷، ۲۸۰

حسن یار جنگ بہادر، نواب: ۵۳

حسین احمد مدنی، مولانا: ۱۸۷، ۳۳۱، ۴۹۹، ۵۰۰

حسین دانش: ۱۸۲، ۱۸۳

حسین علیہ السلام، امام: ۳۲۸، ۴۱۲

حشمت علی، مولوی: ۴۹۵

حضور اکرم: (دیکھئے رسالت مآب صلعم)

حفظ الرحمن (مدیر): ۳۱۷

حفیظ جالندھری، ابوالاثر: ۸۶، ۸۷، ۲۲۷

حکیم نابینا: (دیکھئے عبدالرزاق انصاری، حکیم نابینا)

حمید اللہ خاں، نواب: ۷۸، ۲۹۵، ۴۳۷

حمید حسن، سیٹھ: ۳۰۴، ۳۰۷، ۳۲۰، ۳۲۲، ۳۲۵، ۳۲۶، ۳۲۸، ۳۳۰

حمید علی، سید: ۱۷۱

حیات (گھی والا): ۱۷۸

حیدر علی شاہ جلال پوری، پیر: ۲۱۷ تا ۲۱۹
حیدر علی، سلطان: ۳۳۴، ۳۲۶، ۳۳۷، ۳۳۶، ۳۳۸، ۳۴۰ تا ۳۵۰

خ

خاقانی: ۴۶، ۳۷۵، ۳۸۶
خالد خلیل: ۴۵۹
خالد شیلڈرک (نومسلم): ۲۶۸
خالده ادیب خانم: ۵۰۰
خرج اللہ، کاتب: ۲۱۱
خليفة قاديان: ۲۷۲
خليل آفندی: ۴۱۵
خليل (حضرت ابراہیم): ۱۱۷
خواجه اعظم: (دیکھئے اعظم، خواجہ)
خواجه کمال: (دیکھئے کمال الدین، خواجہ)

د

داراشکوہ: ۲۴۵
داغ دہلوی: ۱۵، ۱۶، ۱۸، ۱۹، ۲۲۱
دل محمد، خواجہ: ۲۴، ۲۳۹
دین محمد کاتب، حاجی: ۴۷، ۱۷۹، ۴۳۹، ۴۴۰، ۴۵۳، ۴۹۶

دین محمد (ممبر کونسل): ۲۲۳، ۲۲۴

دیوان چند، پروفیسر: ۲۷

ڈ

ڈارلنگ، سر: ۳۰۵

ڈاکٹر انصاری (دیکھئے انصاری، ڈاکٹر)

ڈانٹے: ۲۵۷، ۲۵۸، ۲۸۴

ڈائر، جنرل: ۴۰۳

ڈکنسن، ایرک، پروفیسر: ۳۳۳، ۴۴، ۴۵، ۱۰۲، ۲۴۵

ڈلہوزی، لارڈ: ۳۵۳

ڈورا، مس: ۲۹۶

ڈیکارٹ: ۳۸۰، ۳۸۲ تا ۳۸۵، ۳۸۷

ڈیوڈ آپسن: ۴۴۱ تا ۴۴۳

ذ

ذاکر حسین، ڈاکٹر: ۲۹۵، ۴۱۷

ذوالفقار علی (برادر علی برادران): ۴۰۶

ذوالفقار علی دیوبندی، مولوی: ۲۰۳

ذوالفقار علی خاں، نواب: ۴۳، ۷۷، ۱۱۶، ۲۲۳، ۲۲۵، ۲۶۸، ۴۰۴، ۴۵۶، ۴۵۸



راج آنند ملک، ڈاکٹر: ۱۰۲

راجپال: ۱۷۵، ۱۷۴

راس مسعود، سید: ۲۰۶، ۲۷۲، ۲۹۴، ۲۹۵، ۳۲۲، ۳۷۵، ۳۷۶، ۴۰۷، ۴۳۷، ۴۶۸،

۴۶۹، ۴۷۵، ۵۰۸

رام سرناس، رائے بہادر، لالہ: ۳۹

ران، پروفیسر: ۵۹

رحما (ڈرائیور): ۱۳۶، ۱۵۳

رحمت اللہ قریشی، ڈاکٹر: ۲۶۹

رحمت علی خاں، چودھری: ۲۰۴، ۲۷۸، ۲۲۹، ۳۰۰

رحیم بخش، خان بہادر، حاجی میاں: ۳۹۷، ۴۲۳، ۴۶۷

رسالت مآب صلعم: ۱، ۶۶، ۶۷، ۸۸، ۹۰، ۱۱۵، ۱۴۴، ۱۴۵، ۱۵۸، ۱۷۵، ۲۵۹، ۳۱۵،

۳۳۸، ۳۵۵، ۳۶۹، ۴۲۷، ۵۲۶، ۵۲۷

رسول کریم (دیکھئے رسالت مآب صلعم)

رشید احمد صدیقی، پروفیسر: ۲۹۰، ۲۹۸، ۴۹۶

رشید رضا مصری: ۳۸۶

رضاعلی، سید: ۱۲۲

رفیع الدین، ڈاکٹر: ۲۱۸

رفیع الدین ہاشمی، پروفیسر: ۴۹۲

رفیعہ سلطان نازلی بیگم، ۶۰

رنجیت سنگھ: ۲۲۲

روبنز، (آرٹسٹ): ۱۳۹

روحی، مولوی: ۴۹۵

روزینا فوربس، مس: ۲۷۷

روسو، ڈائیکٹو: ۱۸۴

رومولا، مس: ۵۶

رومی، مولانا (دیکھئے جلال الدین رومی، مولانا)

ریاض الکریم: ۵۰۳

رینو، پروفیسر: ۵۱۶

ز

زرتشت: ۲۵۹

زہرہ بیگم: ۵۲

س

سالک (مولانا عبدالمجید): ۴۷، ۸۶، ۹۰، ۹۷، ۱۱۹، ۱۲۱، ۲۶۱، ۲۰۸ تا ۲۱۱، ۲۱۳،

۲۳۳، ۲۳۹، ۳۰۸ تا ۳۱۰، ۳۱۲، ۳۱۶، ۳۷۳، ۴۹۶ تا ۴۹۸، ۵۰۸، ۵۰۹، ۴۱۵، ۵۱۹،

سائمن، سرجان: ۲۴۶، ۳۱۶

سبحان علی، ڈاکٹر: ۱۶۲

سپیونر، ڈاکٹر: ۱۸۵

سنزٹن، مس: ۵۸

سجاد احمد، جسٹس: ۲۱۷

سجاد حیدر، سید: ۴، ۵

سجاد علی انصاری، مولوی: ۱۰۱، ۱۰۲

سدا کور، مائی: ۱۲۲

سروجنی داس، مس: ۵۶

سروجنی نائیڈو، مسز: ۳۸۸ تا ۳۹۳

سرور گویا اعتمادی: ۲۷۳

سراج الدین احمد، میرنٹی: ۸۶ تا ۹۱، ۳۴۲، ۴۷۱، ۴۷۲

سراج الدین آذر، پروفیسر: ۱۸۰، ۲۱۲، ۳۶۴

سراج الدین پال، مولانا: ۴۸۴

سراج الدین پراچہ: ۴۷۳

سر سید احمد خاں: ۲۲۱، ۲۹۲، ۳۱۴

سرور کائنات (دیکھئے رسالت مآب صلعم)

سعید احمد اکبر آبادی، مولوی: ۲۰۵

سعید مرزا، پروفیسر: ۳۹۰

سکاٹ (الیس پی): ۲۲۲

سکریا، ڈاکٹر: ۲۱۶، ۲۱۵، ۱۸۵

سکندر اعظم: ۵۲۶، ۴۵۰

سکندر حیات خاں، سر: ۴۴۶

سکندر خاں: ۳۱

سلجوقی: (دیکھئے صلاح الدین سلجوقی)

سلطان احمد، مرزا: ۷۷

سلطان شہید (دیکھئے ٹیپو سلطان)

سلیمان اشرف خاں، مولانا: ۲۹۴

سلیمان خاں: ۳۱

سلیمان شاہ پھلواری، مولانا: ۷۷، ۷۳

سلیمان ندوی، سید، مولانا: ۲، ۱۹۹، ۲۰۲ تا ۱۰۷، ۲۰۹ تا ۲۱۲، ۳۰۴، ۳۰۷، ۳۷۵ تا

۴۸۲، ۴۰۷، ۴۰۱، ۳۸۶، ۳۷۷

سلیم، خواجہ: ۲۰۹ تا ۲۱۱

سنائی، حکم: ۲۷۳

سندر سنگھ مچھیٹھیا: ۲۶۷

سوبرامانین، ڈاکٹر: ۳۲۲ تا ۳۲۴

سورج مل: ۴۴۲

سوفولس: ۱۴۰

سہنا، لارڈ: ۵۶

سی۔ آر۔ داس: ۲۲۸

سید علی بلگرامی: ۵۴، ۵۱:

سیدی احمد خان، نواب: ۶۰:

سیف الدین، ڈاکٹر: ۳۱۶:

سیہن گل ایم۔ زویر، ڈاکٹر: ۴۵۶ تا ۴۵۹

ش

شادی لال، جسٹس: ۴۴۲۔

شاطبی، امام: ۴۴، ۳۰۲، ۳۹۵:

شاہ دین ہمایوں، جسٹس: ۲۲۳، ۳۰:

شاہ سلیمان، سید (چیف جسٹس): ۴۰۱:

شاہ نواز، میاں: ۱۲۲، ۵۱۷:

شبلی نعمانی، مولانا: ۲، ۶۳، ۷۳، ۱۹۶، ۲۰۰، ۲۹۴، ۳۸۶:

شبیر حسین زیدی، سید: ۲۴۳:

شبیر حیدر، سید: ۴۵۲:

شپینگلر: ۱۳۰ تا ۱۳۲، ۵۰۲:

شریف مکہ: ۴۰۶:

شفاعت احمد خاں، سر: ۲۶۹:

شفاعت اللہ خاں: ۲۳۹، ۲۴۱:

شفیع داؤدی، مولوی: (دیکھئے محمد شفیع داؤدی، مولوی)

شکلیب ارسلان، امیر: ۳۸۲، ۵۰۰، ۵۰۱:

شمس الدین خاور: ۲۸۰

شمس الدین (شم بھولی) ۱۷۸

شور بازار، ملا: ۱۹۰ تا ۱۹۲، ۳۷۲، ۳۷۴

شوستری، پروفیسر: ۳۴۰

شوکت علی، مولانا: ۴۱، ۱۱۲، ۳۱۱، ۳۱۲، ۴۰۳، ۴۰۴، ۴۰۶، ۴۲۱

شولے، مس: ۵۶

شہاب الدین، چودھری: ۴۷، ۷۶، ۹۳، ۹۸

شہاب الدین درزی: ۴۵۱

شہباز الدین، حکیم: ۳۹

شہاب الدین سہروردی: ۱۴۴، ۱۸۴

شہید کربلا: (دیکھئے امام حسین)

شوارنس (استاد فلکیات): ۱۳۱

شوہنہار: ۱۵۶

شیخ الازہر: ۴۰۷

شیکسپیر: ۳

شیرانی، پروفیسر: (دیکھئے محمود شیرانی)

شیر علی حیدر آبادی، مولانا: ۳۸۶

شیر علی، ڈاکٹر: ۴۱۲

شیلے: ۳۱، ۳۲، ۱۴۳

ص

صادق، نواب: ۷۸

صدر الدین محمد بن ابراہیم شیرازی (ملاصدر): ۱۹۷، ۱۹۸

صدر الدین، مولوی: ۹۴

صلاح الدین احمد، مولانا: ۳۵، ۳۶

صلاح الدین سلجوقی افغانی، علامہ: ۳۲، ۲۶۷، ۳۷۷

صمد: (دیکھئے عبدالصمد، خواجہ نکلڑو)

ض

ضیاء الدین احمد، ڈاکٹر: ۱۲۹، ۱۳۱

ضیاء الدین احمد، مولوی: ۳۰، ۳۵، ۳۶

ضیاء الدین طباطبائی، سید: ۵۰۰

ط

طالب علی، حکیم: ۳۹۱

طاہر الدین، نشی: ۴۰، ۴۱، ۴۵، ۴۶، ۱۳۶، ۱۶۳، ۱۶۶، ۱۶۷، ۱۷۱، ۱۷۱، ۲۲۸، ۲۲۹،

۲۴۵، ۳۰۱، ۳۷۸، ۴۴۵، ۴۶۲، ۴۶۳، ۴۶۸، ۴۸۵، ۴۹۷، ۵۱۷، ۵۲۲

طاہر عریاں، بابا: ۲۵۵

طرفہ: ۲۰۳

طلحہ، مولانا، سید: ۲۴، ۲۰۶، ۲۱۰، ۳۰۲، ۴۹۵

عبدالحق، ڈاکٹر، مولانا: ۲۳۱، ۴۷۰، ۵۰۷

عبدالحق، شیخ: ۷۹

عبدالحمیم، ڈاکٹر، خلیفہ: ۲۴۰

عبدالحمید، پروفیسر، خواجہ: ۱۱۰، ۱۸۰، ۲۷۵، ۲۸۸

عبدالحمید عرفانی، خواجہ: ۴۱۲

عبدالحمید، مرزا: ۳۶۸

عبدالحمید، ملک، ڈاکٹر: ۵۰۸

عبدالحمی لدھیانوی، میاں: ۳۰۱، ۳۰۲، ۴۰۴، ۵۱۲

عبدالرب نشتر، سردار: ۴۵۴

عبدالرحمن چغتائی: ۱۰۴، ۱۰۶، ۱۳۹، ۲۰۱، ۲۱۵، ۲۲۴، ۲۷۸، ۲۹۳، ۳۵۶ تا ۳۶۱،

۳۱۵، ۴۶۳

عبدالرحمن، ڈاکٹر، سر (وائس چانسلر): ۴۰۱

عبدالرحمن، قاضی: ۱۷۹

عبدالرحیم، میاں: ۳۰۲

عبدالرزاق انصاری (حکیم نابینا): ۳۹۵، ۴۹۹، ۵۰۸

عبدالرزاق حیدرآبادی، مولوی: ۱۶۹، ۱۷۰

عبدالرشید، شیخ: ۲۱۰

عبدالسلام، شیخ: ۴۲۷، ۴۲۸

عبدالسلام، شیخ: ۴۲۷، ۴۲۸

عبدالصمد کلڑو، خواجہ: ۷۴، ۸۱ تا ۸۳، ۸۵

عبدالعزیز میر سٹر: ۴۶۰

عبدالعزیز، خان بہادر: ۱۸۴

عبدالعزیز، ڈاکٹر: ۵۱۵

عبدالعزیز مالواوڈہ، میاں: ۱۷۷

عبدالعزیز (ماما جی): ۱۰۰

عبدالعزیز، منشی (پیسہ اخبار): ۱۲، ۲۳

عبدالعزیز، میاں: ۴۰۴

عبدالعلی عرومی، علامہ: ۴۱۱

عبدالغفور، حاجی، سیٹھ: ۳۳۲

عبدالغنی، خواجہ: ۲۱۹، ۴۴۹

عبدالقادر جیلانی، شیخ: ۲۶

عبدالقادر، سید، کاتب: ۳۵۱

عبدالقادر، سید، پروفیسر: ۲۱۲

عبدالقادر، شیخ، سر: ۳۶، ۵۴، ۷۵، ۸۵، ۸۸، ۹۰، ۹۲، ۱۱۲، ۱۱۶، ۱۲۶، ۱۷۱، ۲۱۲، ۳۰۳

عبدالقادر کر خان، ڈاکٹر: ۴۱۴

عبدالقیوم، ڈاکٹر، ۵۰۸

عبدالقیوم، سر: ۳۱۲

عبدالکریم، چودھری: ۲۳۱

عبدالماجد، بابو: ۲۱۰

عبدالماجد دربابادی، مولانا: ۲۲۹

عبدالمجید، پروین رقم: ۱۳۸، ۱۷۱

عبدالمجید سالک (دیکھئے سالک)

عبدالمجید سندھی، شیخ: ۳۱۱، ۳۱۳

عبدالواحد، سید: ۳۶۸

عبدالوحید، ڈاکٹر: ۵، ۲۷

عبدالوہاب عزام پاشا، پروفیسر: ۲۶۵، ۲۶۶، ۲۰۸

عبداللہ، بابو: ۸، ۱۷

عبداللہ ٹوکنی، مفتی: ۳۸، ۳۶۸

عبداللہ چغتائی، ڈاکٹر: ۱۲۷، ۱۸۲، ۲۱۳، ۲۱۷، ۲۲۶، ۲۳۱، ۲۳۶ تا ۲۳۹، ۲۷۱، ۲۹۷، ۳۰۵،

۳۵۷، ۳۵۸، ۳۸۳، ۳۳۲، ۲۶۶، ۲۹۶، ۲۹۸، ۵۰۵، ۵۱۸، ۵۱۹

عبداللہ خاں، نواب: ۲۳۷، ۲۳۸

عبداللہ، سید، ڈاکٹر: ۲۱۰، ۲۱۱، ۲۰۰

عبداللہ عمادی، علامہ: ۳۲، ۱۷۰، ۳۲۰

عبداللہ، ماسٹر (دیکھئے عبداللہ چغتائی)

عبداللہ، مستری: ۱۵۳، ۱۳۶

عبداللہ ہارون، سیدھ: ۳۱۱، ۳۹۷، ۳۹۸

عبداللہ یوسف علی، پرنسپل: ۲۱۲، ۲۶۰، ۲۶۱، ۳۶۴، ۴۰۱، ۴۸۹

عثمان علی خاں، میر (نظام دکن): ۷۸، ۱۲۴، ۱۶۸، ۲۹۱، ۳۲۲، ۴۰۰

عراقی: ۱۳۰، ۱۳۲ تا ۱۳۴، ۳۸۵

عرشی، مولانا: ۳۹۱

عنایت اللہ مشرقی، علامہ: ۲۰۹، ۲۰۴، ۱۲۸

عنایت اللہ، ملک: ۲۱۰

عنایت، سردار: ۳۷۴

عنایت شاہ: ۳۷۳

عیسیٰ صادق: ۲۰۰، ۱۹۶

عیسیٰ علیہ السلام (دیکھئے مسیح علیہ السلام)

غ

غازی رؤف لے: ۲۱۶ تا ۲۱۸، ۲۳۱

غالب، مرزا: ۴۹، ۹۱، ۱۰۶، ۳۵۶

غزالی، امام: ۳۸۳، ۳۸۴، ۳۸۷

غلام احمد خاں: ۸۸

غلام احمد قادیانی، مرزا: ۷۷، ۳۰۳

غلام احمد کلامی، نواب: ۳۳۸

غلام احمد السیدین، پروفیسر: ۱۳۸، ۲۹۴، ۲۱۶

غلام بھیک نیرنگ، میر، سید: ۲۶، ۲۷، ۲۰، ۳۳، ۳۶، ۴۹

غلام حسن، خواجہ: ۸۳

غلام حسین ذوالفقار، ڈاکٹر: ۲۵، ۲۸۲

غلام حسین (ایک آنکھ والا): ۱۱۰

غلام حسین صدیقی، ڈاکٹر: ۴۱۱

غلام دستگیر، مستری: ۵۱۳

غلام ربانی: ۲۱۳

غلام رسول، مولوی: ۳۳

غلام رسول مہر، مولانا: ۶، ۷، ۱۱۹، ۱۲۱، ۱۹۱، ۲۰۸ تا ۲۱۱، ۲۱۳، ۲۳۳، ۲۳۹، ۲۴۹،

۲۵۰، ۲۶۲، ۳۰۸ تا ۳۱۰، ۳۱۲، ۳۱۴، ۳۱۶، ۳۱۸، ۳۵۶، ۳۷۲، ۳۹۶ تا ۴۰۸، ۴۱۹،

غلام رسول میاں (کوٹوال) ۱۲۲، ۲۲۴

غلام رضا سعیدی، سید: ۴۱۲

غلام قاسم، فصیح الفصحا: ۳۵۵

غلام محمد بٹ، ڈاکٹر: ۲۹۴، ۳۲۳

غلام محمد خاں مشیر مال: ۷۴

غلام محمد عرف علی جان (دیکھئے علی جان)

غلام محمد، ڈاکٹر: ۱۳۵، ۱۶۲، ۲۲۹، ۴۴۴

غلام مرشد، مولوی: ۳۰۲، ۴۹۵، ۵۱۲، ۵۱۳، ۵۱۶

غلام یسین: ۴۲۳

ف

فارستر، ای۔ ایم، پروفیسر: ۱۰۱، ۱۰۲، ۱۰۴، ۱۰۵، ۱۰۵، ۱۸۵

فاطمہ الزہراء: ۳۲۸

فتح حیدر: ۳۵۵

فتح دین بسمل، مولوی: ۴۳۹

فتح علی خاں قزلباش، نواب: ۴۱۱

فخر الدین رازی، امام: ۲۰۳ تا ۲۰۵، ۲۰۸، ۲۰۹، ۲۸۷

فرانسس ینک، سر: ۲۵۰، ۲۶۰

فرانکو، جنرل: ۲۸۹

فرزدق: ۲

فرعون: ۲۵۹

فشر، ڈاکٹر: ۱۸۴

فضل الدین، مولوی: ۱۱۳

فضل امام واقف: ۴۴۷

فضل الہی: ۲۹۷

فضل حسین، میاں، سر: ۴۰، ۸۰، ۱۰۹، ۱۱۰، ۱۱۲، ۱۱۳، ۱۱۹، ۱۲۲ تا ۱۲۴، ۴۰۱، ۴۴۰

فضل حق، شیخ: ۲۹

فضل حق، قاضی: ۴۸۴

فضل کریم درانی: ۴۲۷، ۴۲۸

فغانی، بابا: ۵۲

فورک ہارسن، مس: ۲۸۱

فیروز الدین، میاں: ۳۹۷

فیروز الدین احمد، حافظ: ۳۶، ۳۷

فیروز الدین احمد طغرانی، حکیم: ۹۶

فیروز خاں نون، ملک: ۱۲۰، ۲۲۵، ۳۰۸ تا ۳۱۲، ۳۸۸

فیروز، خواجہ: ۴۳۸

فیض احمد فیض: ۱۹۴

فیضی (برادر عطیہ بیگم): ۵۸

ق

قاضی اسلم: ۲۸، ۲۹ (دیکھئے اسلم قاضی)

قائد اعظم (محمد علی جناح): ۲۶، ۱۸۸، ۳۱۱، ۳۱۶، ۳۱۷، ۳۸۹، ۴۲۶ تا ۴۲۹، ۴۷۵،

۴۹۲، ۴۸۷

ک

کاظمی، آرٹسٹ: ۴۸۹

کانٹ: ۳۸۵

کچلو، ڈاکٹر: ۱۱۴

کچنر، لارڈ: ۲۵۸، ۲۵۹

کدار ناتھ چوہڑا: ۳۶

کریم بی بی: ۱۶۲

کزن، ڈاکٹر: ۱۸۵

کشمیر اسنگھ، پروفیسر: ۱۱۸، ۵۰۳

کشن پرشاد شاد، مہاراجہ سر: ۷۱، ۳۳۱، ۴۸۸، ۴۹۲

کفایت اللہ، مفتی، مولانا: ۳۱۱ تا ۳۱۴، ۴۲۰

کلیم الرحمن: ۲۹

کلارک (پرنسپل): ۳۳۱

کمال الدین، خواجہ: ۲۱۲، ۳۸۶

کندری: ۲۸۳

کنھیالال گابا: ۴۶۰، ۴۶۱

کورنیلیا سہراب جی: ۵۰

کومولا، مس: ۵۶

کھنڈوارائیں: ۳۹

کیٹس: ۱۰۳

کیف میسر، پروفیسر: ۱۴۰، ۲۷۸

گ

گاما پہلوان: ۱۹۳، ۱۹۵

گانگھی جی: ۱۰۹، ۱۱۱، ۱۱۹، ۱۷۶، ۲۷۸، ۲۸۲، ۲۸۳، ۳۹۲، ۳۹۳، ۴۰۵

گرامی، مولانا: ۳، ۴، ۵، ۸، ۸۸، ۲۰۳، ۳۶۶، ۴۳۲، ۴۹۲

گلاب دین، شیخ: ۳۹

گوتم بدھ: ۲۵۹

گوشن، لارڈ: ۳۲۳

گوٹے: ۳، ۱۳۷، ۱۳۹، ۱۴۰، ۱۴۳، ۱۴۵، ۱۴۶، ۱۸۴، ۲۵۵، ۳۲۰، ۳۷۱، ۴۸۴

ل

لاچپت رائے، لالہ: ۲۹۹، ۴۴۲

لال دین قیصر، ملک: ۱۷۸، ۱۸۸، ۲۱۰

لبید (عرب شاعر): ۵۲۶

لطیف، ملک (سٹیشن ماسٹر): ۲۱۰

لمعہ (دیکھئے عباس علی خاں لمعہ)

لنڈ سے، ڈاکٹر: ۲۱۶

لولی حج، حضرت بابا: ۱۰، ۹

لولی گارڈن: ۲۹۰، ۲۹۱

لوئی میسینون یا لوئی میسنگ لون، پروفیسر: ۲۶۸، ۲۷۱ تا ۲۷۳

لیڈی ارون: ۲۶۰

لیڈی آرغلڈ: ۶۵

لیڈی ایلپیٹ: ۵۶

لیسنگ: ۱۴۰

لیمنگٹن، لارڈ: ۲۶۹

لینن: ۱۵۹

م

ماسٹر صاحب (دیکھئے عبداللہ چغتائی)

مائیکل اوڈواٹر، سر: ۹۹

مائیکل لورینٹ: ۲۷۸، ۲۷۹

مبارک علی شاہ، سید: ۳۹۷

مبارک علی، شیخ: ۱۷۰

مٹھائی: ۳۳۵

مجتبیٰ مینوی، پروفیسر: ۴۱۰

مجیب، پروفیسر: ۴۱۶

مجید ملک، پروفیسر: ۴۹۶

محبوب عالم، منشی: ۲۱۲

محبوب عالم، مولوی (پیسہ اخبار): ۲۲۴

محبوب علی خان، میر: ۲۹۱، ۳۶۶

محسن شاہ، سید: ۵۱۲

محسن علی سبزواری، مولانا: ۴۱۱

محمد ابا (عباس)، سیٹھ: ۳۳۸، ۳۳۹

محمد احمد، حافظ: ۱۲۳، ۱۲۴

محمد اسلم جیرا جبوری، حافظ: ۹۶، ۴۰۱

محمد اسلم، قاضی (دیکھئے اسلم، قاضی)

محمد اسلم، میاں: ۲۳۱، ۲۳۲

محمد اسماعیل خاں، نواب: ۳۱۳، ۳۱۷

محمد اشرف (ایڈووکیٹ): ۲۱۸

محمد اشرف، شیخ (ناشر): ۱۰۶، ۳۶۸

محمد اعظم (سیکرٹری ایجوکیشنل یونین): ۳۶۲

محمد اقبال، شیخ، پروفیسر: ۲۱۰، ۲۱۲، ۳۹۹، ۴۰۰

محمد اکرم شاہ، سید، پروفیسر: ۴۱۰

محمد الدین، ملک (ایڈیٹر): ۲۱۹، ۲۳۰

محمد امین، ڈاکٹر: ۱۷۸

محمد امین لدھیانوی، مولوی: ۳۰۲

محمد امین، ملک (ایڈووکیٹ): ۲۱۰

محمد ایاز خان (رئیس میسور): ۳۴۷

محمد باقر، ڈاکٹر: ۱۰

محمد باقر، مولوی، پروفیسر: ۳۸

محمد ثانی، سلطان: ۴۱۳

محمد حسن قرشی، حکیم: ۵۰۸

محمد حسین، چودھری: ۴۷، ۱۲۸، ۱۲۹، ۱۳۷، ۱۶۳، ۱۶۹، ۱۸۸، ۲۰۹، ۲۹۰، ۲۲۶، ۲۳۱،

۲۳۳، ۲۳۶، ۳۰۱، ۳۰۹، ۳۱۰، ۳۲۱، ۳۳۱، ۳۶۶، ۴۳۳، ۴۵۶، ۴۸۲، ۵۱۵، ۵۱۷، ۵۲۰

۵۲۲ تا

محمد حسین، سید، ڈاکٹر: ۴۵، ۲۲۳، ۲۲۴، ۲۹۶

محمد حسین، شاہ سید: ۴۲۳

محمد حسین، شمس العلماء، مولوی پروفیسر: ۳۸

محمد حسین، قاضی: ۹۴

محمد حسین، ملک (ایڈووکیٹ): ۱۷۷

محمد داؤد رہبر: ۱۲۹

محمد دین تاثیر (دیکھئے تاثیر)

محمد دین فوق: ۸، ۱۰، ۱۰۸، ۲۲۱، ۲۲۲

محمد دین، ملک: ۱۷۷

محمد رفیق افضل: ۲۴۷

محمد ریاض، ڈاکٹر: ۴۱۳

محمد زکریا، مولوی: ۱۲۴

محمد سلیم، خواجہ: ۱۷۹، ۳۰۹، ۳۱۰

محمد، سیٹھ: ۳۱۹، ۳۳۳

محمد شفیع، پروفیسر: ۲۱۲، ۴۰۰، ۳۸۴، ۴۸۵

محمد شفیع داؤدی، مولوی: ۱۱۹، ۱۲۰، ۲۶۲ تا ۲۶۴، ۳۱۴

محمد شفیع، میاں، سر: ۴۰، ۹۲، ۱۲۶، ۱۷۵، ۲۱۲، ۲۱۵، ۳۱۷

محمد شفیع، میاں (م-ش): ۲۱۷، ۲۹۶، ۳۹۴، ۴۳۹، ۵۰۸، ۵۲۳

محمد صالح: ۳۵۵

محمد صدیق: ۱۱۷

محمد صلعم، حضرت (دیکھئے رسالتاب صلعم)

محمد صدیق (نعت خواں): ۴۳۳ تا ۴۳۶

محمد ظریف، قاضی: ۴۶۶

محمد عاشق، ۱۷۹

محمد عبدالغنی، میرزا: ۲۰

محمد عبدالوہاب قزوینی، مرزا: ۱۹۶

محمد عبداللہ چغتائی، (دیکھئے: عبداللہ چغتائی، ڈاکٹر)

محمد عبداللہ قریشی: ۴۳۰

محمد علی (ایم اے) مولوی: ۲۱۲

محمد علی جناح (دیکھئے قائد اعظم)

محمد علی جوہر، مولانا: ۴۱، ۱۱۲، ۱۰۹، ۱۱۲، ۱۱۲، ۲۴۸، ۲۴۹، ۲۶۶، ۳۱۱، ۳۱۵ تا ۳۱۷، ۳۰۳، ۴۰۶ تا ۴۱۰، ۴۲۱، ۴۲۲

محمد علی چودھری: ۵۲۰

محمد علی خاں قزلباش، نواب: ۲۴۲، ۲۴۳

محمد علی قصوری، مولوی: ۳۲

محمد علی، مولانا (امیر جماعت احمدیہ): ۳۰۳، ۴۶۱

محمد غوث، حضرت شاہ: ۸۱، ۸۲

محمد غوث، مولانا: ۴۲۱

محمد قاسم نانوتوی، مولانا: ۱۲۴

محمد لطیف، سید: ۴۲، ۷۳

محمد محیط طباطبائی، سید: ۴۱۲

محمد نادر خاں (دیکھئے نادر خاں، جنرل)

محمد نصیر ہمایوں، شیخ: ۴۲۷

محمد نعیم لدھیانوی، مفتی: ۱۲۳، ۳۰۱

محمد یعقوب (سٹیٹو): ۳۰۵، ۳۰۱

محمد یوسف، ڈاکٹر: ۵۰۸

محمد داہد، سید: ۴۲

محمود الحسن، حضرت مولانا: ۱۴، ۲۰۳

محمود الخضری، ڈاکٹر: ۳۸۰ تا ۳۸۲، ۳۸۴، ۳۸۵

محمود الہی شمس آبادی، ملک: ۴۲۳

محمود حسین خاں، ڈاکٹر: ۲۹۶

محمود دھرم پال: ۴۳۵

محمود شستری: ۲۵۶

محمود شیرانی، پروفیسر: ۴۶، ۱۶۶، ۲۱۰، ۲۱۲، ۲۹۳، ۳۳۷، ۳۵۶، ۳۷۶، ۴۰۰، ۴۰۱

۴۵۳، ۴۸۵، ۴۸۶، ۵۱۹

محمود علی، پروفیسر: ۹۶

محمود غزنوی، سلطان: ۳۷۹

محمود نظامی: ۴۶۸

محی الدین ابن عربی: ۱۳۳، ۲۶۸، ۲۷۱، ۳۸۴

محی الدین قادری زور، ڈاکٹر، سید: ۴۸۸

مختار احمد (برادرزادہ اقبال): ۱۴، ۲۶۹

مدن گوپال سنگھ چاولہ، پروفیسر: ۳۰، ۳۱

مدن موہن مالوہ: ۱۰۹

مراتب علی شاہ، سید: ۲۶۷

مرزا جی (عطر والے): ۵۱۳

مس بیک: ۵۱

مس ران: ۵۹

مسز بولی گارڈن: ۲۹۱

مسز جینا (بیگم جناح): ۳۸۹

مسز حیدری: ۶۱

مسز عبدالسلام: ۳۲۸

مسز وسوگر: ۲۱۵، ۲۱۶

مسعودی: ۲۸۳

مس کیمبر: ۱۲۲

مسلم، مولوی: ۱۷۸

مسو لینی: ۲۶۵

مسیح علیہ السلام: ۱۰۳، ۲۵۹، ۳۰۳

مشیر حسین قدوائی، شیخ: ۹۶

مصطفیٰ شلوط، پروفیسر: ۲۶۵

مصطفیٰ کمال پاشا: ۴۲

مظفر احمد فضلی، خان بہادر: ۹۶

مظفر الدین قریشی، پروفیسر، ڈاکٹر: ۱۱۰، ۳۲۰

معظم جاہ، شہزادہ: ۲۹۱، ۳۶۶

مفتی اعظم، فلسطین (دیکھئے امین الحسینی)

مقبول: (دیکھئے خواجہ عبدالصمد کلٹرو)

مقبول: ۲۷۶

مقبول، میر: ۲۷۶

ملٹن: ۳۳، ۳۲

ملک محمد کاشمیری: ۹۶

ملکولم لائل ڈارلنگ: ۴۴۸

ممتاز حسن: ۵۲۰، ۲۱۸

ممتاز علی، سید: ۲۱۲

ممتاز علی، شمس العلماء، مولوی: ۱۷۱، ۱۷۲، ۴۸۲

ممتاز مرزا: ۱۹۰، ۳۷۲

منصور حلاج: ۲۷۲

منوہر ناتھ: ۲۹

موتی لال نہرو، پنڈت: ۳، ۴

موسیٰ جارا اللہ: ۲۰۶

مہاراجہ میسور: ۳۳۴ تا ۳۳۶، ۳۳۸

مہتر چترال (خان آف چترال): ۴۹۸

مہدی سوڈانی: ۲۵۹

مہر (دیکھئے غلام رسول مہر)

مہر علی شاہ گولڑوی، حضرت پیر: ۱۳۳

مہری نور اللہ (دیکھئے غلام قاسم فصیح الفصحا)

میٹھیو آرنلڈ: ۱۴۰

میراں بخش، ملک: ۱۷۸

میر حسن، مولوی، سید: ۳۰، ۲۱۷، ۲۲۵

میک ٹگارٹ، ڈاکٹر: ۱۹۸، ۲۵۰

میکملن: ۱۰۳

میکنزی: ۱۸۶

مینن: ۱۸۶

ن

نادر حسین، سید: رعب

نادر خاں، جنرل، غازی: ۲۷۴، ۳۷۳ تا ۳۷۶، ۴۰۷

ناصر حسین، میر، دہلوی: ۲۰

ناظر جوگی: ۴۳۹

نالینو، مس: ۵۱۶

نائیڈو، ڈاکٹر: ۳۹۰

نپولین یونا پارٹ: ۲۶۸

نٹھے: ۳، ۶۶، ۱۴۳، ۱۴۴، ۱۵۶ تا ۱۵۸، ۱۹۸، ۱۹۹، ۲۵۸، ۳۸۵

نذر محمد، منشی: ۴۹

نذیر احمد خاں، چودھری (ایڈووکیٹ): ۳۹۸

نذیر احمد دہلوی، ڈاکٹر مولوی: ۷۳

نذیر نیازی، سید: ۴۱۶، ۴۱۹، ۴۹۲، ۵۰۸، ۵۲۳

نسیم دہلوی: ۱۹

نصر الدین، حضرت بابا: ۹

نصر اللہ خاں نو مسلم، رانا: ۲۰۹

نصیر الدین طوسی، ملا: ۳۸۴

نظام الدین اولیا، حضرت: ۴۹، ۴۷

نظام الدین: ۴۵۴

نظام الدین درزی: ۴۶۴

نظام الدین، میاں: ۲۳۱، ۲۳۲، ۲۳۶، ۲۳۷، ۵۱۲

نکلسن، پروفیسر، ڈاکٹر: ۴، ۱۰، ۱۰۴، ۱۰۶، ۱۳۷ تا ۱۳۹، ۱۴۲، ۱۴۴، ۱۴۵، ۱۸۳،

۱۸۴، ۱۹۹، ۲۰۱، ۲۲۴، ۲۵۵، ۲۸۴

نکولاس۔ پی۔ اغنیر: ۲۹۹

ن۔ م۔ راشد: ۴۰۸

نواب آف ڈھا کہ: ۷۸

نواب آف رام پور: ۲۶۷

نواب آف جحیرہ: ۶۳

نور الحق: ۳۷۳

نور الدین خواجہ، پروفیسر: ۱۷۸

نور الدین ولی، حضرت: ۹

نور حسین، سید (ڈی۔ ایس۔ پی): ۱۷۵

نور محمد، شیخ (والد علامہ اقبال): ۱۱، ۱۸۲، ۱۲۲۵

نیاز الدین احمد خان: ۲۲۹، ۲۸۰، ۲۹۲

نیلسن: ۱۱۰

نیٹس، مس: ۶۵، ۶۶

نیوٹن: ۱۳۱

و

واجد علی شاہ، سید (ایڈووکیٹ): ۲۱۰

واحدی، ملا: ۴۹

واکر: ۲۵

والٹ و ہٹمین: ۱۰۳

والدہ آفتاب: ۱۶۲

والدہ جاوید اقبال: ۴۸، ۲۶۹، ۲۹۴، ۴۵۲

والدہ سلطان ٹیپو: ۳۳۶

وجاہت حسین جھانوی: ۲۲۱

وجیہ الدین احمد: ۳۶

وجیہ الدین، فقیر: ۲۱۸

ورجل: ۱۴۰، ۲۵۸

ورڈز ورتھ: ۳۲

وسوگر: ۵۱۲، ۶۱۲

وشوامتر (جہاں دوست): ۲۸

وکتوریہ، ملکہ: ۴۴، ۲۴۵

ولیم جان ڈوپیر: ۲۶۳

ولیم، قیصر: ۱۵۹
ویر سنگھ، بھائی: ۱۱۸

۵

ہادی حسن، آغا: ۱۸۳

ہادی سبزواری، ملا: ۱۹۸

ہانسی ماملکنکے، ڈاکٹر: ۱۸۴

ہانتا: ۱۵۱، ۲۵۵

ہر برٹ امرسن، سر: ۷۸

ہر برٹ ریڈ: ۱۰۳، ۱۰۴

ہر شمنٹ، پروفیسر: ۵۷

ہر کشن، لالہ: ۴۶۰

ہر نام سنگھ، کا: ۱۱۸

ہگسن بوتھم: ۳۴۳

ہیگل: ۱۵۶

ہیمی: ۲۹

ہیولاک ایلین: ۱۳۹

ہیوم، پروفیسر، ڈاکٹر: ۲۳۹ تا ۲۴۱

ہیوم، مسٹر (سیکرٹری): ۳۴۰، ۳۵۶

ی

یعقوب بیگ، مرزا، ڈاکٹر: ۳۰۳، ۳۰۳، ۳۰۳

یعقوب توفیق: ۴۹۲

یعقوب حسن، سیٹھ: ۳۲۲

یوسف حسن، حکیم: ۲۱۳

یوسف علی: ۲۱۲

یوسف علی، علامہ: ۱۸۰

بیٹس: ۴، ۵، ۱۴۱



مقالات، ادارے

۲

آٹو ہیئر سووٹس: ۲۱۳

آرہ: ۲۲۸، ۲۲۹

آزاد کشمیر: ۲۱۷

آسٹریا: ۲۷۰

آسٹریلیا: ۳۲۱

آکسفورڈ یونیورسٹی: ۲۱۶

آل انڈیا اورینٹل کانفرنس: ۱۲۸، ۱۲۹، ۱۸۹، ۳۵۸، ۳۹۹

آل انڈیا سکھ ایجوکیشنل کانفرنس: ۵۰۳

آل انڈیا کشمیر کمیٹی: ۳۷۸

آل انڈیا مسلم یوتھ لیگ کانفرنس: ۳۹۷، ۳۹۸

آل انڈیا مسلم کانفرنس: (دیکھئے آل پارٹیز مسلم کانفرنس)

آل ایشیا ایجوکیشنل کانفرنس: ۱۸۸

آل پارٹیز مسلم کانفرنس: ۱۸۹، ۳۰۸، ۳۱۰، ۳۱۳ تا ۳۱۶، ۳۱۸ تا ۳۹۷

آئر لینڈ: ۹

آئینہ ادب، لاہور: ۲۲۷

اٹلی: ۹۳، ۹۴، ۹۵، ۱۰۴، ۱۸۵، ۲۱۶، ۲۶۵، ۳۸۴، ۴۰۷

احمدیہ بلڈنگ: ۴۵، ۴۴

ادارہ معارف اسلامیہ: ۳۹۹، ۴۰۰

اڈون، پرگنہ: ۹

اڈیاری (مدراس): ۳۳۰

اردو بازار، لاہور: ۲۶، ۴۰

ارسطو طویلین سوسائٹی لندن: ۲۸۱، ۳۸۰

استنبول: ۴۱۵

اسٹریٹیجی ہال: ۲۹۲

اسلامیہ کالج گوجرانوالہ: ۲۹

اسلامیہ کالج لاہور: ۳۸، ۷۵، ۱۰۹ تا ۱۱۱، ۱۱۳، ۱۱۴، ۱۷۸ تا ۱۸۰، ۱۹۰، ۲۰۷

۲۸۰، ۳۰۳، ۳۶۲، ۳۶۸، ۳۷۲، ۳۷۵، ۴۰۵، ۴۱۳، ۴۸۳، ۵۱۲

اسلامیہ ہائی سکول شیرانوالہ گیٹ: ۲۳، ۲۴، ۴۱، ۷۳، ۸۱، ۱۱۶

اسلامیہ ہائی سکول بھائی گیٹ: ۱۶۴

اعظم گڑھ: ۱۰۱، ۲۰۵، ۲۱۲، ۲۸۵

افریقہ (جنوبی): ۱۲۱، ۱۲۲

افغانستان: ۱۳۹، ۱۸۳، ۱۸۵، ۱۹۰، ۱۹۱، ۲۰۲، ۲۰۶، ۲۱۶، ۲۷۳، ۲۷۴، ۳۷۱ تا ۳۷۵، ۳۷۷

۳۷۷، ۴۰۷، ۴۸۵، ۴۸۶، ۵۱۲، ۵۱۵

افغان قونصل خانہ، بمبئی: ۶۲، ۲۰۶، ۲۶۷

اقبال اکیڈمی (کراچی، لاہور): ۲۶، ۶۷، ۶۷، ۲۳۸، ۲۶۶، ۲۶۹، ۲۸۲، ۳۹۴

۵۰۱، ۴۱۹

اقبال منزل: ۲۱۵

اقبال نگر: ۵۰۳

اقبال ہوٹل: (دیکھئے گورنمنٹ کالج ہوٹل)

اکبری منڈی (لاہور): ۴۳۹

الاسکوریل (میڈرڈ): (دیکھئے اسکوریل محل)

الاصلاح (کتب خانہ) ۱۵

الہ آباد: ۷۰، ۷۱، ۱۸۹ تا ۱۸۷، ۲۱۹، ۲۲۹، ۲۷۸، ۳۹۷

الہ آباد ہائی کورٹ: ۴۰۱

الہ آباد یونیورسٹی: ۹

الہ آباد کا قلعہ: ۱۸۸

امپیریل بینک: ۳۷۳

ام درمان: ۲۵۹

امر تسر: ۳۷، ۴۱، ۹۷، ۱۱۸، ۱۲۵، ۲۰۴، ۲۳۹، ۳۹۲، ۴۰۳، ۴۰۴، ۴۰۶

امریکہ: ۱۸، ۱۸۶، ۲۰۴، ۲۹۹، ۳۰۰، ۳۲۱

انٹرمیڈیٹ کالج بنگلور: ۳۳۳

امیر منزل: ۱۹۱

انارکلی، لاہور: ۱۳، ۴۰، ۴۱، ۱۱۱، ۱۳۵، ۱۳۷، ۲۲۳، ۳۰۴، ۴۴۴، ۴۴۵، ۴۶۲، ۴۶۸

انجمن ارباب علم: ۸۶

انجمن اسلامیہ (بارہ مولا): ۸۳

انجمن ترقی اردو (مدراس): ۳۲۸

انجمن حمایت اسلام: ۲۳، ۲۴، ۴۱، ۳ تا ۷۵، ۷۸، ۷۹، ۸۱، ۸۳، ۸۸، ۹۲، ۹۳، ۱۱۱ تا

۱۱۶، ۲۰۹، ۳۰۰، ۳۳۴، ۳۶۱، ۳۹۱، ۳۳۳، ۴۴۴

انجمن خدام الدین: ۱۲۶ تا ۸۲۱

انجمن نصرت اسلام (سری نگر): ۸۲

انجمن نعمانہ: ۴۹۵

اندلس: (دیکھئے سپین)

انڈیا: (دیکھئے ہندوستان)

انڈین ایجوکیشنل سروس: ۶۹

انڈین سوسائٹی، لندن: ۲۵۰

انگلستان: ۹، ۲۰، ۳۹، ۴۰، ۶۴، ۶۵، ۶۷، ۶۹، ۹۶، ۹۹، ۱۰۲، ۱۱۰، ۱۱۹، ۱۴۲، ۱۶۲،

۱۸۳، ۱۸۴، ۱۹۷، ۲۲۸، ۲۶۰، ۲۶۷، ۳۱۲، ۳۱۳، ۳۱۷، ۳۳۷، ۴۲۱، ۴۵۱

انگلینڈ (دیکھئے انگلستان)

اورینٹل کالج لاہور: ۲۱، ۲۶، ۲۱۰، ۳۳۹، ۴۱۰

اورنگ آباد: ۵۰۷، ۵۰۸

ایبٹ آباد: ۱۳، ۲۶۹

ایجوکیشنل یونین اسلامیہ کالج: ۳۶۲

اے۔ جی۔ آفس، لاہور: ۱۱۷

ایران: ۵۲، ۱۴۲، ۲۰۰، ۲۵۶، ۲۰۸ تا ۲۱۳، ۲۸۴

ایس۔ پی۔ ایس ہال، لاہور: ۸۶

ایسکوریل محل (میڈرڈ): ۳۸۰، ۳۸۱

ایشیا: ۲۵۷، ۲۵۸، ۲۷۳، ۳۲۷، ۳۷۱

ایشیا ٹک سوسائٹی (لندن): ۱۰۴

اینگلو عربک کالج، دہلی: ۴۰۲

ایوان رفعت: ۶۱

ایمپریس روڈ (لاہور): ۴۱۱

ب

بادشاہی مسجد، لاہور: ۳۶۸

بارہ مولا: ۸۱، ۸۳، ۸۵

باغبان پورہ: ۷۵، ۷۶، ۱۳۶، ۲۰۸، ۵۱۷

باغ عامہ (حیدرآباد): ۳۴۱

باغ فردوس (جرمنی): ۵۹

باولی صاحب (گوردوارہ): ۱۷۳

بلو تھیرک انیشنل، پیرس: ۳۸۲

بٹالہ: ۹۴

بٹ سٹیشنری مارٹ، لاہور: ۴۰

بحرین: ۴۸۴

بدایوں: ۴۸۹

برٹش انڈیا: ۱۸۸

برٹش میوزیم (لندن): ۲۷۶، ۲۷۵

برطانیہ (دیکھئے انگلستان)

بر عظیم پاک و ہند: ۴، ۲۰، ۳۹، ۵۰ (نیز دیکھئے ہندوستان)

بروک لائن: ۲۳۹

بریٹ (انجمن): ۲۹، ۲۸

بریڈ لہال، لاہور: ۱۲۶، ۱۲۵، ۹۹

بریلی: ۱۱۴

بزم ادب (پنجاب): ۸۶

بزم اردو، لاہور: ۲۳، ۲۳۰

بزم اقبال، لاہور: ۳۹

بزم اقبال حیدرآباد (دکن): ۵۳

بزم معدی کرب: ۲۳۵

بغداد: ۲۱۱

بلقان: ۶۲، ۹۳، ۹۹، ۴۳۱

بلوچستان: ۱۳، ۴۷۳

بمبئی: ۲۶، ۳۰، ۳۲، ۳۶، ۵۳، ۶۱ تا ۶۳، ۶۳، ۲۳۹، ۲۶۶، ۲۶۹، ۲۷۹، ۲۹۰

۳۱۶، ۳۱۹ تا ۳۲۱، ۳۲۶، ۳۷۳، ۳۶۷

بنارس: ۱۰۹، ۱۸۸

بنگال: ۱۸۸، ۲۲۸

بنگال سکول: ۳۵۷

بنگلور: ۳۲۸، ۳۳۱ تا ۳۳۴، ۳۳۸، ۳۴۰، ۳۴۷، ۳۵۵

بنوں: ۴۴۹

بورسٹو ہونٹل (مدراس): ۳۲۱، ۳۲۶، ۳۳۱، ۳۳۲

بہار (صوبہ): ۲۶۲، ۴۶۷

بھٹی دروازہ، لاہور: ۱۸ تا ۲۳، ۳۰، ۳۸، ۴۱، ۴۳۳، ۴۳۴، ۴۵۱

بھارتگی: ۵۲۲

بہاولپور: ۷۸

بھٹی بوٹ ہاؤس، ڈبی بازار لاہور: ۲۱۰

بھوپال: ۲۰۶، ۲۷۲، ۲۹۵، ۳۲۲، ۳۹۵، ۴۳۷، ۴۶۸، ۵۰۸

بیمیاں صاحب (قبرستان): ۲۲۵

بیت اللہ: (دیکھئے کعبۃ اللہ)

بیت المقدس: ۲۳۹، ۲۶۵، ۲۶۶، ۲۶۷، ۴۰۵

بین الاقوامی ادارہ اطلاعات: ۲۷۸

بینک آف انڈیا: ۳۷۵



پاکستان: ۷-۳۳۳، ۴۰، ۴۲، ۶۳، ۱۸۸، ۱۹۰، ۲۶۵، ۲۷۸، ۲۸۲، ۳۱۳، ۴۰۸، ۴۰۹

۴۲۸، ۴۵۴، ۴۵۵، ۴۶۰، ۵۰۱

پانی پت: ۲۹۵، ۴۳۷

پبلک سروس کمشن، لاہور: ۲۹۷، ۲۹۸

پٹنہ: ۱۵، ۱۸۹، ۲۶۲

پٹیالہ (ریاست): ۲۷۶

پرانی کوتوالی لاہور: ۲۱۰، ۲۲۲

پشاور: ۷۷، ۷۷، ۳۷۷

پنجاب: ۲۵، ۳۷، ۴۳، ۶۹، ۷۱، ۸۶، ۹۹، ۱۰۰، ۱۱۳، ۱۳۲، ۱۸۷، ۱۸۸، ۲۰۹، ۳۰۸،

۳۱۰، ۳۷۰، ۳۸۸، ۴۳۲، ۴۴۵، ۴۴۸، ۴۴۹، ۴۵۴، ۴۸۵، ۵۱۱، ۵۲۰

پنجاب اسمبلی: ۱۸۷، ۲۲۵

پنجاب پبلک لائبریری: ۱۰۴

پنجاب ٹیکسٹ بک کمیٹی: ۴۴۵

پنجاب مسلم لیگ: ۲۴۶

پنجاب یونیورسٹی، لاہور: ۳۱، ۱۱۳ تا ۱۱۵، ۲۱۵، ۲۱۹، ۲۳۹، ۲۴۰، ۳۳۵، ۳۹۹، ۴۸۳،

۴۸۴، ۵۰۲، ۵۰۱

پنجاب سائمن کمشن: ۴۲۲، ۴۲۳

پورٹ سعید: ۲۹۰

پونہ: ۲۶۷

پیرس: ۹۱، ۲۶۳، ۲۶۷، ۲۶۸، ۲۷۲، ۳۸۲، ۳۸۳، ۳۸۵، ۴۱۱، ۴۱۶، ۴۷۶، ۵۰۱،

ت

تاج محل: ۴۰۱

تحریک ترک موالات: ۱۱۴، ۱۱۲، ۱۱۰، ۱۰۹

تحریک عدم تعاون: ۳۹۲، ۱۲۵، ۱۱۱

ترکی: ۵۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱

تکلیف سادھواں، لاہور: ۱۷۸

تہران: ۴۰۸، ۴۰۷، ۴۰۶، ۴۰۵، ۴۰۴، ۴۰۳، ۴۰۲، ۴۰۱

تھیوسوفیکل سوسائٹی، مدراس: ۱۸۵

ط

ٹاؤن ہال، میسور: ۳۳۸

ٹبی بازار (لاہور): ۴۲۵

ٹکسالی دروازہ: ۴۳۴

ٹونک: ۲۰۴

ٹیکنیکل سکول (لدھیانہ): ۳۰۰

ج

جاپان: ۳۲۱

جاننڈھر: ۳۲۸

جامع مسجد (دہلی): ۳۱۲

جامعہ ازھر: ۲۶۵، ۲۰۷

جامعہ ملیہ اسلامیہ، دہلی: ۲۳، ۱۱، ۱۳۸، ۱۳۹، ۳۵۶، ۲۶، ۲۱۸، ۲۱۹

جاوید منزل: ۲۷، ۲۹۶، ۲۳۳، ۲۴۹، ۲۵۲، ۲۶۸، ۲۹۰، ۵۱۰ تا ۵۱۳، ۵۱۶

جرمنی: ۶، ۵۲ تا ۵۵، ۵۸، ۶۰، ۱۳۰، ۱۳۷، ۱۳۸، ۱۴۲، ۱۶۱، ۱۸۳ تا ۱۸۵، ۲۷۸، ۳۱۹

۳۵۶، ۳۸۵، ۴۱۳، ۴۲۷

جلیاں والا باغ: ۱۲۵، ۲۰۳

جمعیت الاقوام: ۱۵۵

جمعیت علمائے ہند: ۱۱۴، ۱۲۴، ۱۲۵، ۳۱۱، ۴۲۰

جمنا (دریا): ۱۸۸

جموں: ۷۴، ۸۳، ۸۸، ۴۲۷

ججیرہ: ۶۰

جنوبی ہند: ۴۴

جنوبی ہسپانیہ: ۲۸۵

جونپور: ۲۹۸

جہلم: ۹۶

جھنگ: ۳۲۱

تج

چا بک سواراں (محلہ): ۱۷۴، ۱۷۸

چاندنی چوک (دہلی): ۳۱۲

خرابان: ۲۵۶

خضریٰ محلہ (لاہور): ۴۴۱

خطہ صالحین (حیدرآباد دکن): ۱۲۴

خلافت ہاؤس: ۲۶۶

خورشید منزل بلال گنج: ۴۶۱

خیر پور (سندھ) ۷۸

دارالاشاعت پنجاب: ۱۷۱، ۲۲۹، ۴۳۲، ۴۸۲

دارالترجمہ حیدرآباد: ۴۸۸

دارالمصنفین (اعظم گڑھ): ۲۰۵

دانشگاہ پنجاب (پرلیس): ۲۴۷

دائرۃ المعارف (حیدرآباد دکن): ۲۰۵

دکن: ۵۳، ۷۸، ۱۶۸، ۳۴۲، ۳۵۳

دلی دروازہ لاہور: ۵۱۴

دولت باغ (میسور): ۳۳۷، ۳۵۲

دہلی: ۱۵، ۱۶، ۱۷، ۱۸، ۱۹، ۴۹، ۱۱۰، ۱۱۴، ۱۲۰، ۱۲۱، ۲۹۵، ۳۰۸، ۳۱۰، ۳۱۲، ۳۱۶،

۳۱۷، ۳۱۹، ۳۴۲، ۳۹۵، ۳۹۹، ۴۰۱، ۴۰۲، ۴۱۶، ۴۱۸، ۴۶۴، ۷۷

دہلی بازار میرٹھ: ۲۳۶

دہلی دروازہ لاہور: ۴۳۹، ۲۲۲، ۱۷۵

دہلی ریڈیو سٹیشن: ۲۹۷

دہلی یونیورسٹی: ۴۰۱، ۹

دیسہ: ۱۵

دیوبند: ۴۶، ۸۳، ۱۱۵، ۱۲۳، ۱۲۶، ۱۲۸، ۱۳۷

ڈ

ڈبی بازار لاہور: ۵۱۲

ڈسکہ: ۳۰

ڈھا کہ: ۲۸۰، ۷۸

ڈھا کہ یونیورسٹی: ۲۹۶

ڈی۔ اے۔ وی کالج: ۲۱۶

ڈی۔ پی سکول لدھیانہ: ۱۱۲

ڈیرہ دون: ۳۶۶

ر

راچی: ۲۰۳

رائے کوٹ: ۲۹۹

راولپنڈی: ۸۱، ۴۶۰

راؤنڈ ٹیبل کانفرنس: (دیکھئے گول میز کانفرنس)

راوی، دریا: ۲۱۱

روضہ حکیم سنائی (غزنی): ۲۷۳

رندھیر کالج، کپورتھلہ: ۹۶

رنگ محل، لاہور: ۱۷۸

رواز ہوسٹل، لاہور: ۱۱، ۷۵، ۹۳

روس: ۵۰۱

روم: ۱۱۹، ۲۹۰

ریلوے روڈ (لاہور): ۴۲۷

س

سائمن کمشن: ۲۲۶ تا ۲۲۸، ۳۱۶

سبحان منزل، لدھیانہ: ۱۶۳

سپین: ۲۸۲، ۲۸۴، ۲۸۷ تا ۲۸۹، ۳۸۰، ۳۸۴

سٹریچی ہال: ۲۹۲، ۳۲۳

سٹی کالج حیدرآباد: ۴۷۴

سرنگا پٹم، قلعہ: ۳۳۴، ۳۳۵، ۳۳۷، ۳۳۸، ۳۴۵ تا ۳۴۷، ۳۴۹، ۳۵۰

سرہند: ۱۹۲

سری نگر: ۱۸ تا ۸۳

سریاں والا بازار، لاہور: ۱۷۴

سکندر آباد: ۳۴۰

سمربل: ۳۸۸

سنٹرل ماڈل سکول: ۱۶۴

سندھ (صوبہ): ۷۸

سنہری مسجد، لاہور: ۱۷۸، ۱۸۰، ۱۷۳، ۱۸۹

سوڈان: ۲۵۹

سیالکوٹ: ۶، ۷، ۱۱، ۱۲، ۱۵، ۱۶، ۳۰، ۳۳، ۸۹، ۱۶۴ تا ۱۶۸، ۲۲۵، ۲۳۴، ۲۳۴، ۲۳۴، ۳۳۳

۵۲۲، ۵۰۱

سید مٹھا بازار، لاہور: ۳۵

سیسل ہوٹل: ۳۸۸

سینٹ جینز، پیلس: ۲۶۸

ش

شالامار باغ: ۲۲۱

شاہ پور: ۴۶۷

شاہی مسجد، لاہور: ۹۲، ۴۶۶، ۴۶۷، ۴۶۷ تا ۵۱۳

شمالی ہند: ۲۳۲

شملة: ۲۷، ۴۳، ۱۸۳، ۲۲۵، ۳۰۵، ۳۸۸، ۴۲۲، ۵۰۵

شیرانوالہ گیٹ، لاہور: ۲۳، ۲۳، ۴۳، ۴۳، ۴۳

ط

ع

عبدالرحمن اینڈسن (مال روڈ لاہور): ۴۶۲، ۴۶۳

عثمانیہ یونیورسٹی (حیدرآباد): ۳۴۰، ۳۴۱

عجم: ۲۱۴

عدن: ۲۶۳

عرب: ۱۱۷، ۱۱۹، ۱۷۹، ۳۴۰، ۴۰۸

عرب ہوٹل (لاہور): ۴۲۷

علامہ اقبال روڈ (میوروڈ) لاہور: ۴۷، ۲۲۴، ۴۶۸

علی گڑھ: ۲۸، ۳۳، ۴۴، ۵۱، ۸۲، ۱۳۱، ۲۲۱، ۲۳۵، ۲۹۲، ۲۹۴، ۲۹۵، ۲۹۷، ۲۹۸

۳۰۶، ۳۲۲، ۴۶۳، ۴۶۴

علی گڑھ یونیورسٹی (دیکھئے مسلم یونیورسٹی علی گڑھ)

علی گڑھ کالج: ۲۹۲، ۲۹۳

علی گڑھ ہائی سکول: ۳۴۳

غ

غزنی: ۲۷۳، ۲۷۶

ف

فرانس: ۵۲، ۱۰۰، ۲۶۰، ۲۶۵

فرید چوک (امرتسر): ۴۰۳
فلسطین: ۲۶۵، ۲۶۶، ۲۷۲، ۲۷۵، ۴۰۵، ۴۰۷
فلیمنگ روڈ لاہور: ۱۹۱، ۱۹۹
فورٹ سنڈیمین: ۱۳، ۴۷۳
فیروز پور: ۱۲۴، ۱۶۵
فیروز سنز، لاہور: ۲۷۵
فین روڈ (لاہور): ۲۱۵

ق

قادیان: ۲۷۲، ۴۰۶
قاسم العلوم، مدرسہ: ۱۲۳
قاہرہ: ۲۶۵، ۲۶۶، ۴۰۷، ۴۵۹
قرطبہ: ۲۸۴، ۲۸۵
قسطنطنیہ: ۵۳، ۱۸۳، ۴۱۳
قلعہ گوجر سنگھ (لاہور): ۳۶۵، ۳۶۴، ۵۲۰
قندھار: ۳۷۴، ۳۷۶
قومی کتب خانہ (لاہور): ۴۷۷

ک

کابل: ۴۶، ۱۸۳، ۳۷۲، ۳۷۶، ۳۷۷، ۴۸۶

کونسل، پنجاب: (دیکھئے لچس لیٹو کونسل پنجاب)

کوہاٹ: ۲۲۹

کوئٹہ: ۳۷۴

کیمبرج یونیورسٹی: ۵۱، ۵۲، ۵۵، ۱۰۲، ۱۰۶، ۱۳۷، ۱۴۲، ۱۸۳، ۱۸۴، ۱۹۷، ۱۹۸، ۲۰۱،

۲۲۲، ۲۵۰، ۲۵۲، ۲۷۷، ۲۸۳، ۲۸۸

کیمبل پور: ۴۱

گ

گجرات: ۱۶۲

گڈول: ۳۸۸

گرگ یا گورگ: ۳۳۹، ۳۵۲

گٹی بازار، لاہور: ۳۰، ۳۵

گنچ: ۲۲۳

گنجام: ۳۴۶

گنگا (دریا): ۱۸۸

گو جرانوالہ: ۷۷

گورنمنٹ کالج لاہور: ۱۵، ۲۱، ۲۵، ۲۷ تا ۳۳، ۳۵، ۳۸، ۶۴، ۶۹، ۷۲، ۹۴، ۱۳۵،

۲۱۰، ۲۲۱، ۲۴۵، ۲۷۶، ۲۹۱

گورنمنٹ کالج ہوسٹل (اقبال ہوسٹل): ۱۸، ۲۱، ۳۷

گورنمنٹ کالج مدراس: ۳۳۰

گورنمنٹ ہاؤس میسور: ۳۳۵

گوکھلے ہال (مدراس): ۳۲۶، ۳۲۲

گوشہ ہسپتال (میزنگور): ۳۳۳

گول باغ، لاہور: ۴۶۱

گول میز کانفرنس: ۴۴، ۴۴، ۶۲، ۶۱، ۱۰۶، ۱۱۰، ۱۱۹، ۱۲۱ تا ۱۳۹، ۴۳۸، ۴۴۹، ۴۶۲

۴۶۳، ۴۶۵، ۴۶۷ تا ۴۶۹، ۴۷۱، ۴۷۲، ۴۸۳، ۴۹۰، ۴۹۷، ۳۳۳، ۳۱۷، ۴۰۵، ۴۰۷، ۴۶۱

۵۰۷

کولکنڈہ: ۳۳۲

ل

لاسکول، لاہور: ۷۱

لاکالج، لاہور: ۳۶

لال باغ (گنجام): ۳۵۲، ۳۴۶

لاہور: ۶، ۸، ۱۳، ۱۵، ۱۸، ۱۹، ۲۱، ۲۲ تا ۲۶، ۲۹، ۳۱ تا ۳۵، ۳۷ تا ۳۹

۴۹، ۶۵، ۶۷، ۶۹، ۷۱، ۷۳، ۷۸، ۷۹، ۸۱، ۸۵، ۸۶، ۹۰، ۹۲، ۹۳، ۹۹، ۱۰۳، ۱۰۴، ۱۰۶

۱۰۹، ۱۱۱، ۱۱۳، ۱۱۵ تا ۱۲۰، ۱۲۱، ۱۲۲، ۱۲۹، ۱۳۵، ۱۳۷ تا ۱۳۹، ۱۴۱، ۱۴۲، ۱۴۵، ۱۴۷

۱۷۳ تا ۱۷۵، ۱۷۷، ۱۸۱، ۱۸۳، ۱۸۵، ۱۸۸، ۱۹۰ تا ۱۹۳، ۱۹۴، ۱۹۹، ۲۰۲، ۲۰۳، ۲۰۵

۲۰۸، ۲۱۰، ۲۱۲، ۲۱۵ تا ۲۲۰، ۲۲۲، ۲۲۸، ۲۳۱، ۳۳۶، ۳۳۸ تا ۳۳۸

۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰

۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹

۳۳۲، ۳۳۰، ۳۲۷، ۳۲۵، ۳۲۳، ۳۱۶، ۳۱۱، ۳۰۴، ۳۰۱، ۳۹۹، ۳۹۷، ۲۹۶، ۳۹۱ تا ۳۸۹
تا ۳۶۶، ۳۶۴، ۳۶۰، ۳۵۹، ۳۵۶، ۳۵۱، ۳۴۹، ۳۴۶، ۳۴۴، ۳۴۱، ۳۳۹، ۳۳۵، ۳۳۳
، ۵۱۳، ۵۱۱، ۵۰۸، ۵۰۷، ۵۰۳، ۴۹۹، ۴۹۶ تا ۴۹۴، ۴۸۹، ۴۸۸، ۴۸۰، ۴۷۳، ۴۶۸
۵۱۹، ۵۱۴

لاہور چھاؤنی: ۱۷۵، ۱۳۵

لاہور ریلوے سٹیشن: ۴۰۴، ۳۷۳، ۳۰۹، ۲۹۶، ۲۸۴، ۱۶۷، ۱۶۶

لائل پور: ۵۵۴، ۴۵۴

لہڑگ (جرمنی): ۴۱۳، ۱۸۳، ۱۴۲، ۱۳۸

لدھیانہ: ۴۰، ۱۳، ۱۲۴، ۱۲۳، ۱۶۵ تا ۱۶۲، ۱۳۵، ۱۲۴، ۱۲۳، ۲۲۵، ۲۲۹، ۲۲۹، ۳۰۲ تا ۳۰۶، ۳۰۶
۴۹۴، ۴۵۲

لکھنؤ: ۱۹، ۲۳۷، ۲۳۸، ۳۱۷، ۳۸۹، ۴۸۸

لندن: ۱۴، ۲۸، ۵۱، ۵۲، ۵۴، ۵۵، ۷۵، ۸۵، ۷۱، ۶۲، ۶۴، ۱۰۲، ۱۰۴، ۱۰۶، ۱۱۹، ۱۴۴

۱۹۷، ۲۴۸ تا ۲۵۰، ۲۶۲، ۲۶۹، ۲۷۰، ۲۷۴، ۲۷۶، ۲۹۰، ۳۰۶، ۳۱۷، ۳۳۳، ۳۳۷

۴۰۷، ۴۰۵، ۳۸۰، ۳۳۴، ۴۰۷، ۴۰۵، ۳۸۰، ۳۴۴، ۳۴۳

لندن مسلم گراز انسٹی ٹیوٹ ڈھاکہ: ۵۰

لندن یونیورسٹی: ۱۸۴

لوجرنہ: ۹

لچسلیٹیو کونسل، پنجاب: ۴۳، ۴۷، ۱۳۶، ۱۷۷، ۱۷۷، ۱۸۱، ۱۹۳، ۳۰۸، ۳۶۲، ۳۶۴

۴۲۲، ۴۲۳، ۴۷۰، ۴۸۵، ۴۹۶

مال روڈ، لاہور: ۱۳۵، ۲۶۲

ماتلہ: ۲۰۳

ماتلہ کوٹہ: ۱۱۶

مجلس احرار: ۳۷۸

مجلس ارسطو، لندن: ۳۴۴

محمد علی ہال (دہلی): ۴۱۷

محمد بن ایجوکیشنل کانفرنس: ۳۸۶

محمد بن ہال، لاہور: ۲۴، ۹۳، ۹۴، ۱۹۰، ۳۷۲، ۴۳۰

مدراس: ۶۳، ۱۲۹، ۱۸۵، ۲۰۴، ۲۰۵، ۲۹۹، ۳۰۴، ۳۰۸، ۳۱۰، ۳۱۹، ۳۲۳، ۳۲۶،

۳۱۰، ۳۱۹، ۳۲۳ تا ۳۲۶، ۳۳۲، ۳۳۶، ۳۴۱، ۳۹۰، ۴۰۰، ۴۶۳، ۵۲۱،

مدرسہ اہل حدیث (لدھیانہ): ۳۰۲

مدرسہ جمالیہ (مدراس): ۳۰۴، ۳۲۱، ۳۳۰

مدرسہ دیوبند: ۱۲۴

مدرسہ عالیہ کلکتہ: ۲۰۶

مدرسہ فیض عام (بارہ مولا): ۸۳

مدینہ منورہ: ۲۹۰

مڈل ایسٹ: ۲۷۲

مرکزی پبلیکیشن، کلکتہ: ۲۴۷

مریابھو (قریب): ۲۹۸

مزنگ چوگلی، لاہور: ۷۵

مزنگ لاہور: ۱۱۲

مستی گیٹ، لاہور: ۴۴۱

مسجد اعلیٰ، سرنگاپٹم: ۲۵۳، ۳۳۷

مسجد اقصیٰ: ۲۴۹

مسجد اذات صاحب: ۲۲۴

مسجد شہید گنج: ۴۴۰، ۱۷۶

مسجد قرطبہ: ۲۸۹ تا ۲۸۴

مسجد کانپور: ۲۲۹

مسجد وزیر خاں: ۲۲۲

مسلم ایجوکیشنل کانفرنس (علی گڑھ): ۸۲

مسلم ایسوسی ایشن (امریکہ): ۲۹۹، ۳۰۰

مسلم ایسوسی ایشن (مدراس): ۳۰۷، ۳۰۸، ۳۲۰، ۳۲۳، ۳۳۰

مسلم کانفرنس: ۱۸۸، ۲۲۸

مسلم لائبریری، بنگلور: ۳۳۳

مسلم لیگ: ۱۸۸، ۳۱۱، ۳۱۷، ۳۹۷، ۴۰۳، ۴۰۶، ۴۲۸، ۴۲۹

مسلم یونیورسٹی علی گڑھ: ۶۱، ۱۰۹، ۱۲۹، ۱۸۳، ۲۲۱، ۲۹۴، ۲۹۷، ۳۳۲، ۵۰۵

مشرق اقصیٰ: ۲۵۳

مشرقی بنگال: ۳۹۷

مشن کالج سیالکوٹ: ۲۱، ۳۸، ۴۵

مشن ہائی سکول لاہور: ۱۷۸۔

مصر: ۱۸۳، ۲۶۵، ۳۷۸، ۴۰۷، ۴۰۸۔

مطبع صالح (بنگلور): ۳۵۵

منظر آباد (آزاد کشمیر): ۲۱۷، ۲۱۸، ۲۹۷

مقبرہ جہانگیر: ۲۹

ماتان: ۹، ۲۶، ۳۶، ۸۵

منڈی بہاؤ الدین: ۲۱۹

منگلا ڈیم: ۳۷۹

مؤتمر عالم اسلامی: ۲۶۵، ۲۶۶۔

موچی دروازہ لاہور: ۶، ۹۳، ۱۹۴۔

موری دروازہ لاہور: ۸۷

موگا: ۱۲۴

مولی پٹاں کا مکان لاہور: ۳۹

موہن لال روڈ لاہور: ۲۶، ۴۰، ۳۵

میانوالی: ۱۷۵

میڈرڈ: ۲۸۲، ۱۸۰، ۳۸۱۔

میرٹھ: ۲۳۵، ۲۳۶

میسور: ۳۳۳، ۳۳۹، ۳۴۱، ۳۴۷، ۳۴۹، ۳۵۳، ۳۵۴

میسور یونیورسٹی: ۳۳۵، ۳۳۸، ۳۳۹

مے فیئر ہوٹل (لندن): ۲۷۵

میکلوڈ روڈ ، لاہور: ۳۹۱۴۱۳ تا

۲۰۷۱۸۰۱۷۷۱۶۵۱۶۳۱۲۶۱۳۷ تا ۱۳۵۱۲۲۳۱

۵۰۴۷۸۱۶۲۴۴۵۱۲۸۱۲۶۳۶۵۳۰۳۳۰۲۲۳۵

میوروڈ (دیکھیے علامہ اقبال روڈ)

میونک (سٹی): ۵۹

میونک یونیورسٹی (جرمنی): ۴۵۴۶

میونسل کمیٹی، لاہور: ۴۴۹

میونسل کمیٹی، ملتان: ۷۹

میونسل گارڈن (دیکھیے گول باغ)

میوہ منڈی (لاہور): ۱۹۱

ن

ناصر حویلی، لاہور: ۹

نثار حویلی: ۲۴۲

ندوة العلماء (لکھنؤ): ۳۰۴

نواب پبلس لاہور: ۲۴۳، ۲۴۳

نوبل پرائز: ۲۳۲

نیشنل لیگ آف لندن: ۲۶۸

نیو ایرا تھیٹر، لاہور: ۱۸۰

نیو مارکیٹ لاہور: ۴۰

نیویارک: ۴۵۸۲۲۹

و

والٹر لاک کمپنی: ۱۳۵

والٹنر ز: ۱۸۸

وائٹا: ۲۷۰

وائی۔ ایم۔ سی۔ اے ہال لاہور: ۴۵۶۲۴۰

وزیر آباد: ۱۳

ولا داوشا: ۳۴۲۲۴۱

ولایت: (دیکھیے انگلستان)

ومبلڈن: ۵۷

ونیس: ۲۶۷

۵

ہائیڈل برگ: ۶۰ تا ۵۸، ۵۴، ۵۳

ہائیڈل برگ یونیورسٹی: ۵۹

ہائی کورٹ لاہور: ۴۷ تا ۴۲، ۴۱، ۴۰، ۳۹ تا ۳۷، ۳۶، ۳۵، ۳۴، ۳۳، ۳۲، ۳۱، ۳۰

ہائی کورٹ مدراس: ۳۲۲

ہائی گیٹ (لندن): ۲۷۴

www.urduchannel.in

۵۶۱۵۰۱۵۰۰۴۸۷۴۶۷۴۵۲۴۳۱۴۲۹۴۸۷۴۳۸۳۳۸۱۳۶۶

یونان: ۴۵۰

یونیورسٹی پریس، لاہور: ۱۹۸۱۴۴

یونیورسٹی گراؤنڈ، لاہور: ۱۷۴

یونیورسٹی لائبریری، لاہور: ۵۰۲۵۰۱



کتب اخبارات و رسائل، مقالات و مضامین

آ

آبزور: ۷۹

آتش (مجلہ): ۴۱۳

آج کل: ۱۹۶۱۶۱۵

آرٹ اینڈ کلچر: ۱۴۰

آفاق: ۲۲۰

آنحضرت صلعم: ۴۲۷

الف

اتقان فی ماہیۃ الزمان: ۲۰۴

اجتہاد فی الاسلام (مقالہ): ۳۰۲

احسان: ۵۰۰

احیاء العلوم: ۳۸۳، ۳۸۴، ۳۸۷

احیائے فکر اسلامی: ۴۱۲

ارتقاء تخلیقی: ۱۴۳

ارتقاء مابعد الطبیعیات در ایران: ۹، ۱۷، ۱۹، ۲۸، ۴۱

ارمغان حجاز: ۲۲۰

اقبال قرآن کی روشنی میں: ۴۶۶

اقبال کے خطوط اور تحریریں: ۴۹۲

اقبال لاہوری: ۴۱۱

اقبال (مجموعہ کلام): ۱۷۰

اقبال (مقالہ): ۵۳

اقبال نامہ: ۴۶۶، ۴۱۲، ۴۱۳، ۲۰۲، ۲۲۹، ۳۰، ۳۸۳، ۳۹۴، ۳۶۷، ۳۸۳، ۲۸۶، ۲۸۱، ۲۹۱

اقبال نامہ (از چراغ حسن حسرت): ۴۳۰، ۴۳۲

اقبال کا تنقیدی جائزہ: ۶۷

اکال الکل (مضمون): ۲۲۶

اکبر پیش رو اقبال: ۴۸۲

الامامة والسياسة: ۲۷۵

الاهرام: ۱۸۳

الذبيح: ۲۸۲

السبوع: ۲۶۵، ۲۶۶، ۲۰۸

الشفاء: ۳۸۷

الكلام (روزنامہ): ۳۳۲، ۳۳۸

المعارف: ۲۷۵

الموافقات: ۴۴، ۳۰۲، ۴۵

النمل (سورة قرآن): ۲۷۷

الهداية: ۲۹۹

بانگ درا: ۱۲، ۳۰، ۳۳، ۶۷، ۶۹، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲

بخاری شریف: ۱۲۸

سمیٹی کرائیکل: ۲۷، ۲۹

بندگی نامہ: ۲۵۷

بہارستان: ۲۱۳

بیاد اقبال: ۲۹۵



پاکستان ٹائمز: ۱۰۵

پاکستان ریویو: ۱۰۵

پرافٹ آف دی ڈیزرٹ: (دیکھیے پیغمبر صحرا)

پس چہ باید کرداے اقوام شرق: ۳۷۷

پنجاب پیچ: ۴۳۹

پنجابی کسان: ۴۲۶، ۴۲۸

پولٹیکل اکانومی: ۵۷

پولٹیکل تھاٹ ان اسلام: ۷۰

پیام مشرق: ۴۱، ۴۳، ۴۴، ۱۰۳، ۱۳۷، ۱۴۲، ۱۴۵، ۱۴۷، ۱۵۸، ۱۸۱، ۱۸۳، ۱۸۵، ۲۰۳

۲۵۵، ۲۶۵، ۲۶۸، ۳۷۱، ۴۰۸، ۴۱۶

پیام مشرق (مضمون): ۱۸۶

پیسا اخبار: ۱۲، ۲۳، ۲۴

پیام اقبال (مقالہ): ۲۹۳

پیغام حق: ۱۳۸

پینچمبر خدا: ۴۶۰

ت

تاریخ ادب اردو: ۴۷۳

تاریخ ادبیات ایران: ۱۴۴

تاریخ ادبیات و زبان فارسی: ۱۸۴: ۱۹۶، ۱۹۷، ۲۰۰

تاریخ اورینٹل کالج لاہور: ۲۵

تاریخ گواقبال (مضمون): ۲۲۰

تاریخ کشمیر: ۸ تا ۱۰

تاریخ لاہور: ۳۲، ۳۳

تبصرہ پیام مشرق: ۱۳۹، ۱۴۲، ۱۹۹

تذکرہ: ۱۲۸

ترجمہ اسرار خودی: ۱۰۱، ۱۰۳ تا ۱۰۵، ۱۹۹، ۲۸۴

تعلیمات اقبال: ۳۶۸

تصوف وجودیہ: ۹۷

تفسیر ابن عباس: ۴۹۴

تقابل ادیان عالم: ۲۳۹

تمدن عرب: ۵۱

تہذیب نسواں: ۵۲

ط

ٹائمز آف انڈیا: ۵

ٹائمز (بمبئی): ۳۲۶

ٹائمز لٹریچر ریویو سپلیمنٹ: ۱۰۲

ٹریبون: ۳۷۱

ج

جاوید نامہ: ۲۵۷ تا ۲۵۹، ۳۶۰، ۳۹۰

جدید علم و ادب کا طلوع: ۱۸۶

جسٹس (اخبار): ۳۲۸

جمہوریت اسلام (مضمون): ۱۹۹، ۱۵۷

جوہر (دہلی): ۲۹۵

جوہر اقبال: ۹۶

جوہر الفرد: ۲۰۵

چ

چٹان: ۱۶۴

چیٹر جی الیم: ۳۵۷

ح

حجتہ اللہ البالغہ: ۲۰۰۴

حق: ۱۰۰

حکمت الاشراف: ۱۴۴

حکمت العرشية: ۱۹۷

حیات شہلی: ۳۸۶

خ

خطبات مدراس: ۲۹۹، ۳۲۲، ۳۱۴

خطبہ اور پینٹل کانفرنس: ۱۲۹

خطوط اقبال بنام محمد علی جناح: ۲۶، ۲۹۲

خطوط اقبال: ۴۹۲

خودنگرے: ۱۳۷

خوں بہا: ۱۹

د

دارالشکوہ (ڈراما): ۳۳

درۃ المختار: ۲۹۹

دی ڈاکٹر آن آف دی ایسولویوٹ یونیورسٹی ایذا ایکسپریسیڈ بائی الجیلانی (مقالہ): ۲۶

دی ری کنسٹرکشن اف ریپبلکنس تھاٹ ان اسلام: ۳۴۳

دی سپرٹ آف اسلامک کلچر: ۲۱۲

دی فیتھ آف اسلام: ۶۷

دی قرآنک ورلڈ: ۴۶۶

دین و دانش: ۹۶

دیوان غالب: ۳۵۹، ۳۵۶، ۲۱۵

دیوان مغرب دیکھیے مغربی دیوان۔

ڈ

ڈوپلمنٹ آف میٹافزکس ان پرشیا: ۵۴

ڈیکلارن آف دی ویسٹ: ۱۳۰

(نیز دیکھیے انحطاط مغرب)

ڈیوانن کامیڈی: ۲۵۷

ذ

ذخیرہ: ۳۸۹

ذکراقبال: ۵۰۸، ۱۶۲

ذکر حبیب: ۲۳۰، ۲۱۹، ۲۱۷

ر

رائل اکیڈمی جرنل: ۱۰۳

رائل ایشیاٹک سوسائٹی جرنل: ۱۹۹، ۱۸۴، ۱۰۴

رباعیات عمر خیام: ۲۱۱

رموز بے خودی: ۲۱، ۲۰۲، ۲۵۵

رنگیلا رسول: ۲۳، ۴، ۷، ۱۷۵

رولٹ ایکٹ: ۱۲۵

روداد چوبیسواں سالانہ جلسہ انجمن حمایت اسلام لاہور (بطور رسالہ): ۸۰

رہبر دکن: ۱۲۴

ز

زبان: ۱۵ تا ۱۷، ۱۳۳

زبور: ۲۱۴

زبور نجم: ۱۲، ۱۸، ۲۱، ۲۵، ۲۶، ۲۱۰، ۲۸۵

زمان (رسالہ): ۲۰۳

زمان و مکان: ۱۲۹

زمیندار: ۹۶، ۱۱۰، ۱۱۳، ۱۲۲، ۱۲۸، ۲۰۷، ۲۰۸، ۲۱۱، ۲۱۳، ۲۳۹، ۲۴۳، ۲۶۴

س

سامادراسن: ۱۸۵

۹۴: Subjective mind and Objective mind

سب رس: ۳۹۰

سپرٹ آف دی اورینٹل پوسٹری: ۵۰۳

سرگزشت الفاظ: ۴۴۵

سرور رفتہ: ۱۷۲

سفر نامہ کابل: ۲۰۶

سوراجیہ (اخبار): ۳۲۷

سوئی مہینوال: ۳۳

سول اینڈ ملٹری گزٹ: ۵۰۲

سہیل: ۲۹۲ تا ۲۹۵

سیاست مدن: ۲۵

سیکرٹ آف دی سیلف: ۱۰۱

ش

شادا قبال: ۴۹۲، ۴۴۸

شذرات (معارف): ۲۱۲، ۱۹۹

شرح موافق: ۲۰۳

شعرا لعم: ۲۰۰، ۱۹۶

شکستہ پر (Broken Wings): ۳۸۹

شور محشر: ۱۹

ص

صدائے ہند: ۴۳۹

صوفی: ۲۱۶

ط

طریقت: ۱۰۸۱۰۷

ع

عروس المجالس: ۳۵۵

عقیدۃ الاسلام فی حیاء عیسیٰ علیہ السلام: ۱۳۸

علامہ اقبال کی دعاؤں کا مجسمہ: ڈاکٹر جاوید اقبال: ۱۶۴

علم الاقتصاد: ۲۶

علوم اسلامیہ: ۲۹۳

علی گڑھ میل (رسالہ): ۳۱۷

عمل چغتائی: ۳۶۱

غ

غایۃ الامکان فی درایۃ المکان: ۱۳۲۱۳۰

ف

فارنڈیا اینڈ اسلام: ۵۰۳

فارسی شاعری اور اس کی قدامت: ۲۹۳

فاؤسٹ: ۳۲۰۱۴۶

فروع اردو نمبر (کریسنٹ): ۳۶۸

فصوص الحکم: ۲۷۱، ۲۶۸

فقہ الاکبر امام اعظم: ۲۹۹

فکایات: ۲۱۱

فکر و نظر: ۴۱۳

فلسفہ سچٹ کوشی: ۱۰۶

فینانس تھیوری آف اسلام: ۴۵۸

فی درایتہ الزمان: ۱۳۴

ق

قانون مسعودی: ۱۳۱

قائد اعظم کے خطوط: ۲۶ (نیز دیکھیے خطوط اقبال بنام جناح)

قدوری: ۲۹۹

قرآن اور اقبال: ۴۶۷

قرآن مجید: ۹۷، ۱۳۳، ۱۸۷، ۱۸۹، ۱۷۹، ۱۹۴، ۲۱۴، ۲۲۱، ۲۲۴، ۲۲۵، ۲۲۶، ۲۸۰، ۲۹۵، ۳۰۰

۳۳۶، ۳۳۸، ۳۴۵، ۳۶۸، ۳۷۰، ۳۷۲، ۳۷۶، ۳۹۵، ۴۱۲، ۴۵۷، ۴۶۵، ۴۶۹، ۴۷۹

قصیدہ بردہ: ۲۰۳

قتدیل: ۹۷

قومی زندگی: ۱۳

ک

کتاب الاعتصام: ۴۹۵

کتاب الموافقات: ۴۹۵

کارواں (سالنامہ): ۳۵۹، ۳۶۰

کرینٹ (رسالہ): ۳۶۸

کشمیر کی تہذیب و تمدن: ۹

کشمیری میگزین: ۱۰۷

کلام اقبال کے تراجم اور اس پر تنقید و تبصرہ (مضمون): ۱۸۱، ۱۸۲

کلیات اقبال: ۱۷۰، ۱۷۱

کیا مذہب ممکن ہے؟: ۲۸۱، ۳۲۴، ۳۸۰، ۳۸۱

گ

گفتار اقبال: ۲۴۷، ۳۰۸، ۳۷۵

گلشن راز: ۲۵۶

گلشن راز جدید: ۲۵۷

گوئے کی گفتگو بیکر مین سے: ۱۳۹

گیتا نچلی: ۱۴۱

ل

لاہور کا چیمپلسی (مضمون): ۱۹

لٹری ہسٹری: ۴۸۴

لسان الغیب: ۹۶

لطائف الطوائف: ۲۱۱

لطائف نعیمی: ۴۸۴

لیٹرز اینڈ رائٹنگز آف اقبال: ۶۶

م

مابعد الطبیعیات ایران: ۱۴۴

ماڈرن ریویو: ۳۵۷

مارنگ پوسٹ: ۱۸۶

مباحث مشرقیہ: ۲۰۳ تا ۲۰۵، ۲۰۸، ۲۱۰

مثنوی مولانا روم: ۱۴۳

محمد اقبال، سیرۃ و فلسفہ و شعرہ: ۴۰۸

مجموعہ خطبات: ۳۰۶

محلّہ تھیوریز آف فینانس: ۲۹۹

(دیکھیے مسلمانوں کے نظریات مالیات)

مخزن: ۴۹، ۱۴، ۴۵، ۵۷، ۸۵، ۸۷، ۲۲۶، ۳۳۷، ۴۷۲

مدراس میل: ۳۲۲

مذہب اسلام (مقالہ): ۶۶

مردم دیدہ: ۴۳۲

مرقع چغتائی: ۱۰۶، ۲۹۶، ۲۹۷، ۳۵۶، ۳۵۸

منادی (اخبار): ۴۹

میٹھڈ (Method): ۳۸۳، ۳۸۷

میونسپل گزٹ: ۴۳۹

ن

نقوش: ۱۹

نقوش اقبال: ۳۹۱

نوادر اقبال: ۴۹۲

نوائے وقت: ۱۰، ۲۱۸، ۲۱۹، ۲۲۷، ۲۴۹

نوٹس آف اقبالز آن اسرار خودی: ۱۰۶

نیرنگ خیال: ۱۰۶، ۱۳۸، ۱۳۹، ۱۶۱، ۱۸۳، ۲۱۳

نیشن: ۱۰۲

نیو ایرا: ۱۵۷، ۱۹۹

و

وطن (اخبار): ۴۹

وکیل: ۹۷، ۹۸

ہ

ہزار داستان: ۱۳۷

ہمد: ۲۳۷

ہلال: ۳۳

ہندو: ۳۲۶، ۳۲۲

ہندوستان ریویو: ۷۰

ہندوستان کی بیداری: ۱۸۶

ہیر وارث شاہ: ۳۶، ۳۲

ی

یادرفینگان: ۲۱۸

یادگار اقبال: ۳۹۱

یادگار یوم اقبال: ۴۹۲

یونانی فلسفہ: ۴۸۴



منظومات

الف

ابرگوہر بار (فریاد امت): ۸۸۷۴
از خواب گراں خیز: ۴۱
اسلامیہ کالج کا خطاب پنجاب سے: ۷۴
التجائے مسافر: ۴۹، ۶۶، ۳۷، ۷۷
انسان: ۲۵۶
اوڈٹو امارٹیلٹی: ۳۲

ب

بزم قدرت: ۲۵۶
بلالؓ: ۷۷
بندگی نامہ: ۲۵۶
بوئے گل: ۲۵۴

پ

پس چہ باید کرداے اقوام شرق: ۳۷۷
پیراڈائز ریگینڈ: ۳۳
پیراڈائز لاسٹ: ۳۲، ۳۳

خطاب بہ اقوام شرق: ۳۷۲

خطاب بہ انگلستان: ۱۶۰

خودنگرے (رباعی): ۱۳۷

د

دعا: ۲۸۹

دین و دنیا: ۷۴

ز

زندگی: ۱۴۸

زندگی و عمل: ۱۵۱

س

سرود انجم: ۱۵۳

سوالات: ۱۵۱

ش

شکوہ: ۱۱، ۱۵، ۲۷، ۳۶، ۹۳، ۱۸۵، ۲۳۳، ۲۸۹

شمع و شاعر: ۶، ۲۱۴

شوہنہارا اور نثنا: ۱۵۶

ط

طلوع اسلام: ۳۰۰

ع

عبدالرحمن کا اول کا بویا ہوا کھجور کا پہلا درخت: ۲۸۹

ف

فاطمہ بنت عبداللہ: ۳۲۹

ق

قسمت نامہ سرمایہ دار و مزدور: ۱۵۹

قید خانے میں معتمد کی فریاد: ۲۸۹

ک

کچنر اور فرعون: ۲۵۸

گ

گلشن راز: ۲۵۶

م

مسجد قرطبہ: ۲۸۵، ۲۸۹، ۳۳۱

نالہ فراق: ۶۷

نالہ یتیم: ۱۱، ۲۳، ۲۴، ۳۷، ۴۷، ۳۳۴

نقش فرنگ: ۱۵۴

نتاخن از عارف ہندی: ۲۵۸

نوائے مزدور: ۱۵۹

نوائے وقت: ۱۵۱

ٹیٹھا: ۱۵۸

و

والدہ مرحومہ کی یاد میں: ۱۲

ہ

ہسپانیہ: ۲۸۷

ہسپانیہ اور طارق کی دعا: ۲۸۹

ہیر وارث شاہ: ۳۲

ی

یتیم کا خطاب ہلال عید سے: ۷۴

The End-----اختتام